

ವಿಲ್ವ ರೇಣುಂಜಿನಾಸಾಚ್ಯೊ ವಿಂಚ್ಛಾರ್ ಕಥಾ



ಆಶಾವಾದಿ ಪ್ರಕಾಶನಾಚೆಂ ಡಿಜಿಟಲ್ ಪುಸ್ತಕ್

ವಿಲ್ವ ರೆಬಿಂಬಸಾಚ್ಯೊ ವಿಂಚ್ಚಾರ್ ಕಥಾ

ಮೊಟ್ಟೊ ಕಾಣ್‌ಯೊ

– ವಿಲ್ವ ರೆಬಿಂಬಸ್

Wilfy Rebimbsacheo Vinchnnar Kotha - *A collection of Konkani short stories written by Wilfy Rebimbus, transliterated, edited by Valley Quadros and digitally published by Ashawadi Prakashan.*

(C) REBIMBUS FAMILY, Jeppu Mangalore

First Edition : 2021

Layout : Assisi Press, Mangalore

Pages : 116

Price : Not for sale.

For communication Email: ashawadi@gmail.com

WhatsApp: 7021967880

ಧಿನ್ವಾಸ್ ತುಮ್ಕಾಂ

ಡಿಜಿಟಲ್ ಬುಕಾಚ್ಯಾ ತಯಾರಾಯೆಕ್ ಕುಮ್ಕೆಚೊ ಹಾತ್ ದಿಲ್ಲ್ಯಾ ತುಮ್ಕಾಂ ಸಮೇಸ್ತಾಂಕ್ ಧಿನ್ವಾಸ್.



1. ಮಾಯ್ಕಲ್ ಡಿ'ಸೋಜ್ ಆನಿ ಕುಟಮ್, ದುಭಯ್
2. ಲಾರೆನ್ಸ್ ವಿನೋದ್ ಬಾರ್ಬೋಜ್ ಆನಿ ಕುಟಮ್, ಯುಕೆ
3. ಮೊನಿಕಾ ಡೆ'ಸಾ ಮಥಾಯಸ್ ಆನಿ ಕುಟಮ್, ಡಬ್ಲಿನ್
4. ಲಿನೆಟ್ ಡಿ'ಸೋಜ್ ಆನಿ ಕುಟಮ್, ಮುಂಬಯ್

ಮಾಂಡಾವಳ್

- ಅಕ್ಷರಾಗಿಂ ಉಲಯಿಲ್ಲ್ಯಾಂಕ್ 4
- 1. ಪಿಂತ್ರಾಂ 9
- 2. ಮೂಗುತಿ 28
- 3. ಫಾತಿಮಾಚೆಂ ಕಾಜಾರ್ 71

ಅಕ್ಕರಾಗಿಂ ಉಲಯಿಲ್ಲ್ಯಾಂಕ್

'ಅಷ್ಟಮಿ ಪರ್ಬೆಕ್ ಆನಿ ಕಾಸಿಮ್ ಸಾಯ್ಬ್ಹಾಕ್ ಕಸಲೊ ಸಂಬಂಧ್?' ಹೆಂಚ್ ಸವಾಲ್ ತುಕಾ ಧೊಸುಂಕ್ ಮರೊ ಹ್ಯಾ ಬರವ್ಪಾಚೆಂ ತಕ್ಲೆನಾಂವ್ ವಾಚ್ತಾನಾ. ಪುಣ್ ಮಾತ್ಸೊ ವೇಳ್ ಕಾಡುನ್ ಹೆಂ ಪುರ್ತೆಂ ವಾಸ್ತೆಂ ತಶೆಂಚ್ ಸಮ್ಜುಂಚೆಂ ಸಯ್ಬಾನ್ ಘೆತ್ಲೆಂ ತರ್ ಅಪೊಂಚ್ ಸಮ್ಜತಲೆಂ ಮ್ಹಳ್ಳೊ ಮ್ಹಜೊ ಭರ್ವಸೊ.

2004 ಇಸ್ವೆಂತ್ ಕುವೆಯ್ಯಾಂತ್ಲ್ಯಾ 'ಅಖಿಲ್ ಭಾರತೀಯ ಲೇಖಕಾಂಚ್ಯಾ ಎಕ್ಟಾರಾಚೊ ಜೆರಾಲ್ ಕಾರ್ಯದರ್ಶಿ' ಜಾವ್ನ್ ಆಸ್ಲೆವೆಳಾರ್, ಕುವೆಯ್ಯಾಂತ್ ಆಯೋಜಿತ್ ಕೆಲ್ಲ್ಯಾ ಎಕಾ 'ಕವಿತಾಪಾಠ್' ಅಧ್ಯಯನಾಕ್ ಡೊಗ್ರಿ ಭಾಶೆಚ್ಯಾ ಎಕಾ ಜಾಣ್ವಾನ್ ಬರವ್ಪಾನ್ ಮ್ಹಾಕಾ "ಕೊಂಕಣಿ ಮ್ಹಳ್ಯಾರ್ ಕಸಲಿ ಭಾಸ್?" ಮ್ಹಣ್ ವಿಚಾರ್ಲೆಲ್ಯಾ ತಾಕಾ ದಿಲ್ಲಿ ಮ್ಹಜಿ ಜಾಪ್ ಜಾವ್ಪಾಸ್ಲಿ; "ಕೊಂಕಣಿ ಎಕಾ ಲ್ಹಾನ್ ಸಮುದಾಯಾನ್ ಉಲಂವ್ಪಿ ಪುಣ್ ಏಕ್ ರಾಶ್ಟ್ರ ಭಾಸ್". ಹಾಕಾ ಜವಾಬ್ ಜಾವ್ನ್ ತೊ ಮ್ಹಣಾಲೊ; "ಸಂಖ್ಯಾನ್ ಲ್ಹಾನ್ ಸಮುದಾಯ್ ತರ್ ವ್ಹಡ್ ನ್ಹಯ್ ಪುಣ್ ಚಿಂತ್ಪಾಂತ್ ಪ್ರಭುದ್ದ್ ಆಸುಂಕ್ ಜಾಯ್".

ತರ್ ಲ್ಹಾನ್ ಚಿಂತ್ಪ್ ಮ್ಹಳ್ಯಾರ್ ಕಸಲೆಂ? ಜಶೆಂ ಕುಂಕ್ಡಾನ್ ಅಪ್ಲ್ಯಾಚ್ ಪಾಂಯಾಂಪಂದಾ ಉಸ್ತುಂಚಿಪರಿಂ, ಫಕತ್ 'ಹಾಂವ್, ಮ್ಹಜೆಂ, ಮ್ಹಜಿಂ' ಮ್ಹಳ್ಯಾ ಭೈಮಿದೆಂತ್ ಜಿಯೆಂವ್ಚೆಂ. ಇತ್ಲೆಂಚ್ ನ್ಹಯ್; ಖಿಯ್ಚಾರ್ ಹಾಂವ್ ನಾ, ಥಿಯ್ಚಾರ್ ಕಿತೆಂಚ್ ನಾ ಮ್ಹಳಿಂ ಪಿಸಾಂಟ್ ತತ್ವಾಂಕ್ ಮಾಂದ್ಲೆಂ. ವಿಪರ್ಯಾಸ್ ಮ್ಹಳ್ಯಾರ್ ಹೆಂ ಕೊಂಕಣಿಚ್ಯಾ ವರ್ತುಲಾಂನಿ ದಿಸುನ್ ಯೆಂವ್ಚೆಂ ಏಕ್ ಅಡ್ಡೂಕ್ ಸತ್. ಅಸಲ್ಯಾಚ್ ಚಿಂತ್ಪಾಚಿ ಸಂಘಟನಾಂನಿ, ಸಂಸ್ಥಾಂನಿ ಹುದ್ದೆದಾರ್ ಜಾಲೆ ತರ್ ತ್ಯಾ ಭಾಶೆಕ್ ದುಸ್ರೆಂ ದಳ್ಳಿರ್ ಗರ್ಜ್ ನಾ. ಆನಿ ತ್ಯಾ ದಳ್ಳಿರ್‌ಪಣಾಕ್ ಲಾಗುನ್ ಕೊಂಕಣಿ ಭಾಶೆಚೆ ಜಾಯ್ತೆ ಕೊಂಕಣಿ ಸೊಡ್ನ್ ಗೆಲ್ಯಾತ್. ನಾಂವಾಂಚಿ ಪಟ್ಟಿ ಲಾಂಬ್ ಆಸಾ; ಗಿರೀಶ್ ಕಾರ್ನಾಡ್ ಆಸುಂ, ನಾ.ಡಿ.ಸೋಜ್ ಆಸುಂ, ಜಯವಂತ್ ಕಾಯ್ಕಿಣಿ ಆಸುಂ. ಹಿಂ ಸರ್ವ್ ಫಕತ್ ಕೊಂಕಣಿ ಮ್ಹಣುನ್ ಬೊಸ್ತಿಂ ತರ್ ಭಾರತ್ ದೇಶಾಕ್ ಜೈಂ ಯೋಗ್‌ದಾನ್ ಹಾಣಿಂ ದಿಲಾಂ ತೆಂ ಮೆಳ್ತೆಂ‌ಗಾಯ್ ಮ್ಹಳಿಂ ವೆಗ್ಳೆಂ ಪ್ರಶ್ನ್. ಪುಣ್ ಥೊಡ್ಯಾಂನಿ ಫಕತ್ ಕೊಂಕಣಿಂಚ್ ಅಪ್ಲೊ ಸಂಸಾರ್ ಕಸೊ ಕೆಲಾ ಆನಿ ತ್ಯಾ ಥೊಡ್ಯಾಂ ಪಯ್ಕಿಂತ್ಲೊ ಎಕ್ಸೊಜ್ ವಿಲ್ವಿ ರೆಬಿಂಬಸಾಚ್ಯೊ ಮ್ಹಣ್ಣಾಚ್ ತಾಣೆಂ ಬರಯಿಲ್ಲೊ ಥೊಡ್ಯೊಚ್ ಕಾಣ್‌ಯೊ ಗವಾಯ್.

ವಿಲ್ವಿ ರೆಬಿಂಬಸಾಚ್ಯೊ ಕಾಣ್‌ಯೊ ಕೊಂಕಣಿ ಅಧ್ಯಯನ್ ಕರ್ಚ್ಯಾ ಪುಸ್ತಕಾಂನಿ ಆಸುಂಕ್ ಜಾಯ್ ಆಸ್ಲೊ, ನಾಂತ್, ಕಶ್ಯೊ ಆಸ್ಲೊ ಜೆದ್ನಾಂ ಲ್ಹಾನ್ ಚಿಂತ್ಪಾಚಿಂ ಚ್ಯಾರ್ ಬೊಡಾಂ ಮಳುನ್ 'ಅಪುಣ್, ಅಪ್ಲಾಚಿಂ, ಅಪ್ಲಾಚೊ ಫಾಯ್ದೊ' ಚಿಂತ್ಪಾಭಾಯ್ ಚಿಂತ್ಪಿ ಶ್ಯಾಧಿ ನಾಸ್ಚ್ಯಾಂ ಧಾವ್ನ್ ಆನಿ ಕಸಲ್ಯಾಚಿ ಅಪೇಕ್ಷಾ ಕರುಂಯೆತಾ? ತೆಚ್ ಚಿಂತ್ಪಾಕ್ ಲಾಗುನ್ ರಾಜ್ಯಾಚಿಂ ನೇಮಾಳಿಂ ಜಾವ್ನಾಸ್ಲೆಂ ರಾಜ್ಯಾಚಿಂ ಹಾಸ್ಯ ಜಾಲಾಂ. ಆತಾಂ ನೇಮಾಳಿಂ ಚಲಯ್ತೆಲ್ಯಾಂಚಿ ಗತ್ ಅಶಿ ತರ್ ಅಸಲ್ಯಾ ನೇಮಾಳ್ಯಾಂನಿ ಛಾಪುನ್ ಯೆಂವ್ಚೆಂ 'ಸಾಹಿತ್ಯ' ಕಿತ್ಲಾ ಪಾಂವ್ಡಾಚಿಂ ಮ್ಹಳ್ಳೊ ಅಂದಾಜ್ ಕರುಂಯೆತಾ. ಆನಿ ಹ್ಯಾ ಮಟಾಚ್ಯಾ ನೇಮಾಳ್ಯಾಂಕ್ ವರ್ಗಣಿ ಭಾಂದುನ್ ವಾಚುಂಕ್ ಕಿತೆಂ ಲೋಕಾಕ್ ಪಿಸೊ ಪೆಟೊ ಚಾಬ್ಲಾ? ಹೆಂ ಚಿಂತಪ್ ಆಟಂವ್ಚಿ ಭೋವ್ ಗರ್ಜ್ ಆಸಾ.

ಹಾಚೆಂ ಮೂಳ್ ಕಾರಣ್ ಕಸಲೆಂ?

ಹೆಂ ಪ್ರಶ್ನ್ ಆಮಿ ಕರ್ಚಿ ಗರ್ಜ್ ಆಸಾ. ಮೂಳ್ ಕಾರಣ್ ಎಕ್‌ಚ್; ಜಾಂವ್ ಗೊಂಯಾಂತ್, ಜಾಂವ್ ಮುಂಬಯ್, ಜಾಂವ್ ಮಂಗ್ಳುರಾಂತ್ ವಾ ಹೆರ್ ಪ್ರಾಂತ್ಯಾಂನಿ ಸಯ್ತ್ ಹಿಚ್ ಕಥಾ ವ ವ್ಯಥಾ. ಸಗ್ಳೆ ಅಪ್ಲಾಕ್ ಅಪುಣ್‌ಚ್ ಮಹಾನ್ ಚಿಂತ್ಪಿ/ಸಾಹಿತಿ/ಕವಿ ಮ್ಹಳ್ಳ್ಯಾ ಭೈಮಿದೆಂತ್ ವೆಸ್ತ್ ಆಸಾತ್. ತಾಕಾ ಪುರ್ತೆ ಎಕಾಮೆಕಾ ಪಾಟ್ ಖೊರ್ಪುಂಚಿ ಪಾಟ್ಲಾವ್‌ದಾರ್ (Follower), ಆನಿ ತಾಂಚ್ಯಾ ಎಕಾ ಸುಕ್ಯಾ ಲೆಂಡಿಯೆಕ್ ಸಯ್ತ್ ಹಜಾರ್ ಲೈಕ್ ದಿಂವ್ಚಿಂ ಸೋಶಿಯಲ್ ಮೀಡಿಯಾ ತಲೆಂಚ್ ಹ್ಯಾ ಸುಕ್ಯಾ ಲೆಂಡ್ಯಾಂಕ್ ಸಯ್ತ್ ಧುಂಪಂವ್ಚಿಂ ಸಂಘಟನಾಂ ಆನಿ ಅಸಲ್ಯಾ ಸಂಘಟನಾಂ ಧಾವ್ನ್ ಅಸಲ್ಯಾಂಕ್‌ಚ್ ಪುರಸ್ಕಾರ್ ಮ್ಹಣ್ತಾನಾ ತುಮಿಂಚ್ ಚಿಂತಾ. ಉಲಯಿಲ್ಲೆಪರಿಂ ನಾ; ಆಮಿ ಚಳ್ಳೆಕಾರ್, ಆಮಿ ಕೇಳೇಕರಾಸವೆಂ ಕಾಮ್ ಕೆಲಾಂ, ಆಮಿ ರ.ವಿ.ಪಂಡಿತಾಸವೆಂ ಕಾಮ್ ಕೆಲಾಂ ಹಿಂ ಗೊಂಯ್ಚಿಂ ಗಾಜ್ವಿ ತರ್; ಆಮಿ ಚಾ.ಫಾಸವೆಂ ಕಾಮ್ ಕೆಲಾಂ, ಆಮಿ ವಿಜೆಪಿ, ಜೊಸಾ ಅಲ್ವಾರಿಸಾಸವೆಂ ಕಾಮ್ ಕೆಲಾಂ ಮ್ಹಳ್ಳೆಂ ಮಂಗ್ಳುರಾಂತ್ ಗಾಜ್ವಿ ತರ್; ಆಮಿ ಜಿಎಂಬಿ ರೊಡಿಗಸಾಸವೆಂ ಕಾಮ್ ಕೆಲಾಂ ಮ್ಹಳ್ಳೆ ಮುಂಬಯ್ಚಿ ಗರ್ಜಣ್ ಆನಿ ದಾಕವ್ನ್ ಆಯ್ಕತಾನಾ ಮ್ಹಾಕಾ ಕಿತ್ಯಾಕ್‌ಗಿ ಹಿ ಕಥಾ ಯಾದಿಂತ್ ಯೆತಾ;

ಎಕಾ ಗಾಂವಾಂತ್ ಎಕ್ಲೊ ಜಾಣ್ಲೊ ಆಸ್ಲೊ (ಜೆರಾಲ್ ರಿತಿನ್ ಜಾಣ್ಲೊ ಮ್ಹಳ್ಳಾರ್ ಮಂಗ್ಳುರಾಂತ್ ಜಾಣಾ+ತೊ ಮ್ಹಳ್ಳೊ ಅರ್ಥ್ ಜಾತಾ ತರ್ ಗೊಂಯಾಂತ್ ಪ್ರಾಯೆಸ್ತ್ ಮ್ಹಣುನ್ ಜಾತಾ) ಆನಿ ಹೊ ಜಾಣ್ಲೊ ಪ್ರಾಯೆಸ್ತ್ (ಚ್ಯಾರ್ ಗಾಡ್ಲಾಚಿ

ಪ್ರಾಯ್ ಮ್ಹಣಾ) ಆನಿ ಹೊ ಅಪ್ಪಾಲಾಗಿಂ ಉಲಂವ್ಕ್ ಆಯಿಲ್ಲ್ಯಾಂಕ್ ದಿಂವ್ಪಿ ಜಾಪ್ ಎಕ್‌ಚ್; "ತುಮ್ಮಾಂ ಕಿತೆಂ ಕಳಿತ್ ಆಸಾ? ತುಮಿ ಜಾಣಾಂತ್ ಹಾಂವ್ ಕೊಣ್ ಮ್ಹಳ್ಳೆಂ?, ಹಾಂವ್ ಅಕ್ಹರಾಲಾಗಿಂ ಉಲಯಿಲ್ಲೊ ಮನೀಸ್, ದೆಕುನ್ ಮ್ಹಾಕಾ ಮರ್ಯಾದ್ ದಿಯಾ". ಅಶೆಂ ದೀಸ್ ಗೆಲ್ಲೆಪರಿಂ ಲೊಕಾಂನಿ ತಾಕಾ ಮರ್ಯಾದ್ ದೀಂವ್ಕ್ ಧರ್ಲೆಂ.

ಕಾಂಯ್ ತೆಂಪಾ ಉಪ್ರಾಂತ್ ತ್ಯಾ ಗಾಂವಾಕ್ ಬಗ್ಲೆಚ್ಯಾ ಗಾಂವ್ಚೊ ಎಕ್ಲೊ ಜಾಣ್ಣೊ ಯೆವುನ್ "ತುಮ್ಮಾಂ ಗಾಂವಾಂತ್ ಮ್ಹಾಕಾ ಪಳೆಂವ್ಕ್ ವಿಶೇಸ್ ಮ್ಹಳ್ಳಾರ್ ಕಿತೆಂ ಆಸಾ?" ಮ್ಹಣುನ್ ವಿಚಾರ್ ಕರ್ತಾನಾ ಎಕ್ಲ್ಯಾ ದೊಗಾಂನಿ ತ್ಯಾ ಜಾಣ್ಣ್ಯಾಕ್ ಜಾಪ್ ದಿವುನ್ ಮ್ಹಳ್ಳೆಂ "ತುವೆಂ ಆಮ್ಚ್ಯಾ ಗಾಂವ್ಚ್ಯಾ ಎಕಾ ಜಾಣ್ಣ್ಯಾಕ್ ಮೆಳುಂಕ್‌ಚ್ ಜಾಯ್, ಕಿತ್ಯಾಕ್ ಮ್ಹಳ್ಳಾರ್ ತಾಚೆಲಾಗಿಂ ಅಕ್ಹರ್ ರಾಜಾ ಉಲಯ್ಲಾ".

ಆಯ್ಕುನ್ ಜಾಣ್ಣೊ ಅಜ್ಯಾಪುನ್ ವಿಚಾರಿ; "ಅಶೆಂ?, ಬರೆಂ ಮ್ಹಾಕಾ ತಾಚೆಲಾಗಿಂ ವ್ಹರಾ"

ಲೊಕಾಂನಿ ತಾಕಾ ಹ್ಯಾ ಜಾಣ್ಣ್ಯಾಲಾಗಿಂ ಹಾಡ್ತಚ್, ತಾಚಿ ವಳೊಕ್ ಧರುನ್ ತೊ ಜಾಣ್ಣೊ ವಿಚಾರಿ; "ಅರೇ, ತೂಂ?"

ತಾಚೆಂ ಸವಾಲ್ ಆಯ್ಕುನ್ ಲೋಕ್ ವಿಜ್ಞಿತ್ ಪಾವ್ಲೊ ಆನಿ ವಿಚಾರಿಲಾಗ್ಲೊ "ತುಮಿ ಹಾಕಾ ವ್ಹಳ್ಳತಾತ್?"

"ಖಂಡಿತ್ ವ್ಹಳ್ಳತಾಂ, ಕಾಂಯ್ ತೆಂಪಾಧಿಂ ಅಕ್ಹರ್ ಆನಿ ಬೀರ್‌ಬಲ್ ಹ್ಯಾ ಗಾಂವಾಂತ್ಲಾನ್ ಪಾಶಾರ್ ಜಾತಾನಾ, ತಾಂಚ್ಯಾ ರಸ್ತಾರ್ ಆಡ್ ಆಯಿಲ್ಲ್ಯಾ ಹಾಕಾ ಅಕ್ಹರಾನ್ ಸಾಂಗ್ಲೆಂ 'ಅರೇ ಪಿಶ್ಯಾ, ರಸ್ತೊ ಸೊಡ್'"

ಹ್ಯಾ ಪಿಶ್ಯಾ ಜಾಣ್ಣ್ಯಾಚ್ಯಾಚ್ ಕುಳಿಯೆಚಿ ಕೊಂಕಣಿ ಪರ್ಜಾ ಅಜೂನ್ ಆಮ್ಚೆಭಂವಾರಿಂ ಭರ್ಲ್ಯಾತ್; ಅಪುಣ್ ಕೊಂಕಣಿ ಭಾಶೆಚಿ ರಾಕಣ್ ಭಡ್ಡೆ (Guardian Angel) ಮ್ಹಣುನ್ ದಾಂಗ್ಲೊ ಮಾರ್ಚೆ ಹೆ ಖರೆ ಅರ್ಥಾನ್ ದಲ್ಲ್ಯಾ ಭಡ್ಡೆ (Pimp), ಆನಿ ಕೊಂಕಣಿ ಭಾಸ್ ಹಾಂಕಾಂ ದಂದೊ ಕರುಂಕ್ ಆನಿ ತುಟಾಫುಟಿ ಕರುಂಕ್. ಅರೇ ಬಾಬಾ; ಕೇಳೇಕರಾಸವೆಂ ಜಾಂವ್, ಪಂಡಿತಾಸವೆಂ ಜಾಂವ್, ಚಾ.ಫ್ರಾ, ವಿಜೆಪಿ, ಜೊಸಾಸವೆಂ ಆನಿ ಜಿಎಂಬಿಸವೆಂ ಕಾಮ್ ಕೆಲ್ಲ್ಯಾಂನೊ; ತಾಂಚೆಂ ಕಿತ್ಲೆಂ ತುಮಿ ವಾಚ್ಲಾಂ? ಕಿತ್ಲೆಂ ತುಮ್ಮಾಂ ಕಟ್ಲ್ಯಾಂತ್ ಗೆಲಾಂ? ಕಿತ್ಲೆಂ ತುಮಿ ಶಿಕ್ಲಾಂತ್? ಆನಿ ಕಿತ್ಲೆಂ ತುಮ್ಮಾಂ ಜಿವಿತಾಂತ್/ಕರ್ನಿಂತ್ ತುಮಿ ಪಾಳ್ತಾತ್ ತೆಂ ವಿಚಾರಾ.

ಕೊಂಕಣಿ ಭಾಶೆಚಿ ಗ್ರೇಸ್‌ಕಾಯ್ ಫಕತ್ ಎಕಾ ರಾಜ್ಯಾಂತ್, ಎಕಾ ಲಿಪಿಯೆಂತ್, ಎಕಾ ಬೊಲಿಂತ್ ಆಸ್ಚಿ ನ್ಹಯ್; ಕೊಂಕಣಿ ಏಕ್ ಜಾಗತಿಕ್ ಭಾಸ್ ಆನಿ ಹ್ಯಾ ದಿಶೆಂತ್ ಆಶಾವಾದಿ ಪ್ರಕಾಶನ್ ಕಾಮಾಮುಖಾಂತ್ ಉಲವ್ನ್ ಆಯ್ಲಾಂ ಆನಿ ಹೆಂಚ್ ಉಲವ್ಣೆಂ ಆಮಿ ಕಾಮಾಂ ಮುಖಾಂತ್ ಉಲವ್ನ್‌ಚ್ ವೆತಲ್ಯಾಂವ್. ಡಿಜಿಟಲ್ ಶೆತಾಂತ್ ಕೊಂಕಣಿಂತ್ಲೆಂ ವಿಂಚ್ಲಾರ್ ಸಾಹಿತ್ಯ್ ಆಮಿ ಘೆವ್ನ್ ಯೆತಾನಾ ಏಕ್ ಸಂಗತ್ ಮಹತ್ವಾಚಿ; 'ಕೊಂಕಣಿ ಕೊಣಾಕ್ ಧರ್ಮ್ ಆನಿ ಕೊಣಾಕ್ ಕರ್ಮ್', ಮ್ಹಳ್ಯಾರ್; ಕೊಣಾಕ್ ಕೊಂಕಣಿ ಏಕ್ ಮಿಸಾಂವ್ ತರ್ ಕೊಣಾಕ್ ದುಡು ಕಮಾಂವ್ಚಿ ಏಕ್ ವಾಟ್. ಡಿಜಿಟಲೀಕರಣಾಚ್ಯಾ ಮಿಸಾಂವಾಂತ್ ಆಮಿ ಪ್ರಾಮುಖ್ಯತಾ ದಿಂವ್ಚಿ ಪಯ್ಲಾ ವರ್ಗಾಚ್ಯಾ ಪುಣ್ ಉತ್ತೀಮ್ ಸಾಹಿತಿಂಕ್ ಮಾತ್ ಮ್ಹಳ್ಳೆಂ ಸುಡಾಳ್ ಉತ್ತಾಂನಿ ಸಾಂಗ್ತಾಂ.

ವಿಲ್ಪಿಯಾಬಾಚ್ಯೊ ಕಥಾ ಕಾಂಯ್ ತೀಸ್ ವರ್ಸಾಧಿಂ ವಾಚ್‌ಲ್ಲೊ ಪುಣ್ ಆಚ್ ಪರ್ಯಾಂತ್ ತ್ಯೊ ಕಥಾ ಯಾದಿಂತ್ ಖಿಂಚ್ಲಾತ್; 'ಪಿಂತ್ರಾಂ' ಜಾಂವ್, 'ಮೂಗುತಿ' ಜಾಂವ್, ವಾ 'ಫಾತಿಮಾಚಿಂ ಕಾಜಾರ್' ವ ಹೆರ್. ಪುಣ್ ಹ್ಯಾ ಕಥೆಂಕ್ ತುಮಿಂಚ್ ವಾಚುನ್ ಪಳೆಯಾ ಆನಿ ತುಮಿಂಚ್ ಹ್ಯಾ ಕಥೆಂವಿಶಿಂ ಸಾಂಗಾ. ವಿಲ್ಪಿಯಾಬಾನ್ ಕೆದ್ನಾಂಚ್ ಅಪುಣ್ ಏಕ್ ಕವಿ, ಅಪುಣ್ ಏಕ್ ಕಥಾಕಾರ್ ಮ್ಹಣುನ್ ಬಡಾಯ್ ಉಲಯಿಲ್ಲಿ ನಾ. ವಿಲ್ಪಿ ರೆಬಿಂಬಸ್ ಏಕ್ ಭೋವ್ ಸಂವೇದನಾತ್ಮಕ್ ಮನಿಸ್ ಆನಿ ಹ್ಯಾ ಮಹಾನ್ ಮಾನೆಸ್ಕಾಕ್ ಭೋವ್ ಲಾಗ್ತಲ್ಯಾನ್ ಮೆಳುನ್, ಸಮ್ಜುನ್ ಆಯಿಲ್ಲೆಂ ಜಾಲ್ಲ್ಯಾನ್ ಹಾಣೆಂ ಬರಯಿಲ್ಲೊ ಕಥಾ ಅಧ್ಯಯನ್ ಕರುಂಕ್ ತಶೆಂಚ್ 2004-5 ಇಸ್ಟೆಂತ್ ಹಾಚಿ 'ಮೂಗುತಿ' ಕಥೆಕ್ ಪಯ್ಲೆಂ ಡಿಜಿಟಲ್ ಮಾಧ್ಯಮಾಂತ್ (ದಾಯ್.ಕೊಮ್‌ಚೆರ್) ಪರ್ಗಟ್ ಕರ್ತಾನಾ ವಿಲ್ಪಿಯಾಬ್ ಆಮ್ಚೆಸವೆಂ ಆಸ್ಲೊ. ಆತಾಂ ವಿಲ್ಪಿಯಾಬಾಚ್ಯೊ ಕಥಾ ಕನ್ನಡ್, ನಾಗರಿ ಆನಿ ರೋಮಿ ಲಿಪಿಯೆಂನಿ ಲಿಪಿಯೆಂತರ್ ಕರುನ್ ಇ-ಬುಕಾಂ ರುಪಾರ್ ಜಾಗತಿಕ್ ಕೊಂಕಣಿ ವಾಚ್ಪಾಂಕ್ ಪಾವಂವ್ಚ್ಯಾ ವೆಳಾರ್ ವಿಲ್ಪಿಯಾಬ್ ಆಮ್ಚೆಸವೆಂ ನಾಂ ಪುಣ್ ಹ್ಯಾ ಕಥೆಂರುಪಾಂನಿ ತೊ ಖಿಂಡಿತ್ ಅಮರ್ ವಿಲ್ಪಿ ಜಾವ್ನ್ ಆಮ್ಚ್ಯಾ ಕಾಳ್ಜಾ-ಮನಾಂನಿ ಆಸಾ ಆನಿ ಸದಾಂಚ್ ಆಸ್ತಲೊ.

ವಿಲ್ಪಿ ಕ್ವಾಡ್ರೆಸ್

ಸಂಪಾದಕ್, ಪಯ್ಲಾರಿ

WhatsApp: +91 7021967880

ಪಿಂತ್ರಾಂ

ಮ್ಯಾಕಾ ಮನೆಜರಾಚೊ ಹುದ್ದೊ ದೀವ್ನ್ ಮದ್ರಾಸಾಕ್ ವರ್ಗ್ ಕೆಲ್ಲಿ ಖಬರ್ ಮ್ಹಜ್ಯಾ ಬೋಸಾ ಥಾವ್ನ್ ಆಯ್ಕಾತಾನಾ ಹಾಂವ್ ಶಿರಿಂ ಚುಕ್ಲೊಂ. ಹುದ್ದ್ಯಾಚಿ ಆಶಾ ಆಸ್‌ಲ್ಲಿ ತರ್‌ಯೀ ಮದ್ರಾಸ್ ವೆಚೆಂ ನಾಕಾ ಆಸ್‌ಲ್ಲೆಂ. ಎಕಾಚ್ ಹಪ್ಪ್ಯಾಚೊ ವಾಯ್ಲೊ ಆಸ್‌ಲ್ಲೊ ತೊ ಜಾಗೊ ಘೆಂವ್ಕ್ ಆನಿ ಎಕಾಚ್ ದಿಸಾಚೊ ವಾಯ್ಲೊ ಹಾವೆಂ ಜವಾಬ್ ದೀಂವ್ಕ್.

ಮ್ಹಜಿ ಜಾಯ್ ವಾ ನಾಕಾ - ಹಿ ಮನಸ್ಕಿತಿ ಪಳೆಲ್ಲೊ ಮ್ಹಜೊ ಈಷ್ಟ್ ಲೊರಿ ವ್ಹಡ್ಲ್ಯಾನ್ ಹಾಸ್ಲೊ. "ಚ್ಯಾರ್ ಪಾಂಯಾನಿಂ ಧಾಂವಾಜಾಯ್ ಆಸ್‌ಲ್ಲೆಂ ತುವೆಂ, ಹುದ್ದೊ ಮೆಳ್ತಾನಾ ತುಂ ಇತ್ಲೊ ಪಾದ್ದೆತಾಯ್ ಕಿತ್ಯಾಕ್?" ಮ್ಹಣಾಲೊ ಲೊರಿ ಮ್ಹಜಿ

ತಮಾಶೆ ಕರುನ್. ಪುಣ್ ಮ್ಹಜೆ ಕಷ್ಟ್ ತೊಯ್ ಜಾಣಾಸ್‌ಲ್ಲೊ. ಮ್ಹಜ್ಯೊ ಖಾಸ್ತಿ ಗಜಾಲಿ ಹಾವೆಂ ತಾಚೆ ಎಕ್ಲಾಕಡೆ ಮಾತ್ ಸಾಂಗ್ಲೊ ಆಸ್‌ಲ್ಲೊ. ಕಿತ್ಯಾಕ್ ಎದೊಳೀ ಆಂಕ್ವಾರ್ ಹಾಂವ್.

ಹಾಂವ್ ತಮಿಳ್, ತೆಲುಗು ಜಾಣಾಂ ಮ್ಹಳ್ಳಿ ಸಂಗತ್ ಮ್ಹಜ್ಯಾ ಮೆನೆಜರಾಕ್ ಕಳಿತ್ ಆಸ್‌ಲ್ಲಾನ್ ಹೊ ಸುಟಂವ್ಕ್ ಜಾಯ್ನಾಸ್ಲೊ ಪಾಸ್ ಮ್ಹಜ್ಯಾ ಗಳ್ಯಾಕ್ ಆರ್ನಾಲ್ಲೊ. ಮ್ಹಜೊ ಬಾಪಯ್ ಸರ್‌ತಚ್, ಪದವಿದಾರ್ನ್ ಜಾವ್ನಾಸ್‌ಲ್ಲಿ ಮ್ಹಜಿ ಆವಯ್ ಎಕಾ ಒಕ್ತಾಚೆ ಕಂಪನಿಂತ್ ಕಾಮಾಕ್ ಸೆರ್‌ವಾಲ್ಲಿ. ಅಶೆಂ ತ್ಯಾ ಕಂಪೆನಿಚ್ಯಾ ಮದ್ರಾಸ್ ಶಾಖ್ಯಾಕ್ ತಿಕಾ ವರ್ಗ್ ಜಾತಾನಾ ಸಾತ್ ವರ್ಸಾಂಚ್ಯಾ ಮ್ಹಾಕಾ ಆನಿ ತೀನ್ ವರ್ಸಾಂಚ್ಯಾ ಭಯ್ಲಿಕ್ ಘೆವ್ನ್ ತಿ ಮದ್ರಾಸ್ ಜಿಯೆಲ್ಲಿ ಜಾಲ್ಲ್ಯಾನ್ ಹೈಸ್ಕೂಲಾಚೆಂ ಮ್ಹಜೆಂ ಶಿಕಾಪ್ ಥಂಯ್‌ಚ್ ಮುಗ್ಡಲ್ಲೆಂ. ತ್ಯಾ ಉಪ್ರಾಂತ್ ತಿಣೆ ಮಂಗ್ಳುರಾಕ್ ವರ್ಗ್ ಮಾಗ್ಲೊ. ಮದ್ರಾಸಾಂತ್ ಶಿಕಾಲ್ಲ್ಯೊ ತಮಿಳ್ ಆನಿ ತೆಲುಗ್ ಭಾಸೊ ಕಾಲೆಚಿಚ್ಯಾ ಶಿಕ್ವಾವೆಳಿಂ ಮ್ಹಾಕಾ ಉಪ್ಕಾರ್ಲೊನಾಂತ್ ತರ್‌ಯೀ ಮ್ಹಜ್ಯಾ ಮೆನೆಜರಾಕ್ ತ್ಯೊ ಆತಾಂ ಮ್ಹಾಕಾ ಮದ್ರಾಸಾಕ್ ವರ್ಗಾಯ್ತುಂಚಾಕ್ ಫಾಯ್ಡ್ಯಾಚ್ಯೊ ಜಾಲ್ಲ್ಯೊ.

"ತೆದಿ ಖಂಚಿ ವ್ಹಡ್ ಸಂಗತ್ ಮ್ಹಣ್ ತುಂ ತಕ್ಲಿ ಆಟಾಯ್ತಾಯ್?" ಮ್ಹಣಾಲೊ ಲೊರಿ ವ್ಹಡ್ಲಾನ್ ಹಾಸೊನ್. ಹಾಂವ್ ಉಲಯ್ಲೊನಾ. ಉಪ್ರಾಂತ್ ತೊಚ್ ಮ್ಹಣಾಲೊ, "ರೊಬಿ, ತುವೆಂ ಕ್ರಿಸ್ತಾಂವ್ ಜಾವ್ನ್ ಜಲ್ಮೊಂಚ್ಯಾ ಬದ್ಲಾಕ್ ಬ್ರಾಹ್ಮಣ್ ಜಾಯ್ಜಾಯ್ ಆಸ್‌ಲ್ಲೆಂ. ಮ್ಹಾಕಾ ಕಳ್ಯಾತ್ ತುಜೆ ಕಷ್ಟ್..."

ತಾಣೆ ಸಾಂಗ್ಲಾಂತ್ ಸತ್ ಆಸ್‌ಲ್ಲೆಂ. ಮ್ಹಜ್ಯಾ ಉಡಾಸಾ ಪರ್ಮಾಣೆ ಲ್ಹಾನ್ ಥಾವ್ನ್‌ಚ್ ಎಕಾ ವಿಚಿತ್ರ್ ಕಾಲೆಚೊ ಜಾವ್ನ್ ಹಾಂವ್ ವ್ಹಡ್ ಜಾಲ್ಲೊಂ. ಮಾಸ್-ಮಾಸ್ಲಿ ಹಾಂವ್ ಖಾತಾಲೊಂ ಮ್ಹಜ್ಯಾ ಅವಯ್ನ್ ಆನಿ ಭಯ್ಲಿನ್ ರಾಂದುನ್ ದಿಲೆಂ ತರ್‌ಚ್ ಮ್ಹಾಕಾ ತೆಂ ವರ್ಗಾತಾಲೆಂ. ಪುಣ್ ಹೆರಾಂಚ್ಯಾ ಹಾತಾನಿಂ ರಾಂದ್‌ಲ್ಲೆಂ ವಾ ಹೊಟೆಲಾಂತ್ಲೆಂ ಮ್ಹಜ್ಯಾ ಜೆವಾಕ್ ಬಿಲ್ಕುಲ್ ವರ್ಗಾನಾತ್ಲೆಂಚ್ ನ್ಹಯ್, ತ್ಯಾ ವಿಶ್ಯಾಂತ್ ಚಿಂತಾನಾಂಚ್ ಮ್ಹಜಿ ಕೂಡ್ ಕಾಂಟಾಳ್ತಾಲಿ-ಆಜೂನೀ ತಸೆಂಚ್. ಹಾಂವ್ ಜಾಣಾ ಹಿ ಮ್ಹಜಿ ಚೂಕ್ ಮ್ಹಳ್ಳಿ, ಪುನ್ ಖಂಚ್ಯಾ ರಿತಿನ್‌ಯೀ ನಿಯಂತ್ರಣಾಕ್ ಹಾಡುಂಕ್ ಜಾಯ್ನಾತ್‌ಲ್ಲಾ ಹ್ಯಾ ಮ್ಹಜ್ಯಾ ಸಂಯ್ಜೆನಿಂ ಮ್ಹಿಂ ಹಾಂವ್ ಅಸಲ್ಯಾ ಸಂಗ್ತಿನಿಂ ಸಲ್ವತಾಂ.

ಮ್ಹಜೆಂ ಘರ್, ಮ್ಹಜಿ ಆವಯ್, ಮ್ಹಜಿ ಭಯ್ಲಿ - ಹಾಂಕಾಂ ಮಾತ್ ಮ್ಹಜಿ ಕೂಡ್ ಪಾತ್ಯೆತಾ ವ ತಾಂಕಾಂ ಆಯ್ಕತಾ ಮ್ಹಣ್ ಹಾವೆಂ ಮ್ಹಣ್ಲೆತ್. ಹಾಕಾ ಬುನ್ಯಾದಿ ಥಾವ್ನ್ ಕಿತೆಂ ತರ್‌ಯೀ ಕಾರಣ್ ಅಸ್‌ಲ್ಲೆಂ ಜಾವ್ಚೆತ್, ಮ್ಹಜ್ಯಾ ಉಡಾಸಾಂತ್ ತೆಂ ನಾ. ಮ್ಹಜ್ಯಾ ಉಡಾಸಾ ಪರ್ಮಾಣೆ ಆದಿಂ ಥಾವ್ನ್ ಹಾಂವ್ ಮ್ಹಜ್ಯಾ ಘರಾಂತ್ ಶಿವಾಯ್ ಪರ್ಕಾಂಗರ್ ಜೆವಿನಾ, ಖಾಯ್ನಾ ಆನಿ ಏಕ್ ಘೊಟ್ ಉದಾಕ್ ಸಯ್ತಿಯೀ ಪಿಯೆನಾ. ಕೊಣೆ ಕಿತೆಂಯ್ ಚಿಂತುಂದಿತ್. ದಾಕ್ಟೆಣೆಕ್ ಲಾಗೊನ್ ಹಾವೆಂ ದೋನ್ ತೀನ್ ಪಾವ್ಲಿಂ ಪ್ರಯತ್ನ್ ಕೆಲ್ಲೆಂಯ್ ಆಸಾ. ಹ್ಯಾಚ್ ಮ್ಹಜ್ಯಾ ಇಷ್ಟಾ

ಲೊರಿಗೆರ್ - ತಾಚ್ಯಾ ಎಕಾ ಭುರ್ಗಾಂಚೆಂ ಪಿಲ್ಯಾದ್ ಜೊಡ್ಲೆಂ ಹಾವೆಂ. ಒತ್ತಾಯೆಕ್ ಲಾಗೊನ್ ಜೆವ್ಣಾಕ್ ಬಸ್ವೆಂ ಪಡ್ಲೆಂ. ತಾಚೊ ಮಾಲ್ಗಡೊ ಪೂತ್ ಪಾಂಚ್ ವರ್ಸಾಂಚೊ, ತೋಯ್ ಆಮ್ಚೆ ಸಂಗಿಂ ಮುಕಾರ್ ಬಸ್‌ಲ್ಲೊ. ತಾಚ್ಯಾ ನಾಕಾಂತ್ಲಾನ್ ವೋಂತಾ ಪರ್ಯಾಂತ್ ಕಿರ್ಮೆಂ ದೆಂವ್ತಾಲೆಂ. ಶೀ... ತೆಂ ಹಾತಾನಿಂ ಘಷ್ಟುನ್ ಮೆಜಾ ವಯ್ಲ್ಯಾ ಆಯ್ನಾಂಕ್ ತಾಣೆ ಹಾತ್ ಘಾಲ್ತಾನಾ ಕಿತ್ತೆಂ ದಾಂಬುನ್ ಧರ್ಲಾಂರೀ ಸೊಸುಂಕ್ ಜಾಯ್ನಾಸ್ತಾಂ, ಪೋಟ್ ಆಡ್ಲೊನ್ ಹಾಂವ್ ತಾಂಚೆ ನಾಣ್ಯೆಕ್ ಧಾಂವ್‌ಲ್ಲೊಂ. ಲೊರಿಕ್ ಹಾವೆಂ ಆಕ್ಮಾನ್ ಕೆಲ್ಲ್ಯಾಪರಿಂ ಭಗ್ಲೆಂ ಆಸ್ತಲೆಂ, ಪುನ್ ಆಸಲಿಂ ಘಡಿಶಾಂ ಮ್ಹಜೆ ಥಾವ್ನ್ ಉದ್ದೇಶ್‌ಪೂರ್ವಕಿಂ ಘಡನಾಂತ್ ತೆಂ ಹಾವೆಂ ತಾಕಾ ವಿವರ್ಸುನ್ ಸಾಂಗ್ಲಾಂ. ವಾಟೆರ್ ಮ್ಹೆಳ್ಳುಕ್ಚ್ಯಾ ಭಿಕಾರ್‌ಯಾಂಕ್ ಪಳೆತಾನಾಂಯ್ ಮ್ಹಾಕಾ ವೊರೊಡ್ ಯೆತಾ. ಅಫೀಸಾಚೆ ವಾಟೆರ್ ಆಂಗ್ಲೆಂ ಉಕಲ್ ಬಸ್ಚ್ಯಾ ನೆಣ್ತಾಚ್ಯಾ ಭುರ್ಗಾಂ ಥಾವ್ನ್ ಹಾವೆಂ ದಮ್ ಬಾಂದುನ್ ಪಾಶಾರ್ ಜಾಂವ್ಚೆಂ...

ಏಕ್ ಪಾವ್ಲಿಂ ಆಮ್ಚ್ಯಾ ಘರಾಂತ್‌ಯ್ ಆಸೆಂಚ್ ಘಡ್ಲೆಂ. ಮ್ಹಜಿ ಆವಯ್ ಬೊರಿ ನಾತ್‌ಲ್ಲಿ. ಮ್ಹಜ್ಯಾ ಭಯ್ಣಿಕ್ ಪರಿಕ್ಲಾ ಆಸ್‌ಲ್ಲಿ. ಮಾಂಯ್ಚ್ಯಾ ಹಿಶಾರ್‌ಯಾಖಾಲ್ ಘರಾಂತ್ ಎಕ್ಲೆ ಮಾತಾರಿ ರಾಂದ್ತಾಲಿ ತಿ ಖಬರ್ ಮ್ಹಾಕಾ ಕಳಿತ್ ನಾತ್‌ಲ್ಲಿ. ತ್ಯಾ ದಿಸಾ ಜೆವ್ಣಾಚೆರ್ ಮುಗ್ಗಾಲ್ಲೆ ಕಡಿಯೆಖಾತಿರ್ ಹಾವೆಂ ಭಯ್ಣಿಕ್ ಉಲೊ ದಿಲೊ. ಬೊಶಿಯೆಕ್ ಕಡಿ ವೊತ್ಚ್ಯಾ ತ್ಯಾ ಮ್ಹೆಳ್ಳುಕ್ಚ್ಯಾ ಎರೆಲ್ಲ್ಯಾ ಹಾತಾಕ್ ಪಳೆವ್ನ್ ಘಾಬಾಲೊಂ ಆನಿ ದೀಷ್ಟ್ ವಯ್ ಕೆಲಿ. ತೆಂ ತೋಂಡ್ ತಿಂ ಬೊಟಾಂ ನಾಕ್ಲ್ಯಾನಿಂ ಭರೊನ್ ಭರೊನ್ ಆಸ್‌ಲ್ಲೆಂ ಸಯ್ತ್ ಮ್ಹಜ್ಯಾ ದೊಳ್ಯಾನಿಂ ರಿಗ್ಲೆಂ. ತಿಚ್ಯಾ ಹಾತಾನಿಂ ರಾಂದ್‌ಲ್ಲೆಂ ತೀನ್ ದೀಸ್ ಕಳಿತ್ ನಾಸ್ತಾಂ ಜೆವ್‌ಲ್ಲೊಂ ಹಾಂವ್. ಹ್ಯಾ ತಿನೀ ದಿಸಾಂಚೆ ಆಶಾಂ ಎಕಾಚ್ಣಾಣೆ ಭಾಯ್ರ್ ಘಾಲೆಂ.

ಮ್ಹಜ್ಯಾ ಹೆ ಕಾಲೆತಿಕ್ ಲಾಗೊನ್ ಲೊರಿ ಮ್ಹಾಕಾ ಸದಾಂ ಪುರ್ಪುರ್ತಾಂ. ಪುಣ್ ಹಾಂವ್ ಖಿಂಚ್ಯಾಯ್ ರಿಶಿನ್ ಹಿ ಮ್ಹಜಿ ಪಿಡಾ ಗೂಣ್ ಕರುಂಕ್ ಸಕ್ಲೊನಾ. ತರ್ ಮದ್ರಾಸಾಂತ್ ಹಾಂವ್ ಕಶೆಂ ಜಿಯೆಂವ್? ಮ್ಹಜಿ ಭಯ್ಣಿಕ್ ಹಾಂಗಾಚ್ ಮೆಡಿಕಲ್ ಶಿಕ್ಲಾ. ತಾಚೆ ಖಾತಿರ್ ಮ್ಹಜೆ ಆವಯ್ನ್ ಘರಾ ರಾವಾಜಾಯಿಚ್. ಭಯ್ಣಿಕ್ ಹೊಸ್ಲೆಲಾಂತ್ ವಿಲೆವಾರಿ ಕರ್ಯೆತ್ ತರ್ಯೀ ತೆಂ ಮ್ಹಾಕಾ ಮೆಚ್ಚನಾ. ಮ್ಹಜ್ಯಾ ಆವಯ್ಕಿಯೀ ತಶೆಂಚ್ ಮ್ಹಣ್ತಾನಾ ಮ್ಹಜಿ ವಾಟ್ ಹಾವೆಂ ಎಕ್ಲ್ಯಾನ್‌ಂಚ್ ಪಳಯ್ಣಾಯ್. ನಾ ತರ್ ಮೆಳ್‌ಲ್ಲೊ ಹುದ್ದೊ ಸಾಂಡಿಜಾಯ್. ಚಿಂತುಂಕ್ ಚಡ್ ವೇಳ್ ನಾತ್‌ಲ್ಲೊ. ಚಡ್ ಚಿಂತುಂಕ್ ಲೊರಿನ್ ಆವ್ಯಾಸಿಯೀ ದಿಲೊನಾ. ಲೊರಿನ್ ಉಟಾಉಟಿಂ ತಾಚ್ಯಾ ಮದ್ರಾಸ್ಚ್ಯಾ ಎಕಾ ಇಷ್ಟಾಕ್ ಪತ್ ಬರವ್ನ್ ಮ್ಹಾಕಾ ವರ್ಗ್ ಕರ್ಚ್ಯಾ ಬೆಂಕಾ ಲಾಗ್ಸಾರ್‌ಚ್ ಮ್ಹಜೆ ವಸ್ತೆಚಿ ಬಂದೊಬಸ್ತ್ ಕೆಲಿ.

ವರ್ಗ್ ಘೆಂವ್ಚೆ ಆದಿಂ ಹಾವೆಂ ತೀನ್ ದಿಸಾಚಿ ರಜಾ ಘೆತ್ತಿ ಆನಿ ಮದ್ರಾಸ್ಚ್ಯಾ ನವ್ಯಾ ಬಿಡಾರಾಕ್ ನವ್ಯಾ ವಸ್ತುಂಚ್ಯಾ ತಯಾರಾಯೆಕ್ ಲಾಗ್ಲೊಂ. ಮ್ಹಜಿ ಮಾಂಯ್ ಮ್ಹಾಕಾ ಜಾಯಿತ್ತೆಂ ಸಮ್ಜಾಯ್ತಾಲಿ. ತಿಚೆಂ ಸರ್ವ್ ಸಾರ್ಕೆಂ ಮ್ಹಣ್ ಹಾವೆಂ ಮಾಂದ್ಲೆಂ, ತರ್ಯೀ ಮದ್ರಾಸಾಂತ್ ಹಾವೆಂ ಎಕ್ಲ್ಯಾನ್ ಕಸೆಂ ರಾಂವ್ಚೆಂ ತೆಂ ಮ್ಹಜ್ಯಾ ಮತಿಕ್ ಗೆಲೆನಾ. ಘರ್ಜಾ ಕಾಮಾಕ್ ಹಾಂವ್ ಎಕಾ ಮನ್ಶಾಕ್ ತಲಾಸ್ ಕರುನ್ ದಿತಾಂ. ಥೊಡೆ ದೀಸ್ ಕಷ್ಟ್ ಜಾತೆಲೆ ತರ್ಯೀ ಉಪ್ರಾಂತ್ ಸವಯೆರ್ ಪಡ್ತೆಲೆಂ. ಮ್ಹಳ್ಯಾ ಲೊರಿಚ್ಯಾ ಹಿಶಾರ್‌ಯಾಖಾಲ್ ಘರ್ಜಾನ್ಯಿಂ ಖಾಲ್ತಿಮಾನ್ ಘಾಲಿ. ಮ್ಹಜಿ ಒಪ್ಪಿಗಿ ಲೊರಿ ವಿಚಾರಿಚ್ ನಾತ್‌ಲ್ಲೊ ಮ್ಹಣ್ಯಾಂ.

ಹ್ಯಾ ನಂತರ್ ಭಾಯ್ರ್ ಸರ್‌ಚ್ಯಾ ಆದ್ಲ್ಯಾ ದಿಸಾ ಪರ್ಯಾಂತ್ ಲೊರಿಚೊ ಪತ್ನೊ ನಾ ಜಾಲೊ. ಮಸ್ತ್ ಸಾಮಾನ್ ವ್ಹರುಂಕ್ ಆಸ್‌ಲ್ಲೊ ಜಾಲ್ಲ್ಯಾನ್ ಹಾವೆಂ ಏಕ್ ಟ್ಯಾಕ್ಸಿಚ್ ಭಾಡ್ಯಾಕ್ ಕೆಲ್ಲಿ. ಭಾಯ್ರ್ ಸರ್‌ಚೆ ದಿಸಾ ಟ್ಯಾಕ್ಸಿರ್ ಸಮಾನ್ ಭರುನ್ ಜಾತಾ ವರೆಗ್‌ಯ್ ಲೊರಿಯೀ ಆನಿ ತಾಚೊ ಮನಿಸ್‌ಯೀ ನಾ. ಮ್ಹಜಿ ಆವಯ್ ಆನಿ ಭಯ್ಣ್ ಮ್ಹಾಕಾ ಆದೇವ್ನ್ ಮಾಗೊಂಕ್ ಆಂಗ್ಲಾಂತ್ ರಾವ್ಲಿಂ. ತ್ಯಾಚ್ ವೆಳಾ ಏಕ್ ಭುರ್ಗೊ ಆಮ್ಚಿ ಗೇಟ್ ಉತರ್ನ್ ಭಿತರ್ ಸರ್‌ಚೊ ಹಾವೆಂ ಪಳೆಲೆಂ. ತಾಚ್ಯಾ ಹಾತಿಂ ವಸ್ತುರಾಚಿ ಪೊಟ್ಟಿ ಆಸ್‌ಲ್ಲಿ. ಪಯ್ಲೆ ಪಾವ್ಣಿಂ ಪಳೆತಾನಾಂಚ್ ಏಕ್ ಥರ್‌ಶೆಂ ಭಗ್ಗೆಂ ಮ್ಹಾಕಾ. ತಾಂಬ್ಲೆ ಕಾಳೆಂ ತೋಂಡ್, ಉಜ್ವೊ ದೊಳೊ ಆರ್ಥೊ ಧಾಂಪ್‌ಲ್ಲೊ ಆನಿ ತ್ಯಾ ದೊಳ್ಯಾಂದೆಗೆನ್ ಪಿಂತ್ರಾಂ, ಲಾಂಬ್ ನಾಕ್, ನಾಕಾಚ್ಯಾ ಪೊಂತಾರ್‌ಚ್ ಮ್ಹಳೆಬರಿಂ ದಿಸ್ಚೆ ತೆ ದಾಟ್ ವೋಂತ್ - ಅಸಲ್ಯಾ ಜೀವಿಂಕ್ ಪಳೆಂವ್ಚಾಚ್ ಮ್ಹಜ್ಯಾನ್ ಜಾಯ್ನಾ, ಪ್ರಾಯ್ 16 - 17 ಜಾತಿತ್, ಮಟ್ಟಿ ಚಡ್ಡಿ ತಾಣೆ ಘಾಲ್ಲಿ. ತಾಚೆಂ ತೆಂ ಶರ್ತ್, ತಾಣೆ ಇಜಾರ್ ಘಾಲಾಂ ವಾ ನಾ ಮ್ಹಣ್ಣೆ ತಿತ್ಲೆಂ ಲಾಂಬ್ ಆಸ್‌ಲ್ಲೆಂ. 'ಹೊಚ್ ಕಾಂಯ್ ಲೊರಿನ್ ಧಾಡ್‌ಲ್ಲೊ ಮನಿಸ್ ನ್ಹಯ್‌ಮೂ?' ಹಾವೆಂ ದುಬಾಂವ್ಚೆ ಭಿತರ್ ತೊ ಪಾದ್ಲೆತ್ ಮ್ಹಜ್ಯೆಲಾಗಿಂ ಆಯ್ಲೊ ಆನಿ ಹಾತಾಂತ್ಲೊ ಕಾಗ್ಡಾ ಕುಡ್ಯೊ ತಾಣೆ ಮ್ಹಾಕಾ ಒಡ್ಡಾಯ್ಲೊ. ಲೊರಿಚೆಂಚ್ ಕಾಗತ್ ತೆಂ.

ಮೊಗಾಚ್ಯಾ ರೊಬಿ,

ಘರಾಂತ್ ದೊಗಾಂ ಭುರ್ಗಿಂ ತಾಪಾನ್ ನಿಡ್ಲ್ಯಾಂತ್, ಮ್ಹಜಿ ಯೆಜ್ಮಾನ್‌ಯ್ ತಾಪಾನ್ ಆಸ್ಲೆಲಿ, ಮಾಂದ್ರೆಕ್ ಶೆವ್ಪಲ್ಯಾ ದೆಕುನ್ ಹ್ಯಾ ದಿಸಾನಿಂ ತುಕಾ ಮೆಳೊಂಕ್ ಜಾಲ್ನಾಂ. ಘರ್ಜಾ ಕಾಮಾಕ್ ಮನಿಸ್ ಕರುನ್ ದಿತಾಂ ಮ್ಹಣ್ ತುಕಾವೆಂ ಭಾಸಾಯಿಲ್ಲೆಂ. ಹೊ ಭುರ್ಗೊ ಸುಲಭಾಯೆನ್ ಮೆಳ್ಳಾ, ತಾಚಿ ಆವಯ್ ಸರ್‌ಲ್ಯಾ ಬಾಪಯ್ ದುಸ್ರ್ಯಾಪಣಾಕ್ ಕಾಜಾರ್ ಜಾಲಾ. ಕಾಮಾನ್ ಬುದ್ಧಂತ್ ಮ್ಹಳಿ ಖಬರ್ ಆಸಾ. ತುಜ್ಯಾ ಘರ್ಜಾಂಕ್ ಉಪ್ಕಾರ್‌ತೊಲೊ. ಜೆವಾಣ್ ಖಾಣ್ ವೆಚೊನ್

ಮಹಿನ್ಯಾಕ್ 40 ದಿತಾಂ ಮ್ಹಣ್ ತಾಚೆ ಮಾವ್ಚೆಕ್ ಸಾಂಗ್ಲಾಂ ಹಾವೆಂ. ತುಕಾ ಬರೆಂ ಪಯ್ಲೆ ತಶೆಂ ಸುಖಿ ಜೀಣಿ ಆಶೆತಾಂ.

ತುಜೊ ವಿಶ್ವಾಸಿ,

- ಲೊರಿ.

ಪತ್ ಮಡ್ಜುನ್ ಹಾವೆಂ ತಾಚೆರ್ ದೀಷ್ಟ್ ಘಾಲಿ. ತಾಣೆ ಮ್ಹಾಕಾ ಪಳೆವ್ನ್ ದಾಂತ್ ಸೊಡ್ಲೆ. ತಾಚೊ ದಾವ್ಯೆ ಕುಶಿಚೊ ಏಕ್ ದಾಂತ್ ಪಂಗ್ಲೆ ಥಾವ್ನ್ ವಯ್ ಆಸ್‌ಲ್ಲೊ. ಆನಿ ತೊ ಎಕ್ಲಮ್ ಹಳ್ಳುವೊ ಆಸೊನ್, ಪಳೆತಾನಾ 'ಡಾಕುಲಾ'ಚೊ ಉಡಾಸ್ ಆಯ್ಲೊ. ತ್ಯಾ ಧಾಂಪ್‌ಲ್ಲ್ಯಾ ದೊಳ್ಯಾಂತ್ಲಿಂ 'ಪಿಂತ್ರಾಂ'. ಹೆಂ ಸಕ್ಡೆ ಪಳೆತಾಂ ಮ್ಹಾಕಾ ಕಾಂಟಾಳೊ ಆಯ್ಲೊ.

ಸಾಕಾಳಿಂ ಉಟೊನ್ ತೋಂಡ್ ಧುಂವ್ಕ್ ನಾಂಯೆ ತುವೆಂ? ವಿಚಾರ್ಲೆಂ ಹಾವೆಂ ರಾಗಾನ್. ಚೆರ್ಕಾನ್ ತಕ್ಲಿ ಪಂದಾ ಘಾಲಿ ಆನಿ ಉಜ್ವಾ ಹಾತಾಚೆ ತಾಳ್ವೆನ್ ದೊಳ್ಯಾ ದೆಗೆಚಿಂ ಪಿಂತ್ರಾಂ ಪುಸ್ಲಿಂ. ಮ್ಹಾಕಾ ಕಿತೇಂಯ್ ಚಿಂತುಂಕ್ ವೇಳ್ ನಾತ್‌ಲ್ಲೊ.

ಎಕಾ ವೊರಾ ಥಾವ್ನ್ ಡ್ರಾಯ್ವರ್ ಬೊಬಾಟ್ತಾಲೊ. ಮಾಂಯ್‌ಕಡೆ ಬೆಸಾಂವ್ ಮಾಗೊನ್, ಭಯ್ಣಿಕ್ ಉಮೊ ದೀವ್ನ್, ಹಾಂವ್ ಪಾಟ್ಲೆ ಸಿಟಿರ್ ಬಸ್ಲೊಂ. ಕಾಲುಬುಲೊ ಜಾವ್ನ್ ದಾಂತ್ ಕಿರ್ಲುನ್ ಆಸ್‌ಲ್ಲ್ಯಾ ಚೆಡ್ಯಾಕ್ ಡ್ರಾಯ್ವರಾನ್ ತಾಚೆ ಕುಶಿಕ್ ಬಸಯ್ಲೊಂ.

ಆತಾಂ ಮದ್ರಾಸಾಂತ್ ಮ್ಹಜೆಂ ಕರಂದಾಯೆಚೆಂ ಜಿವಿತ್ ಸುರು ಜಾಲೆಂ. ಎಕಾ ಸನ್ವರಾ ರಾತಿಂ ಆಮಿಂ ಪಾವ್‌ಲ್ಲ್ಯಾಂವ್. ಆಯ್ತಾರಾ ಘರ್ ಒತ್ತಾರೆ ದವುಂಕ್ ಜಾಲೆಂ. ಭಾಯ್ ಸರ್ತಾನಾ ಮಾಂಯ್ ಬಾಂದುನ್ ದಿಲ್ಲಿಂ ಕೆಳಿಂ ಆನಿ ಥೊಡ್ಯೊ ವಸ್ತು ಆಸ್‌ಲ್ಲೊ. ತ್ಯೊಚ್ ಖೆಲ್ಯೊ. ಚೆಡ್ಯಾನ್ ದಿಲ್ಲಿ ಕಾಫಿ ಆಪ್ಡುಂಕ್ ಮನ್ ಜಾಲೆಂನಾ. ದವಿಲ್ಲೆ ಕಡೆನ್ ನಿವ್ಚ್ ತಾಣೆಂಚ್ ಉಡಾಸ್ ಕೆಲೊ, ತರಯೀ ಹಾವೆಂ ಜವಾಬ್ ದಿಲಿನಾ. ಇಕ್ರಾ ವೊರಾರ್‌ಶೆಂ ಒತ್ತಾರೆ ಕರ್ಚ್ಯಾ ಇಡ್ಯಾಂತ್ ತೊ ಪರತ್ ಉಲಯ್ಲೊ.

'ಕಿತೆಂ ರಾಂದುಂ ಬಾಬಾ'?

ಮ್ಹಾಕಾ ಕಾಂಯ್ ನಾಕಾ ಮ್ಹಳೆಂ ಹಾವೆಂ, ಚೆಡೊ ಚಿಂತುಂಕ್ ಪಡ್ಲೊ.

ದೋನ್ ವೊರಾಂ ಭಿತರ್ ಸಗ್ಳೆಂ ಕಾಮ್ ತಿಸಾರ್ಲೆಂ. ಪರತ್ ಚ್ಯಾರ್ ಕೆಳಿಂ ಖಾವ್ನ್ ಕುಡಾಂತ್ ನಿಡ್ಲೊಂ. ಸಾಂಜೆಚ್ಯಾ ಪಾಂಚಾಂಕ್ ಜಾಗ್ ಜಾತಾನಾ ಮ್ಹಾಕಾ ಉಡಾಸ್ - ಚೆಡ್ಯಾನ್ ಆಪ್ಲ್ಯಾ ಪೊಟಾಕ್ ಕಿತೆಂ ಖೆಲೆಂಗಾಯ್?. ಮೆಜಾರ್ ದವರ್‌ಲ್ಲಿಂ ಕೆಳಿಂ ತಸೆಂಚ್ ಆಸ್‌ಲ್ಲಿಂ. ಎಕಾ ವಾಟೆನ್ ಮ್ಹಾಕಾ ಭಿರ್ಮತ್‌ಯ್ ದಿಸ್ಲಿ. ಮದ್ರಾಸ್ ಯೆಂವ್ಚೆ ವಾಟೆನ್ ತಾಕಾ ಆನಿ ಡ್ರಾಯ್ವರಾಕ್ ಹೊಟೆಲಾಂತ್ ಜೇಂವ್ಕ್ ಪಯ್ಲೆ ದಿತಾಲೊಂ. ಆನಿ ಹಾಂವ್ ಮಾಂಯ್ ಬಾಂದುನ್ ದಿಲ್ಲಿಂಚ್ ಖಾವ್ನ್ ಬಸ್ತಾಲೊಂ.

'ತುವೆಂ ಪೊಟಾಕ್ ಫಾಲಾಂಯ್ಲೀ ನಾ'? ವಿಚಾರ್‌ಲೆಂ ಹಾವೆಂ ಗಂಭೀರಾಯೆನ್. ಒಗೊಚ್ ರಾವ್ಲೊ ತೊ. 'ಆಯ್ಕಾಲ್ತಾವೆ ತುಕಾ'? ಮ್ಹಜ್ಯಾ ರಾಗಾಚ್ಯಾ ತಾಳ್ಯಾಕ್ ವ್ಹಯ್ ಮ್ಹಣಾಲೊ ತೊ. ಮೆಜಾ ವಯ್ಲಿಂ ಕೆಳಿಂ ಮೆಜ್ಲಿಂ ಹಾವೆಂ. ದೊನ್ವರಾಂ ಆಕ್ರೇಚ್ಯಾ ಖಾಂದಾಚಿಂ ಚ್ಯಾರ್ ಮಾತ್ ಕಾಡ್‌ಲ್ಲಿಂ ಹಾವೆಂ. ಆತಾಂಯೀ ತೊ ತಸೊಚ್ ಆಸ್‌ಲ್ಲೊ. ಮ್ಹಜಿ ದೀಷ್ಟ್ ಆಶಿ ಘುಂವ್ತಾನಾ ಚೆಡೊ ಮ್ಹಜೆ ದೊಳೆ ಚುಕವ್ನ್ ಭಿತರ್ ಗೆಲೊ. 'ಕಸ್' ಜಾಲೆಂ ಮ್ಹಜ್ಯಾ ಪೊಟಾಂತ್. ಚೆಡೊ ಬಹುಶಾ ಸಕಾಳಿಂ ಥಾವ್ನ್ ಉಪಾಶಿಂ ಆಸಾ.

'ಸಾಂಜೆಕ್ ಕಿತೆಂ ರಾಂದ್ತಾಯ್'? ವಿಚಾರ್‌ಲೆಂ ಹಾವೆಂ. ಭಿತರ್ ಗೆಲ್ಲೊ ತೊ ಆತಾಂ ಮ್ಹಜೆ ಮುಕಾರ್ ಉಬೊ ಜಾಲೊ. ವೀಸ್ ರುಪಯ್ ಕಾಡುನ್ ಮೆಜಾರ್ ದವ್ರುನ್ ವಿಚಾರ್‌ಲೆಂ. 'ಬಾಜಾರಾಕ್ ವೆಚಿ ವಾಟ್ ಜಾಣಾಂಯ್ಲೀ'?

'ಯೆತಾನಾಂಚ್ ಹಾವೆಂ ಪಳೆಲ್ಯಾ ಹೆಚ್ ವಾಟೆರ್ ಆಸಾ' ಮ್ಹಣಾಲೊ ತೊ.

'ಕಿತೆಂ ಹಾಡ್ತಾಯ್'?

'ಸಾಂಗ್ ಬಾಬಾ' ತಾಣೆ ತಕ್ಲಿ ಉಕಲ್ಲಿನಾ.

ಮ್ಹಾಕಾಯೀ ತಾಚಿ ದಾಂತ್ ಆನಿ ದೊಳ್ಯಾಚಿಂ ಪಿಂತ್ರಾಂ ಪಳೆಂವ್ಕ್ ನಾಕಾಸ್‌ಲ್ಲಿಂ.

'ರಾಂದ್ತಾಯ್ ಹಾಡ್, ಆನಿ ಕಿತೆಂ ಗರ್ಜೆಚ್ಯೊ ವಸ್ತು ಜಾಯ್ ತ್ಯೊ ಘೆವ್ನ್ ಯೆ; ನಾಲಾಯ್ಲೀ ತುಂ ಆಜ್'? ತಾಣೆಂಚ್ ರಾಂದ್ಲೆ ತೆಂ ಚಿಂತಾನಾ ಹೆಂ ಸವಾಲ್ ಆಪಾಪಿಂಚ್ ಮ್ಹಜ್ಯಾ ತೊಂಡಾಂತೂನ್ ಗಳೆಂ.

ಚೆಡ್ಯಾನ್ ತಕ್ಲಿ ಉಕ್ಲೆನ್ ಕುಶಿನ್ ದೀಷ್ಟ್ ವೆಲಿ ಆನಿ ಪರತ್ ಆಪ್ಲ್ಯಾ ಉಜ್ವಾಳಿ ಹಾತಾಚೊ ತಾಳೊ ಉಜ್ವಾಳಿ ದೊಳ್ಯಾಲಾಗಿಂ ವೆಲೊ. ಆನಿ ತ್ಯಾ ಧಾಂಪ್‌ಲ್ಲಾ ದೊಳ್ಯಾ ದೆಗೆನ್ ಘೆಪ್ಪಿಲೊ. ಏಕ್ ಥರ್‌ಶೆಂ ಭಗ್ಲೆಂ ಮ್ಹಾಕಾ.

'ಪಳೆ, ಮ್ಹಾಕಾ ಹರ್ಯೆಕ್ ನಿತಳ್ ಆಸೊಂಕ್ ಜಾಯ್, ತುವೆಂಯೀ. ಹಾಂವ್ ಹೊಟೆಲಾಂತ್ಲೆಂ ಜೆವಿನಾ. ನಿತಳ್ ರಾಂದಾಪ್ ಮಾತ್ ಹಾಂವ್ ಜೆವ್ತಾಂ. ತ್ಯಾ ದೆಕುನ್ ತುವೆಂಯೀ ನಿತಳ್ ಉರೊಂಕ್ ಪ್ರಯತ್ನ್ ಕರ್ಚೆಂ', ಮ್ಹಳೆಂ ಹಾವೆಂ ದಮ್ ಬಾಂದುನ್. ಎದೆಶಾ ಚೆಡ್ಯಾ ಕಡೆನ್ ಉಲಯ್ತಾನಾ ಅಶೆಂ ಕಿತ್ಯಾ ತಾಳೊ ಬಾಂದ್ತಾ ತೆಂ ಮಾತ್ ಮ್ಹಾಕಾ ಸಮ್ಜಾಲೆನಾ. ತಾಚ್ಯಾ ಕುರುಪಾಯೆ ವರ್ವಿಂ ಮ್ಹಜಿ ಪಿಡಾ ವ್ಹಡ್ ಜಾಲ್ಲ್ಯಾನ್‌ಗೀ?

ರಾಶಿಂ ಜೆವ್ಣಾಕ್ ಉಟ್ಲೆ ಪಯ್ಲೆಂ ಹಾವೆಂ ಘೆಟ್ಲೆ ನಿಚೆವ್ ಕೆಲ್ಲೊ. ಆಜ್ ಥಾವ್ನ್ ಮ್ಹಜೆ ಹೈ ಸಂಯ್ಬಾಚಿ ಸವಯೆಕ್ ಸಲ್ವತಲೊ ಮ್ಹಣ್. ಚೆಡ್ಯಾನ್ ಏಕ್ ಪಾವ್ಲಿಂ ಉಲೊ ದಿಲ್ಲೊಚ್ ಹಾಂವ್ ಉಟೊನ್ ಜೆವ್ಣಾಕ್ ಗೆಲೊಂ. ಜಿಮ್ಮೆ ಜಾಲೆಂ ಮ್ಹಾಕಾ ಮೆಜಾರ್ ಮಾಂಡುನ್ ದವರ್‌ಲ್ಲಿ ರೀತ್ ಪಳೆವ್ನ್! ಮ್ಹಜಿ ಮಾಂಯ್ ಸಯ್ತ್ ಮೆಜಾರ್ ಇಲ್ಲಿ ನಿತಳಾಯ್ ವಾಪಾರಿನಾತ್ಲಿ ಕೊಣ್ಣಾ. ಕ್ಯಾಬೆಜ್ ಸುಕಿ ಕೆಲ್ಲಿ ಆನಿ ತಾಂತ್ಯಾಂ ಭಾಜ್‌ಲ್ಲಿಂ. ಡಿಶಾಂ ಸಗ್ಳಿಂ ಉಜ್ವಾಳಿಂ. ಚೆಡೊ ಕುಶಿನ್‌ಚ್ ರಾವ್ಲಾ ತೆಂ ಸುಸ್ತಾಲೆಂ ಮ್ಹಾಕಾ.

ತಾಚೆಂ ತೋಂಡ್ ಪಳೆಲ್ಯಾರ್ ಸಂಯ್ಜಿಕ್ ಸವಯ್ ಜಾಗಿ ಜಾಯ್ತ್ ಮ್ಹಳ್ಳೆ ಭಿರಾಂತೆನ್ ತಕ್ಲೆ ಪಂದಾ ಘಾಲಿ ಆನಿ ಜೇಂವ್ಕ್ ಸುರು ಕೆಲೆಂ. ಬರೀ ಭುಕ್ ಲಾಗ್ಲೆ ಜಾಲ್ಲ್ಯಾನ್ ಘಡ್ಯೆನ್ ಜೆವಾಣ್ ಸಂಪ್ಲೆಂ. ಹಾತ್ ಧುವ್ನ್ ಕುಡಾಕ್ ಗೆಲೊಂ.

ಜೇಂವ್ಕ್ ಕಷ್ಟ್ ಜಾತಿತ್ ಮ್ಹಣ್ ಚಿಂತ್ಲೆಂ ಹಾವೆಂ, ಪುಣ್ ತಶೆಂ ಘಡ್ಲೆಂನಾ. ದೆಕುನ್ ಮತಿಕ್ ಸಮಾದಾನ್ ಭಗ್ಲೆಂ. ಮೆಜಾ ವಯ್ಲಿ ನಿತಳಾಯ್ ತಸೆಂ ರುಚಿಕ್ ರಾಂದಾಪ್ ಹೆಂಚ್ ಹಾಕಾ ಕಾರಣ್ ಮ್ಹಣ್ ಲೆಕ್ಲೆಂ ಹಾವೆಂ. ಪುಡೆಂಯ್ ಮ್ಹಜಾ ಜಿವಾಚಿ ಅಸ್ತತ್ವಾಯ್ ಅಶಿಚ್ ನಿವಾರ್ ದೆವಾ ಮ್ಹಣ್ ಮಾಗ್ಲೆಂ. ನಿರೊಂಕ್ ವೇಳ್ ಆಸ್‌ಲ್ಲೊ ಜಾಲ್ಲ್ಯಾನ್ ವಾಟೆರ್ ಘೆತ್‌ಲ್ಲೆಂ ಏಕ್ ಮೆಗಜಿನ್ ಸೊಡವ್ನ್ ಬಸ್ಲೊಂ. ಅಧ್ಯಾ ವೊರಾರ್ ದಾರಾರ್ ಲೊಕೆ ಪಡ್ಲೆ. ಆನಿ ದಾರ್ ಆರ್ಥೆಂಕುರೆಂ ಉಗ್ತೆಂ ಜಾಲೆಂ.

"ಕಿತೆಂ ಜಾಯ್" ವಿಚಾರ್ಲೆಂ ಹಾವೆಂ

"ಹಾಂಗಾಸರ್ ಘರ್ಜಾ ದಾರಾರ್‌ಚ್ ದೂದ್ ವಿಕುಂಕ್ ಯೆತಾ, ವೊಡೊಲ್ ತುಂ ನಿರೊನ್ ಆಸ್‌ಲ್ಲೊಯ್ ದೆಕುನ್ ವಿಚಾರುಂಕ್ ಜಾಲೆಂನಾ. ಹಾವೆಂ ಹಪ್ತ್ಯಾ ಲೆಕಾರ್ ಸಕಾಳಿಂ ಸಾಂಜೆರ್ ಎಕೆಕ್ ಲಿಟರ್ ಘೆಂವ್ಕ್ ಸುರು ಕೆಲಾಂ".

"ಬರೆಂ ಕೆಲೆಂಯ್" ಮ್ಹಳ್ಳೆಂ ಹಾವೆಂ ತಕ್ಲೆ ಉಕಲ್ಯಾಸ್ತಾಂ. "ಫಾಲ್ಯಾಂ ಸಕಾಳಿಂ ಪಯ್ಲೆ ದಿತಾಂ ಘರಾಕ್ ಕಿತೆಂ ಸರ್ವ್ ಜಾಯ್ ತೆಂ ತುವೆಂಚ್ ಸಮ್ಜೊನ್ ಘೆಜಾಯ್, ಮ್ಹಾಕಾ ಲೇಖ್ ದಿಲ್ಯಾರ್ ಜಾಲೆಂ".

"ಜಾಯ್ತ್ ಬಾಬಾ" ಮ್ಹಣಾಲೊ ತೊ. ಉಪ್ರಾಂತ್‌ಯೀ ತೊ ಥಂಯ್ಚ್ ಉಬೊ ಆಸ್ಚೊ ಸಮ್ಜೊನ್ ಹಾವೆಂ ತಾಚೆಶಿಂ ದೀಷ್ಟ್ ಘಾಲಿ. ಆತಾಂ ಮ್ಹಾಕಾ ಉಡಾಸ್ ಆಯ್ಲೊ "ತುಜೆಂ ನಾಂವ್ ಕಿತೆಂ"? ಎದೊಳೀ ತೆಂ ಮ್ಹಾಕಾ ಕಳಿತ್ ನಾತ್‌ಲ್ಲೆಂ.

"ಜೆರೊಮ್ ಬಾಬಾ, ಆದ್ಲೊ ಧನಿ ಮ್ಹಾಕಾ ಜೆರೊ ಅಶೆಂ ಆಪಯ್ತಾಲೊ".

"ಥಂಯ್ಸರ್ ಕಿತ್ಯಾಕ್ ಕಾಮ್ ಸೊಡ್ಲೆಂಯ್ ತುವೆಂ"?

"ತೊ ಸರ್‌ಲೊ ಬಾಬಾ. ಬಾಬಾ ಉಪ್ರಾಂತ್ ಧನಿನ್ ತಿಚ್ಯಾ ಪುತಾ ಸರ್ಶಿಂ ಇಂಗ್ಲೆಂಡಾಕ್ ಗೆಲಿ".

"ಹೊ..." ಉದ್ಗಾರ್ ಸೊಡ್ಲೊ ಹಾವೆಂ. "ಜಾಯ್ತ್ ವಚ್ ತುಂ ಆನಿ ನಿದೆ. ಫಾಲ್ಯಾಂ ಸಕಾಳಿಂ ಮ್ಹಾಕಾ ಉಟಂವ್ಚೆಂ ನಾಕಾ. ತುವೆಂ ಉಟೊನ್ ತುಜಾ ಕಾಮಾಕ್ ಲಾಗ್ಲ್ಯಾರ್ ಜಾಲೆಂ. ಸಕಾಳಿಂಚೆಂ ಮ್ಹಾಕಾ ಪೆಜೆಚಿ ಸವಯ್, ತೊಂಡ್ಲಾಂವ್ಕ್ ಕಿತೆಂಯ್ ಜಾತಾ - ಗರ್ಜ್ ಪಡ್ಲ್ಯಾರ್ ಗಾಂವಾ ಥಾವ್ನ್ ಹಾಡ್‌ಲ್ಲೆಂ ಲೊಣ್ಣೆಂ ಆಸಾ, ತೆಂ ದವರ್".

"ಜಾಯ್ತ್ ಬಾಬಾ" ಮ್ಹಣಾಲೊ ತೊ ಆನಿ ದಾರ್ ಆಡ್ ಕರುನ್ ಚಲ್ಲೊ.

ಥೊಡ್ಯಾಚ್ ಮಿನುಟಾನಿಂ ದಾರ್ ಪರತ್ ಉಗ್ತೆಂ ಜಾಲೆಂ.

"ಹಾಂವ್ ವಿಚಾರುಂಕ್ ಆಯಿಲ್ಲೊಂ ದುಸ್ರೆಂಚ್. ರಾಶಿಂ ನಿಡ್ಲೆ ಆದಿಂ ದೂದ್ ಪಿಯೆಂವ್ಚಿ ಸವಯ್ ಆಸಾಮೊ ಬಾಬಾ"? ಚೆಡ್ಯಾನ್ ತಕ್ಲೆ ದಾರಾ ಭಿತರ್ ಹಾಡ್ಲಿ.

"ವ್ಹಯ್" ಮ್ಹಳೆಂ ಹಾವೆಂ.

"ತ್ಯಾಚ್ ಖಾತಿರ್ ಹಾವೆಂ ಸಾಂಜೆರ್ ಏಕ್ ಲಿಟರ್ ಘೆತ್‌ಲ್ಲೆಂ, ಹಾಡ್ತಾಂ ಬಾಬಾ" ಮ್ಹಣಾತ್ ದಾರ್ ವೊಡುನ್ ಚಲ್ಲೊ ತೊ.

'ಚೆಡೊ ಜಾವ್ಯತ್...' ಚಿಂತ್ರೆಂ ಹಾವೆಂ ಮತಿಂತ್‌ಚ್. 'ಪಳೆಂವ್ಕ್ ವಿದ್ರೂಪ್ ತರ್ ಕಿತೆಂ ಕರ್‌ಯೆತಾ, ದೆವಾಚಿ ಚೂಕ್ ತಿ. ಚೆಡ್ಯಾ ವಿಶಿಂ ಮ್ಹಜಾ ಮತಿಚಿಂ ಸಮಾದಾನ್ ಲೆಕುನ್ ಮ್ಹಾಕಾ ಸಂತೊಸ್ ಭಗ್ಲೊ. ಮದ್ರಾಸಾಂತ್ ಹಾವೆಂ ಚಿಂತ್‌ಲ್ಲ್ಯಾ ತಿತ್ಲೆ ಕಷ್ಟ್ ಜಾಯೆನಾಂತ್ ಮ್ಹಣ್ ಧಯ್ತ್ ಭಗ್ಲೆಂ.

ಹಾಂವ್ ವಾಚುನ್ ಅಸ್ತಾನಾಂಚ್ ಪರತ್ ದಾರ್ ಉಗ್ತೆಂ ಜಾಲೆಂ ಆನಿ ಜೆರೊ ದೂದಾಚೊ ಗ್ಲಾಸ್ ಘೆವ್ನ್ ಆತಾಂ ಉಜ್ವಾಡಾಂತ್ ಮೆಜಾ ಸರ್ಶಿಂ ಆಯ್ಲೊ. ಮ್ಹಜ್ಯಾ ಉಜ್ವಾಡ್ ಕುಶಿಚ್ಯಾ ಮೆಜಾರ್ ಗ್ಲಾಸ್ ದವರ್ತಾನಾ ಹಾವೆಂ ತಾಚೆರ್ ದೀಷ್ಟ್ ಘಾಲಿ. ಆರ್ಥೊ ಧಾಂಪೊನ್ ಆಸ್‌ಲ್ಲೊ ತಾಚೊ ದೊಳೊ ಆತಾಂ ಕುಶಿ ಧಾವ್ನ್ ಪುರ್ತೊ ಧಾಂಪ್‌ಲ್ಲ್ಯಾಪರಿಂ ದಿಸ್ತಾಲೊ ಆನಿ ಉಜ್ವಾಡಾಂತ್ ಸಾರ್ಕಿಂ ದಿಸ್ತಾಲಿಂ ತಿಂ ದೊಳ್ಯಾಕ್ ಮಾಂಡ್‌ಲ್ಲಿಂ ಪಿಂತ್ರಾಂ. ಕಾಂಠಳ್ಯಾನ್ ಆನ್ಟಿಟಿ ಮುದೊ ಜಾವ್ನ್ ಗಳ್ಯಾಕ್ ಆಯಿಲ್ಲ್ಯಾಬರಿಂ ಭಗ್ಲೆಂ ಮ್ಹಾಕಾ. ತಾಚ್ಯಾ ತೊಂಡಾವಯ್ಲಿ ದೀಶ್ಪ್ ಕಾಡುನ್ ಮೆಜಾರ್ ಘಾಲಿ, ದಾವ್ಯಾ ಹಾತಾನ್ ಮೇಜ್ ಪುಸುನ್ ತಾಣೆ ಉಜ್ವಾಡ್ ಹಾತಾಂತ್ಲೊ ಗ್ಲಾಸ್ ಮೆಜಾರ್ ದವರ್ಲೊ. ಗ್ಲಾಸ್ ಧುತಾನಾ ಹಾತ್ ಭಿಜ್‌ಲ್ಲೊ ಆಸ್ತಾಲೊ. ಉದ್ಯಾಚಿ ಶೆಳ್ ತಾಚ್ಯಾ ಹಾತಾಂತ್ ಆಜೂನೀ ಆಸ್‌ಲ್ಲಿ. ಗ್ಲಾಸ್ ದವರ್ತಾನಾಂಚ್ ತಾಚ್ಯಾ ಉಜ್ವಾಡ್ ಹಾತಾಚ್ಯಾ ಬೊಟಾ ಧಾವ್ನ್ ಏಕ್ ಥೆಂಬೊ ತ್ಯಾ ದೂದಾಂತ್ ಪಡ್ಲೊ ರೂಪ್‌ರೂಪ್ ದಿಸ್ಲೊ. ದಾರ್ ವೊಡುನ್ ಜೆರೊ ಚಲ್ಲೊ.

ಎದೊಳ್ ಖಬರ್ ನಾತ್‌ಲ್ಲಿ ಮ್ಹಜಿ ಸವಯೆಚಿ ತಾಡ್-ವೋಡ್ ಆತಾಂ ಪ್ರಾರಂಭ್ ಜಾಲಿ. ತ್ಯಾಚ್ ಉಜ್ವಾಡ್ ಹಾತಾನ್ ತೊ ಪಿಂತ್ರಾಂ ಪುಸ್ತಾಲೊ ಆನಿ ತ್ಯಾಚ್ ಹಾತಾ ಧಾವ್ನ್ ಗಳೆಲ್ಲೊ ಉದ್ಯಾಚೊ ಥೆಂಬೊ ತ್ಯಾ ದೂದಾಂತ್ ಭರ್ಸಾಲ್ಲೊ... ಮ್ಹಜಿಂ ಚಿಂತ್ನಾ ಬಳ್ ಜಾಲಿಂ ತ್ಯಾಚ್ ಹಾತಾನಿಂ ತಾಣೆ ರಾಂದ್‌ಲ್ಲೆಂ, ಥೊಡ್ಯಾ ವೆಳಾ'ದಿಂ ಹಾಂವ್ ಜೆವ್‌ಲ್ಲೊಂ. ಚಿಂತಾ ಚಿಂತಾ ಮ್ಹಜ್ಯಾನ್ ತಡ್ವುಂಕ್ ಜಾಲೆಂನಾ. ಪೋಟೆ ಮ್ಹಜಿಂ ಭರೊನ್ ಆಯ್ಲೆಂ ಆನಿ ಘಡ್ಯೆನ್ ದಾರ್ ಉಘಡ್ಯೆನ್ ನ್ಹಣ್ಣೆಕ್ ಪಾವ್ಲೊಂ. ಪೋಟಾಂತ್ಲೆಂ ಸರ್ವ್ ವೊಂಕೊನ್ ಗೆಲೆಂ. ದೊಳ್ಯಾನಿಂ ದುಖಾಂ ದೆಂವ್ತಾಲಿಂ. ಕಷ್ಟಾನಿಂ ತೋಂಡ್ ಧಾವ್ನ್ ಹಾಂವ್ ಕುಡಾಕ್ ಆಯ್ಲೊಂ.

ಮದ್ರಾಸ್ ಕುಡಾಂತ್ ಆಡ್ ಪಡ್‌ಲ್ಲೊ ಜೆರೊ ಮಾಂದ್ರೆರ್ ಬಸೊನ್ ಮ್ಹಾಕಾಚ್ ಪಳೆತಾ ತೆಂ ಸಮ್ಜಾಲೆಂ. ತರ್‌ಯೀ ತಾಚೆರ್ ದೀಷ್ಟ್ ಘಾಲಿನಾಸ್ತಾಂ, ಶೀದಾ ಕುಡಾಕ್ ರಿಗ್ಲೊಂ ಆನಿ ದಾರ್ ಘಾಲ್ತ್, ಹಾಂಶುಳ್ಳಾರ್ ಪಡೊನ್, ವೋಲ್ ಮಾತ್ಯಾಕ್ ವೋಡುನ್ ದೊಳೆ ಧಾಂಪ್ಲೆ.

ದುಸ್ರ್ಯಾ ದಿಸಾ ಜಾಗ್ ಜಾತಾಸ್ತಾಂ ಸುರ್ಯಾಚಿ ಕಿರ್ಣಾ ಭಿತರ್ ತಿಳ್ತಾಲಿಂ ತಿತ್ತೆಂಚ್. ಪಂದ್ರಾ ಮಿನುಟಾಂ ಹಾಂತುಳ್ಣಾರ್‌ಚ್ ಉರ್ಲೊಂ ವಯ್ಲ್ಯಾ ಫೆನಾಕ್ ದೀಷ್ಟ್ ಜೊಕುನ್. ಆದ್ಲೆ ರಾತಿಚಿಂ ಘಡಿತಾಂ ಎಕಾ ಪಾಟಾಪಾಟ್ ಏಕ್ ಮತಿ ಪಡ್ಲ್ಯಾರ್ ಉದೆತಾನಾಂಚ್ ಹಾಂತುಳ್ಣಾ ವಯ್ಲೊ ಎಕಾಚ್ಪಾಣೆ ಉಟೊಂ. ಮ್ಹಜ್ಯಾ ಮುಕ್ಲ್ಯಾ ಮೆಜಾರ್ ಆದ್ಲ್ಯಾ ದಿಸಾಚೊ ದೂದಾಚೊ ಗ್ಲಾಸ್ ತಸೊಚ್ ಆಸ್‌ಲ್ಲೊ. ವೇಳ್ ಕಾಡಿನಾಸ್ತಾಂ ಹಾಂವ್ ನ್ಹಾಣ್ಯೆಕ್ ಗೆಲೊಂ ಆನಿ ಸಕಾಳಿಂಚ್ಯೊ ಗರ್ಜೊ ತಿಸುನ್ ಕುಡಾಕ್ ಯೆತಾಸ್ತಾಂ ದೂದಾಚೊ ಗ್ಲಾಸ್ ಜಾಗ್ಯಾರ್ ನಾತ್‌ಲ್ಲೊ. ಬದ್ಲಾ ಮೆಜಾರ್ ಚ್ಹಾ ದವರ್‌ಲ್ಲಿ. ದುಸ್ರೆಂ ಕಿತೆಂಯ್ ಯೆಂವ್ಚೆ ಆದಿಂಚ್ ಹಾವೆಂ ಗಾನಾಂ ಗಾಂವ್ಕ್ ಸುರು ಕೆಲಿಂ ಆನಿ ವಸ್ತರ್ ಬದ್ಲುನ್, ಕೇಸ್ ಬಿ ಉಗವ್ನ್ ಸಾಲಾಕ್ ಆಯ್ಲೊಂ. ಪೇಪರ್ ತಯಾರ್ ಆಸ್‌ಲ್ಲೆಂ. ಜೆರುಚ್ಯಾ ಬುದ್ಧಂತಾಯೆಕ್ ಮೆಚ್ಚಾಲೊಂ. ಅರ್ಧ್ಯಾ ವೊರಾನ್ ಜೆರೂನ್ ಆಪಯ್ಲೆಂ "ಬಾಬಾ ಮೆಜಾರ್ ಪೇಜ್ ದವರ್‌ಲ್ಯಾ". ಪೇಪರ್ ಉಡವ್ನ್ ಉಟೊಂ ಆನಿ ಜೆವ್ಣಾಚ್ಯಾ ಕುಡಾಕ್ ವೆತಾಸ್ತಾಂ ಕಿತೆಂಗಿ ಮನ್ ಜಾಲೆಂ. ತಸೆಂ ಪರತ್ ಪಾಟಿಂ ಯೇವ್ನ್ ಪೆಪರ್ ಫೆವ್ನ್‌ಂಚ್ ಜೆವ್ಣಾಕ್ ಬಸ್ಲೊಂ. ಬೊಸ್ಕೆಂತ್ ಪೇಜ್ ವಾಡ್ನ್ ದವರ್‌ಲ್ಲಿ. ಎಕಾ ಪಿರಿಂತ್ ನಾರ್ಲಾ ಚೆಟ್ಲಿ, ಆನಿ ದುಸ್ರ್ಯಾಂತ್ ಭಾಜೆಲ್ಲೊ ಗಾಂಲ್ಯೊ. ಮ್ಹಜ್ಯಾ ಪ್ರಿತಿಚೆಂ ನಿಸ್ತೆಂ ಹೆಂ. ಮಾಂಯ್ನ್ ವಾಡ್ಲೆಂ ತರ್ ಪೋಟ್ ಪುಗ್ತಾ ಪರ್ಯಾಂತ್ ಜೆವ್ತಾಲೊಂ. ಜೇಂವ್ಕ್ ಸುರು ಕೆಲೆಂ. ಕಿತೆಂಗಿ ಉಡಾಸ್ ಯೆತಾ ಮ್ಹಣ್ತಾನಾ ದಾವ್ಯಾ ಹಾತಾನ್ ಪೇಪರ್ ಸೊಡವ್ನ್ ತಾಚೆರ್ ದೀಷ್ಟ್ ಘಾಲಿ.

ಪೆಜೆಚಿ ಉಂಡಿ ತಾಳ್ಯಾಂತ್ಲ್ಯಾನ್ ದೆಂವ್ತಾಲಿ ತರಯೀ ಪೊಟಾಂತ್ ಕಿತೆಂಗೀ ಭಗ್ತಾಲೆಂ. ಕಸಲೆಯೀ ಉಡಾಸ್ ಮತಿಕ್ ಹಾಡಿಸೊನಾ ಮ್ಹಣ್ ಗರ್ವಾನ್ ಜೆವಾಣ್ ಮುಕಾರಿಲೆಂ. ಜೆರೂ ಪಾಟ್ಲ್ಯಾನ್ ಖಿಂಯ್‌ಗೀ ರಾವ್ಲಾ ಆಸ್ತೊಲೊ. ಮತಿಂತ್ ಕಸಲೊಗೀ ಉಡಾಸ್ ಉದೆತಾನಾ ಹಾಂವ್ ವಿಸ್ತೊಂಕ್ ಪಳೆತಾಂ ... ಚ್ಯಾರ್ ಉಂಡಿ, ಪಾಂಚ್ ಉಂಡಿ... ಹಾಂವ್ ಸಲ್ಪತಾಂ ತೆಂ ಕಳೆಂ. ಪೊಟ್ ದಾಂಬುನ್ ಪೇಪರಾಚೆರ್ ದೀಷ್ಟ್ ಘಾಲಿ. ಪೇಪರಾಚಿಂ ಆಕ್ಷರಾಂ ಮ್ಹಾಕಾ ದಿಸ್ತಿನಾಂತ್ ... ಬಗಾರ್ ಕಿತೆಂಗೀ ಥಂಯ್ಸರ್ ಘಂವ್ತಾಲೆಂ. ವ್ಹಯ್ ಗ್ಲಾಸ್ ... ಹಾತ್ ... ಥೆಂಬೊ ... ದೊಳೆ ಹಾವೆಂ ಪರತ್ ಧಾಂಪ್ಲೆ. ಆನಿ... ಮ್ಹಜ್ಯಾನ್ ಜಾಲೆನಾ. ತಾಳ್ಯಾ ಥಾವ್ನ್ ಸುಟ್‌ಲ್ಲ್ಯಾ ವ್ಹಡಾ ಆವಾಜಾ ಸಂಗಿಂ ನ್ಹಾಣ್ಯೆಂತ್ ಬಾಗಾಲೊಂ.

ಥಾರ್‌ಯಾರ್ ಯೇಂವ್ಕ್ ಪಾಂಚ್ ಮಿನುಟಾಂ ಲಾಗ್ಲಿಂ. ಚಿಂತಾನಾ ರಡೊಂಕ್ ಆಯ್ಲೆಂ. ತೋಂಡ್ ಧುವ್ನ್ ಭಾಯ್ ಯೆತಾನಾ ಜೆರೂ ಪಿಳಿಪಿಳಿ ದೊಳ್ಯಾನಿಂ ಪಳೆತಾಲೊ.

"ಕಿತೆಂ ಜಾಲೆಂ ಬಾಬಾ?"

ಹಾವೆಂ ಜಾಪ್ ದಿಲೆನಾ. ಕುಡಾಂತ್ ಹಾಂವ್ ಬಸ್‌ಲ್ಲ್ಯಾ ಕಡೆನ್ ತೊ ದಾರಾಲಾಗಿಂ ಆಯ್ಲೊ—"ಕಿತೆಂ ಜಾತಾ ಬಾಬಾ? .."

ಹಾಂವ್ ದಮ್ ಬಾಂದುನ್ ರಾವ್ಲೊಂ. ತೋಂಡ್ ಉಗ್ಗೆಂ ಕೆಲ್ಯಾರ್ ಕಸಲಿಂ ತರ್‌ಯೀ ಉತ್ತಾಂ ಭಾಯ್ರ್ ಪಡ್ತಿತ್ ತೆಂ ಕಳೊನ್ ವೋಂತ್ ಚಾಬೊನ್ ಧರ್ಲೆ. ಮೆಜಾರ್ ಚ್ಹಾಯೆಚೊ ಗ್ಲಾಸ್ ತಸೊಚ್ ಆಸ್‌ಲ್ಲೊ. ತಾಚೆರ್ ದೀಷ್ಟ್ ಪಡ್‌ಲ್ಲಿಚ್ ಚಾಬೊನ್ ಧರ್‌ಲ್ಲೆ ವೋಂತ್ ಬಲತ್ಕಾರಾನ್ ಉಸಾಲೆ. ಹಾಂವ್ ಪರತ್ ನ್ಹಣ್ಣೆಕ್ ಧಾಂವ್ಲೊಂ....

ಪರತ್ ಕುಡಾಂತ್ ಯೇವ್ನ್ ಬಸ್ಲೊಂ. ಫೆನ್ ರಭಸಾನ್ ಘುಂವ್ತಾಲೆಂ. ಜೆರೊ ಪರತ್ ದಾರಾಕಡೆ ಹಾಜರ್ ಜಾಲೊ. ಆತಾಂ ದಾರಾ ಥಾವ್ನ್ ತೊ ಚಿಕ್ಕೆ ಭಿತರ್ ಸರ್‌ಲೊ, ಆನಿ 'ಬಾಬಾ, ಕಿತೆಂ ಜಾಲೆಂ, ಜೆವ್ಣಾಂತ್ ಕಾಂಯ್ ಚಡುಣೆಂ...'

"ಜಾಲಿಂ ತುಜಿಂ ಕರ್ಮಾಂ, ತೊ ಗ್ಲಾಸ್ ಘೆ ಆನಿ ತುಜೆಂ ತೆಂ ಮುಸ್ಕರ್ ಘೆವ್ನ್ ಭಾಯ್ರ್ ಉಸಾಳ್! ಹಾವೆಂ ಆಪಯಿಲ್ಲ್ಯಾ ಖಿರಿತ್ ಆನಿ ಮುಕಾರ್ ಮ್ಹಜೆ ಹುಜಿರ್ ಪಡಾನಾಕಾ!" ಮ್ಹಜ್ಯಾ ತಾಳ್ಯಾಕ್ ಚೆಡ್ಯಾಚ್ಯಾ ತಾಳ್ಯಾಂತ್ಲೊ ಆವಾಜ್ ಥಂಯ್ ಜಿರ್ಲೊ ಆಸ್ತಲೊ. ಚ್ಹಾಯೆಚೊ ಗ್ಲಾಸ್ ಘೆವ್ನ್ ತೊ ಭಾಯ್ರ್ ಗೆಲೊ.

ಪಂದ್ರಾ ಮಿನುಟಾಂ ತಸೊಚ್ ಫೆನಾ ಪಂದಾ ಬಸ್ಲೊಂ. ಆತಾಂಚ್ ಆಶೆಂ ತರ್ ಫುಡೆಂ ಕಶೆಂ? ಚಿಂತಾ ಚಿಂತಾ ಮ್ಹಾಕಾ ಉಡಾಸ್ ಆಯ್ಲೊ ಮ್ಹಜ್ಯಾ ಬೆಂಕಾಚೊ. ಆಚ್ ಮೆನೆಜರ್ ಜಾವ್ನ್ ಪಯಿಲ್ಲೆ ಪಾವ್ಲಿಂ ಹಾಂವ್ ತ್ಯಾ ಬೆಂಕಾಕ್ ರಿಗೊಂಕ್ ಆಸ್‌ಲ್ಲೊಂ. ಮ್ಹಜಿ ಉರ್ಬಾ ಚಡ್ಲಿ ಆನಿ ಥೊಡ್ಯಾಚ್ ವೆಳಾನ್ ಭಾಯ್ರ್ ಸರೊನ್ ಬೆಂಕಾಚೆ ವಾಟೆಕ್ ಲಾಗ್ಲೊಂ.

ಜೆರೊ ಸಂಗಿ ಮದ್ರಾಸಾಂತ್ ಮ್ಹಜೆ ತೀನ್ ಮಹಿನೆ ಕಸೆ ಪಾಶಾರ್ ಜಾಲೆ ತೆ ವಿವರುಂಕ್ ಮ್ಹಾಕಾ ಕಳಾನಾ. ಹ್ಯಾ ಭಿತರ್ ಮ್ಹಜಿಂ || ಪಾಂಡಾಂ ಜಿರ್‌ಲ್ಲಿಂ! ಪಯ್ಲೆಚ್ ಅಸ್ತತ್ ಜಿವಾಚೊ ಹಾಂವ್, ದಿಸಾ ಮಧೆಂ ಮ್ಹಜ್ಯಾ ಕೆಬಿನಾಂತ್ ಹೊರ್ಲಿಕ್, ಎಪ್ಪಲಾಂ, ಕೆಳಿಂ - ಹ್ಯಾ ವಸ್ತುನಿಂ ಮ್ಹಜಿ ಭುಕ್ ಥಾಂಬಯ್ತಾಲೊಂ. ಪುಣ್ ರಾತಿಂ ಮ್ಹಜ್ಯಾ ಘರಾಂತ್ ಭೊಗ್ಲೆ ತೆ ಆಟಿವಿಟೆ ಸಾಂಗ್ಲೆ ನ್ಹಯ್! ಸಾಂಗು ತರ್‌ಯೀ ಕೊಣಾಕ್? ಕೊಣಾಚಿ ಚೂಕ್ ಮ್ಹಣ್ ಸಾಂಗ್ಲಿ? ಹಾಂವ್ ಜಾಣಾಂ ಚೂಕ್ ಮ್ಹಜಿಚ್ ಮ್ಹಣ್. ಪುಣ್ ತಿ ಮೊಡುಂಕ್ ಖಿಂಚ್ಯಾ ಪ್ರಯತ್ನಾನ್‌ಯೀ ಸಕ್ಲೊಂ ನಾ.

ಜೆರೊ ಸದಾಂಯ್ ಮ್ಹಾಕಾ ವಾಡ್ನ್ ದವರ್ತಾಲೊ. ಜೆವ್ಣಾಚೊ ಉಡಾಸ್ ಆಯಿಲ್ಲ್ಯಾ ಫರಾ ದೊಳ್ಯಾಂ ಪುಡೆಂ ಘುಂವ್ತಾಲಿಂ ಚಿತ್ರಾಂ ತಿಂಚ್, ದೂದಾಚೊ ಗ್ಲಾಸ್, ಉದ್ಯಾಚೊ ಥೆಂಚೊ, ಪಿಂತ್ರಾಂ. ಹ್ಯಾ ಮಧೆಂ ಕಾಂಯ್ ಪಾಂಚ್-ಸೆವ್ಣಾಂ ಮ್ಹಜ್ಯಾ ಘರಾಂತ್ ಜೆವ್ಣಾಂ ಕೊಣ್ಣಾ. ಮ್ಹಜ್ಯಾ ಫರ್ಚಾಂಕ್ ಹ್ಯಾ ವಿಶಾಂತ್ ಕಿತೆಂಚ್ ಬರಯ್ಲೆನಾ, ಲೊರಿಕೀ ಬರಯ್ಲೆನಾ.

ಏಕ್ ದೀಸ್ ಏಕಾ ಏಕಾ ದಾಕ್ಟರ್‌ಕ್ ಮ್ಹಜಿ ಮನೋಗತ್ ಸೊಡವ್ನ್ ಸಾಂಗ್ಲಿ. ಜೆವ್ಣಾ ವೆಳಿಂ ಕಿತೆಂ ಘಡ್ತಾ ತೆಂ ಸರ್ವ್ ವಿವರಿಲೆಂ. ತಾಣೆ ದಿಲ್ಲಿಸಲಹಾ ಏಕ್‌ಚ್ - "ಜೆರುಕ್ ಕಾಮಾಂತ್ಲೆಂ ಕಾಡ್.."

"ತೆಂ ಜಾಯ್ತೆನಾ, ಚೂಕ್ ತಾಚಿ ನ್ಹಯ್; ಮ್ಹಜೆ ಪಿಡೆಕ್ ವಕಾತ್ ಆಸಾ ತರ್ ದಿ". ಘಟಾಯೆಚೆಂ ಟೊನಿಕ್ ಆನಿ ವೊರೊಡ್ ಯೇನಾ ಜಾಂವ್ಕ್ ಥೊಡಿಂ ಒಕ್ತಾಂ ತಾಣೆ ಬರವ್ನ್ ದಿಲಿಂ. ಪುಣ್ ಮ್ಹಜ್ಯಾ ಮಾರೆಕಾರ್ ಉಡಾಸಾಕ್ ಕಸಲೆಂ ವೊಕಾತ್ ನಾಟ್ಯಾತ್? ಆಯಿನ್ನ್ ವೆಳಾ ಉದೆವ್ನ್ ಯೆಂವ್ಚೊ ತೊ ಉಡಾಸ್ - ಗ್ಲಾಸ್, ದೂದ್, ದೊಳೊ ಆನಿ ಪಿಂತ್ರಾಂ ...

ಥೊಡ್ಯಾ ಪಾವ್ಲಿಂ ಹಾಂವ್‌ಯ್ ಮನ್ ಘಟ್ ಕರ್ತಾಲೊಂ, ಜೆರುಕ್ ಕಾಮಾಂತ್ಲೆ ಕಾಡ್ಲ್ಯಾರ್ ಕಸೆಂಗೀ ಮ್ಹಣ್. ಪುಣ್ ಕಸಲೆ ಚೂಕಿಕ್ ಕಾಡ್ಲೆಂ? ಪಾತ್ಯೆಣೆಚೊ ಚಾಕೊರ್ ತೊ. ಲೊರಿ ಮ್ಹಾಕಾ ಕಿತೆಂ ಮ್ಹಣಾತ್?. ಕಸಲೀಯ್ ವಾಟ್ ಮ್ಹಾಕಾ ದಿಸಾನಾತ್‌ಲ್ಲಿ. ಹ್ಯಾ ದಿಸಾನಿಂ ಜೆರೊ ಮ್ಹಜ್ಯಾ ಝಳ್ಕೆಚ್ ಪಡಾನಾತ್ಲೊ ಮ್ಹಣ್ಯೆತ್. ಜೆವ್ಣಾಚೆರ್ ತೊ ಮ್ಹಜೆ ಹಾಲ್-ಹವಾಲ್ ದೆಕ್ತಾಲೊ ತರ್ಯೀ ಹ್ಯಾ ವಿಶಿಂ ಮ್ಹಜ್ಯೆಲಾಗಿಂ ಸಬ್ಡ್ ಕಾಡಿನಾತ್ಲೊ ... ತ್ಯಾ-ತ್ಯಾ ವೆಳಾರ್ ಮೆಜಾರ್ ಜೆವಾಣ್ ತಯಾರ್ ಆಸ್ತಾಲೆಂ - ಜೆವ್ಣ್ಯಾರೀ ಜೆವಿನಾತ್ಲ್ಯಾರೀ ಮಾತ್ ನ್ಹಯ್ ಮ್ಹಜ್ಯಾ ವೆಳಾ ಆನಿ ಕ್ರಮಾಂ ಪ್ರಕಾರ್ ತ್ಯಾ-ತ್ಯಾ ಘಡ್ಯೆ ತ್ಯೊ-ತ್ಯೊ ವಸ್ತು ಮ್ಹಜ್ಯಾ ಹಾತಾಕ್ ಮೆಳ್ತಾಲೊ.

ಸಾಲಾಂತ್ಲ್ಯಾ ಮೆಜಾರ್ ಹರ್ಯೆಕೆ ಸಾಂಜೆರ್ ದಿಲ್ಲ್ಯಾ ಪಯ್ಕಾಂಚೆಂ ಆನಿ ವಸ್ತುಂಚೆಂ ಲೇಕ್ ಚುಕಾನಾಸ್ತಾಂ ತೊ ದವರ್ತಾಲೊ. ಗಾಂವಾಂತ್ ಪಾಂಚ್ಚಿ ವಾ ಸವಿ ಶಿಕ್‌ಲ್ಲೊ ಆಸ್ತಾಲೊ. ಸಮ್ಜಾಸಾರ್ಕೆಂ ಬರಯ್ತಾಲೊ. ಖಾಂವ್ಚೆಂ ಪಿಯೆಂವ್ಚೆಂ ಸೊಡ್ನ್ ಹೆರ್ ಖಿಂಚ್ಯಾಯ್ ಸಂಗ್ತಿಂ ವಿಶಾಂತ್ ತಾಚೆ ಕಡೆ ಉಲಂವ್ಚಿ ಗರ್ಜ್ ಪಡಾನಾತ್ಲಿ ಮ್ಹಾಕಾ.

ದೋನ್ ಮಹಿನ್ಯಾಂ ಆದಿಂ ಏಕ್ ಪಾವ್ಲಿಂ ತೊ ಮ್ಹಜ್ಯಾ ಕುಡಾಚ್ಯಾ ಬಾಗ್ಲಾರ್ ಆಯಿಲ್ಲೊ ಕಿತೆಂಗೀ ಮ್ಹಣೊನ್ ಹಾವೆಂ ತಕ್ಲೆ ಹಾಲವ್ನ್ ವಿಚಾರ್ಲೆಂ.

"ಬಾಬಾ, ದಿಸಾಂ ಮಧೆಂ ಚಡ್ ಕಾಮ್ ಆಸಾನಾ, ಘರಾ ಮುಕ್ಲೊ ಜಾಗೊ ಖಾಲಿ ಆಸಾ, ಹಾಂವ್ ಲ್ಹಾನ್ ಗಾರ್ಡನ್ ಕರ್ತಾಂ" - ಮ್ಹಣಾಲೊ ತೊ.

ಪುಣ್ ಹಾವೆಂ ಜಾಪ್ ದಿಲಿನಾ.

ಪಾಟ್ಲ್ಯಾ ಸ್ಪೋರ್ ರುಮಾಂತ್ಯಾಂ ಜಾಗೊ ಖಾಲಿ ಆಸಾ, ಥೊಡಿಂ ಕುಂಕ್ಡಾ ಘಾಲ್ಯೆತ್ ಆಸ್ಲೆಂ.

"ತುಕಾ ಖುಶಿ ಆಸ್ಲೆಂ ಕರ್" ಮ್ಹಳೆಂ ಹಾವೆಂ, "ಕುಶಿಚ್ಯಾನಿಂ ಕೊಣೆಂಯ್ ಉಲಂವ್ಚಿ ಕಾರಣ್ ಜಾಂವ್ಕ್ ನ್ಹಜೊ".

"ಜಾಯ್ತ್ ಬಾಬಾ", ಮ್ಹಣೊನ್ ಚಲ್ಲೊ ತೊ.

ಥೊಡೆ ಪಾವ್ಲಿಂ ಬೆಂಕಾ ಥಾವ್ನ್ ಯೆತಾನಾ ರಾತ್ ಜಾತಾಲಿ. ಸಕಾಳಿಂ ಹಾಂವ್ ದವರ್ಡ್ಯಾನ್‌ಚ್ ಭಾಯ್ರ್ ಸರ್ತಾಲೊಂ. ಜೆರೊ ಹಿತ್ಲಾಂತ್ ಕಸಲ್ಯಾಗೀ ಕಾಮಾರ್ ಆಸ್ತಾ ತೆಂ ಮ್ಹಾಕಾ ದಿಸ್ತಾಲೆಂ ತರ್ಯೀ ಹಾಂವ್ ಮತಿಕ್ ಘೆನಾತ್‌ಲ್ಲೊಂ. ಲೆಖಾಚ್ಯಾ ಬುಕಾರ್ ಝಡಾಂಕ್, ಬಿಯಾಂಕ್ ಆನಿ ಕುಂಕ್ಡಾ ಪಿಲಾಂ ಖಾತಿರ್ ಥೊಡೆ ಪಯ್ಕೆ

ಖರ್ಚಿಲ್ಲೆ ದಾಕವ್ನ್ ಆಸ್ತಾಲೆ ಪುಣ್ ಹಾಂವ್ ತ್ಯಾ ವಿಶಾಂತ್ ಕಿತೆಂಚ್ ಚಿಂತುಂಕ್ ಗೆಲ್ಲೊನಾ.

ಪುಣ್ ಏಕಾ ಸಕಾಳಿಂ ಘರಾ ಥಾವ್ನ್ ಭಾಯ್ರ್ ಸರ್ತಾನಾ, ಕುಶಿಚ್ಯಾ ಘರ್ಸೊ ಮದ್ರಾಸಿ ಎಕ್ಲೊ ಆಮ್ಚ್ಯಾ ಗೆಟಿ ಭಿತರ್ ರಾವೊನ್ ಚೆರುಕಡೆ ಉಲಯ್ತಾ ತೆಂ ಹಾವೆಂ ಪಳಯ್ಲೆಂ. ತಾಣೆ ಮ್ಹಾಕಾ ಸಲಾಮ್ ಮಾಲೊ.

"ತುಮ್ಚೆಂ ಗಾರ್ಡನ್ ಪಳೆವ್ನ್ ಬೋವ್ ಖುಶಿ ಜಾಲಿ ಮ್ಹಾಕಾ, ತುಮ್ಚೊ ಚೆಡೊ ಭಾರಿ ಹುಶಾರ್ ಆಸಾ. ದೆಕುನ್ ತಾಚೆಕಡೆನ್ ಥೊಡಿ ಮಾಹೆತ್ ವಿಚಾರ್‌ಯಾಂ ಮ್ಹಣ್ ಆಯ್ಲಾಂ ಹಾಂವ್" ಮ್ಹಣಾಲೊ ತೊ ತೊಂಡಾರ್ ಹಾಸೊ ಘಾಂಕಾವ್ನ್.

ವಿಚಿತ್ರ್ ದಿಸ್ಲೆಂ ಮ್ಹಾಕಾ. ತಾಣೆ ಸಾಂಗ್‌ಲ್ಲ್ಯಾನ್‌ಂಚ್ ಮ್ಹಾಕಾಯಿ ಕಳಿತ್ ಜಾಲೆಂ. ಭೊಂವ್ತಿಂ ಏಕ್ ದೀಷ್ಟ್ ಭಂವ್ಡಾಯ್ಲಿ. ಆದಿಂ ಘರಾ ಮುಕಾರ್ ಪಣ್ಣಿಲ್ ಪಡೊನ್ ಆಸ್‌ಲ್ಲಿ ಸುವಾತ್ ಆತಾಂ ಸೊಭಿತ್ ಏಕಾ ಗಾರ್ಡನಾಚ್ಯಾ ರುಪಾರ್ ಪರಿವರ್ತನ್ ಜಾಲ್ಲಿ. ಎದೊಳ್ ಹ್ಯಾ ವಿಶಿಂ ಖಬರ್ ನಾತ್‌ಲ್ಲ್ಯಾ ಮ್ಹಾಕಾ ತ್ಯಾ ಸೆಜಾರಾ ಮುಕಾರ್ ಮ್ಹಜೆಚ್ ಲಜ್ ಭೊಗ್ಲಿ. "ಪ್ಲಯ್, ಪ್ಲಯ್" ಮ್ಹಣಾತ್ ಹಾಂವ್ ದರ್ವಡ್ಯಾನ್ ಮುಕಾರ್ ಚೆಲ್ಲೊಂ.

ಮಹಿನ್ಯಾ ಉಪ್ರಾಂತ್ ಲೆಖಾಚ್ಯಾ ಬುಕಾರ್ ತಾಂತ್ಯಾಂಚೆ ಲೇಕ್ ಸುರು ಜಾಲೆಂ. ಹಿಂ ತಾಂತ್ಯಾಂ ಚಡೊನ್ ಚಡೊನ್ ಯೆತಾಲಿಂ ಜಾಯ್ಜಾಯ್, ಪಯ್ಲೆ ಚಡ್ ಆನಿ ಚಡ್ ಭಿತರ್ ಯೆತಾಲೆ.

"ಕಿತ್ತಿಂ ಕುಂಕ್ಡಾಂ ಆಸಾತ್?" ಏಕ್ ದಿಸ್ ಹಾವೆಂ ಖಬರ್ ಕಾಡ್ಲಿ.

"ದೋನ್ ಡಜನ್ ಆಸಾತ್ ಬಾಬಾ, ಆಟ್ರಾ ಕುಂಕ್ಡಾಂ ತಾಂತ್ಯಾಂ ದಿತಾತ್, ಚ್ಯಾರ್ ಕೊಂಬೆ" ಆಯ್ಕೊನ್ ಶಿರಿ ಚುಕೊಂ ಹಾಂವ್.

ಹಾವೆಂ ರಾಂವ್ಚ್ಯಾ ಘರಾಂತ್ ಚವೀಸ್ ಕುಂಕ್ಡಾಂ ಪೊಸ್ತಾತ್! ತರ್ಯಿ ಎದೊಳಿ ಏಕಾಕ್ ಪುಣಿ ಹಾವೆಂ ದೊಳ್ಯಾನಿಂ ಪಳೆಲ್ಲೆಂ ನಾ!. ತ್ಯಾ ದೊನ್ವರಾಂ ಹಾಂವ್ ಪಾಟ್ಲಾ ಮುಶಿನ್ ಗೆಲೊಂ. ತೀನ್ ರುಕಾಡಾಚ್ಯಾ ಗುಡಾಂನಿಂ ಕುಂಕ್ಡಾಂ ಪುರ್ಪುರೊನ್ ಆಸ್‌ಲ್ಲಿಂ. ಆಪುರ್ಬಾಯ್ ದಿಸ್ಲಿ ಮ್ಹಾಕಾ, ದಾಟಿ-ಮೊಟಿಂ ರಂಗ್-ರಂಗಾಚಿಂ.

ತ್ಯಾ ಸಾಂಜೆರ್ ಹಾವೆಂ ಚೆರುಕ್ ಮ್ಹಳೆಂ. "ತಾಂತ್ಯಾನಿಂ ಮೆಳ್‌ಲ್ಲೆ ಪಯ್ಲೆ ತುಕಾಚ್ ದವರ್, ತೆ ಲೆಕಾಕ್ ಘಾಲ್ಪಿ ಗರ್ಜ್ ನಾ".

"ನಾ ಬಾಬಾ, ತೆಂ ಕಶೆಂ ಜಾಂವ್ಚೆಂ?" ಸವಾಲ್ ತಾಚೆಂ

"ತಾಚೆಂ ಕಾಮ್ ಕರ್ತಾಯ್ ತುಂಚ್ ನ್ಹಯ್‌ವೇ?, ತಿ ರಾಟಾವಳ್ ಸಗ್ಳಿ ತುಕಾಚ್ ಆಸೊಂದಿಂ"....

"ತಶೆಂ ಜಾಯ್ಜಾ ಬಾಬಾ" ಮ್ಹಣಾಲೊ ತೊ ಖಡಾಖಡ್. "ಹಾಂವ್ ಕಾಮ್ ಕರ್ತಾಂ ತುವೆಂ ದಿಂವ್ಚ್ಯಾ ಸಾಂಬಾಳಾ ಖಾತಿರ್. ವಯ್ಲಾನ್ ಕುಂಕ್ಡಾಂಚೊ ಖರ್ಚ್ ಘರ್ಚಾ ಖರ್ಚಾ ಲೆಕಾರ್ಚ್ ವೆತಾ. ತೆ ಪಯ್ಲೆ ಮ್ಹಜೆ ನ್ಹಯ್"...

"ಕಿತೆಂಯ್ ಜಾಂವ್, ತೆ ಪಯ್ಕೆ ತುಕಾ ಘೆಂವ್ಕ್ ಮಿಶಿ ನಾ ತರ್ ಆಸೊಂ. ಪುಣ್ ಮಹಿನ್ಯಾಚ್ಯಾ ಲೆಕಾರ್ ಆಯಿಲ್ಲೆ ತಾಂತ್ಯಾಂಚೆ ಪಯ್ಕಿಯೀ ಹಾಂವ್ ತುಕಾ ಸಾಂಬಾಳ್ ದಿತಾನಾ ಕುಡ್ಡುನ್ ದಿತಾಂ. ತುವೆಂ ತೆ ಘೆಂವ್ಚೆ ಪಡ್ಲೆಲೆ ... ವಚ್, ಭಿತರ್ ಚಲ್", ಜೆರೊ ಗೆಲೊ.

ದಾಕ್ತೆರಾ ಥಾವ್ನ್ ಮ್ಹಜ್ಯಾ ಅಸ್ತತ್ವಾಯೆಚೆರ್ ಕಾಯ್‌ಂಚ್ ಪರಿಣಾಮ್ ಜಾಲೊನಾ ದೆಕುನ್ ಹಾಂವ್ ಎಕಾ ಸಾಯ್ಕೊಲೊಜಿಸ್ಟ್ ಸರ್ಶಿಂ ಗೆಲೊಂ, ತಾಣೆ ಥೊಡಿಂ ಸುಚನಾಂ ದಿಲಿಂ.

"ಏಕ್‌ಚ್ ತ್ಯಾ ಭುರ್ಗಾಕ್ ತುವೆಂ ಕಾಮಾಂತ್ಲೊ ಕಾಡಿಜಾಯ್" ಮ್ಹಳೆಂ ತಾಣೆ.

"ತೆಂ ಮ್ಹಜ್ಯಾನ್ ಕಷ್ಟ್, ತಸಲೊ ಪಾತ್ಯೆಣೆಚೊ ದುಸ್ರೊ ಮೆಳ್ಳೊನಾ", ಹಾವೆಂ ಜಾಪ್ ದಿಲಿ.

"ತರ್, ತಾಚೊ ತುವೆಂ ಮೋಗ್ ಕರಿಜಾಯ್" ಮ್ಹಣಾಲೊ ತೊ.

"ಮೋಗ್ ಕರಿಜಾಯ್? ಶೀ.. ತಾಕಾ ಪಳೆತಾನಾಂಚ್ ಮ್ಹಾಕಾ ಕಾಂತಾಳೊ ಭೊಗ್ತಾ"... ಮ್ಹಳೆಂ ಹಾವೆಂ ತೋಂಡ್ ಹಿಂವ್ಯಾವ್ನ್.

"ಆಯ್ಕ್", ಮ್ಹಣಾಲೊ ತೊ ಆಪ್ಲ್ಯಾ ಕದೆಲಾಕ್ ವೊಣ್ಣೊನ್, "ಎಕಾ ಮನ್ಯಾಚೊ ಮೋಗ್ ಜರ್ ಆಮ್ಚ್ಯಾ ಕಾಳ್ಜಾಂತ್ ರಿಗ್ಲೊ ತರ್, ತ್ಯಾ ಮನ್ಯಾ ಥಂಯ್ ಆಸ್‌ಲ್ಲೆಂ ಕಸಲೆಂಚ್ ವಾಯ್ಚ್ ಆಮ್ಚ್ಯಾ ಗಮನಾಕ್ ಪಡನಾ. ಮೊಗಾಖಾತಿರ್ ಹೆಂ ಸರ್ವ್ ಲಿಪ್ತಾ. ಆನ್ಯೆಕ್ಲಾಚೆರ್ ದುಸ್ಮಾನ್‌ಕಾಯ್, ರಾಗ್, ಜಿಡ್ಡ್, ಮೊಸೊರ್ ವಾ ತಾಚೊ ಕಾಂತಾಳೊ ಉಬ್ಲೊಂವ್ಚೊ ತೊ ಆಮ್ಕಾಂ ಮೋಗ್ ನಾಶ್‌ಲ್ಲ್ಯಾನ್ ಮಾತ್ ಶಿವಾಯ್, ದುಸ್ರ್ಯಾ ಖಿಂಚ್ಯಾಯ್ ಕಾರಣಾನ್ ಸ್ಲಯ್. ಏಕ್‌ಚ್ ತುಜ್ಯಾ ಮೊಗಾಚ್ಯಾ ಮನ್ಯಾಬರಿ ತುವೆಂ ತುಜ್ಯಾ ಚಾಕ್ರಾಚೊ ಮೋಗ್ ಕರಿಜಾಯ್, ನಾ ತರ್ ತುಜ್ಯಾ ಮುಖ್ಲೊ ಕಾಡ್ನ್ ಉಡಯ್ಜಾಯ್.... ಹ್ಯಾ ದೊನಾಂ ಶಿವಾಯ್ ತುಜೆ ಪಿಡೆಕ್ ಒಕಾತ್ ನಾ. ಉಡಾಸ್ ದವರ್, ಹ್ಯಾ ಪರಿಂ ಸಾರ್ಕೆಂ ಪೊಟಾಕ್ ಘೆನಾಸ್ತಾಂ ತುಂ ರಾವ್ಲೊಯ್ ತರ್, ಥೊಡ್ಯಾಚ್ ದಿಸಾನಿಂ ತುಜೆ ಭಲಾಯ್ಕಿ ಚಡ್ ಭಿಗಡ್ಲೆಲಿ ಆನಿ ನಾನಾಂತ್ಯಾ ಪಿಡೆಂಕ್ ತುಂ ಒಳಗ್ ಜಾತೊಲೊಯ್"... ತಾಚಿ ಜಾಗ್ವಣ್ ಆಯ್ಕೊನ್ ಮ್ಹಾಕಾ ಕಾಂಪ್ ಸುಟ್ಲೆ.

ತೆ ರಾತಿಂ ಸುಮಾರ್ ವೇಳ್ ಪರ್ಯಾಂತ್ ಮ್ಹಾಕಾ ನೀದ್ ಪಡ್ಲಿನಾ. ಜೆರೊಚೊ ಮೋಗ್ ಕರ್ಚಿ ಗಜಾಲ್ ಹಾವೆಂ ಮತಿಂತ್ಲಿಂ ಭಾಯ್ರ್ ಘಾಲಿ ತರ್ಯೀ ಮ್ಹಜೆ ಭಲಾಯ್ಕಿ ಖಾತಿರ್ ಆಜ್ ಹಾವೆಂ ಚಡ್ ಚಿಂತಿಜಾಯ್ ಪಡ್ಲೆಂ.

ತಾಕಾ ಕಾಮಾಂತ್ಲೊ ಕಾಡ್ನ್ ಉಡಯ್ಜಾಯ್? ಕಶೆಂ? ತಾಕಾ ಕಾರಣ್ ಕಸಲೆಂ ಸಾಂಗ್ಲೆಂ? ತುಂ ಕುರೊಪಿ, ತುಕಾ ಪಳೆಲ್ಯಾರ್ ಮ್ಹಾಕಾ ಕಾಂತಾಳೊ ಯೆತಾ ಮ್ಹಣ್ಣೆಂಗೀ? ಕಸಲೆಂಯ್ ಕಾರಣ್ ನಾಸ್ತಾಂ ಇತ್ಲ್ಯಾ ಪಾತ್ಯೆಣೆಚ್ಯಾ ಚಾಕ್ರಾಕ್ ಕಾಡ್ಲೊ ಜಾಲ್ಯಾರ್ ಲೊರಿ ಮ್ಹಾಕಾ ಕಿತೆಂ ಮ್ಹಣಾತ್? ಸುಮಾರ್ ರಾತ್ ಪರ್ಯಾಂತ್ ಕಸಲಿಯೀ ಆಲೊಚನ್ ಮತಿಕ್ ಆಯ್ಲಿನಾ. ಪುಣ್ ಜೆರೊಕ್ ಕಾಡ್ಲೊ ಕಾಡಿಜಾಯಿಚ್.

ಕಾರಣ್ ರಚಿಜಾಯ್. ತೊ ಪಾತ್ಯೆಣೆಚೊ ವ್ಹಯ್ ತರ್‌ಯೀ ನ್ಹಯ್ ಮ್ಹಣ್ ರುಜು ಕರಿಜಾಯ್. ಮ್ಹಜೊಚ್ ಮ್ಹಾಕಾ ಕಾಂರಲೊ ಭಗ್ಲೊ. ಎದೆತ್ಯಾ ಮನ್ಯಾ ಮುಕಾರ್ ಹಾಂವ್ ಕಿತ್ಲೊ ಲ್ಹಾನ್ ಜಾತಾಂ?

ಪುಣ್ ದುಸ್ರಿ ವಾಟ್ ನಾತ್‌ಲ್ಲಿ. ಹ್ಯಾ ದಿಸಾನಿಂ ಭಲಾಯ್ಕಿ ಪಾಡ್ ಜಾವ್ನ್ ಅಸ್ತತ್ಯಾಯೆನ್ ಮ್ಹಾಕಾ ದೊಳ್ಯಾಂಕ್ ಕಾಳೊಕ್ ಯೆತಾಲೊ. ಎಪ್ಪಲಾಂ, ಕೆಳಿಂ, ಹೊರ್ಲಿಕ್ ಹೆಂಚ್ ಘೆವ್ನ್ ಕಿತ್ಲೆ ದೀಸ್ ಜಿಯೆವ್ಪೆತ್?. ಪಾಶಾರ್ ಜಾಲ್ಲೆ ತೀನ್ ಮಹಿನೆ ಮ್ಹಜ್ಯಾ ಉಡಾಸಾಕ್ ಆಯ್ಲೆ. ತಿ ಪೊಟಾಂತ್ಲಿಂ ಮುಡ್ಲೊಣಿ, ತಾಡ್-ವೋಡ್, ವೊರೋಡ್...

ಜೆರೊಚೆಂ ರೂಪ್ ಜೆಂ ಹಾವೆಂ ಪಯ್ಲ್ಯಾ ಪಾವ್ಪಿಂ ಪಳಯಿಲ್ಲೆಂ ತೆಂ ಆತಾಂ ಪರ್ತಾನ್ ಮತಿ ಪಡ್ಲ್ಯಾರ್ ಉದೆಲೆಂ. ಹಳ್ಳುವೊ ದಾಂತ್, ತಾಂಬ್ಲೆ ತೋಂಡ್, ಅರ್ಧೊ ಧಾಂಪ್‌ಲ್ಲೊ ದೊಳೊ ಆನಿ ಥಂಯ್ಸರ್ ಮಾಂಡ್‌ಲ್ಲಿಂ ಪಿಂತ್ರಾಂ...

ದೆವಾ ಜೆರೊ ವಿರೊಧ್ ಹಾವೆಂ ಕರ್ಚ್ಯಾ ಪಾತ್ಯಾಕ್ ಪ್ರಾಚಿತ್ ಕರುಂಕ್ ಹಾಂವ್ ತಯಾರ್ ಆಸಾಂ.... ಏಕ್ ಪಾವ್ಪಿಂ ಹ್ಯಾ ಖರ್ಗಾಂತ್ಲೆ ಮ್ಹಾಕಾ ನಿವ್ರಾಯ್ ಮ್ಹಣ್ ಮಾಗ್ಲೆಂ ಹಾವೆಂ. ಆನಿ ದುಸ್ರ್ಯಾ ದಿಸಾ ಖಿಂಚ್ಯಾಯ್ ಏಕ್ ಕಾರಣಾನ್ ಜೆರೊಕ್ ಕಾಮಾಂತ್ಲೊ ಉಸ್ತಾಂವ್ ಘರಾ ಧಾಡ್ಲಿ ಆಲೊಚೆನ್ ಧಿರ್ ಕೆಲಿ ಆನಿ ನಿದ್ಲೊಂ.

ದುಸ್ರ್ಯಾ ಸಕಾಳಿಂ ಮ್ಹಜ್ಯಾ ಕೆಬಿನಾಂತ್ ಬಸೊನ್ ಜೆರೊ ವಿರೊಧ್ ಹಾವೆಂ ಏಕ್ ಪಾಸ್ ತಯಾರ್ ಕೆಲೊ. ತ್ಯಾ ದೊನ್ಪಾರಾಂ ಘರಾ ಗೆಲ್ಲಾವೆಳಿಂ ಹೊ ತಾಚೆರ್ ಮಾಂಡಿಜಾಯ್ ಮ್ಹಳಿ ಮಾಂಡ್ಲಿ ಕೆಲಿ. ದೊನ್ಪರಾಂಚೆಂ ಹಾವೆಂ ಘರಾ ವೆಚೆ ಅಪ್ಪೂಪ್, ತಶೆಂ ಮನ್ ಜಾಲ್ಯಾರ್ ವೆಚೆಂ ಆಸ್‌ಲ್ಲೆಂ. ಆಯ್ಲ್ಯಾ ದೊನ್ಪಾರಾಂ ಹಾವೆಂ ಘರಾ ವೆಚಿ ಆಲೊಚೆನ್ ಕೆಲಿ. ತ್ಯಾ ಪುಡೆಂ ಜೆರೊಕ್ ಕಾಮಾಂತ್ಲೆಂ ಕಾಡ್ತಚ್ ರಾಗಾನ್ ತರ್‌ಯೀ ಮ್ಹಜ್ಯಾ ಮತಿಚ್ಯಾ ಸಮಾಧಾನಾ ಖಾತಿರ್ ಥೊಡೆ ಪಯ್ಕಿಯೀ ದಿಜಾಯ್ ಮ್ಹಣ್ ಮನ್ ಕೆಲೆಂ. ಅರ್ಧ್ಯಾ ಮಹಿನ್ಯಾಚೊ ಸಾಂಬಾಳ್ ದಿಸಾಂ ಆದಿಂಚ್ ತಾಕಾ ದಿಲ್ಲೊ. ತೊ ತೆ ಘರಾ ಧಾಡ್ತಾ ಅಸ್ತಲೊ ಹ್ಯಾ ವಿಶಿಂ ಹಾಂವ್ ಖಬರ್ ಘೆನಾತ್‌ಲ್ಲೊಂ.

ದೊನ್ಪರಾಂ ಬೆಂಕ್ ಬಂಧ್ ಕರುನ್ ಹಾಂವ್ ಘರಾ ಪಾವ್ಲೊಂ. ಬಂಧ್ ಆಸ್‌ಲ್ಲಿ ಗೆಟ್ ಉಗಡ್ತಾಂ ಜೆರೊನ್ ಕೆಲ್ಲೆಂ ಗಾರ್ಡನ್ ಆಜ್ ಮ್ಹಜ್ಯಾ ದೊಳ್ಯಾಂಕ್ ತೊಪ್ಲೆಂ.

ತಾಕಾ ತುಂ ಅನ್ಯಾಯ್ ಕರ್ತಾಯ್? ಮ್ಹಣಾಲೊ ಮ್ಹಜೊ ಭಿತರ್ಲೊ ತಾಳೊ. ಮ್ಹಜೆಂ ಮನ್ ಹಾವೆಂ ಧಾರುಣ್ ಕೆಲೆಂ. ಹಾಂಗಾ ಥಾವ್ನ್ ಮ್ಹಜೆಂ ಆಯ್ಲೆಂ ಕಾಮ್ ಚಾಲು ಜಾಯ್ತಾಯ್ ಆಸ್‌ಲ್ಲೆಂ.

ಹಾಂವ್ ದರ್ವಡ್ಯಾನ್ ಆಯಿಲ್ಲೆಪರಿಂ ಸರಾರಾಂ ಮೆಟಾಂ ಕಾಡಿತ್ ಭಿತರ್ ಗೆಲೊಂ. ಆಡ್ ಕೆಲ್ಲೆಂ ಬಾಗಿಲ್ ಉಗಡ್ತಾನಾ ಸಾಲಾಂತ್ಲ್ಯಾ ಮೆಜಾರ್ ಬಾಗ್ಲಾಕ್ ಪಾಟ್ ಘಾಲ್ನ್ ಬಸ್‌ಲ್ಲೊ ಜೆರೊ ದಿಸ್ಲೊ. ಮ್ಹಜ್ಯಾ ಆವಾಜಾಕ್ ಘಡ್ಪಡೊನ್ ಉಟ್ಲೊ ತೊ. ಹಾತಾಂತ್ ತಾಚ್ಯಾ ಪೆನ್ನ್ ಆಸ್‌ಲ್ಲೆಂ, ಕಿತೆಂಗೀ ಬರವ್ನ್ ಆಸ್‌ಲ್ಲೊ ಜಾಯ್ತಾಯ್. ಮ್ಹಾಕಾ

ಪಳೆಲ್ಲೆಂಚ್ ತಾಣೆ ಕಾಗತ್ ದೊಡುನ್ ಲೊಕಾಟ್ಯಾಂತ್ ಫಾಲ್ತೆಂ ಪಳೆಲೆಂ ಹಾವೆಂ. ಸರಾರಾಂ ಹಾಂವ್ ಕುಡಾಕ್ ರಿಗ್ಲೊಂ. ಪುಣ್ ಕರುಂಕ್ ಕಿತೆಂಚ್ ನಾತ್‌ಲ್ಲೆ ವರ್ವಿಂ ಮ್ಹಜೆಂ ದರ್ವಡಿ ನಟನ್ ಪಳೆವ್ನ್ ಮ್ಹಾಕಾಚ್ ಹಾಸೊಂಕ್ ಆಯ್ಲೊಂ. ಗೆಲ್ಯೊ ತಸೊಚ್ ಪಾಟಿಂ ಆಯ್ಲೊಂ ಆನಿ ಸಾಲಾಂತ್ ಬಸ್ಲೊಂ.

ದೊನ್ವರಾಂ ಆಯ್ಲೊಂ ತರ್ ಜೆವಿನಾತ್ಲ್ಯಾರೀ ಮೆಜಾರ್ ವಾಡ್ನ್ ದವರ್ಚಿ ಜೆರುಚಿ ಸವಯ್. ಮ್ಹಜೆಂ ಕೊಶೆಡ್ ಉಗ್ತೆಂ ದಿಸಾನಾಯೆ ಮ್ಹಳ್ಳ್ಯಾ ಖಾತಿರ್ ಹಾಂವ್ ಹಾತ್ ಧುವ್ನ್ ಜೆವ್ಣಾಕ್ ಬಸ್ಲೊಂ. ತಾಂತಿಯಾಂಚಿ ಕಡಿ ಕೆಲ್ಲಿ. ಜೆವ್ಣಾವೆಳಿಂ ಮ್ಹಜ್ಯಾ ಮತಿಂತ್ ಹಾವೆಂ ಜಾರಿ ಕರುಂಕ್ ಚಿಂತ್‌ಲ್ಲಾ ಸಂಗ್ತಿಚೊಚ್ ಜೋಪ್ ಆಸ್‌ಲ್ಲಾನ್ ಜಾಂವ್ಕ್ ಪುರೊ ವಾಡ್‌ಲ್ಲೆಂ ಖಾಲಿ ಜಾತಾಚ್ ಮಾತ್ ಮ್ಹಾಕಾ ಕಳಿತ್ - ಪಯಿಲ್ಲೆ ಪಾವ್ಪಿಂ ಆಜ್ ಜೆರೂನ್ ವಾಡ್‌ಲ್ಲೆಂ ಪುರಾ ಜೆವ್ಣಾಂ ಮ್ಹಣ್.

ತೋಂಡ್ ಧುವ್ನ್ ಸಾಲಾಂತ್ಲ್ಯಾ ಮುಕ್ಲಾ ಕದೆಲಾರ್ ಬಸ್ಲೊಂ ಹಾಂವ್. ಆಲೋಚನ್ ಕೆಲ್ಲ್ಯಾ ಪರಿಂಚ್ ಧಾ-ಧಾಂಚೆ ನೋಟ್ ಹಾವೆಂ ಭಾಯ್ರ್ ಕಾಡ್ಲೆ ಆನಿ ಮುಕಾರ್ ಮೆಜಾರ್ ದವರ್ಲೆ. ಉಪ್ರಾಂತ್ ಏಕ್ ಕಾಗದ್ ಘೆವ್ನ್ ಲೊರಿಕ್ ಚೀಟ್ ಬರಂವ್ಕ್ ಸುರು ಕೆಲಿ. ತ್ಯಾ ಚಿಟಿರ್ ಲೊರಿಕ್ ಹಾವೆಂ ಹ್ಯಾ ತೀನ್ ಮಹಿನ್ಯಾಂಚಿ ಹರ್ಯೆಕ್ ಸಂಗತ್ ವಿವರಿಲಿ. ಜೆರೂ ನಿಮ್ಮಿಂ ಮ್ಹಜ್ಯೆ ಕಾಲೆತಿಕ್ ಜಾಂವ್ಚೆ ಕಷ್ಟ ರಂಗಯ್ಲೆ. ಸಾಂಗಾತಾಚ್ ದಾಕ್ತೆರಾಚಿ ಬೂದ್‌ಬಾಳ್‌ಯ್ ಕಳಯ್ಲಿ. ಥೊಡ್ಯಾ ದಿಸಾಂ ಭಿತರ್ ಜೆರೂಕ್ ಹಾಂವ್ ಗಾಂವಾಕ್ ಧಾಡ್ತಾಂ ದೆಕುನ್ ಬೆಜಾರಾಯ್ ಕರುಂಕ್ ನ್ಹಜೊ ಮ್ಹಳ್ಳೊ ಉಪ್ಕಾರ್ ಮಾಗೊನ್ ಕಾಗದ್ ಆಕೇರ್ ಕೆಲೆಂ. ಆತಾಂ ಥೊಡೊಚ್ ವೇಳ್ ಉರ್‌ಲ್ಲೊ ಹಾವೆಂ ಬೆಂಕಾಕ್ ಪಾಟಿಂ ವಚೊಂಕ್. ತಿತ್ಲ್ಯಾ ಭಿತರ್ ಮ್ಹಜೊ ಖೆಳ್ ಹಾವೆಂ ಸುರು ಕರ್ನ್ ಆಕೇರ್ ಕರಿಜಾಯ್ ಆಸ್‌ಲ್ಲೊ.

"ಜೆರೂ" ಮ್ಹಳೆಂ ಹಾವೆಂ ಭಂವ್ತಿಂ ಪಳೆವ್ನ್, ತೊ ಕುಜ್ಯಾ ಥಾವ್ನ್ ಧಾಂವೊನ್ ಆಯ್ಲೊ.

"ಏಕ್ ಗ್ಲಾಸ್ ಉದಾಕ್ ಘೆವುನ್ ಯೆ" ಮ್ಹಳೆಂ ಹಾವೆಂ ಬರವ್ನ್ ಆಸ್ಲೆ ಪರಿಂಚ್ ದಾಕವ್ನ್. ಥೊಡ್ಯಾ ವೆಳಾನ್ ಜೆರೂ ಉದಕ್ ಘೆವ್ನ್ ಆಯ್ಲೊ. ತಾಣೆ ಮೆಜಾರ್ ಗ್ಲಾಸ್ ದವರ್ಚ್ಯಾ ವೆಳಾರ್‌ಚ್ ಹಾವೆಂ ಜಾಯ್ ಮ್ಹಣೊನ್ ಕಾಗ್ಡಾ ಘಡಿ ಕರ್ಚಿ ಘುಸ್ವಡೆಂತ್ ತೆ 'ಧಾಂಚೆ ನೋಟ್ ಲೊಟುನ್ ಸಕ್ಲಾ ಫಾಲೆ. ಗ್ಲಾಸ್ ದವರುನ್ ಜೆರೂನ್ ಧರ್ಣಿವಯ್ಲೆ ನೋಟ್ ವಿಂಚ್ಲೆ. ತಾಣೆ ತೆ ಮೆಜಾರ್ ದವರ್ತಾನಾ ಹಾವೆಂ ವಿಚಾರ್ಲೆಂ, "ಕಿತ್ಲೆ ನೋಟ್ ಆಸಾತ್?"

"ಪಾಂಚ್ ಆಸಾತ್ ಬಾಬಾ" ತೊ ಮ್ಹಣಾಲೊ.

"ಹಾಂ, ಆತಾಂ ಭಿತರ್ ವಚ್ ತುಂ" ಹಾಂವ್ ಬರಯಿತ್ ರಾವ್ಲೊಂ ಕಾಮಾರ್ ಮಗ್ನ್ ಜಾಲ್ಲೆ ಬರಿಂ ನಟನ್ ಕರುನ್. ಜೆರೂ ಚಲ್ಯೊ.

ಲೊರಿಕ್ ಬರಯಿಲ್ಲೆಂ ಕಾಗದ್ ಮಡ್ಜುನ್ ಲಕೊಟ್ಯಾಂತ್ ಚಿಪ್ಲೆಂ ಆನಿ ತಾಚೆರ್ ಎಡ್ರಸ್ ಬರವ್ನ್ ದವರುನ್ ಕುಡಾಕ್ ಗೆಲೊಂ. ಪಾಂಚ್ ಮಿನುಟಾಂ ಭೆಷ್ಪೆಂಚ್ ಕುಡಾಂತ್ ಪಾಶಾರ್ ಕೆಲಿಂ ಆನಿ ತಿತ್ಲ್ಯಾಚ್ ದರ್ವಡ್ಯಾನ್ ಮ್ಹಳ್ಳೆಬರಿಂ ಸಾಲಾಕ್ ಆಯ್ಲೊಂ. ಮೆಜಾರ್ ಪಾಂಚ್ ನೋಟ್ ಆಸ್‌ಲ್ಲೆ. ಒಳೊ ತಾಂತ್ಲೊ ಏಕ್ ನೋಟ್ ಕಾಡುನ್ ಕೊಟಾಚ್ಯಾ ಭಿತರ್ಲ್ಯಾ ಬೊಲ್ಸಾಂತ್ ಚಿಪ್ಲೊ. ಆನಿ ಬರಯಿಲ್ಲೆಂ ಕಾಗದ್ ಘೆವ್ನ್ ಭಾಯ್ರ್ ಆಯ್ಲೊಂ.

ಜೆರೊ ಆತಾಂ ಭಾಯ್ರ್‌ಚ್ ಉಬೊ ಆಸ್‌ಲ್ಲೆಂ ತೆಂ ಬರೆಂ ಜಾಲೆಂ ಮ್ಹಾಕಾ. ಬೆಂಕಾಕ್ ಭಾಯ್ರ್ ಸರ್ಚಿ ಬರಿಂ ತಾಚೆ ಮುಕಾರ್‌ಚ್ ಗೇಟಿ ಪರ್ಯಾಂತ್ ದೆಂವೊನ್ ಗೆಲ್ಲೊಂ, ಕಿತೆಂಗೀ ಉಡಾಸ್ ಆಯಿಲ್ಲೆಬರಿಂ ಪಾಟಿಂ ಘುಂವ್ಲೊಂ ಆನಿ ಜೆರೊ ಕಡೆನ್ ಮ್ಹಳೆಂ, "ಮೆಜಾರ್ ಪನ್ನಾಸ್ ರುಪಯ್ ಆಸಾತ್ ತೆ ಘೆವುನ್ ಯೆ, ಮ್ಹಾಕಾ ವೇಳ್ ಜಾಲೊ"; ಆನಿ ಹಾಂವ್ ಭಾಯ್ರ್‌ಚ್ ರಾವ್ಲೊಂ. ಜೆರೊ ಆತಾಂ ಭಿತರ್ ವೆತಾಸ್ತಾಂ ಹಾಂವ್ ಚಿಂತುಂಕ್ ಪಡ್ಲೊಂ. 'ಜೆರೊ ಚಾಳೀಸ್ ರುಪಯ್ ಘೆವ್ನ್ ಯೆತಾಲೊ, ಪನ್ನಾಸ್ ರುಪಯ್ ತಾಣೆಂಚ್ ಉಕಲ್ನ್ ದವರ್‌ಲ್ಲೆ ತೆಂ ತಾಕಾ ಕಳಿತ್ ಆಸಾ. ತಿತ್ಲ್ಯಾರ್ ಧಾ ರುಪಯ್ ಖಂಯ್ ಗೆಲೆ ಮ್ಹಳ್ಳ್ಯಾ ಎಕಾಚ್ ಕಾರಣಾನ್ ತಾಚ್ಯಾ ಆಂಗಾರ್ ಮ್ಹಳ್ಳೆಬರಿಂ ಉಡಾಜಾಯ್ ಆನಿ ಉಲಂವ್ಕ್ ಆವ್ಕಾಸ್ ದೀನಾಸ್ತಾಂ ಪೊಟ್ಟಿ ಬಾಂದ್ ಮ್ಹಣಾಜಾಯ್....

ಮ್ಹಜ್ಯಾ ತೋಂಡಾರ್ ಘಾಮಾಚೆ ಥೆಂಬೆ ಉದೆಲೆ. ಅಸಲ್ಯಾ ಸರ್ವ್ ನಟನಾಂಕ್ ಹಾಂವ್ ನವೊ ಜಾಲ್ಲ್ಯಾನ್ ಕೊಣ್ಣಾ ಮ್ಹಜಿ ಕೂಡ್ ಬಾರಿಕಾಯೆನ್ ಕಾಂಪ್ತಾಲಿ. ತೋಂಡಾರ್ ಕಿತೆಂಯ್ ಕಳಾನಾಶೆಂ ಹಾವೆಂ ಪ್ರಯತ್ನ್ ಕೆಲೆಂ ಆನಿ ಜೆರೊಚ್ಯಾ ಯೆಣ್ಯಾಕ್ ರಾಕೊನ್ ರಾವ್ಲೊಂ. ದೋನ್ ಮಿನುಟಾಂ ಉತರ್ಲಿಂ. 'ಭಿತರ್ ಸೊದ್ತಾ ಆಸ್ತಲೊ' ಚಿಂತ್ಲೆಂ ಹಾವೆಂ.

"ಕಿತೆಂ ಕರ್ತಾಯ್ - ಮ್ಹಾಕಾ ವೇಳ್ ಜಾಲ್ಲೊ ತೆಂ ಕಳಾನಾವೆ ತುಕಾ...?" ಹಾಂವ್ ಬೊಬಾಚ್ಲೊಂ. "ಆಯ್ಲೊಂ ಬಾಬಾ" ಮ್ಹಣಾಲೊ ತೊ ಭಿತರ್ ಧಾವ್ನ್.

'ಯೇಂವ್ಡಿ ಯೇಂವ್ಡಿ, ಆಜ್‌ಚ್ ದೊನಾಂ ಭಿತರ್ ಏಕ್ ಜಾವ್ನ್ ಹಾಚೆಂ ಸರ್ವ್ ಸಂಪಾಜಾಯ್' ಹಾಂವ್ ರಾಕ್ಲೊಂ.

ಥೊಡ್ಯಾಚ್ ವೇಳಾನ್ ಜೆರೊ ಭಾಯ್ರ್ ಆಯ್ಲೊ. ತೋಂಡ್ ತಾಚೆಂ ಗಾಬರ್ಲೆ ಬರಿಂ ದಿಸ್ತಾಲೆಂ. ಭೊಂವ್ಲಣಿ ಧಣೀರ್ ದೀಷ್ಟ್ ಚರಯಿತ್ತ್ ತೊ ಮ್ಹಜ್ಯೆಲಾಗಿಂ ಆಯ್ಲೊ ಆನಿ ಹಾತಾಂತ್ಲೆ ನೋಟ್ ತಾಣೆ ಮ್ಹಾಕಾ ಒಡ್ಡಾಯ್ಲೆ. ಹಾವೆಂ ಮೆಜೆ, ಏಕ್, ದೋನ್, ತೀನ್, ಚ್ಯಾರ್..... ಪಾಂಚ್! ಶಿರಿ ಚುಕ್ಲೊಂ ಹಾಂವ್. ಮ್ಹಜಿ ಸಗ್ಳಿ ಆಲೋಚನ್ ವಯ್ರ್ ಪಂದಾ ಜಾಲ್ಲಿ! ಕ್ಷಣಾನ್ ಘುಂವ್ಲೊಂ ಹಾಂವ್ ಆನಿ ಗೇಟ್ ಧಾಂಪುನ್ ಭಾಯ್ರ್ ಪಡ್ಲೊಂ. ತೆದ್ನಾಂಚ್ ಮೆಳ್‌ಲ್ಲಿ ರಿಕ್ವಾ ರಾವಯ್ಲಿ. ಆನಿ ಪಾಂಚ್ ಮಿನುಟಾಂ ಭಿತರ್ ಮ್ಹಜ್ಯಾ ಕೆಬಿನಾಂತ್ ರಿಗೊನ್ ಬಸ್ಲೊಂ.

ಅಶೆಂ ಕಶೆಂ ಜಾಲೆಂ? ಬಸ್‌ಲೆಕ್‌ಡೆ ಆಲೋಚನ್ ಕೆಲಿ. ಬೊಲ್ನಾಂತ್ ಹಾವೆಂ ಲಿಪಯಿಲ್ಲೊ ನೋಟ್ ತಸೊಚ್ ಆಸ್‌ಲ್ಲೊ ತರ್? ಅವ್ಯಕ್ತ್ ಕಾಂತಪ್ಲಿ ಕಾಳ್ಜಾಂತ್ ಕಾಂತಾವ್ಕ್ ಲಾಗ್ಲಿಂ. ತಕ್ಲೆಕ್ ಹಾತ್ ತೆಂಕುನ್ ಚಿಂತುಂಕ್ ಪಡ್ಲೊಂ. ಜೆರೂನ್ ಆಪ್ಲೆ ಪಯ್ಲೆ ಫಾಲ್ಸ್ ಮ್ಹಾಕಾ ಭರ್ತಿ ಕರುನ್ ದಿಲ್ಯಾತ್, ತೆಂ ಸಮ್ಜಾಲೆಂ ಮ್ಹಾಕಾ. ಪುಣ್ - ಪುಣ್ ... ಹಾಂವ್? ಎದೆಶ್ಯಾ ಚಾಕ್ರಾ ಮುಖಾರ್ ಹಾಂವ್ ಚೊರಾ ವರ್ನಿಂ ಪಾಸ್ ಜಾಲೊಮೂ?

ಅಸಲ್ಯಾ ಭಾಂಗಾರ್ ಮನ್ಯಾಕ್ ಹಾವೆಂ ಕರುಂಕ್ ಚಿಂತೆಲ್ಲೊ ಅನ್ಯಾಯ್.. ಚಿಂತುನ್ ಮ್ಹಜಿ ತಕ್ಲಿ ವಿರಾರ್ ಜಾಲಿ. ವಾಟೆರ್ ಲೊರಿಕ್ ಕಾಗದ್ ಪೊಸ್ತ್ ಕರುಂಕ್ಪಾತ್‌ಲ್ಲೆಂ ಬರೆಂ ಜಾಲೆಂ ಮ್ಹಣ್ ಚಿಂತೆಂ. ಬೊಲ್ನಾಂತ್ಲೊ ಲೊಕಾಟೊ ಭಾಯ್ರ್ ಕಾಡ್ಲೊ ಆನಿ ತೊ ಪಿಂಜುನ್ ಉಡಯಾಂ ಮ್ಹಣ್ತಾನಾ ಮ್ಹಜಿ ದೀಷ್ಟ್ ತಾಚೆ ವಯ್ಲ್ಯಾ ಆಕ್ಷರಾಂಚೆರ್ ಪಡ್ಲಿ. ಮ್ಹಜಿಂ ನ್ಹಯ್ ತಿಂ... ದರ್ವಡ್ಯಾನ್ ಹಾವೆಂ ಕವರ್ ಪೊಡ್ಲೆಂ.

ಜೆರೂನ್ ಬರಯಿಲ್ಲೆಂ ಕಾಗದ್ ತೆಂ-

"ಮೊಗಾಚ್ಯಾ ಮೌಶೆಕ್ ಆನಿ ಬಾಬಾಕ್,

ಜೆರೂನ್ ಬರಂವ್ಚಿ ಚೀಟ್. ಹಾಂವ್ ಬರೊಂ ಆಸಾಂ. ಕಾಲ್‌ಚ್ ಹಾವೆಂ ತುಮ್ಮಾಂ ಪಯ್ಲೆ ಧಾಡ್ಲ್ಯಾತ್. ಆದ್ಲ್ಯಾ ಮಹಿನ್ಯಾಂತ್ ಧಾಡ್‌ಲ್ಲಾ ಪಯ್ಲಾಂನಿಂ ತುಮಿಂ ಹಾವೆಂ ಸಾಂಗ್‌ಲ್ಲಾ ಬರಿಚ್ ಕೆಲಾಂ ಮ್ಹಣ್ ಪಾತ್ಯೆತಾಂ. ಮೊಗಾಚೆ ಮೌಶೆ, ಮ್ಹಜ್ಯಾ ಭಾವಾಂಚಿಂ ಇಸ್ಕೊಲ್ ಬಿಲ್ಕುಲ್ ರಾವಯ್ತಾಕಾ. ಕಿತ್ಲೆ ಕಷ್ಟ್ ಜಾಲ್ಯಾರೀ, ಧಾ ರುಅಪ್ತ್ ಮಾತ್ ಮ್ಹಜಿ ಗರ್ಜೆಕ್ ದವ್ರುನ್ ಉರ್‌ಲ್ಲೆ ಚುಕಾನಾಸ್ತಾಂ ಹಾಂವ್ ಧಾಡ್ತಾಂ. ಮ್ಹಜ್ಯಾ ಭಾವಾನಿಂ ಮ್ಹಜೆಬರಿಂ ಜಾಂವ್ಕ್ ನ್ಹಜೊ. ಹಿಚ್ ಮ್ಹಜಿ ಆಶಾ. ಹ್ಯಾ ಮಹಿನ್ಯಾಂತ್ ಪಂದ್ರಾ ರುಪಯ್ ಚಡಿತ್ ಧಾಡ್ಲ್ಯಾತ್. ಘರಾಂತ್ ಚಡ್ ಕಾಮ್ ನಾ ದೆಕುನ್ ಹಾವೆಂ ಹಾಂಗಾಸರ್ ಕುಂಕ್ಡಾಂ ಪೊಸ್ಲಾಂತ್. ಮ್ಹಜೊ ಧನಿ ಭಾರಿ ಬರೊ ಮನಿಸ್, ತಾಂತ್ಯಾಂಚೆ ಪಯ್ಲೆ ಮ್ಹಾಕಾಚ್ ದಿತಾ. ಕಷ್ಟಾಂಚ್ಯಾ ವೆಳಾರ್ ದೇವ್ ಸೊಡ್ನ್ ಘಾಲಿನಾ ಮ್ಹಣ್ಣೆಂ ಹಾಕಾಚ್. ಉಪ್ಕಾರ್ ಕರ್ನ್ ಕಸಲ್ಯಾಯೀ ಕಾರಣಾನಿಂ ಭುರ್ಗಾಂಚಿಂ ಇಸ್ಕೊಲ್ ಸುಟಯ್ತಾತ್. ತಾಣಿಂ ಶಿಕಾಜಾಯ್, ಮುಖಾರ್ ವಚೆಜಾಯ್ - ಮ್ಹಜ್ಯಾ ಧನಿಯಾಬರಿಂ.

ಆಕೇರ್ ಕರ್ತಾಂ ಮಾಗೊನ್ ಬೆಸಾಂವ್.

ತುಮ್ಮಾ ಮೊಗಾಚೊ

ಜೆರೊಮ್.

ಮ್ಹಜ್ಯೆ ತಕ್ಲೆಂತ್ಲಾನ್ ಝಗ್ಲಾಣೆ ಪಾಶಾರ್ ಜಾಲ್ಲೆಬರಿ ಭಗ್ಲೆಂ. ಚಿಂತಾ ಚಿಂತಾ ದುಖಾಂಚಿ ಝರ್‌ಚ್ ಮ್ಹಜ್ಯಾ ದೊಳ್ಕಾಂತ್ಲಾನ್ ಪಾಶಾರ್ ಜಾಲಿ. ಎಕಾ ಕಷ್ಟಿ ಜೀವಿಕ್

ಹಾಂವ್ ಕರುಂಕ್ ಚಿಂತಾ ತ್ಯಾ ಅನ್ಯಾಯಾ ಖಾತಿರ್ ದೇವ್ ಮ್ಹಾಕಾ ಬಿಲ್ಕುಲ್ ಭೊಗ್ಸೊಚೊ ನಾ. ನಾ-ನಾ, ಜೆರೂಕ್ ಹಾವೆಂ ಅಶೆಂ ಚಲಂವ್ಚೆಂ ಸಾರ್ಕೆಂ ನ್ಹಯ್, ಹಾವೆಂ ತಾಚೊ ಮೋಗ್ ಕರಿಜಾಯ್. ಹಾವೆಂ ಆಧಾರ್‌ಲ್ಲೆ ಚೂಕಿ ಖಾತಿರ್ ತಾಚೆಲಾಗಿಂ ಭೊಗ್ಗಾಣೆ ಮಾಗಾಜಾಯ್. ವ್ಹಯ್, ಆತಾಂಚ್; ಹೆಚ್ ಘಡ್ಯೆ, ತವಳ್ ಮಾತ್ ಮ್ಹಾಕಾ ಸಮಾಧಾನ್.

ಬಸ್‌ಲ್ಲಾ ಕಡೆ ಮ್ಹಜ್ಯಾನ್ ಬಸೊಂಕ್ ಜಾಲೆಂನಾ. ಜೆರೂಚಿಂ ತೋಂಡ್ ಪಳೆಲ್ಲಾ ಖಿರಿತ್ ಕಾಳ್ಜಾಂತ್ಲಿ ಕಾಂತಾವ್ಣಿ ರಾವಾಶಿನಾ. ತೆಂ ಲೆಕುನ್ ಬೆಂಕಾ ಥಾವ್ನ್ ದವರ್‌ಡಿ ಘರಾ ಪಾವ್ಲೊಂ. ಗೇಟ್ ಬಂದ್ ಆಸ್‌ಲ್ಲೆ! ಭಿತರ್ ರಿಗ್ತಾಂ ತರ್ ದಾರಾಕ್ ಬೀಗ್ ಘಾಲ್ಲೆಂ!

'ಜೆರೂ ಖಿಯ್ ಗೆಲೊ?' ಕಳ್ಳಳ್ಯಾನ್ ಪಾಟಿಂ ಧಾಂವೊನ್ ಆಯ್ಲೊ ಆನಿ ಕುಶಿಚ್ಯಾ ಆಂಗ್ಡಿಂತ್ ವಿಚಾರ್ತಾನಾ 'ತುಮ್ಚೊ ಚೆಡೊ ಹಿ ಚಾವಿ ದೀಂವ್ಕ್ ಸಾಂಗೊನ್ ಗೆಲೊ ಸರ್', ಮ್ಹಣಾಲೊ.

"ಖಿಯ್ ಗೆಲೊ ತೊ"? ವಿಚಾರ್ಲೆಂ ಹಾವೆಂ ದವರ್‌ಡ್ಯಾನ್.

"ಹಾಂವ್ ನೆಣಾ ಸರ್, ಮ್ಹಜ್ಯೆಲಾಗಿಂ ಕಿತೆಂಚ್ ಸಾಂಗ್ಲೆನಾ". ದಾರ್ ಉಘಡ್ತಾನಾ ಸಾಲಾಚ್ಯಾ ಮೆಜಾರ್ ಮ್ಹಜೆಂ ಹಣೆಬರಪ್ ಉಗ್ತೆಂ ಪಡೊನ್ ಆಸ್‌ಲ್ಲೆಂ. ಹಾವೆಂ ಲೊರಿಕ್ ಬರಯಿಲ್ಲೆಂ ಕಾಗದ್ ಜೆರೂನ್ ವಾಚುನ್ ಜಾಲ್ಲೆಂ. ಥಂಯ್ಚ್ ಕುಸ್ಕೊನ್ ಪಡ್ಲೊಂ. ಸವ್ಯಾಸ್ ಮೆಜಾರ್ ದೀಷ್ಟ್ ಗುಂವ್ಡಾಯ್ಲಿ. ಆನ್ಯೆಕ್ ಕಾಗದ್ ಥಂಯ್ಸರ್ ಪಡೊನ್ ಆಸ್‌ಲ್ಲೆಂ. ತುರ್ತಾನ್ ತೆಂ ವಿಂಚ್ಚೆಂ...

"ಬಾಬಾ,

ಹಾಂವ್ ಬೋವ್ ಚಡ್ ಬೆಜಾರ್ ಪಾವ್ತಾಂ, ತುಜೆಕಡೆ ಸಾಂಗಿನಾಸ್ತಾಂ ಭಾಯ್ ಸರ್ಲಾಂ ತೆಂ ಚಿಂತುನ್. ತೀನ್ ಮಹಿನ್ಯಾಂ ಥಾವ್ನ್ ತುಂ ಕಿತ್ಲೊ ಕಷ್ಟಾತಾಲೊಯ್ ತೆಂ ಮ್ಹಾಕಾ ಆಜ್ ಕಳೆಂ. ಆದಿಂಚ್ ಏಕ್ ಉತರ್ ಸಾಂಗೊಂಕ್ ನ್ಹಜೊ ಆಸ್ಲೆಂಗೀ? ಹಾಂವ್ ತುಜೊ ಚಾಕೊರ್ ಸಾಂಗ್‌ಲ್ಲೆಂ ಆಯ್ಕೊತೊಂನಾಂಗೀ?. ಹ್ಯಾ ಘರಾಂತ್ ಅನಿಕೀ ರಾವೊನ್ ತುಕಾ ಕಷ್ಟುಂಕ್ ಹಾಂವ್ ತಯಾರ್ ನಾ. ದುಸ್ತಿ ಕಸ್ತೀಯ್ ಚೂಕ್ ಹಾಂವ್ ತಿದ್ದುನ್ ಘೆತೊಂ, ಹಿ ಚೂಕ್ ದೆವಾಥಾವ್ನ್ ಘಡ್ಲ್ಯಾ ಹಾಂವ್ ತಿ ಸಾರ್ಕಿ ಕರುನ್ ಘೆಂವ್ಕ್ ಸಕಾನಾ. ಮ್ಹಜ್ಯಾ ಉಜ್ವ್ಯಾ ದೊಳ್ಯಾಂತ್ ಮಾಂಡ್ಚಿಂ ತಿಂ ಪಿಂತ್ರಾಂ ಕಾಡ್ಲೆ ತಿತ್ತಿಂ ಯೆತಾತ್. ಹಾಂವ್ ಚೆಲ್ತಾ ಬಾಬಾ, ಬರ್‌ಯಾ ಬಟ್ಟೆರಾಕ್ ದವರ್ನ್ ಭಲಾಯ್ಕಿ ಸಾರ್ಕಿ ಕರ್ನ್ ಘೆ. ತುವೆಂ ಮ್ಹಾಕಾ ಮೊಗಾನ್ ಪಳೆಲಾಂಯ್ ದೆಕುನ್ ಹಾಂವ್‌ಯ್ ತುಜೆ ಭಲಾಯ್ಕಿ ಪಾಸುನ್ ಮಾಗ್ತಾಂ. ತುಜೆಂ ಕಾಗದ್ ವಾಚ್‌ಲ್ಲಾಕ್ ಭೊಗ್ಲಿ. ತೆಂ ವಾಚುಂಕ್ ಫಾವೊ ಕೆಲ್ಲ್ಯಾ ದೆವಾಕ್ ಆರ್ಗಾಂ ದಿತಾಂ. ಡ್ರಾವರಾಂತ್ ತುವೆಂ ಖರ್ಚಾಕ್ ದಿಲ್ಲ್ಯಾ ಪಯ್ಕಾಂಚೆ ಲೇಕ್ ಆನಿ ಉರ್‌ಲ್ಲೆ ಪಯ್ಕೆ ದವರ್‌ಲ್ಯಾತ್.

ನವೊ ಮನಿಸ್ ಯೆತಾ ತರ್ ಕುಂಕ್ಡಾಂಚಿ ಆನಿ ಗಾರ್ಡನಾಚಿ ಚತ್ರಾಯ್ ಸಾಂಬಾಳುಂಕ್ ಸಾಂಗ್, ಅಕೇರ್ ಕರ್ತಾಂ

ತುಜೊ ಚಾಕೊರ್,
ಜೆರೊ."

"ಜೆರೊ ಖಿಯ್ ಗೆಲೊ?' ತಾಚೆ ಹಾತಿಂ ಪಯ್ಲೆ ನಾಂತ್... ಆಸ್‌ಲ್ಲೆ ಧಾ ರುಪಯ್ ತಾಣೆ ಮ್ಹಾಕಾ ಭರ್ತಿ ಕರುನ್ ದಿಲ್ಯಾತ್... ಚಡ್ ಚಿಂತುಂಕ್ ವೇಳ್ ನಾಶ್‌ಲ್ಲೊ. ದಾರ್ ವೊಡುನ್ ಹಾಂವ್ ತ್ಯಾಚ್ ಆಂಗ್ಡೆಕ್ ಧಾಂವ್ಲೊಂ. "ಕಿತ್ಲೊ ವೇಳ್ ಜಾಲೊ ತಾಣೆ ವಚೊನ್?"

"ತುಮಿ ಯೆಂವ್ಚ್ಯಾ ಥೊಡ್ಯಾ ವೆಳಾದಿಂ ಹೆಚ್ಚ್ ವಾಟೆನ್ ಗೆಲಾ ಸರ್ ತೊ..."

ಮುಕ್ಲ್ಯಾನ್ ವೆಚಿ ರಿಕ್ವಾ ರಾವಯ್ಲಿ ಆನಿ ತಾಚೆರ್ ಬಸೊನ್ ಆಂಗ್ಡಿಗಾರಾನ್ ದಾಕಯಿಲ್ಲೆ ವಾಟೆನ್ ಧಾಂವ್ಡಾಂವ್ಕ್ ಸಾಂಗ್ಲಿ. ಅರ್ಧೊ ಘಂಟೊ ಪರ್ಯಾಂತ್ ರಸ್ತಾಯ್ ಸೊದುನ್ ನಿರಾಸ್ ಜಾಂವ್ಚ್ಯಾ ವೆಳಾ ಮುಕ್ಲ್ಯಾ ಹೈವೇಚ್ಯಾ ಪುಟ್‌ಪಾತಾರ್ ಎಕ್ಲೊಚ್ ಮನಿಸ್ ಸವ್ಯಾಸ್ ಚಲೊನ್ ವೆಚೊ ದಿಸ್ಲೊ. ಫ್ಲಯ್ ಜೆರೊ ತೊ!... ತೊ ಜೆರೊಚ್! ರಿಕ್ವಾ ಹಾವೆಂ ತಾಚೆ ಸರ್ಶಿಂ ಧಾಂವ್ಡಾಯ್ಲಿ. ಮ್ಹಾಕಾ ಪಳೆಲ್ಲೆಂಚ್ ಜೆರೊ ಘಡ್ಲೆಡ್ಲೊ. ಹಾವೆಂ ತಾಕಾ ಉಲಂವ್ಕ್ ಆವ್ಯಾಸ್ ದಿಲೊನಾ. ಘಡ್ಯೆನ್ ಬಾಗ್ಲೊನ್ ಹಾವೆಂ ತಾಕಾ ಧರ್ಲೊ. "ಜೆರೊ, ಜೆರೊ ... ಮ್ಹಾಕಾ ಭೊಗ್ಲಿ, ಮ್ಹಾಕಾ ಸಾಂಡುನ್ ವಚನಾಕಾ ಜೆರೊ ..."

ಮ್ಹಜ್ಯಾ ಭುರ್ಗ್ಯಾ ಸಾರ್ಕಾರ್ ರಡ್ಲಾಕ್ ತೊ ಸೈರ್ ಭೈರ್ ಜಾಲೊ ಆಸ್ತಲೊ. "ಸೊಡ್ ಬಾಬಾ ಮ್ಹಾಕಾ ಸೊಡ್, ಹಾಂವ್ ವಚನಾ". ಮ್ಹಜೆ ವೆಗೆಂತ್ಲೊ ತೊ ಸುಟೊಂಕ್ ಉಡ್ಡಾತಾನಾ ರಿಕ್ವಾ ಡ್ರಾಯ್ಲರ್ ಆಮ್ಕಾಂಚ್ ಆಜಾಪಾನ್ ಪಳೆತಾಲೊ, ಹಾವೆಂ ಗಣ್ಣೆ ಕೆಲೆಂನಾ. ದುಖಾಂ ಭರ್‌ಲ್ಲ್ಯಾ ದೊಳ್ಯಾನಿಂ ಹಾವೆಂ ಜೆರೊಕ್‌ಚ್ ಪಳೆತಾನಾ ತಾಣೆ ಆಪ್ಲೊ ಉಜ್ವೊ ಹಾತ್ ದೊಳ್ಯಾಲಾಗಿಂ ವೆಲ್ಲೊ ತೊ ಥಂಯ್ಸ್ ಧರ್ಲೊ ಹಾವೆಂ ಆನಿ ತಾಚ್ಯಾ ದೊಳ್ಯಾಕ್ ಮಾಂಡ್ಲೆಲಿಂ ಪಿಂತ್ರಾಂ ಮ್ಹಜ್ಯಾ ಬೊಟಾನಿಂ ಪುಸುನ್ ಕಾಡ್ಲಿಂ. ಕಿತ್ಯಾ ಮ್ಹಜ್ಯಾ ದೊನೀ ದೊಳ್ಯಾಂಕ್ ಆಜುನ್ ಮಾಂಡುನ್ ಆಸ್‌ಲ್ಲೆಂ ಪಿಂತ್ರಾಂ ಆಜ್ ತಾಣೆ ಪುಸುನ್ ಕಾಡ್‌ಲ್ಲೆಂ!

000

ಮೂಗುತಿ

ಮೊಗಾಳ್ ವಾಚ್ಚ್ಯಾ,

ಹಿ ಧಾಕ್ಟಿಶಿ ಕಾಣಿ ಆತಾಂ ತುವೆಂ ವಾಚುಂಕ್ ಧರ್ಮಾನಾ ಕಸಲೊ ಸಂಬಂಧ್ ಮ್ಹಜೆ ಆನಿ ತುಜೆ ಮಧೆಂ ಉಬ್ಜಾಲಾಗಿ ತಸಲೊಚ್ಚ್ ಸಂಬಂಧ್ ಹ್ಯಾ ಕಾಣಿಯೆಚ್ಯಾ ನಾಯಕಾಕ್ ಆನಿ ಮ್ಹಾಕಾ ಆಸ್‌ಲೊ. ತಾಣೆಂ ತಾಚಿ ಜಿಣ್ಯೆ ಕಥಾ ಖುದ್ ಆಪ್ಲ್ಯಾಚ್ ತೊಂಡಾನ್ ಮ್ಹಾಕಾ ಸಾಂಗ್‌ಲ್ಲಿ, ಹಾವೆಂ ತಿ ತುಕಾ ವಾಚುಂಕ್ ದಿಲ್ಯಾ.

ತಾಚೆಂ ನಾಂವ್ ಪ್ರಭಾಕರ್..... ತಾಚ್ಯಾ ಜಿವಿತಾಂತ್ಲೆಂ ಪೂರ್ಣ್ ಜಾಯ್ನಾಸ್ತಾಂ ಬಾಕಿ ಉರ್‌ಲ್ಲೆಂ ಏಕ್ ಮಹತ್ವಾಚೆಂ ಕಾಮ್ ತಾಣೆಂ ಮ್ಹಜ್ಯಾ ವಾಂಟ್ಕಾಕ್ ಒಪ್ಪಿಲ್ಲೆಂ. ಆಪ್ಲ್ಯಾ ಅತಿ ಮೊಗಾಚ್ಯಾ ಎಕಾ ವೆಕ್ರಿಕ್ ಆಪ್ಲೆಂ ದಿಂವ್ಚಿ ಏಕ್ ವಸ್ತ್ ತಿ ಹಾವೆಂ ಪಾವಿತ್ ಕಂಜಾಯ್ ಮ್ಹಣ್ ಮ್ಹಜ್ಯೆಲಾಗಿಂ ತಾಣೆಂ ಉಪ್ಕಾರ್ ಮಾಗ್‌ಲೊ.

ತಿ ವಸ್ತ್ ಜಾವ್ನಾಸ್‌ಲ್ಲಿ ಧಾಕ್ಟಿಶಿ ಏಕ್ ಭಾಂಗಾರಾಚಿ 'ಮೂಗುತಿ'. ಪರೀಕ್ಯೆಚ್ಯಾ ಪೇಪರಾಂಚೆಂ ಮೌಲ್ಯಮಾಪನ್ ಕರ್ಚೆಂ ಖಾತಿರ್ ಹಾಂವ್ ಆನಿ ಹೆರ್ ದೋಗ್ ಮ್ಹಜೆ ಹ್ಯೆಸ್ಕೂಲಾಂತ್ಲೆಂ ಸಾಂಗಾತಿ ಮೆಸ್ತ್ರಿ -ಚ್ಯಾರ್ ದಿಸಾಂ ಖಾತಿರ್ ಬೆಂಘುರ್ ಪಾವ್‌ಲ್ಲ್ಯಾಂವ್, ಆನಿ ಬೆಂಘುರ್‌ಚ್ ಮ್ಹಜಿ ಆನಿ ಪ್ರಭಾಕರಾಚಿ ಪಯ್ಲಿ ಭೆಟ್ ಜಾಲ್ಲಿ. ತ್ಯೆ ಭೆಟೆ ವೆಳಿಂ ತೊ ದೆದೆಸ್ಕಾರ್ ಆಸ್‌ಲೊ.

ತಾಚ್ಯಾ ಗಾಂವ್ಚ್ಯಾ ಕೊಣೀ ಎಕಾ ಮನ್ಯಾಕ್ ತೊ ಸೊದ್ತಾಲೊ. ಬೆಂಘುರ್‌ಚ್ಯಾ ಬಸ್ಸ್ ನಿಲ್ಲಾಣಾಂತ್, ಮ್ಹಜೆ ಸಂಗಿಂ ಆಯ್ಲೆಲ್ಯಾ ಮೆಸ್ತ್ರಿಂಕ್ ಪಾಟಿಂ ಪಾಂವ್ಕ್ ಹಾಂವ್ ಗೆಲ್ಲಾ ತವಳ್ - ಆಮಿ ತುಳು ಭಾಶೆನ್ ಉಲಯ್ತೆಲ್ಯಾಂವ್ ತೆಂ ಆಯ್ಲೊನ್ - ಹಾಂವ್ ತಾಂಕಾಂ ಪಾವ್ನ್ ಯೆತಾನಾ ಮ್ಹಜಿ ಪಾಟ್ ಧರ್ನ್ ತೊ ಆಯಿಲ್ಲೊ. ಹಾಂವ್ ಎಕಾ ಲ್ಹಾನ್ ಮಟ್ಕಾಚ್ಯಾ ಹೊಟೆಲಾಂತ್ ರಾವ್ತಾಲೊಂ. ಕರೆಕ್ಯನ್ ಕರ್ಚೆಂ ಥೊಡೆಂ ಚಡ್ತಿಕ್ ಕಾಮ್ ಮ್ಹಜ್ಯಾ ವಾಂಟ್ಕಾಕ್ ಆನಿಕೀ ಉರ್‌ಲ್ಲೆಂ ಜಾಲ್ಲ್ಯಾನ್ ಹೆರ್ ಮೆಸ್ತ್ರಿ ಪಾಟಿಂ ಗೆಲ್ಯಾರೀ ಹಾವೆಂ ಮಾತ್ ದುಸ್ರ್ಯಾ ದಿಸಾ ಪರ್ಯಾಂತ್ ರಾವಾಜಾಯ್ ಪಡ್‌ಲ್ಲೆಂ. ಹೊಟೆಲಾಚ್ಯಾ ಪ್ರಮುಕ್ ದಾರಾಲಾಗಿಂ ಪಾವ್ತಾನಾಂಚ್ ಪಾಟ್ಲ್ಯಾನ್ ಕೊಣೆಂಗೀ ಆವಾಜ್ ಕರ್ನ್ ಆಪಯ್ಲೆಪರಿಂ

ಭಗ್‌ಲ್ಲ್ಯಾನ್ ಹಾಂವ್ ಪಾಟಿಂ ಘಂವ್ಲೊಂ. ಏಕ್ ವೆಕ್ತಿ ಮ್ಹಜೆ ಸರ್ಶಿಂ ಯೆತಾಲಿ. ಹಾತಾಂತ್ ತಾಚ್ಯಾ ಏಕ್ ಬೆತ್ ಆಸ್‌ಲ್ಲೆಂ.

ತ್ಯಾ ಬೆತಾಚ್ಯಾ ಆದಾರಾರ್ ಚಲ್ತಾಲೊ. ತ್ಯಾ ವೆಕ್ತಿಚ್ಯಾ ಹಾತಾ-ಪಾಂಯಾಂಕ್ ಬಳ್ ನಾ ವ ಆರ್ ಮಾಲ್ಯಾ ಮ್ಹಳ್ಳೆಂ ತೊ ಚಲ್ತಾನಾಂಚ್ ಕಳಿತ್ ಜಾತಾಲೆಂ. ತೊಂಡಾರ್ ದಾಟಾಯೆನ್ ವಾಡ್‌ಲ್ಲಿ ಖಾಡ್-ಮಿಶಿ... ಪಿಂಜರ್ ವಸ್ತುರಾಂ..... ನಿಜಾಯ್ಕಿ ತೊ ಏಕ್ ವಾಟೆವಯ್ಲೊ ಭಿಕಾರಿ ತಶೆಂ ಮ್ಹಾಕಾ ಸುಸ್ತಾಲೆಂ. ತಾಕಾ ಪಳೆವ್ನ್ ಹಾಂವ್ ಪರತ್ ಘಂವೊನ್ ಮ್ಹಜೆ ವಾಟೆಕ್ ಲಾಗ್ತಾನಾಂಚ್ ತಾಣೆಂ ಆನ್‌ಎಕ್ ಪಾವ್ಪಿಂ ಕಸಲೊಗಿ ಆವಾಜ್ ಕೆಲೊ ಆನಿ ಸರಾರಾಂ ಮ್ಹಜೆ ಸರ್ಶಿಂ ಆಯ್ಲೊ.

ಮ್ಹಾಕಾ ಕಾಂಯ್ ತಾಚಿ ವಳಕ್ ನಾಸ್ಲಿ. ಹೊ ಭಿಕೆಕ್‌ಚ್ ಮ್ಹಾಕಾ ಧೊಸುಂಕ್ ಆಯ್ಲಾ ಮ್ಹಣ್ ಲೆಕುನ್ ಆಸ್ತಾನಾ- "ಊರ್‌ದಾರ್..... ಈರೆಡಾ ಒಂಜಿ ನಿಮಿಷಾ ಪಾತೆಲೆಲೆ ಇತ್ತ್ಂಡ್," ಮ್ಹಣ್ ತುಳ್ವೆನ್ ಸಾಂಗ್ತಾನಾ ಹಾಂವ್ ಘಸ್ಪಡ್ಲೊಂ.

"ಕಿತೆಂ?" ಹಾವೆಂ ಮ್ಹಳ್ಳೆಂ ತುಳ್ವೆನ್‌ಚ್ ಪುಣ್ ಗಂಭೀರಾಯೆನ್. ಹೊಟೆಲಾಂತ್ಲೆ ಜಣ್ ಭಾಯ್-ಭಿತರ್ ವೆತಾಲೆ ಜಾಲ್ಲ್ಯಾನ್ ಮದೆಂ ಬಾಗ್ಲಾರ್ ರಾವೊನ್ ತಾಚೆಲಾಗಿಂ ಉಲಂವ್ಚಿ ಮಿಶಿ ಮ್ಹಾಕಾ ನಾತ್ಲಿ.

"...ಹಾಂವ್ ತುಕಾ ಪಯ್ಕಾಂಕ್ ಧೊಸುಂಕ್ ಆಯ್ಲಾಂ ಮ್ಹಣ್ ಚಿಂತಿನಾಕಾ..... ಬಸ್‌ಸ್ತೆಂಡಾಂತ್ ತುಮಿ ಉಲಯ್ತಾನಾ ತುಂ ಗಾಂವ್ಚೊ ಆನಿ ವಾಲೆನ್ಸಿಯಾಂತ್ ರಾಂವ್ಚೊ ಮ್ಹಣ್ ಮ್ಹಾಕಾ ಕಳೆಂ. ತ್ಯಾ ದೆಕುನ್ ಹಾಂವ್ ತುಜ್ಯಾ ಪಾಟ್ಲ್ಯಾನ್‌ಚ್ ಆಯ್ಲೊಂ..... ಮ್ಹಣಾಲೊ ತೊ ತುಳ್ವೆನ್. ಮ್ಹಾಕಾ ತಾಚಿ ಲಾಂಬಾಂಯ್-ರುಂದಾಂಯ್ ನಾಕಾ ಆಸ್‌ಲ್ಲಿ....."

"ತುಕಾ ಕಿತೆಂ ಉಲಂವ್ಚ್ ಆಸಾ ತೆಂ ಸಾಂಗ್ ವೆಗ್ಗಿಂ. ಮ್ಹಾಕಾ ವೇಳ್ ಜಾಲೊ....."

ಹಾವೆಂ ಮ್ಹಳ್ಳೆಂ ಮ್ಹಜೆ ಗಂಭೀರಾಯ್ ಸಾಂಬಾಳುನ್. ತಾಚೆಂ ತೊಂಡ್ ಭಾವ್ಣೆಂ. ಥೊಡೊ ವೇಳ್ ಮೊನ್ ರಾವೊನ್ ಉಪ್ರಾಂತ್ ತೊ ಮ್ಹಣಾಲೊ-

"ಸಬಾರ್ ದಿಸಾಂ ಥಾವ್ನ್ ಹಾಂವ್ ಏಕಾ ಗಾಂವ್‌ವಾಲ್ಯಾಕ್ ಸೊದ್ತಾಂ. ಬೋವ್ ಗರ್ಜೆಚೆಂ ಮ್ಹಾಕಾ ಉಲಂವ್ಚ್ ಆಸ್‌ಲ್ಲೆಂ. ಹಾಂವ್ ಆನಿ ಥೊಡ್ಯಾಚ್ ದಿಸಾಂನಿ ಮೊರ್‌ಚೊ ಮನಿಸ್....."

ತಾಣೆಂ ತಕ್ಲಿ ಪಂದಾ ಘಾಲಿ. ತಾಚೆಂ ಖಾಲ್ತೆಂಪಣ್ ಪಳೆಯ್ತಾನಾ ಮ್ಹಾಕಾ ಮ್ಹಜೆಚ್ ಲಜ್ ಭಗ್ಲಿ. ತಿತ್ಲ್ಯಾ ಕಠೀಣಾಯೆನ್ ಉಲಂವ್ಚ್ ನ್ಹಜೊ ಆಸ್‌ಲ್ಲೆಂ ಮ್ಹಣ್ ಭಗ್ಲೆಂ. ಪುಣ್ ತಾಕಾ ಪಳೆಯ್ತಾನಾ ತಾಚೆಲಾಗಿಂ ಉಲಂವ್ಚ್ ಮನ್ ಯೆನಾತ್ಲೆಂ. ಅಡ್ಡಾದಿಡ್ಡಿ ವಾಡ್‌ಲ್ಲ್ಯಾ ಖಾಡ್-ಮಿಶ್ಯಾಂನಿ ತಶೆಂ ಚಿಕ್ಲಾನ್ ದಾಟ್ಲೆಲ್ಯಾ ಕಾತಿ ವರ್ವಿಂ ತಾಚೆಂ ತೊಂಡ್ ವಿದ್ರೂಪ್ ದಿಸ್ತಾಲೆಂ. ತೊ ಕಸಲ್ಯಾ ತರ್‌ಯೀ ಕಳ್ಳಳ್ಳಾಂನಿ ವಳ್ಳಳ್ಳಾ ತೆಂ ತಾಚ್ಯಾ ನಿರಾಶೆಚ್ಯಾ ತೊಂಡಾಕ್ ಪಳೆಯ್ತಾನಾ ಕಳ್ತಾಲೆಂ. ತಾಚೆಂ ಗಾಲ್ ಫೊಂಡಾಂತ್ ಆಸ್ಲ್ಯಾರಿ ತೊಂಡಾ ವಯ್ಲಿಂ

ದಾಡಾಮಾಂ ಬಳಾದಿಕ್ ಆಸ್‌ಲ್ಲಿಂ. ಜೀವ್ ಸಗ್ಳೊ ಗಳ್‌ಲೊ ಪುಣ್ ತಾಚಿ ಲಾಂಬಾಯ್ ಆನಿ ದೊನೀ ಭುಜಾಂಚ್ಯಾ ಹಾಡಾಂ ಮದ್ಲಿ ರುಂದಾಯ್ ಪಳಯ್ತಾನಾ ಏಕಾ ಪ್ರಾಯೆರ್ ತೊ ದಡಂಗ್ ಜಿವಾಚೊ ಜಾವ್ನಾಸ್‌ಲೊ ಮ್ಹಳ್ಳೆಂ ಸುಸ್ತಾಲೆಂ.

ತಾಚೆ ಹಾತ್ ಭುಜಾಂ ಸಕಯ್ಲೆ ಉಮ್ಕಾಳ್ತಾಲೆಂ ಮಾತ್ ಶಿವಾಯ್, ತ್ಯಾ ಹಾತಾಂನಿ ಸಕತ್ ನಾತ್‌ಲ್ಲಿ. ತಾಚ್ಯಾ ಪಾಂಯಾಂಕೀ ತ್ಯಾ ಜಿವಾಕ್ ವ್ಹಾವಂವ್ಚೆ ತಿತ್ಲೆಂ ಬಳ್ ನಾತ್ಲೆಂ. ಆಪ್ಲೆಂ ಸಗ್ಳೆಂ ತ್ರಾಣ್ ತ್ಯಾ ಬೆತಾಂಚೆರ್ ತೆಂಕುನ್ ತೊ ಉಬೊ ಆಸ್ಲೊ. ಮ್ಹಾಕಾ ಕರಿಣ್ ಪುರಾಸಣ್ ಜಾಲ್ಲಿ. ಸುಟ್ಕಾನಾತ್‌ಲ್ಲಾ ಆಟ್ ವೊರಾಂಚ್ಯಾ ಕರೆಕ್ಯನಾ ವರ್ವಿಂ ಮ್ಹಜೆ ದೊಳೆ ವೊಳೊನ್ ಗೈರೆ ಜಾಲ್ಲೆ.....ಪಾಟ್ ವೊಳ್ತಾಲಿ.....ಏಕ್ ಪಾವ್ಟಿ ಮಾತ್ಯಾಕ್ ಥಂಡ್ ಉದಾಕ್ ವೊತುನ್ ಕೂಡ್ ಖಿಟ್ಲಾರ್ ನೀಟ್ ಸೊಡುಂಕ್ ಅತ್ರೆಗ್ತಾಲೊಂ. ಹ್ಯಾ ಮ್ಹನ್ಯಾಕ್ ಆತಾಂ ಕಿತೆಂ ಕರ್ಚೆಂ? ತರ್‌ಯೀ ಹಾವೆಂ ಸಮಾದಾನೆನ್ ಮ್ಹಳ್ಳೆಂ.....

"ಕಿತೆಯಿ ಉಲಂವ್ಕ್ ಆಸಾ ತರ್ ಫಾಲ್ಯಾಂ ಉಲವ್ಯಾಂ.....ಹಾವೆಂ ಗಾಂವಾಂಕ್ ವೆಚೆಂ ಫಾಲ್ಯಾಂ ರಾತಿಂ. ಸಕಾಳಿಂಚೆಂ ಥೊಡೆಂ ಕಾಮ್ ಜಾತಾಚ್ ಉಪ್ರಾಂತ್ ರಾತಿಂ ಬಸ್ಸು ಸುಟ್ತಾ ಪರ್‌ಯಾಂತ್ ಮ್ಹಾಕಾ ಪುರ್‌ಸೊತ್ ಆಸಾ....." "ಜಾಯ್ತ್ ಧನ್ಯಾ...." ಮ್ಹಣಾಲೊ ತೊ ವ್ಹಡಾ ಖುಶೆನ್ ಆನಿ ಸಂತೊಸಾನ್...

"ಹಾಂವ್ ಫಾಲ್ಯಾಂ ಮ್ಹಣಾಸರ್ ಖಂಡಿತ್ ವಾಂಚ್ತಾಂ... ಮ್ಹಜ್ಯಾ ಖುಶೆ ಶಿವಾಯ್ ಹಾಂವ್ ಖಂಡಿತ್ ಮೊರಾನಾ" ತಾಣೆಂ ಹಾಸೊನ್‌ಚ್ ಮ್ಹಳ್ಳೆಂ. ಹಾಸ್ತಾನಾ ತಾಚ್ಯಾ ಸುಕ್‌ಲ್ಲಾ ಗಾಲಾಂಚೆರ್ ಮಿರಿಯೊ ಪಡ್ಲೊ. ದಾಟ್ ಜಾಲ್ಲೆಂ ನಾಕ್ ಪುಲ್ಲೆಂ. ದಾಡಾಮಾಂ ವಿಸ್ತಾರ್‌ಲಿಂ.... ಹಾಸ್ತಾನಾಯಿ ತೊ ವಿದ್ಲೊಪ್ ದಿಸ್ತಾಲೊ.

ತಾಚೆ ಮುಕಾರ್ ಪುಡ್ ಕರ್‌ನ್ ಉಲಂವ್ಕ್ ಏಕ್ ಥರ್‌ಶೆಂ ಜಾಲೆಂ ಮ್ಹಾಕಾ. ತರ್‌ಯೀ ಉತ್ರಾ-ಉತ್ರಾಕ್ 'ಮೊರ್ನಾಚೆಂ' ನಾಂವ್ ಕಾಡ್ಚ್ಯಾ ತಾಚ್ಯಾ ಉಲವ್ಯಾಂತ್ ಮ್ಹಾಕಾ ಆತುರಾಯ್ ಭಗ್ತಾಲಿ. ತೊ ಮ್ಹಜ್ಯೆಲಾಗಿಂ ಕಿತೆಂ ಸಾಂಗೊಂಕ್ ಆಶೆತಾಗಾಯ್?

"ತುಂ ಘಡ್ಯೆನ್ ಘಡಿ ಮೊರ್ನಾಚಿ ಖಬಾರ್ ಕಿತ್ಯಾಕ್ ಕಾಡ್ತಾಯ್? ತುಜೆ ಪ್ರಾಯ್ ಕಿತ್ಲಿ?" ಚಿಕ್ಕೆ ಜೊರಾನ್‌ಚ್ ಹಾವೆಂ ವಿಚಾರ್ಲೆಂ.

"ಸತ್ತಾವೀಸ್ ವರ್ಸಾಂ....."

"ಸತ್ತಾವೀಸ್ ವರ್ಸಾಂ?" ಹಾಂವ್ ಶೆರ್ವೆಲೊಂ. ತಾಕಾ ಪಳಯ್ತಾನಾ ತೊ ಪನ್ವಾಸಾಂಕ್ ಲಾಗಿಂ ಪಾವ್ಲಾಸೊ ದಿಸ್ತಾಲೊ.

"ವ್ಹಯ್ ಧನ್ಯಾ.... ಪ್ರಾಯೆನ್ ತುಜೆ ವರ್‌ನಿ ಧಾಕ್ಲೊ ಹಾಂವ್. ಪುಣ್ ಮ್ಹಜ್ಯಾ ಪಾತ್ಕಾಂಚ್ಯಾ ಪ್ರಾಯಶ್ಚಿತಾ ಖಾತಿರ್ ಹಾಂವ್ ಆಸೊ ಜಾಲಾಂ."

"ಕಸಲಿ ಪಿಡಾ ತುಕಾ?" ಮ್ಹಜ್ಯಾ ಸವಾಲಾಕ್ ಥೊಡೊ ವೇಳ್ ಜಾಪ್ ಆಯ್ಲಿನಾ.

"ಪಿಡಾ? ಕಸಲಿ ಮ್ಹಣ್ ಸಾಂಗುಂ? ತಾಚೆ ಬದ್ಲಾಕ್ ಹಾವೆಂ ಕೆಲ್ಲ್ಯಾ ಕರ್ಮಾಂಚೊ ಫಳ್ ಹಾಂವ್ ಭಗ್ತಾಂ ಮ್ಹಳ್ಳಾರ್ ಸಾಕೆಂ ಜಾಯ್ತೆ...." ಮ್ಹಣಾಲೊ ತೊ. "....ತುಂ ಪಾತ್ಯೆತಿಗೀ? ಮ್ಹಜೆಂ ಗ್ರಾಜ್ಯುವೇಶನ್ ಜಾಲಾಂ..."

"ಗ್ರಾಜ್ಯುವೇಶನ್ ಜಾಲಾಂ.... ತರ್‌ಯೀ....." ಅಜಾಪೊನ್ ಹಾಂವ್ ಹಾಂಕ್ರೆತಾನಾ, ತೊ ಪರ್ತ್ಯಾನ್ ಹಾಸ್ಲೊ.... "ವ್ಹಯ್ ಮ್ಹಾಕಾ ಪಳೆಂವ್ಚೆ ಕೊಣೀ ಹೆಂ ಪಾತ್ಯೆನಾಂತ್, ಪುಣ್ ಹಾವೆಂ ಸಾಂಗ್ಲೆಂ ಸತ್, ತರ್‌ಯೀ ಹ್ಯಾ ಸತಾಚೊ ಆತಾಂ ಕಾಂಯ್ಚ್ ಉಪ್ಯೋಗ್ ನಾ, ಸಂಸಾರಾಂತ್ ಆವ್ಕ್ ಮುಗ್ಗೊದ್ ಯೆತಾ'ಶೆಂ ಭಗ್ತಾ ಮ್ಹಾಕಾ. ತ್ಯಾ ಆದಿಂ ಮ್ಹಜ್ಯಾ ಅತೀ ಮೊಗಾಚ್ಯಾ ಮನ್ಯಾಕ್ ಭಾಸಾಯ್ಲಿ ವಸ್ತ್ ಹಾಂವ್ ಖುಣ್ ಆಸಾಂ. ತಿ ಪಾವಿತ್ ಕರ್‌ಚ್ಯಾ ಖಾತಿರ್ ಹಾಂವ್ ಮ್ಹಜ್ಯಾ ಗಾಂವ್ಚ್ಯಾ ಮನ್ಯಾಕ್ ಸೊದ್ತಾಂ. ಮಂಗ್ಳುರ್ ಸೂಟರ್-ಪೇಟೆಂತ್ ಮ್ಹಜೆಂ ಬಿಡಾರ್ ಆಸಾ...."

"ಸೂಟರ್-ಪೇಟೆಂತ್? ಸೂಟರ್-ಪೇಟೆಂತ್ ಖಿಯ್ಸ್‌ರ್?"

"ಮುನ್ನಿಪಲ್ ಇಸ್ಕೊಲಾ ಪಾಟ್ಲ್ಯಾನ್. ಲಾಗಿಂ ಲಾಗಿಂ ತೀನ್ ವರ್ಸಾಂ ಜಾತಾತ್ ಹಾವೆಂ ತೆಂ ಫರ್ ಸೊಡ್ನ್ ಆಮಿ ಥಂಯ್ ಭಾಡ್ಯಾಕ್ ರಾವ್ತಾಲ್ಯಾಂವ್..."

"ಆತಾಂ ಥಂಯ್ ಕೋಣ್ ಆಸಾತ್?" ವಿಚಾರ್ಲೆಂ ಹಾವೆಂ ದುಬಾವಾನ್. "ಮ್ಹಜಿ ಪತಿಣ್ ಆಸಾ....ಮ್ಹಜ್ಯಾ ಮೊಗಾಚೆಂ ಸುಂದರಿ. ಧನ್ಯಾ... ಬಸ್‌ಸ್ಪೆಂಡಾಂತ್ ತುಮಿ ಉಲಯ್ತಾನಾ ತುಂ ಥಂಯ್ ಸೂಟರ್-ಪೇಟೆಂತ್ ಲಾಗ್ಲಾರ್ ವಾಲೆನ್ನಿಯಾಂತ್ ರಾವ್ತಾಯ್ ಮ್ಹಣ್ ತುಜ್ಯಾ ಉಲಂವ್ಚ್ಯಾಂತ್ ಮ್ಹಾಕಾ ಕಳ್ಳೆಂ. ಉಪ್ಕಾರ್ ಕರ್ನ್ ತುವೆಂ ಮ್ಹಾಕಾ ಕುಮಕ್ ಕರಿಜಾಯ್ ಧನ್ಯಾ... ಧಾಕ್ಟಿ ಕುಮೊಕ್... ಹಾವೆಂ ದಿಂವ್ಚಿ ಏಕ್ ವಸ್ತ್ ತುವೆಂ ಮ್ಹಜ್ಯಾ ಪತಿಣೆಕ್ ಪಾವಿತ್ ಕರಿಜಾಯ್..." ತೊ ದೋನ್ ಮೆಟಾಂ ಮುಕಾರ್ ಯೇವ್ನ್ ಮುಂದರ್‌ಸುನ್ ಮ್ಹಣಾಲೊ-

"...ಧನ್ಯಾ... ದಯಾ ಕರ್ನ್ ತುವೆಂ ಜಾಯ್ನಾ ಮ್ಹಣೊಂಕ್ ನ್ಹಜೊ. ಹಾಂವ್ ಜಾಯ್ತಾ ತೆಂಪಾ ಥಾವ್ನ್ ತುಜೆ ತಸಲ್ಯಾಕ್ ಸದಾಂ ತ್ಯಾಚ್ ಬಸ್‌ಸ್ಪೆಂಡಾಂತ್ ಸೊದ್ತಾಲೊಂ. ಏಕ್ ದೋಗ್ ಜಣ್ ಮ್ಹಳ್ಳೆ. ಪುಣ್ ಮ್ಹಾಕಾ ಪಳೆವ್ನ್ ಉಲಂವ್ಕ್ ಸಯ್ ತೆ ಭಿಯೆಲೆ. ಆತಾಂ ಮ್ಹಾಕಾ ತುಜೆರ್ ಭರ್ವಸೊ ಉದೆಲಾ. ಸಬಾರ್ ವೇಳ್ ತುಂ ಮ್ಹಜ್ಯೆಲಾಗಿಂ ಉಲಯ್ಲೊಯ್ ಜಾಯ್ನಾ ಮ್ಹಣಾನಾಕಾ ಧನ್ಯಾ... ಮೊಚ್ಯಾ ಮನ್ಯಾಚಿ ನಿಮಾಣಿ ಆಶಾ ಹಿ-ನೆಗಾರ್ ಕರಿನಾಕಾ,"

ತಾಣೆಂ ಪರಾತುನ್ ದಾಂಬೂನ್ ಮ್ಹಳ್ಳೆಂ. ಗರ್‌ಜ್ ನಾತಲ್ಲ್ಯಾ ರಾಟಾವಳಿಂನಿ ಶಿಕಾಣಲೊಂಗಾಯ್ ಮ್ಹಣ್ ಭಗ್ಲೆಂ. ಪುಣ್ ಆತಾಂ ಹಾವೆಂ ಕೂಸ್ ಮಾರ್‌ಲ್ಯಾರ್ ಮ್ಹಜ್ಯಾ ಮನ್ಯಾಪಣಾಕ್ ತೊ ಮೊಲ್ ಬಾಂದ್ತಲೊ ಮ್ಹಣ್ ಲೆಕುನ್ ಹಾವೆಂ ನಾ-ಖುಶೆನಾಶೆಂ ಮ್ಹಳ್ಳೆಂ-

"ವಾಲೆನ್ನಿಯಾಂತ್ ಹಾಂವ್ ಆಯ್ಲೆವಾರ್‌ಚ್ ನವೆಂ ಘರ್ ಕರುನ್ ರಾವ್ಲಾಂ ತಿತ್ಲೊಚ್, ಚಡಾವತ್ ಹಾಂವ್ ಥಂಯ್ಚ್ಯಾ ಕೊಣಾಯ್ಚಿ ವಳ್ಕಾನಾ. ಪುಣ್ ತುವೆಂ ದಿಂವ್ಚಿ ವಸ್ತ್ ಕಸಲಿ ತಿ?"

"ಮೂಗುತಿ..."

"ಮೂಗುತಿ... ಕಸಲಿ ಮೂಗುತಿ?" ಹಾಂವ್ ಶೆರ್‌ಮೆಲೊಂ.

"ಮೂಗುತಿ ಭಾಂಗಾರಾಚಿ ಧನ್ಯಾ..." ಮ್ಹಣಾಲೊ ತೊ ಹಳೊ ಸ್ವರಾನ್.

"ಭಾಂಗಾರಾಚಿ?" ಆತಾಂ ಹಾಂವ್ ನಿಜಾಯ್ಚಿ ಭಿಯೆಲೊಂ. ಹ್ಯಾ ಮನ್ಯಾಕ್ ಕಶೆಂ ಪ್ರಣಿ ನಿಸ್ರಾಯ್ಲಾಯ್ ಮ್ಹಳ್ಳೆಂ ಹಾವೆಂ ಖಂಡಿತ್ ಚಿಂತ್ಲೆಂ. "ಆಶೆ ಸಾಯ್ಚ್ಯಾ ಹಾವೆಂ ತುಕಾ ಸಾಂಗ್ಲೆಂ ವಾಲೆನ್ನಿಯಾಂತ್ ಹಾಂವ್ ನವೊ ಶಿವಾಯ್ ತುಜೆ ಥಾವ್ನ್ ತಸಲಿ ಭಾಂಗಾರಾಚಿ ವಸ್ತ್ ವರುಂಕ್..."

"ತುವೆಂ ಭಿಯೆಂವ್ಚಿ ಗರ್‌ಜ್ ನಾ ಧನ್ಯಾ..."

ತೊ ಮದೆಂಚ್ ಉಲಯ್ಲೊ.

"ಮ್ಹಜೆ ತಸಲ್ಯಾ ಭಿಕಾರ್‌ಯಾಲಾಗಿಂ ಭಾಂಗಾರಾಚಿ ಮೂಗುತಿ ಆಸಾ ತೆಂ ಚಿಂತುನ್ ತುಕಾ ತಶೆಂ ಭಗ್ಸೆಂ ಸಹಚ್. ಪುಣ್ ಮ್ಹಜ್ಯೆಲಾಗಿಂ ತಾಚಿ ಮ್ಹಜ್ಯಾಚ್ ನಾಂವಾರ್ ರಶೀದ್ ಆಸಾ. ಪಾಟ್ಲ್ಯಾ ದೇಡ್ ವರ್ಸಾ ಥಾವ್ನ್ ಹಾವೆಂ ಭಿಕ್ ಮಾಗೊನ್ ಜಮಯಿಲ್ಲ್ಯಾ ಪಯ್ಚ್ಯಾಂನಿ ಹಾವೆಂ ತಿ ಕರಯ್ಲಾ. ಮ್ಹಜ್ಯಾ ಜಿಣ್ಯೆಂತ್ ಆನಿ ಕಸಲೆಯ್ ಅತ್ರೇಗ್ ಉರೊಂಕ್‌ನಾಂತ್. ಸುಂದರಿಚ್ಯಾ ನಾಕಾಕ್ ಏಕ್ ಮೂಗುತಿ ಸೊಬಯ್ಲಾಯ್ ಮ್ಹಳ್ಳಿ ಆಶಾ ಮ್ಹಾಕಾ ತಾಚೆಲಾಗಿಂ ಕಾಜಾರ್ ಜಾಲ್ಲ್ಯಾ ದಿಸಾ ಥಾವ್ನ್ ಆಸ್‌ಲ್ಲಿ.... ಧನ್ಯಾ... ಹಾಂವ್ ಸಮಾದಾನೆನ್ ಮರೊಂಕ್ ಆಶೆತಾಂ. ತುವೆಂ ತಿ ತಾಕಾ ಪಾವಯ್ಲಿ ಜಾಲ್ಲ್ಯಾರ್ ಸಂಸಾರಾಂತ್ ಆನಿ ಮ್ಹಾಕಾ ಕಿತೆಯಿ ನಾಕಾ.. ತುವೆಂ ಹೆಂ ಜಾರ್‌ಯೆಕ್ ಹಾಡಿಜಾಯ್ ಧನ್ಯಾ.. ನಾ ಮ್ಹಣೊಂಕ್ ನ್ಹಜೊ. ತುವೆಂ ಹಿ ಮೂಗುತಿ ತಾಕಾ ದಿತಾನಾ ಪ್ರಭಾಕರಾನ್ ದಿಲ್ಲ್ಯಾ ಮ್ಹಣ್ ಸಾಂಗಾಜಾಯ್.... "

ತಾಚ್ಯಾ ತ್ಯಾ ವಿನಂತೆಕ್ ಕಿತೆಂ ಜಾಪ್ ದೀಂವ್ ಮ್ಹಳ್ಳೆಂ ಸುಸ್ತಾಲೆನಾ. ತರಯೀ ತ್ಯೆ ಘಡ್ಯೆ ತಾಚೆ ಥಾವ್ನ್ ಪಾಶಾರ್ ಜಾಂವ್ಕ್ ಹಾವೆಂ ತಾಕಾ ಸಾಂಗ್ಲೆಂ-

"ಜಾಯ್... ಪುಣ್ ಆತಾಂ ಮ್ಹಾಕಾ ತುಜೆಂ ಆಯ್ಕೊಂಕ್ ವೇಳ್ ನಾ. ಫಾಲ್ಯಾಂ ದೊನ್ವಾರಾಂ ಮ್ಹಜೆಂ ಕಾಮ್ ಜಾತಾಚ್ ಮ್ಹಾಕಾ ತುಂ ಹಾಂಗಾಸರ್‌ಚ್ ಮೇಳ್ ಆನಿ ತುಜಿ ಗಜಾಲ್ ಆಸಾ ತಶಿ ಸಾಂಗ್. ಮ್ಹಾಕಾ ತುಜೆರ್ ಪಾತ್ಯೆಣಿ ಭಗ್ಲಿ ತರ್ ಯಾ ತುಜ್ಯಾ ಕಾಮಾಂತ್ ಮ್ಹಾಕಾ ಕಸಲೆಯಿ ತೊಂದ್ರೆ ನಾಂತ್ ಮ್ಹಣ್ ಖಾತ್ರಿ ಜಾಲಿ ತರ್ ತಿ ಮೂಗುತಿ ಹಾಂವ್ ವ್ಹರ್‌ತಾಂ. ಆತಾಂ ತುಂ ವಚ್ ಮ್ಹಾಕಾ ವೇಳ್ ಜಾಲೊ... ಇತ್ಲೆಂ ಮ್ಹಣೊನ್ ಹಾಂವ್ ಘಾಂವ್ಲೊ.

"ಜಾಯ್ ಧನಿಯಾ, ಹಾಂವ್ ಹಾಂಗಾಸರ್‌ಚ್ ರಾಕೊನ್ ರಾವ್ತಾಂ..."

ವ್ಹಡ್ ತಾಳ್ಕಾನ್ ತಾಣೆಂ ಮ್ಹಳ್ಳ್ಯಾರಿ ಹಾವೆಂ ಪಾಟಿಂ ಪಳಯ್ಲೆಂನಾ. ರಿಸೆಪ್ಸನಿಸ್ಪಾ ಕಡ್ಡಿ ಚಾವಿ ಘೆವ್ನ್ ಮ್ಹಜ್ಯಾ ಕೂಡಾ ತೆವ್ತಿಂ ಮೆಟಾಂ ಕಾಡ್ಲಿಂ. ದುಸ್ರ್ಯಾ ದಿಸಾ ಮ್ಹಜ್ಯಾ ವಾಂಟ್ಯಾಚಿಂ ಪೇಪರಾಂ ಮುಗ್ಡಾತಾನಾ ದೋನ್ ವೊರಾಂ ಜಾಲ್ಲಿಂ. ಜೆವಾಣ್ ತಿರ್‌ಸುನ್, ಗಾಂಧಿನಗರ್ ಯೇವ್ನ್ ರಾತ್ತ್ಯಾ ಬಸ್ಸಾಚಿ ಹಾವೆಂ ಟಿಕೆಟ್ ಘೆತ್ಲಿ ಆನಿ ಹೊಟೆಲಾಲಾಗಿಂ ಪಾವ್ತಾನಾ ಎಕಾಚ್ಯಾಣೆ ಮ್ಹಾಕಾ ತಾಚೊ ಉಡಾಸ್ ಆಯ್ಲೊ. ತೊ ಕಾಲ್ಚ್ಯಾ ಜಾಗ್ಯಾರ್ ಉಬೊ ಆಸ್ಲೊ. ಕಾಮಾ ಮದೆಂ ಮ್ಹಾಕಾ ತಾಚಿ ವಿಸಾರ್ ಪಡ್ಲಿ. ಆದ್ಲ್ಯಾ ರಾತಿಂ ನೀದ್ ಪಡ್ತಾವರೇಗ್ ಹಾಂವ್ ತಾಚೆವಿಶಿಂ ನಿಯಾಳ್ತಲೊಂ.

ತಾಚ್ಯಾ ಜಣಿಯೆಂತ್ ಕಸಲೊಯಿ ಮಿಸ್ತೆರ್ ಆಸಾ ಮ್ಹಳ್ಳೊ ದುಬಾವ್ ಮ್ಹಾಕಾ ಜಾಲ್ಲೊ. ತಾಚೆ ಥಾವ್ನ್‌ಚ್ ಆಯ್ಕೊಂಚಿ ಆತುರಾಯ್ ಮ್ಹಜೆ ಥಂಯ್ ಉಬ್ಜಾಲ್ಲಿ. ಮ್ಹಾಕಾ ಪಳೆವ್ನ್ ತೊ ಹಾಸ್ತಾನಾ ಪರ್‌ತ್ಯಾನ್ ತಾಚೆಂ ತೊಂಡ್ ವಿದ್ರೂಪ್ ಜಾಲೆಂ. ಆದ್ಲ್ಯಾ ರಾತಿಂ ವೀಚ್ ದಿವ್ಯಾಂಚ್ಯಾ ಮಸ್ಕ್ ಉಜ್ವಾಡಾಕ್ ತೆಂ ತೊಂಡ್ ಸಾರ್ಕೆಂ ರುಳ್ಳಾನಾತ್ಲೆಂ. ಪುಣ್ ಆಜ್ ತಾಚೆರ್ ದೀಶ್ಟ್ ಘಾಲ್ತಾನಾ ಮ್ಹಜ್ಯಾ ಕುಡಿಂತ್ ಶಿಶಿಲೊ ಧಾಂವ್ಲೊ.... ತಾಚೆ ಮುಸ್ತಾಯ್ಕಿ... ತಾಚೊ ಜಿನೊಸ್.... ಬಳ್ ನಾತ್‌ಲೊ ಹಾತ್ ಚಿಕ್ಕೆ ಉಕಲ್ ತಾಣೆಂ ಮ್ಹಾಕಾ ಸಲಾಮ್ ಕೆಲೊ. ತಾಕಾ ಪಾಟಿಂ ಹಾತ್ ಉಕ್ಲನ್ ತಶೆಂಚ್ ಕರುಂಕ್ ಮ್ಹಾಕಾ ಪುಟ್ಪಾಲೆನಾ.

ಪಳಯ್ಲೆಲೆ ಕಿತೆಂ ಚಿಂತಿತ್ ಮ್ಹಣ್ ಭಿಯೆಲೊಂ. ತರ್ಯೀ ಉಲಯ್ಲ್ಯಾ ಶಿವಾಯ್ ನಿವೋರ್ಗ್ ನಾತ್ಲೊ. ಎಕ್ ಮಿನುಟ್‌ಭರ್ ಹಾವೆಂ ಆಲೋಚನ್ ಕೆಲೆ, ಆನಿ ತಾಕಾ ತಸೊಚ್ ರಾವ್ ಮ್ಹಣ್ ಸಾಂಗೊನ್ ಹಾಂವ್ ರಿಸೆಪ್ಸನಿಸ್ಪಾಲಾಗಿಂ ಗೆಲೊಂ. ತಾಚಿ ಥೊಡಿ ಸಳಾವಳ್ ಮ್ಹಾಕಾ ಜಾಲ್ಲಿ. ತಾಚೆಲಾಗಿಂ ಮಟ್ಪ್ಯಾನ್ ಸಂಗತ್ ಸಾಂಗುನ್ ಮ್ಹಜಿ ಗರ್‌ಜ್ ವಿವರಿಲಿ.

ಸುರ್ವೆರ್ ತಾಣೆಂ ಪ್ರಭಾಕರಾಚೆರ್ ದೀಶ್ಟ್ ಘಾಲುನ್ ನಾ-ಖಿಶಿ ದಾಕಯ್ಲಿ ತರ್ಯೀ ಉಪ್ರಾಂತ್... ತೊ ವಳ್ಳಿಚೊ-ಮ್ಹಜ್ಯಾಚ್ ಗಾಂವ್ಲೊ ಮನಿಸ್ ಮ್ಹಣ್ ಸಾಂಗ್‌ಲ್ಲಾಕ್ ತೊ ಒಪ್ಲೊ ಆನಿ ಅಶೆಂ ಹಾವೆಂ ತಾಕಾ ಮ್ಹಜ್ಯಾ ಕುಡಾಕ್ ಆಪವ್ನ್ ವ್ಹರ್‌ನ್ ಉಲಂವ್ಕ್ ಸಾದ್ಯ್ ಜಾಲೆಂ. ವಾಚ್ಪ್ಯಾ... ಹಾಚೆ ಉಪ್ರಾಂತ್ ಹಾವೆಂ ಬರಂವ್ಚಿ ಕಥಾ ತಾಚೆ ಥಾವ್ನ್‌ಚ್ ಆಯ್ಕೊಂಚಿ ಬರಿ ಮ್ಹಣ್ ಲೆಕುನ್, ತಾಚ್ಯಾ ಉತ್ರಾಂನಿ ಹಾಂಗಾಸರ್ ಲಿಕ್ಲ್ಯಾ.

ಮ್ಹಜ್ಯಾ ಜಲ್ಮಾಚೆಂ ನಾಂವ್ ಪ್ರಬಾಕರ್ ನ್ಹಯ್.... ಮಧುಕರ್... ಪುಣ್ ಮ್ಹಜೆಂ ಸವೆಂ ಆನಿ ನಿಮಾಣೆಂ ಕಾಜಾರ್ ಸುಂದರಿಲಾಗಿಂ ಜಾತಾನಾ ಹಾವೆಂ ಪ್ರಬಾಕರ್ ಮ್ಹಳ್ಳೆಂ ನಾಂವ್ ಘೆತ್‌ಲೆಂ ಜಾಲ್ಲ್ಯಾನ್ ತೆಂಚ್ ನಾಂವ್ ಆತಾಂ ಕಾಯಾಮ್ ಉಲೆಂ. ಮ್ಹಾಕಾ ಮ್ಹಜ್ಯಾ ಭುರ್‌ಗ್ಯಾಪಣಾಚಾಂ ದಿಸಾಂಚೊ ಸಾರ್‌ಕೊ ಉಡಾಸ್ ನಾ. ಬಾಪುಯ್ ಮ್ಹಜೊ ಮ್ಹಜ್ಯಾ ಬಾಳ್ಪಣಾರ್‌ಚ್ ಸರ್ಲೆ ಖಿಯೆಂ. ಹಾಂವ್ ದುಸ್ರ್ಯಾ ಕ್ಲಾಸಿಂತ್ ಶಿಕ್ತಾನಾ ಮ್ಹಜಿ ಆವಯ್ ಅಂತರ್‌ಲ್ಲಿ. ಹ್ಯಾ ವೆಳೆಂ ಬೊಂಬೆಂತ್ಲ್ಯಾ ಮ್ಹಜ್ಯಾ ಮಾವ್ಕಾನ್ ಮಂಗ್ಕುರಾಂತ್ಲೊ ಆವೊ ಲ್ಹಾನ್ ಘರ್ ಜಾಗೊ ವಿಕುನ್ ಮ್ಹಾಕಾ ಬೊಂಬೆ ವೆಲ್ಲೊ. ತಾಕಾ ವಾಡ್ಲಿಂ ಪಾಂಚ್ ಜಣಾಂ ಚೆಡ್ವಾಂಚ್ ಆಸ್ಲಿಂ. ಫಕತ್ ಚ್ಯಾರ್ ದೀಸ್ ಮ್ಹಾಕಾ ತಾಣೆಂ ಆಪ್ಲ್ಯಾ ಘರಾಂವ್ ರಾವಯ್ಲೆಂ.

ಉಪ್ರಾಂತ್ ಗಾಂವ್ ವಾಲ್ಯಾಚ್ಯಾ ಎಕಾ ಹೊಟ್ಟಾಂತ್ ಕಾಮಾರ್ ಲಾಯ್ಲೆಂ. ಥಂಯ್ಸರ್ ಜೇವ್ನ್-ಖಾವ್ನ್ ಥೊಡೆ ಪಯ್ಲೆ ಮ್ಹಾಕಾ ಮೆಳ್ತಾಲೆ.

ಅಪ್ರೊಪ್‌ಶೆಂ ಹಾಂವ್ ಮಾವ್ಚ್ಯಾ ಗೆರ್ ಪಾವ್ಲ್ಯಾರೀ ತಿಂ ಮ್ಹಾಕಾ ಹುಂಗಾನಾತ್ಲಿ. ಭುರ್‌ಗಿಂ ಸಯ್ತ್ ವಾಟೆರ್ ಮೆಳ್ಳಾರೀ ಲೆಕಿನಾತ್ಲಿಂ. ಆವ್ಲೊ ಘರ್ ಜಾಗೊ ವಿಕುನ್ ಮೆಳ್ಳೆಲ್ಯಾ ಪಯ್ಲಾವಿಶಿಂ ತಾಣಿಂ ಖಬಾರ್ ಸಯ್ತ್ ಕಾಡ್ಲಿನಾ... ವಿಚಾರ್ಚೆಂ ಥಂಯ್ಸಿ ಮ್ಹಾಕಾ ನಾತ್ಲೆಂ. ಹೊಟೆಲಾಂತ್ ಕಾಮಾಕ್ ಲಾವ್ನ್, ರಾವೊಂಕ್‌ಯಿ ಥಂಯ್ಸಿ ಆಸ್ರೊ ಕರ್‌ನ್ ದೀವ್ನ್ ಮ್ಹಜಿ ಖಬಾರ್ ಸೊಡ್‌ಲ್ಲಿ... ಆನಿ ಹಾಂವ್ ಹೊಟ್ಟಾಂತ್ 'ಏಕ್ ಜೀವ್ ಸದಾಶಿವ್' ಜಾವ್ನ್ ದೀಸ್ ಕಾಡ್ತಾಲೊಂ. ಹೊಟ್ಟಾಂತ್ ಮ್ಹಜೆ ಬರಾಬರ್ ಕಾಮಾಕ್ ಆಸ್ಲೆ ಚೆಡೆ ಗಾಂವ್ಚೆಕ್ ಜಾವ್ನಾಸೊನ್ ದಿಸಾಕ್ ಕಾಮ್ ಕರ್‌ನ್ ರಾತಿಚೆಂ ಇಸ್ಕೊಲಾಕ್ ವಚೊನ್ ಶಿಕ್ತಾಲೆ.

ಹಾಕಾ ಹೊಟೆಲಾಚ್ಯಾ ಧನ್ಯಾಚಿಯಿ ಪರ್ವಣಿಗಿ ಮೆಳ್ತಾಲಿ ತಶೆಂಚ್ ಚಡ್ತಿಕ್ ಕುಮಕ್‌ಯಾ ಮೆಳ್ತಾಲಿ. ಅಶೆಂ ತಾಂಚೆಂ ಸಂಗಿಂ ಮ್ಹಜಿಯಿ ಜಿಣಿ ಮುಂದರ್‌ಸುನ್ ಗೆಲಿ. ದಿಸಾಂಚೆಂ ಕಾಮ್... ರಾತಿಚೆಂ ಶಿಕಾಪ್... ಮದೆಂ ವೇಳ್ ಮೆಳ್ಳೊ ತರ್ ವ್ ರಜೆಚೊ ದೀಸ್ ತರ್ ಆಮಿ ಆಮ್ಚ್ಯಾ ಹೊಟ್ಟಾ ಕುಶಿನ್ ಆಸ್ಚ್ಯಾ ಧನ್ಯಾಚ್ಯಾ ವ್ಯಾಯಾಮ್ ಶಾಲಾಂತ್ ವ್ಯಾಯಾಮ್ ಕರ್‌ತಾಲ್ಯಾಂವ್. ತವಳ್ ಆದ್ಲ್ಯಾ ದಿಸಾಂಚೊ ಮ್ಹಾಕಾ ಉಡಾಸ್ ಯೇನಾತ್ಲೊ. ಮುಕ್ಲ್ಯಾ ಪುಡಾರಾಚೊ ಹುಸ್ಕೊಚ್ ನಾತ್ಲೊ. ದೀಸ್ ಕಸೊ ಸುರು ಜಾತಲೊ ಕಸೊ ಆಕೀರ್ ಜಾತಲೊ ಮ್ಹಜೆಂ ಹಾಂವ್ ಚಿಂತಿನಾತ್ಲೊಂ. ಮ್ಹಜ್ಯಾ ಭಂವ್ಡಿಚ್ಯಾ ಸಂಸಾರಾಚಿ ವಳಕ್ ಜಾಂವ್ಕ್ ಮ್ಹಾಕಾ ಥೊಡಿಂ ವರ್ಸಾಂ ಲಾಗಿಂ. ಹ್ಯಾ ವೆಳಾರ್ ಹಾಂವ್ ಕೊಲೆಜಿಕ್ ಸೆರ್‌ವಾಲ್ಲೊಂ. ತರ್ನಾಟ್ಲೆನ್ ಸುರು ಜಾಲ್ಲೆಂ.

ವ್ಯಾಯಾಮಾ ವರ್ವಿಂ ಆನಿ ಹೊಟ್ಟಾಚ್ಯಾ ಖಾಣಾನ್ ಹಾಂವ್ ಮ್ಹಜ್ಯಾ ಪ್ರಾಯೆ ವರ್‌ನಿಂ ಚಡ್ ಪುರ್‌ಲೊಂ. ಜಿವಾಂತ್ ತಶೆಂ ಮತಿಚ್ಯಾ ಬದ್ಲಾವಣೆ ಸಂಗಿಂ ತಾಳ್-ಮೂಳ್ ನಾತ್ಲಿಂ ಚಿಂತಾಂ ಮ್ಹಾಕಾ ಧೊಸುಂಕ್ ಲಾಗ್‌ಲ್ಲಿಂ. ಪಯ್ಲೆ ಆಸ್ಲಾರ್ ಮಾತ್ರ ಮನಿಸ್, ತಸಲ್ಯಾಕ್ ಮಾತ್ರ ಮಾನ್-ಮರ್‌ಯಾದ್... ಹೆಂ ಮ್ಹಜೆ ಥಂಯ್ಸಿ ಧೃಡ್ ಜಾಲೆಂ. ಮ್ಹಜಿ ಕೊಲೆಜ್ ಸಂಪ್ಲಿಂ. ಮ್ಹಜೊ ಧನಿ ಭಾಂಗಾರ್ ಮನಿಸ್. ಹಾವೆಂ ತಾಕಾ ಮೋಸ್ ಕೆಲ್ಲೊ ನಾ. ತಾಣೆಂ ಮ್ಹಾಕಾ ಉಣೆಂ ಕರುಂಕ್ ನಾ. ಮ್ಹಜಿ ಕೊಲೆಜ್ ಜಾತಾಚ್ ತಾಣೆಂಚ್ ಮ್ಹಾಕಾ ಆಪವ್ನ್ ಸಾಂಗ್ಲೆಂ.... 'ಮಧುಕರ್... ಆನಿ ತುವೆಂ ಹ್ಯಾ ಕಾಮಾಕ್ ರಾಂವ್ಚೆಂ ನಾಕಾ... ಮುಕಾರ್ ಕಸಲಿ ಆಲೋಚೆನ್ ಕೆಲ್ಯಾಯ್ ತುವೆಂ?' ಆಲೋಚೆನ್ಯೊ ಜಾಯ್ತ್ಯೊ ಆಸ್‌ಲ್ಲ್ಯೊ ಮ್ಹಜ್ಯಾ ಮತಿಂತ್, ಪ್ರಣ್ ಖಂಚಿಯಿ ಪೊಂತ್ ಪಾಂವ್ಚಿ ತಸಲಿ ಆಲೋಚೆನ್ ಧರ್‌ನ್ ಮುಕಾರ್ ವೆಚೆಂ ತ್ರಾಣ್ ಜಾಂವ್-ಪಯ್ಲೆ ಜಾಂವ್ ಮ್ಹಜೆಲಾಗಿಂ ನಾತ್ಲೆ.

ಬೊಂಬೆ ಆಪಿಸಾನಿ ಕಾಮ್ ಕರ್‌ನ್ ದೀಸ್ ಕಾಡ್ಚೆಂ ಜಿವಿತ್ ಭೊಗುನ್ ಹಾಂವ್ ನೆಣಾಂ ತರ್‌ಯೀ ಪಳೆವ್ನ್ ಮ್ಹಾಕಾ ಕಳಿತ್ ಆಸ್ಲೆಂ. ಪಯ್ಲೆಂ ಏಕ್ ಕಾಮ್.... ಉಪ್ರಾಂತ್ ಘರ್..... ಬಾಯ್ಲೆ..... ಭುರ್‌ಗಿಂ..... ಹಿಂ ಸರ್ವ್ ಚಿಂತಾಂ ಕೊಲೆಜ್ ಜಾಲ್ಯಾ ನಂತರ್ ಮ್ಹಜಿ ಮತಿಂ

ಘಂವ್ತಾಲಿಂ. ಎದೊಳ್ ಮ್ಹಾಕಾ ತಸಲಿ ಖಂತ್ ನಾತ್ಲಿಂ. ಹೊಟ್ಟಾಂತ್ ಫೊಳ್ಳೆಂ, ಥಂಯ್ಚೊ ಜೆಂವ್ಚೆಂ, ನಿಡ್ಚೆಂ..... ಆತಾಂ ಅಸಲೆಂ ಜಿವಿತ್ ಮ್ಹಾಕಾ ಶಿಕ್ಪಾಕ್ ಸಜಾನಾತ್ಲೆಂ. ಪುಣ್ ಕರ್ಚಿಂ ತರ್ಯೀ ಕಿತೆಂ ಸದಾಂಚ್ ಹಾಂವ್ ಚಿಂತಾಲೊಂ ಆನಿ ಸ್ವಪ್ನತಾಲೊಂ. ಬೊಂಬೈಂತ್ ಏಕ್ ಘರ್ ಘೆಜಾಯ್ ತರ್ ಆನಿ ಹಾವೆಂ ಪಂದ್ರಾ ವರ್ಸಾಂ ತರ್ಯೀ ಘೊಳಾಜಾಯ್... ತಿತ್ಲ್ಯಾರ್ ಮ್ಹಜಿಂ ಅರ್ಚಿಂ ಜಿವಿತ್ ಸಂಪ್ತೆಲೆಂ, ತರ್ ಕಾಜಾರ್? ಬಾಯ್ಲ್? ಭರ್‌ಗಿಂ? ಕುಟಾಮ್.....?..... ಬೊಂಬೈಂತ್ ಶಿಕಾಪ್ ಮುಖ್ಯ ನ್ಹಯ್.

ಪಯ್ಲೆ ಕರ್ಚಿ ವಿಧ್ಯಾ ಮುಖ್ಯ. ಹೆಂ ಹಾಂವ್ ಜಾಣಾಂ ಆಸ್‌ಲೊಂ. ದೆಕುನ್ ತಸಲಿ ವಿಧ್ಯಾ ಶಿಕೊಂಕ್ ಆನಿ ತಸಲೆ ಪಯ್ಲೆ ಜೊಡುಂಕ್ ಹಾಂವ್ ಚಿಂತಾಲೊಂ. ಮ್ಹಜ್ಯಾ ಮತಿಂತ್ಲಿಂ ಚಿಂತಾಂ ಪಾರ್‌ಕುನ್‌ಚ್ ಮ್ಹಳ್ಳೆಪರಿಂ ಮ್ಹಜ್ಯಾ ಧನ್ಯಾನ್ ಮ್ಹಾಕಾ ವಾಟ್ ದಾಕಯ್ಲಿ. ತೊ ಮ್ಹಣಾಲೊ 'ತುಜೆ ಲಾಗಿಂ ಡಿಗ್ರಿ ಆಸಾ. ಪುಣ್ ತಸಲಿ ಡಿಗ್ರಿ ಆಸೊನ್ ಭಾಯ್ ಥಾವ್ನ್ ಹಾಂಗಾ ಆಯಿಲ್ಲೆ ಹಜಾರಾಂನಿ ಆಸಾತ್.

ಹಾಂವ್ ತುಕಾ ಏಕ್ ಚೀಟ್ ದಿತಾಂ... ತಿ ಘೆವ್ನ್ ತುಂ ಲಕ್ಕಶೆಟ್ಟಿಲಾಗಿಂ ವಚ್... ಹ್ಯಾ ಹೊಟ್ಟಾಚೊ ಧನಿ ಹಾಂವ್ ವ್ಹಯ್... ಪುಣ್ ಮ್ಹಜೊ ಧನಿ ತೊ... ತುಜೆ ತಸಲ್ಯಾ ತರುಣಾಂಕ್ ಪೊಂತ್ ಪಾವಂವ್ಕ್ ತಾಚೆಲಾಗಿಂ ಜಾಯ್ತ್ಯೊ ವಾಟೊ ಆಸಾತ್.' ಅಶೆಂ ಹಾಂವ್ ಲಕ್ಕಶೆಟ್ಟಿಚ್ಯಾ ವರ್ತುಲಾಂತ್ ಶಿರ್‌ಕಾಲೊಂ. ಲಕ್ಕಶೆಟ್ಟಿಚೆಂ ನಾಂವ್ ಹಾವೆಂ ಆಯ್ಲೊಂ. ತಾಚ್ಯಾ ದುಡ್ಡಾ ವಿಶ್ಯಾಂತ್, ತಾಚ್ಯಾ ಕಾಮಾ ವಿಶ್ಯಾಂತ್, ತಾಚ್ಯಾ ಕಾರ್‌ಬಾರ್‌ಯಾಂ ವಿಶ್ಯಾಂತ್ ಮ್ಹಜೆ ಸಾಂಗಾತಿ ಕೆದಾಳಾಯಿ ಉಲಯ್ತಾಲೆ. '.... ನಶೀಬ್ ಮ್ಹಳ್ಳಾರ್ ಲಕ್ಕಶೆಟ್ಟಿಚ್ಯಾ ಹೊಟೆಲಾಂತ್ ಗ್ಲಾಸ್ ಧುವ್ನ್ ಆಸ್‌ಲೊಂ ತೊ ಆಜ್ ಬೊಂಬೈ ಶಹರಾಂತ್ಲಾ ಅರ್ಧ್ಯಾ ಹೊಟ್ಟಾಂಚೊ ಧನಿ. ವ್ಹಡ್ಲೆ-ವ್ಹಡ್ಲೆ ಹಿಂದಿ ಪಿಂತುರಾಂಚೆ ನಿರ್ವಹಕ್ ಪಯ್ಲಾಂ ಖಾತಿರ್ ತಾಚೆಲಾಗಿಂ ಯೆತಾತ್. ಜಾಂವ್ತಿ ಸರ್‌ಕಾರಿ ಆಡಳಿತದಾರ್ ತಾಚ್ಯಾ ಮೊಟಿಂತ್ ಆಸಾತ್. ಲೆಕ್ ಮಿತ್ ನಾತ್ಲೆಲ್ಯಾ ಕಾಳ್ಯಾ ದುಡ್ಡಾನ್ ಬೊಂಬೈಂತ್ಲೆಂ ರಾಜಕೀಯ್ ತೊ ಹಾಲಂವ್ಕ್ ಸಕ್ತಾ...' ಅಶೆಂ ಉಲಯ್ತಾಲೆ.

ತಸಲ್ಯಾ ಮನ್ಯಾಲಾಗಿಂ ಮ್ಹಜ್ಯಾ ಧನ್ಯಾನ್ ದಿಲ್ಲಿ ಲ್ಹಾನ್‌ಶಿ ಏಕ್ ಚೀಟ್ ಘೆವ್ನ್ ತಾಚ್ಯಾ ಕೊಲಾಬಾಚ್ಯಾ ಬೊಂಗ್ಲಾಕ್ ಹಾಂವ್ ಪಾವ್‌ಲೊಂ. ಲಕ್ಕಶೆಟ್ಟಿಚೆಂ ನೈಜ್ ಚಿತ್ರಣ್ ಮ್ಹಜೆ ಮತಿಂ ರೂಪಿತ್ ಜಾಲ್ಲ್ಯಾ ಚಿತ್ರಾ ವರ್‌ನಿಂ ವಿಬಿನ್ನ್ ಆಸ್‌ಲೆಂ. ಬಾರೀಕ್ ಜೀವ್ ತಾಚೊ ಸ ಫುಟಿ ಲಾಂಬ್... ತೊಂಡ್ ಲಾಂಬೈಂ ಜಾವ್ನ್ ಕೆದಾಳಾಯಿ ಗಂಬೀರ್. ಲಾಂಬ್ ಕಾಳೆ ಕೇಸ್ ತೊ ಪಾಟಿಂ ಉಗಯ್ತಾಲೊ. ಧೊವೊ ಪೈಜಾಮ್ ಆನಿ ತಸಲೊಚ್ ಕುರ್‌ತಾ ನ್ಹೆಸ್ತಾಲೊ. ತಾಚೆಲಾಗಿಂ ಸಗ್ಳ್ಯಾ ಬೊಂಬೈಕ್ ಹಾಲಂವ್ಚೆ ತಿತ್ಲೆ ಪಯ್ಲೆ ಆಸ್ತಿತ್ ಮ್ಹಣ್ ಪಯ್ಲೆಂ ಪಾವ್ಪಿಂ ತಾಕಾ ಪಳಯಿಲ್ಲೊ ಕೊಣೀ ಸಾಂಗ್ಲೊನಾ. ಪುಣ್ ಹಿ ಖರಿ ಸಂಗತ್ ಜಾವ್ನಾಸ್ಲಿ. ಕೊಲಾಬಾಚ್ಯಾ ಬೊಂಗ್ಲಾಕ್ ಭಿತರ್ ಸರ್‌ತಾನಾ ತಾಚೆ ಭೊಂವ್ತಿಂ ರಾಕ್ಣಾ ಕಾಸ್ತಾಚೆ ಚೊವ್ನ್ ಜಣ್ ಅಂಗ್‌ರಕ್ತಕ್ ಆಸ್ಲೆ.

ಚಡ್ ವೇಳ್ ತಾಚ್ಯಾ ಕದಲಾರ್ ತೊ ಬಸ್ಲೊನಾ. ಹಾವೆಂ ಹಾಡ್ಲೆಲಿ ಚೀಟ್ ಮ್ಹಜೆಚ್ ಕರ್‌ನಾ ತಾಣೆಂ ವಾಚಯ್ಲಿ. ಉಪ್ರಾಂತ್ ಏಕ್ ಮಿನುಟ್‌ಭರ್ ಮ್ಹಾಕಾ ತೀಕ್ಣ್ ದ್ರಶ್ಟೆನ್ ಪಳೆವ್ನ್ ಬೊಂಗ್ಲಾಚ್ಯಾ ಮೆನೆಜರಾಲಾಗಿಂ ತೊ ಉಲಂವ್ಕ್ ಲಾಗ್ಲೊ. ಹಾಂವ್ ತಾಚೆ ಸವೊರ್ ಉಬೊಚ್ ಆಸ್ಲೊಂ. ಮ್ಹಜೆಬರಿಚ್ ತಾಚೆ ಅಂಗ್‌ರಕ್ಯಕ್ ತಾಚೆ ಭೊಂವ್ಡಿಂ ಉಬೆ ಆಸ್ಲೆ. ತೊ ಆನಿ ಮೆನೆಜರ್ ಕಿತೆಂ ಉಲಯ್ತಾಲೆ, ಹಾಂವ್ ಜಾಣಾಂ. ಪುಗಾಸಾಂವ್ ಹಾಡ್ಚ್ಯಾ ತಸಲ್ಯಾ ವಾತಾವರಣಾಂತ್ ಉಸ್ವಾಸ್ ಬಾಂದುನ್ ಮ್ಹಳ್ಳೆಪರಿಂ ಹಾಂವ್ ಥೊಡೊ ವೇಳ್ ರಾವ್ಲೊಂ. ಎಕಾಚ್ಯಾಣೆ ಲಕ್ಶೆಚ್ಚಿ ಕದಲಾ ವಯ್ಲೊ ಉಟೊ. ಮೆನೆಜರ್ ಆನಿ ಅಂಗ್‌ರಕ್ಯಕ್ ತಾಕಾ ವಾಟ್ ಸೊಡ್ನ್ ಕುಶಿಕ್ ವೊಂದ್ತಾಲೆ. ಉಟ್‌ಲೊಚ್ ಕೊಣಾಯ್ಕಿ ಲೆಕಿನಾಸ್ತಾಂ ತುರ್‌ತಾನ್ ಶೀದಾ ಬಾಗ್ಲಾ ಭಾಯ್ ಚಲೊ. ತಾಚ್ಯಾ ಪಾಟ್ಲಾನ್ ತಿ ಪಾಟ್ಲಾಮಯಿ ಗೆಲಿ. ಕೂಡ್ ಖಾಲಿ ಜಾಲೆಂ. ಕಿತೆಂ ಜಾಲೆಂ ಮ್ಹಳ್ಳೆಂ ಕಳ್ಳಾಸ್ತಾಂ ಹಾಂವ್ ಥಂಯ್ಚ್ ರಾವ್ಲೊಂ.

ತಿತ್ಲಾರ್ ಶೆಟ್ಟಿಕ್ ಆಪವ್ನ್ ಹಾಡುಂಕ್ ಗೆಲೊ ಮೆನೆಜರ್ ಪರತ್ ಆಯ್ಲೊ ಆನಿ ಎಕಾ ಮೆಜಾ ಸರ್‌ಶಿಂ ಆಪಯ್ತಾನಾ ಮ್ಹಾಕಾ ತಾಚೆ ಮುಕ್ಲ್ಯಾ ಕದಲಾರ್ ಬಸ್ಲೊಂಕ್ ಹಿಶಾರೊ ದಿಲೊ. ಮ್ಹಜ್ಯೆಲಾಗಿ ಚೀಟ್ ಫೆವ್ನ್ ತಾಣೆಂ ಪರ್ತ್ಯಾನ್ ವಾಚ್ಲಿ. ಮೆನೆಜರ್ ಸಾದಾರಣ್ ಮ್ಹಾತಾರೊಚ್ ಮ್ಹಣ್ಣೆತ್. ಪುಣ್ ಜೀವಾಂತ್ ದಫಂಗ್ ಆಸೊನ್ ತ್ಯಾ ಕಾಮಾಂತ್ ಹೆಳ್ಳಾ ಮ್ಹಳ್ಳೆಂ ಪಾರ್‌ಕಿಯೆತೆಂ.

"ಕಸಲೆಂ ಕಾಮ್ ಜಾಯ್ ತುಕಾ?" ತಕ್ಲಿ ಉಕಲ್ನ್ ಮ್ಹಾಕಾ ಪಳೆತ್ ತಾಣೆಂ ಸವಾಲ್ ಕೆಲೆಂ.

"ಕಸಲೆಯಿ ಜಾತಾ...." ಹೊಟ್ಲಾಚ್ಯಾ ಧನ್ಯಾನ್ ಸಾಂಗ್‌ಲ್ಲೆ ಪರಿಂ ಹಾವೆಂ ಜಾಪ್ ದಿಲಿ.

"ಕಸಲೆಯಿ ಜಾತಾ ಮ್ಹಳ್ಳಾರ್? ಹಾಂಗಾಸರ್ ಯೆತಾನಾ ಆಪುಣ್ ಕಸಲೆಂ ಕಾಮ್ ಕರ್‌ತಾಲೊಂ ಮ್ಹಣ್ ತುಂ ಚಿಂತುನ್ ಯೆವ್ನಾಯ್?"

"ತಶೆಂ ಕಾಂಯ್ ಚಿಂತುಂಕ್ ನಾ... ಮ್ಹಾಕಾ ಏಕ್ ಕಾಮ್ ಜಾಯ್, ತುಮಿ ದಿಲ್ಲೆಂ ಕಾಮ್ ಕರುಂಕ್ ಹಾಂವ್ ತಯಾರ್..." ಹಾವೆಂ ಜಾಪ್ ದಿಲಿ. ಕದಲಾಕ್ ವೊಣೊನ್ ಥೊಡೊ ವೇಳ್ ತೊ ಮ್ಹಾಕಾ ಪಳೆವ್ನ್ ಲಾಗ್ಲೊ. ಹಾವೆಂ ತಿ ದಿಶ್ಟ್ ಬದ್ಲಿಲಿ.

"ಬೊಂಬೆಂತ್ ತುಕಾ ಕೋಣ್ ಆಸಾತ್?"

"ಕೋಣೆನಾಂತ್. ಏಕ್ ಮಾವ್ಚೊ ಆಸ್‌ಲೊ ತೊ ಆತಾಂ ಸರ್‌ಲಾ. ತಾಚ್ಯಾ ಭುರ್‌ಗ್ಯಾಂಕ್ ಆನಿ ಮ್ಹಾಕಾ ತಿತ್ಲೊ ಬರೊ ಸಂಬಂದ್ ನಾ..."

"ಗಾಂವಾಂತ್ ಖಿಯಾ ತುಕಾ?"

"ಮಂಗ್ಳುರ್‌ಚ್ಯಾ ಮಂಗಳ ದೇವಿಲಾಗಿಂ. ಪುಣ್ ಮ್ಹಜ್ಯಾ ಧಾಕ್ಟ್ಯಾ ಪ್ರಾಯೆರ್ ಆವಯ್ ಸರ್‌ಲ್ಲ್ಯಾಫರಾ ಮ್ಹಾಕಾ ಬೊಂಬೆ ಆಪವ್ನ್ ಹಾಡ್‌ಲೊ ತ್ಯಾ ನಂತರ್ ಹಾಂವ್ ಥಂಯ್ ಪಾಟಿಂ ವಚೊಂಕ್ ನಾ..."

ಹಾವೆಂ ದಿಂವ್ಚ್ಯೊ ಜಾಪಿ ತೊ ಕಾನ್ ದೀವ್ನ್ ಆಯ್ಕಾತಾಲೊ. ಮ್ಹಜಿ ಖಿಂತ್ ಕರ್ತೆಲಿಂ- ತುಂ ಖಿಯಾ ಗೆಲ್ಲೊಯ್..... ಕಿತೆಂ ಕರ್ತಾಯ್ ಮ್ಹಣ್ ವಿಚಾರ್ ಕರ್ತೆಲಿಂ ಕೊಣೀ ನಾಂತ್-ಮ್ಹಳ್ಳೆಂ ಸಮ್ಜೊಂಕ್ ತೊ ಸವಾಲಾಂ ಕರ್ತಾ ಮ್ಹಣ್ ಮ್ಹಾಕಾ ಕಳಿತ್ ಜಾಲೆಂ. ಲಕ್ಕಶೆಟ್ಟಿಚ್ಯಾ ವ್ಯವಹಾರಾಂತ್ ಅಸಲ್ಯಾಚ್ ಮನ್ಯಾಂಕ್ ತೊ ಕಾಮಾಕ್ ಘೆತಾ.... ಆನಿ ತಸಲ್ಯಾ ಕಾಮಾಂನಿ ಮಾತ್ ಪಯ್ಲೆ ಕರ್ಯೆತ್ -ಹೊ ಹಿಶಾರೊ ಮ್ಹಜ್ಯಾ ಧನ್ಯಾ ಥಾವ್ನ್ ಮ್ಹಾಕಾ ಪಯ್ಲೊಚ್ ಮೆಳೊಲ್ಲೊ. 'ತಾಚಿಂ ಕಾಮಾಂ ರಿಸ್ತೆಚಿಂ.

ತುಂ ತುರ್ತಾನ್ ಪಯ್ಲೆ ಕರುಂಕ್ ಆಶೆತಾಯ್ ತರ್ ಮಾತ್ ಅಸಲ್ಯಾ ಕಾಮಾಕ್ ಕಬ್ಲಾತ್ ದೀ. ನಾ ತರ್ ಹೆರ್ ದಿಸ್ಪಡ್ತಿಂ ಕಾಮಾಂನಿ ತಾಚೆಲಾಗಿಂ ಆಸ್ತೆಲಿಂ... ವಿಚಾರ್ನ್ ಪಳೆ... ' ಅಶೆಂ ಮ್ಹಜ್ಯಾ ಧನ್ಯಾನ್ ತಿಳ್ಲೆಂ. ಪುಣ್ ಮ್ಹಾಕಾ ತುರ್ತಾನ್ ಪಯ್ಲೆ ಕರಿಜಾಯ್ ಆಸ್ಲೆ. ಜಾತಾ ತಿತ್ಲೆ ವೆಗ್ಗಿಂ ಬೊಂಬೈಂತ್ಚ್ ಮ್ಹಜ್ಯಾ ಮಾವ್ಪ್ಯಾಚ್ಯಾ ಭುರ್ಗ್ಯಾಂನಿ ರಾಂವ್ಚ್ಯಾ ಚಾಲಿ ಮುಕಾರ್ ಹಾವೆಂ ಏಕ್ ಫ್ಲೆಟ್ ಫೆಂವ್ಕ್ ಜಾಯ್ ಆಸ್ಲೆ. ಫ್ಲೆಟ್ ಫೆತ್ಲ್ಯಾ ಉಪ್ರಾಂತ್ ಮ್ಹಜ್ಯಾ ಮಾವ್ಪ್ಯಾಚ್ಯಾ ಧುವಾಂನಿ ಮೊಸೊರ್ ಕರಿಜಾಯ್, ಹೊಟೆಲಾಂತ್ ಗ್ಲಾಸ್ ಧುವ್ನ್ ಆಸ್‌ಲೆಲ್ಲೊ ಆಜ್ ಫ್ಲೆಟಾಂತ್ ರಾವ್ತಾ ಮ್ಹಣ್ ರುಳಾಜಾಯ್, ಆನಿ ತವಳ್ ಹಾವೆಂ ತಾಂಕಾಂ ಭಿತರ್ ಆಪವ್ನ್ ಮ್ಹಜ್ಯಾ ಫ್ಲೆಟಾಂತ್ ಆಸ್ಚಿ ವಿದೇಶಿ ಟಿ.ವಿ., ಸ್ಪೀರಿಯೊ, ಫ್ರಿಜ್ಜ್, ಗೊಡ್ರೇಜ್ ಹೆಂ ಸರ್ವ್ ದಾಕಯ್ಲೆ. ಆನಿ ತಾಣಿಂ ಮ್ಹಾಕಾ ತಾಂಚ್ಯಾ ಘರಾಂತ್ ಚ್ಯಾರ್ ದೀಸ್ ರಾವವ್ನ್ ಧಾಂವ್ಡಾಯಿಲ್ಲೊ ಉಡಾಸ್ ಕಾಡಿಜಾಯ್. ಇತ್ಲೆಂ ಸರ್ವ್ ಹಾವೆಂ ಕರಿಜಯ್ ತರ್ ತುರ್ತಾನ್ ಜೊಡ್ಯೆತ್ ತಸಲ್ಯಾ ಪಯ್ಕಾಂ ವರ್ವಿಂ ಮಾತ್ ಸಾದ್ಯಾ. ಹಾಂವ್ ಸರ್‌ವಾಂಕೀ ತಯಾರ್ ಜಾವ್ನ್‌ಚ್ ತ್ಯಾ ಬೊಂಗ್ಲಾಕ್ ಪಾವ್‌ಲೆಲ್ಲೊ. ಮೆನೆಜರಾಚೆ ಹೆಳೆಲ್ಲೆ ಗಿದಾ- ದೊಳೆ ಕಿತೆಂಗೀ ಮ್ಹಜ್ಯಾ ತೊಡಾರ್ ಸೊದ್ತಾಲೆ ತೆಂ ಮ್ಹಾಕಾ ಸಮ್ಜಾತಾಲೆಂ.

ಥೊಡ್ಯಾ ಮೌನಾ ನಂತರ್ ತೊ ಮ್ಹಣಾಲೊ "ಬೊಸಾನ್ ತುಕಾ ಕಾಮ್ ದಿವ್ಚೆತ್ ಮ್ಹಳಾಂ... ಪುಣ್ ತುಕಾ ಕಾಮ್ ದಿಂವ್ಚೆಂ ವ ದೀನಾಸ್ತಾಂ ರಾಂವ್ಚೆಂ ಮ್ಹಜ್ಯೆಲಾಗಿಂ ಆಸಾ..." ತೊ ಥೊಡೊ ವೇಳ್ ರಾವ್ಲೊ. ಹಾಂವ್ ತಾಕಾಚ್ ಪಳೆತ್ ಬಸ್ಲೊಂ.

ತೊಚ್ ಉಲಯ್ಲೊ- ".....ಲಕ್ಕಶೆಟ್ಟಿಚ್ಯಾ ಹಾತಾಖಾಲ್ ಕಸಲಿಂ ಕಾಮಾಂ ಚಲ್ತಾತ್ ಜಾಣಾಂಯ್?" "ಆಯ್ಕೊನ್ ಥೊಡೆಂ ಜಾಣಾಂ....." ಮ್ಹಳ್ಳೆಂ ಹಾವೆಂ ಹಾಳ್ವಾಯೆನ್.

ಉಪ್ರಾಂತ್ ಧಯ್ ಘೆವ್ನ್ ಹಾವೆಂ ಸಾಂಗ್ಲೆಂ - "ಸರ್... ಮ್ಹಾಕಾ ಪಾರ್ಕುಂಕ್ ತುವೆಂ ಚಡ್ ವೇಳ್ ಘೆಂವ್ಚೊನಾಕಾ. ಹಾಂಗಾ ಯೆತಾನಾಂಚ್ ಹಾಂವ್ ಏಕಾ ತೀರ್ಮಾನಾಕ್ ಆಯ್ಲಾಂ. ಕಸಲೆಂ ಕಾಮ್ ತುಮಿ ಮ್ಹಾಕಾ ದಿತಾತ್ ತೆಂ ಹಾಂವ್ ಕರುಂಕ್ ತಯಾರ್. ಮ್ಹಜೆ ವರ್ವಿಂ ತುಮ್ಕಾಂ ಲುಕ್ವಣ್ ಜಾಂವ್ಚೆಂ ನಾ."

ತೊ ಏಕ್‌ಪಾವ್ಣಿಂ ಮ್ಹಜೆ ಕುಶಿಕ್ ಬಾಗ್ವೊನ್ ಪರತ್ ವೊಣೊನ್ ಬಸ್ಲೊ.

"ವೆರಿಗುಡ್.... ತರ್ ತುಂ ವಿಶಯ್ ಜಾಣಾಂಯ್.... ವಿವರಿಸುನ್ ಸಾಂಗ್ಚೆಂ ಕಾಮ್ ಉಲೇಂ. ಪುಣ್ ಇತ್ಲೆಂ ಮಾತ್ ಹಾಂವ್ ತುಕಾ ಸಾಂಗ್ತಾಂಕೀ... ಏಕ್‌ಪಾವ್ಣಿಂ ತುಂ ಹ್ಯಾ

ವರ್ತುಲಾಂ ಭಿತರ್ ಆಯ್ಲ್ಯಾ ಉಪ್ರಾಂತ್ ಪಾಟಿಂ ವಚಾಜಾಯ್ ತರ್ ತುಜಿ ಖುಶಿ ಚಲ್ತಿನಾ. ಏಕ್‌ಚ್ ಆಮಿ ತುಕಾ ಧಾಡಿಜಾಯ್ ನಾ ತರ್ ತುವೆಂ ಜೀವ್ಪಾತ್ ಕರ್‌ನ್ ಘೆಜಾಯ್."

ತಾಚ್ಯಾ ಉಲವ್ಣ್ಯಾಚ್ಯಾ ಧಾರಿನ್ ಮ್ಹಜ್ಯಾ ಕಾಳ್ಜಾಂತ್ ತೊಪ್‌ಲೆಬರಿ ಜಾಲೆಂ. ಪಯ್ಲೆ ಮ್ಹಾಕಾ ಜಾಯ್ ಆಸ್ಲೆ... ಪುಣ್ ಮೊರ್‌ಣಾಚೆಂ ಚಿಂತುಂಕ್ ನಾಕಾ ಆಸ್ಲೆಂ. ಮರ್‌ಯಾದಿನ್ ಆಟ್ ವೊರಾಂ ಆಫಿಸಾಂತ್ ಘೊಳ್ವಾಚ್ಯಾ ಗ್ರಾಜುವೆಟಾಂಕ್ ಹಾವೆಂ ಪಳೆಲಾಂ. ಬಾಯ್ಲೆ-ಭುರ್‌ಗ್ಯಾಂಕ್ ಘೆವ್ನ್ ತೆ ಹೊಳ್ವಾಕ್ ಆಯಿಲ್ಲಾಚ್ಯಾ ತವಳ್ ಭುರ್‌ಗ್ಯಾಂನಿ ಮಾಗ್ಚಿಂ ಖಾಣಾಂ ದಿವಯ್ತಾನಾ ತಾಂಚ್ಯಾ ತೊಂಡಾರ್ ಮಿರಿಯೊ ಪಡ್ತಾಲೊ. ಫುಡಾರಾಚ್ಯಾ ಖರ್‌ಚಾಚೆಂ ಲೆಕ್‌ಚ್ ತಾಂಚೆಂ ಜಿವಿತ್ ಸಗ್ಳೆಂ ಗಿಳ್ತಾಲೆಂ. ಮ್ಹಾಕಾ ಅಸಲೆಂ ಜಿವಿತ್ ನಾಕಾ ಆಸ್‌ಲೆಂ. ಫಾಸ್ಪ್ ಮನಿ... ಬಿಂದಾಸ್ ಲೈಫ್ ಹೆಂಚ್ ಹಾಂವ್ ಆಶೆತಾಲೊಂ.... ಮೆನೆಜರಾಕ್ ಹಾವೆಂ ಸಮ್ಮತಿ ದಿಲಿ. ಸಬಾರ್ ಸವಾಲಾಂ ತಾಣೆಂ ಕೆಲಿಂ. ತರ್‌ಯೀ ಹಾವೆಂ ಸಮಾದಾನೆಚ್ಯೊ ಜಾಪಿ ದಿಲ್ಯೊ. ಆಕ್ರೇಕ್ ಮ್ಹಣಾಲೊ ತೊ

"ಉಡಾಸ್ ದವರ್. ತುಜ್ಯಾ ಡಿಗ್ರಿ ಖಾತಿರ್ ತುಕಾ ಹೆಂ ಕಾರ್ಮ್ ಫಾವೊ ಜಾಂವ್ಕ್ ನಾ. ಬೊಸಾಕ್ ತುಜಿ ಪರ್ಸನಾಲಿಟಿ ಪಸಂದ್ ಜಾಲ್ಯಾ. ತ್ಯಾ ಶಿವಾಯ್ ತುಂ ತುಳು, ಕನ್ನಡ, ಇಂಗ್ಲಿಶ್, ಹಿಂದಿ, ಮರಾಠಿ ವಾಚುಂಕ್ ಬರಂವ್ಕ್ ಜಾಣಾಂಯ್ ದೆಕುನ್ ಹಜಾರಾಂ ಲೆಕಾನ್ ಜೊಡ್ಯೆತ್ ತಸಲೆಂ ಕಾರ್ಮ್ ಹಾವೆಂ ತುಕಾ ದಿವ್ಯೆತ್. ತುವೆಂ ಬೊಸಾಚ್ಯಾ ವಾಸೊವಾಚ್ಯಾ ಬೊಂಗ್ಲಾಂತ್ ರಾವಾಜಾಯ್ ಪಡ್ತಾಲೆಂ. ತ್ಯಾ ಬೊಂಗ್ಲಾಂಕ್ ತುಂ ಗೆಲ್ಯಾ ನಂತರ್ ಥಂಯ್ ಆಯ್ಕಲ್ಲೆಂ-ಪಳಯ್ಲೆಂ... ತುಜ್ಯಾ ಕೂಡಿಂತ್ ಜೀವ್ ಆಸ್ತಾ ಪರ್‌ಯಾಂತ್ ದುಸ್ರ್ಯಾಂಕ್ ಸಾಂಗೊಂಕ್ ನ್ಹಜೊ. ಎಕಾದಾವೆಳಾ ಕಾನೂನಾಚ್ಯಾ ಹಾತಿಂ ಶಿರ್‌ಕಾಲೊಯ್ ತರ್‌ಯೀ ಮೆಲ್ಯಾರೀ ವ್ಹಡ್ ನಾ-ತುಜ್ಯಾ ತೊಂಡಾಂತೂನ್ ಕಸಲೆಂಯ್ ಭಾಯ್ರ್ ಯೆಂವ್ಕ್ ನ್ಹಜೊ. ಜರ್ ಹಾಂತುಂ ಕಿತೆಂಯ್ ಉಳ್ಳೆಂ ಘಡ್ಲೆಂ... ಭಿಯಾನ್ ತುವೆಂ ಕಿತೆಂಯ್ ಸಾಂಗೊಂಕ್ ಚಿಂತ್ಲೆಂಯ್..... ತುವೆಂ ತೆಂ ಸಾಂಗ್ಚೆ ಆದಿಂಚ್ ಮೊರ್‌ಣ್ ತುಜೆ ಮುಕಾರ್ ಯೆತೆಲೆಂ... ಹಾಕಾ ತುಂ ತಯಾರ್ ಆಸಾಯ್ ತರ್..... ಹಾಂವ್ ತುಕಾ ಕಾಮಾಕ್ ಘೆತಾಂ..."

ಇತ್ಲ್ಯಾ ಸುಡಾಳಾಯೆನ್ ತರ್‌ಯೀ ಗಂಬೀರಾಯೆನ್ ಉಲವ್ನ್ ಮೆನೆಜರ್ ಮ್ಹಜ್ಯಾ ತೊಂಡಾಕ್ ತ್ಯಾಚ್ ತೀಕ್ಣ್ ನದ್ರೆನ್ ಪಳೆತ್ತ್ ಬಸ್ಲೊ. ಕೂಡಿ ಭಿತರ್ ಮ್ಹಜ್ಯಾ ಕಿತಿಂಗೀ ಚಲ್ತಾಲೆಂ. ಸಿನೆಮಾಂನಿ ಗುಂಡಾಂಚ್ಯಾ ಹಾತಿಂ ಕಶ್ಟೊಂಚಿಂ ವ ಪೊಲಿಸಾಂಚೆ ಹಾತಿಂ ದಗ್ಡೊಣಿ ಭಗ್ಚಿಂ ಥೊಡಿಂ ದ್ರಶ್ಯಾಂ ಮ್ಹಜ್ಯಾ ದೊಳ್ವಾಂ ಮುಕಾರ್ ಘುಂವ್ಚಿಂ. ನಿಯಂತ್ರಿತ್ ಹವ್ಯಾಚ್ಯಾ ತ್ಯಾ ಕುಡಾಂತೀ ಹಾಂವ್ ಪೂರ್‌ಣ್ ಫಾಮೆಲ್ಲೊಂ. ಪುಣ್ ತೊಂಡಾರ್ ಹಾವೆಂ ಕಿತಿಂಚ್ ದಾಕಯ್ಲೆಂನಾ. **Fast money.... Rich life....** ಹಾವೆಂ ತಾಚ್ಯಾ ಸರ್ವ್ ಶರ್ತಾಂಕ್ ಸಯ್ ಫಾಲಿ. ಮ್ಹಜೆಂ ನವೆಂ ಜಿವಿತ್ ಸುರು ಜಾಲೆಂ ವಾಸೊವಾಚ್ಯಾ ಬೊಂಗ್ಲಾಂತ್ ಹಾಂವ್ ಲಕ್ಶೆಟ್ಟಿಚ್ಯಾ ಅದೀನ್ ಜಾಲ್ಯಾ ಉಪ್ರಾಂತ್ ಮ್ಹಜಿ ಜಿಣಿ ಬದಲ್ಲಿ. ಲಕ್ಶೆಟ್ಟಿಕ್

ಬೊಂಬೈಂತ್ ತೀನ್ ಬಂಗ್ಲೆ ಆಸ್ಲೆ. ಪಾಲಿಹಿಲ್ಲ್ಯಾಂತ್ಲ್ಯಾ ರಾಯಾಳ್ ಬಂಗ್ಲಾಂತ್ ತೊ ಆಪ್ಲ್ಯಾ ಕುಟ್ಮಾಸಂಗಿಂ ರಾವ್ತಾಲೊ. ಹಾಂಗಾಸರ್ ಆಪ್ಲ್ಯಾ ವ್ಯವಹಾರಾ ಬಾಬ್ಡಿಂ ತೊ ಕೊಣಾಯ್ಕಿ ಭೆಟ್ ದೀನಾತ್ಲೊ.

ಕೊಲಾಬಾಂತ್ ಆಸ್‌ಲ್ಲ್ಯಾ ತಾಚ್ಯಾ ದುಸ್ರ್ಯಾ ಬಂಗ್ಲಾಂತ್ ಸ್ವಗ್ಲಿಂಗಾಚಿಂ ಆನಿ ಹೆರ್ ಕಾಮಾಂ ಉಗ್ತಾನ್ ಚಲ್ತಾಲಿಂ. ವಾರ್ಸೊವಾಂತ್ಲ್ಯಾ ತಿಸ್ರ್ಯಾ ಬಂಗ್ಲಾಂತ್ ಶೆಟ್ಟಿಚ್ಯಾ ಪರ್ವಣೆಗ್ಲಿ ಶಿವಾಯ್ ಕೊಣಾಯ್ಕಿ ಪ್ರವೇಶ್ ನಾತ್ಲೊ. ಹಾಂಗಾಸರ್ ತಾಚಿಂ ಗುಪ್ತಿಂ ಕಾಮಾಂ ಚಲ್ತಾತ್ ಮ್ಹಣ್ ಹಾವೆಂ ಆಯ್ಕಾಲ್ಲೆಂ. ಬೊಂಬೈಂತ್ಲಿಂ ಶೆಟ್ಟಿಚಿಂ ಹೊಟೆಲಾಂ ತಿಂ ನಾಂವಾ ತೆಕದ್ ಮಾತ್... ಆಪ್ಲೆ ಕಾಳೊ ದುಡು ಧೊವೊ ಕರ್ಚೆ ಖಾತಿರ್!! ಪುಣ್ ತಾಚೊ ಪ್ರಮುಕ್ ವ್ಯವಹಾರ್ ದುಸ್ರೊಚ್ ಆಸ್ಲೊ. ತೊ ಕಸಲೊ ಆನಿ ಕಿತೆಂ ಮ್ಹಣ್ ಚಡ್ತಾವ್ ಕೊಣಾಯ್ಕಿ ಕಳಿತ್ ನಾತ್ಲೆಂ.

ವಾರ್ಸೊವಾಚೊ ಬೊಂಗ್ಲೊ ದೋನ್ ಮಾಳಿಯಾಂಚೊ, ಸಕಯ್ಲೆ ಆಸ್‌ಲ್ಲ್ಯಾಕ್ ವಯ್ಲ್ಯಾ ಮಾಳ್ಕೆರ್ ಕಿತೆಂ ಚಲ್ತಾ ತೆಂ ಕಳಿತ್ ಜಾಯ್ತಾತ್ಲೆಂ. ಶೆಟ್ಟಿಚ್ಯಾ ಲಾಗ್ತಿಲ್ಯಾ ಮನ್ಯಾಂನಿ ಮಾತ್ ಥಳಾಚ್ಯಾ ಕುಡಾಂಕ್ ಯೆವ್ಯೆತ್-ವಜೆತ್ ಶಿವಾಯ್ ವಯ್ಲ್ಯಾ ಮಾಳಿಯಾಂಚ್ಯಾ ಖಿಂಚಾಯಿ ಖಾಸ್ತಿ ಕುಡಾಂಕ್ ವಜೊಂಕ್ ಶೆಟ್ಟಿಚ್ಯಾ ಹುಕ್ಮೆ ಶಿವಾಯ್ ಕೊಣಾಯ್ಕಿ ಪರ್ವಣೆಗ್ಲಿ ನಾತ್ಲಿ. ತೊ ಬೊಂಗ್ಲೊ ಎಕಾ ವಿಸ್ತಾರ್ ಕಂಪೌಂಡಾ ಭಿತರ್ ಆಸ್‌ಲೊ. ಚಾರಾಂಯಿ ಕುಶಿನ್ ಉಬಾರ್ ದೊರೊ. ರೂಕ್ ಝಡಾಂ ದಾಟಾಯೆನ್ ವಾಡ್ಲಿಂ ಆನಿ ತಾಂಚ್ಯಾ ಮದೆಂ ಆಸ್‌ಲೊ ಹೊ ಬೊಂಗ್ಲೊ ಭಾಯ್ಲ್ಯಾ ಲೊಕಾಕ್ ಪಾರ್‌ಕೊ ಪಾರ್‌ಕೊ ದಿಸ್ತಾಲೊ. ಚೊವೀಸ್ ವೊರಾಂಯಿ ಮುಕ್ಲ್ಯಾ ಗೇಟರ್ ಪಾರೊತ್ ಚಲ್ತಾಲೊ. ಬಂಗ್ಲಾಚ್ಯಾ ಚಾರಾಂಯಿ ಕೊನ್ಯಾಂನಿ ಚ್ಯಾರ್ ಆಲ್ಟೇಸಿಯನ್ ಪೆಟೆ ದೀಸ್ ರಾತ್ ಭೊಂವೊನ್ ಆಸ್ತಾಲೆ! ಸುರ್‌ವೆಚೆ ದೋನ್ ಮಯ್‌ನೆ ಅಶೆಚ್ ಬೊಂಗ್ಲಾಕ್ ಯೇವ್ನ್ ವಜೊನ್ ಪಾಶಾರ್ ಜಾಲೆ. ಮ್ಹಾಕಾ ನಮಿಯಾರ್‌ಲೊ ಸಾಂಬಾಳ್ ಚಲ್ತಾಲೊ. ತೆದೊಳ್ ಪರ್ಯಾಂತ್ ಕಸಲೆಯಿ ಕಾಮ್ ಮ್ಹಜ್ಯಾ ವಾಂಟ್ಕಾಕ್ ಆಯ್ಲೆಂನಾ ಮಾತ್ ನ್ಹಯ್ ಬಂಗ್ಲಾಂತ್ ಕಿತೆಂ ಚಲ್ತಾ ಮ್ಹಳ್ಳೆಂ ಆಯ್ಕೊನ್ ಜಾಂವ್-ಪಳೆವ್ನ್ ಜಾಂವ್ ಮ್ಹಾಕಾ ಕಳ್ಳೆಂನಾ. ಹಾಂವ್ ಸರ್ತೆಕ್ ರಾಕ್ತಾಲೊಂ. ಆನಿ ಎಕಾ ದಿಸಾ ತಿ ಸರ್ತಿ ಆಯ್ಲೆಚ್! ತ್ಯಾ ಬಂಗ್ಲಾಚೊ ಮೆನೆಜರ್ ಮ್ಹಜ್ಯೆಲಾಗಿಂ ತ್ಯಾ ದೀಸ್ ಘಂಟೊಭರ್ ಉಲಯ್ಲೊ. ತಾಣೆಂ ಮ್ಹಜ್ಯಾ ವಾಂಟ್ಕಾಕ್ ದಿಲ್ಲೆಂ ಕಾಮ್ ಜಾಣಾ ಜಾತಾಚ್ ಹಾಂವ್ ಶಿಂಂ ಚುಕ್ಲೊಂ. ಅಸಲೊ ಏಕ್ ವ್ಯವಹಾರ್ ಹಾವೆಂ ರಾಂಪ್ಚ್ಯಾ ಬಂಗ್ಲಾಂತ್ ಚಲ್ತಾ ಮ್ಹಳ್ಳೆಂ ಪಾಟ್ಲ್ಯಾ ದೋನ್ ಮಯ್‌ನ್ಯಾಂನಿ ಹಾವೆಂ ಸ್ವಪ್ನಾಂತೀ ಚಿಂತುಂಕ್ ನಾತ್ಲೆಂ. ಆತಾಂ ತೆಂ ಖರೆಂ ಜಾಲ್ಲೆಂ ಮಾತ್ ನ್ಹಯ್, ಹಾವೆಂ ತಾಂತುಂ ಮುಖ್ಯ ಪಾತ್ ಘಂವ್ಕ್ ಆಸ್‌ಲೊ. ಹಾಂವ್ ತಾಣೆಂ ದಿಂವ್ಚೊ ಸಾಂಬಾಳ್ ಘೆತಾಂ-ತಾಂಚ್ಯಾ ಹರ್‌ಯೆಕ್ ಫರ್ಮಾಣಾಕ್ ಹಾಂ-ಹೊಂ ಕರಿನಾಸ್ತಾಂಖಾಲ್ ಜಾತಾಂ ಮ್ಹಣ್ ಹಾವೆಂ ಪಯ್ಲಿಚ್ ಭಾಸ್ ದಿಲ್ಯಾ. ಆತಾಂ ಪಾಟಿಂ ಸರೊಂಕ್‌ಯಿ ಅವ್ಯಾಸ್ ನಾತ್‌ಲ್ಲ್ಯಾ

ಗೊಂದೊಳಾಂತ್ ಹಾಂವ್ ಶಿರ್‌ಕಾಲೊಂ. ದಕ್ರಿಣ್ ಕನ್ನಡ್ ಜಿಲ್ಲಾಚ್ಯಾ ಉಪ್ಪಿನಂಗಡಿಂತ್ ಮ್ಹಾಕಾ ಏಕ್ ಸೈರಿಕ್ ಆಸ್‌ಲ್ಲಿ. ತಿ ಸೈರಿಕ್ ಪಕ್ಕಾ ಜಾಲ್ಲಿ. ಹಾವೆಂ ಕಮಲಾಕ್ ಮ್ಹಳ್ಳ್ಯಾ ನಾಂವಾನ್ ಥಂಯ್ ವಚಾಜಾಯ್ ಆನಿ ತ್ಯಾ ಚೆಡ್ವಾಲಾಗಿಂ ಕಾಜಾರ್ ಜಾವ್ನ್ ದೋನ್ ದಿಸಾಂನಿ ತ್ಯಾ ಮ್ಹಜ್ಯಾ ಹೊಕ್ಲೆಕ್ ಘೆವ್ನ್ ಹ್ಯಾ ಬೊಂಗ್ಲಾಕ್ ಪಾಟಿಂ ಯೇಜಾಯ್, ಮ್ಹಜೆಂ ಕಾಮ್ ಇತ್ಲೆಂಚ್! ಮ್ಹಾಕಾ ಸೈರಿಕ್ ಉಲಂವ್ಕ್ ಪೂವಮ್ತ್ ಮ್ಹಳ್ಳಿ ಏಕ್ ಸ್ತ್ರೀ ತ್ಯಾ ಗಾಂವಾಕ್ ಪಯ್ಲಿಚ್ ಗೆಲ್ಯಾ.

ಹಾಂವ್ ತಿಚೊ ಪ್ರತ್ಯೊ ಜಾವ್ನಾಸ್ತಲೊಂ ಆನಿ ತಿ ಮ್ಹಜಿ ಮಾವ್ಚಿ. ಮ್ಹಾಕಾ ಬೊಂಬೆಂತ್ ಜಾಂವ್, ಗಾಂವಾಂತ್ ಜಾಂವ್ ಕೊಣೀ ಸಂಬಂದಿಕಾಂ ನಾಂತ್, ಆಸಾತಿ ಎಕ್ಲಿಚ್ ಮಾವ್ಚಿ. ತಿಚ್ ಮುಕಾರ್ ಪಡೊನ್ ಹೆಂ ಕಾಜಾರ್ ಕರಯ್ತಾ. ಹೊಕ್ಲೆಚ್ಯಾ ಘರಾಚ್ಯಾಂಲಾಗಿಂ ಹಾವೆಂ ಕಿತೆಂ ಉಲಯ್ವಾಯ್... ತಾಂಚ್ಯಾ ಸವಾಲಾಂಕ್ ಜಾಪಿ ಕಸ್ಯೊ ದೀಜಾಯ್ - ಹೆಂ ಸರ್ವ್ ಮೆನೆಜರಾನ್ ಮ್ಹಾಕಾ ವಿವರಿಸಿಲೆಂ. ಕೊಣಾಯಿ ಕಡೆನ್ ಚಿಡ್ಕಿಕ್ ಉಲಂವ್ಕ್ ನ್ಹಜೊ, ಕಿತೆಂಯಿ ಉಲಂವ್ಚೆಂ ಆಸ್ಲಾರ್ ತೆಂ ಪೂವಮ್ತ್‌ಚ್ ಕರ್ತಾ. ಆಪ್ಣಾಕ್ ಬೊಂಬೆಂತ್ ಎಕಾ ಮಿಲ್ಲಾಚ್ಯಾ ಆಫಿಸಾಂತ್ ಕ್ಲರ್ಕಾಚೆಂ ಕಾಮ್. ಕುರ್‌ಲಾಂತ್ ಏಕ್ ಲ್ಹಾನ್ ಘರ್-ಇತ್ಲೆಂ ಗರ್‌ಜ್ ಪಡ್ಲಾರ್ ಮಾತ್ ಸಾಂಗಾಜಾಯ್.

ಕಸಲ್ಯಾಯಿ ದುಬಾವಾಕ್ ಇಡೆಂ ದೀನಾಶೆಂ ಗಂಬೀರ್ ಆಸಾಜಾಯ್. ಕಾಜಾರ್ ಜಾತಾಚ್ ಹೊಕ್ಲೆಕ್ ಆಪಡೆಂ ಸೊಡ್- ಉಲಂವ್ಕ್ ಸಯ್ತ್ ಧೈರ್ ಘೆನಾಯೆ.... ಕಾಜಾರ್ ಜಾಲ್ಲ್ಯಾ ದುಸ್ರ್ಯಾಚ್ ದಿಸಾ ಚೆಡ್ವಾಕ್ ಘೆವ್ನ್ ಹಾವೆಂ ಆನಿ ಪೂವಮ್ತ್ ಬೊಂಬೆಂತ್ ವಾಸೊಂವಾಚ್ಯಾ ಬೊಂಗ್ಲಾಕ್ ಯೆಂವ್ಚೆಂ! ಉಪ್ರಾಂತ್ ಕಿತೆಂ ಕರಿಜಾಯ್ ಮ್ಹಳ್ಳೆಂ ಪಾಟಿಂ ಪಾವ್ತಾಚ್ ಕಳೆಲೆಂ. ಹ್ಯಾ ಮ್ಹಜ್ಯಾ ಕಾಮಾಕ್ ಧಾ ಹಜಾರ್ ರುಪಯ್ ಬೋನಸ್ ಜಾವ್ನ್ ಮೆಳ್ತಲೊ! ದೋನ್ ಹಜಾರ್ ಭಾಯ್ ಸರ್‌ತಾನಾ ಆನಿ ಆಟ್ ಹಜಾರ್ ಪಾಟಿಂ ಪಾವ್ಲ್ಯಾ ನಂತರ್!!

ಹಾವೆಂ ದೀರ್ಘ್ ಸ್ವಾಸ್ ಸೆವ್ಣೊ. ಮ್ಹಜ್ಯಾ ಜಿವಾ ಭಿತರ್ ಜಾಂವ್ಚ್ಯಾ ಭಗ್ಣಾಂಚಿಂ ಖುಣಾಂ ಮ್ಹಜ್ಯಾ ತೊಂಡಾರ್ ದಿಸ್ತಿತ್ ಮ್ಹಳ್ಳ್ಯಾ ಭಿಯಾನ್ ಹಾವೆಂ ಮೆನೆಜರಾ ಹುಜ್ಜಿಂ ಪ್ರಯತ್ನ್ ಕೆಲೆಂ. ಪುಣ್ ತೊ ಅಸಲ್ಯಾ ಬಾಂಯ್‌ಲೆಂ ಪೂರಾ ಉದಾಕ್ ಪಿಯೆಲೊ ಮನಿಸ್ ಹಾಸೊನ್ ಮ್ಹಣಾಲೊ

"ತುವೆಂ ಭಿಯೆಂವ್ಚಿ ಗರ್‌ಜ್ ನಾ. ಚಡ್-ಉಣೆಂ ಕಾಂಯ್ ಜಾಂವ್ಚೆಂ ನಾ. ಪೂವಮ್ತ್ ಹ್ಯಾ ಸಂಗ್ತಿನಿ ಬರಿಚ್ ಹೆಳ್ಳ್ಯಾ. ಹಾಜೆ ಆದಿಂ ಆಮ್ಚೆ ಖಾತಿರ್ ಅಸಲಿಂ ಕಾಜಾರಾಂ ತಿಣೆಂ ಡಜನಾ ಗಟ್ಟಾನ್ ಕೆಲ್ಯಾಂತ್. ತುಂ ಮಂಗ್ಳುರ್ ಪಾವ್ತಾನಾ ಬಸ್ಸಾಲಾಗಿಂ ತುಕಾ ತಿ ಮುಕಾರ್ ಯೆತೆಲಿ. ತುಜಿ ಫೋಟೊ ತಿಚೆಲಾಗಿಂ ಆಸಾ. ತಿಚಿ ಫೋಟೊ ತುಕಾ ಭಾಯ್ ಸರ್‌ತಾನಾ ದಿತಾಂ. ಮಂಗ್ಳುರ್ ಥಾವ್ನ್ ಉಪ್ಪಿನಂಗಡಿಕ್ ತುಕಾ ತಿ ವ್ಹರ್‌ತೆಲಿ ಆನಿ ಎಕಾ ವಳ್ಕಿಚ್ಯಾ ಘರಾ ರಾವಯ್ತೆಲಿ... ಭಿಯೆನಾಕಾ-ವೆಳಾ-ವೆಳಾ ಜಾಯ್ ಜಾಲ್ಲಿ ಮಾಹೆತ್ ದೀವ್ನ್ ತುಕಾ ಸಾಂಬಾಳ್ತೆಲಿ. ಹಾಂತುಂ ಚಡ್ ಉಣೆಂ ಭಿಲ್ಕುಲ್ ಘಡ್ಚೆನಾ. ತುವೆಂ ಚಿಂತ್ಲೆಂ ನಾಕಾ ಆಮಿ

ತುಕಾ ಸೊಡ್ನ್ ಫಾಲ್ತೆಲ್ಯಾಂವ್ ಮ್ಹಣ್, ಕಸಲೊಯಿ ವ್ಯವಹಾರ್ ಕೊಡ್ತಿಕ್ ವ ಪೊಲಿಸಾಂ ಪರ್ಯಾಂತ ಪಾವೊಂಕ್ ಶೆಟ್ಟಿ ಭಿಲ್ಕುಲ್ ಅವ್ಯಾಸ್ ದೀನಾ. ಆತಾಂ ತುವೆಂ ವಚ್ಯೆತ್, ಆನಿ ಫಾಲ್ಯಾಂ ಮಂಗ್ಳುರ್ ಭಾಯ್ರ್ ಸರ್‌ಚಿ ತಯಾರಾಯ್ ಕರ್ಯೆತ್. ಭಾಯ್ರ್ ಸರ್ಚಾಕ್ ಎಕಾ ವೊರಾಂ ಆದಿಂ ಹಾಂಗಾ ಯೇವ್ನ್ ತುವೆಂ ಜಾಯ್ ಜಾಲ್ಲಿ ಮಾಹೆತ್, ಟಿಕೆಟ್ ಆನಿ ಪಯ್ಣಿ ಫೆವ್ನ್ ವಚ್ಯೆತ್. ಉಡಾಸ್ ದವರ್, ಹಾವೆಂ-ತುವೆಂ ಹಾಂಗಾಸರ್ ಉಲಯ್ಲೆಂ ಆಮ್ಚೆ ಮದೆಂಚ್ ಆಸ್ತೆಲೆಂ. ಸ್ವಪ್ನಾಂತ್ ಪಾಸುನ್ ತೆಂ ಭಾಯ್ರ್ ಪಡ್ಚೆಂನಾ"

ಇತ್ತೆಂ ಸಾಂಗೊನ್ ತಾಣೆಂ ವಚೊಂಕ್ ಹಿಶಾರೊ ದಿಲೊ.

ಅಶೆಂ ಹಾಂವ್ ದುಸ್ರ್ಯಾ ದಿಸಾಚ್ಯಾ ಬಸ್ಸಾರ್ ಮ್ಹಜ್ಯಾ ಪಯ್ಣ್ಯಾ ಕಾಜಾರಾಕ್ ನೊವ್ಪೊ ಜಾವ್ನ್ ಮಂಗ್ಳುರ್ ಭಾಯ್ರ್ ಸರ್‌ಲೊಂ. ಮೆನೆಜರಾನ್ ಹೆಂ ಕಾಮ್ ಮ್ಹಾಕಾ ಒಪ್ಪಿಲ್ಯಾ ಉಪ್ರಾಂತ್ ನಾಂನಾಂತೀ ದುಬಾವಾಚಿಂ-ಕಾವ್ಣೆಣಿಚಿಂ ಚಿಂತ್ನಾಂ ಮ್ಹಾಕಾ ಧೊಸ್ತಾಲಿಂ.

ಆಪುಣ್ ಶಿರ್‌ಕಾನ್ ತರ್ ಮ್ಹಜಿ ಗತ್ ಕಿತೆಂ ಜಾತಾಲಿ ಮ್ಹಳ್ಳೆಂ ಚಿಂತಾನಾ ಮ್ಹಾಕಾ ಭ್ಯೆಂ ದಿಸ್ತಾಲೆಂ. ಅಸಲ್ಯಾ ಎಕಾ ಕಾಮಾಕ್ ಆಪ್ಲೆಂ ದೆವಾನಾಯೆ ಆಸಲ್ಲೆಂ ಮ್ಹಣ್ ಭಗ್ತಾಲೆಂ. ಪುಣ್ ಕೆದಾಳಾಯ್ ವ್ಹಡ್ ಗೊಂದೊಳಾಂತ್ ಹಾಂವ್ ಶಿರ್‌ಕಾಲಾಂ ಮ್ಹಣ್ ಹಾವೆಂ ಲೆಕ್‌ಲೆಂಗೀ ತಿತ್ಲಾಚ್ ಸುಲಬಾಯೆನ್ ಹಾಂವ್ ಸುಟೊನ್ ಗೆಲೊಂ. ರಗ್ಚ್ಯಾಂವಿಣೆಂ ಮ್ಹಜೆಂ ಕಾಜಾರ್ ಜಾಲ್ಲೆಂ. ಜಾಯ್ತಿಂ ಚಿಂತುನ್ - ಜಾಯ್ತಿ ತಯಾರಾಯ್ ಹಾವೆಂ ಕೆಲ್ಲಿ ತರ್ಯೀ ಕಸಲ್ಯಾಚಿಯಿ ಗರ್ಜ್ ಪಡ್ಲಿನಾ. ಸವಾಲಾಂ ವಿಚಾರುಂಕ್ ಮನ್ಯಾಂಚ್ ನಾಸ್ಲಿಂ. ಹಾವೆಂ ಕಾಜಾರ್ ಜಾಂವ್ಚ್ಯಾ ಹೊಕ್ಲೆಚೆಂ ಫರ್ ಆನಿ ಫರ್ಚಾಕ್ ಮನ್ಯಾಂಕ್ ಮ್ಹಜ್ಯಾ ಮತಿಂ ರಾಜ್ ಕರ್ನ್ ಆಸ್ಲೆಂ ಭ್ಯೆಂ ಪಯ್ಣ್ ಧಾಂವ್‌ಲೆಂ.

ಏಕ್ದಮ್ ಪಾಪಾಚಿಂ ಮನ್ಯಾಂ ತಿಂ! ಪಾಂಚ್ ಚೆಡ್ವಾಂ ಆನಿ ತೇಗ್ ಧಾಕ್ಲೆ ಚೆರ್ಕೆ. ದಿಸಾಕ್ ಎಕಾ ಜೆವ್ಣಾಚಿ ಗತ್ಯಾ ಸಾರ್ಕಿ ನಾತ್‌ಲ್ಲಿ. ಪ್ರಾಯೆಕ್ ಪಾವ್‌ಲ್ಲಿಂ ದೊಗಾಂ ಚೆಡ್ವಾಂ ಬಿಡಿಯೊ ಭಾಂದ್ತಾಲಿಂ. ಆನಿ ತ್ಯಾ ಪಯ್ಣಾಂನಿ ಫರ್ ಚಲ್ತಾಲೆಂ.

ಬಾಪುಯ್ ತಾಂಚೊ ಕಸಲೆಂಯಿ ಕಾಮ್ ಕರಿನಾತ್ಲೊ-ವಯ್ಲಾನ್ ನಾಕ್‌ಭರ್ ಸೊಲೊ ಪಿಯೆತಾಲೊ. ಆವಯ್ ಸದಾಂ ಪಿಡೇಸ್ತ್. ಪೂವಮ್ನ್ ಕಾಜಾರಾ ಬಾಬ್ಲಿಂ ಪಾಂಯ್ಲಿಂ ರುಪಯ್ ತಾಂಕಾಂ ದಿಲ್ಲೊ. ತಾಂಕಾಂ ಸರ್‌ಗ್ ಮೆಳ್‌ಲ್ಲ್ಯಾ ತಿತ್ಲೊ ಆನಂದ್ ಜಾಲ್ಲೊ. ಫರಾಂತ್ಲ್ಯಾ ಜೊಡ್ವಾಕ್ ಎಕಾ ಚೆಡ್ವಾಕ್ ಭಾಯ್ರ್ ಧಾಡಿಜಾಯ್ ಪಡ್ತಾ ಮ್ಹಳ್ಳಿ ಮಾತ್ ಖಿಂತ್ ತಾಂಕಾಂ ವಾಡ್ಲೆಲಿಂ ಚೆಡ್ವಾಂ ಕಾಜಾರ್ ಜಾವ್ನ್ ಭಾಯ್ರ್ ವಚೊಂಕ್ ಎಕಾ ಪಾಂಯಾಂನ್ ಮ್ಹಳ್ಳೆಪರಿಂ ತಯಾರ್ ರಾವ್‌ಲ್ಲಿಂ. ತಾಂತ್ಲ್ಯಾ ವ್ಹಡ್ವಾಂಲಾಗಿಂ-ಜಮುನಾಲಾಗಿಂ, ಹಿಂದೂ ಶಾಸ್ತ್ರಾ ಪ್ರಕಾರ್ ಕಸಲಿಯಿ ಗದ್ದಳಾಯ್ ನಾಸ್ತಾಂ ಮ್ಹಜೆಂ ಕಾಜಾರ್ ಜಾವ್ನ್ ಗೆಲೆಂ. ಪೂವಮ್ನ್ಚ್ಯಾ ಬುದ್ಧಂತ್ಯಾಯೆಕ್ ಹಾಂವ್ ಮೆಚ್ವಾಲೊಂ.

ಅಸಲ್ಯಾ ಕಾಜಾರಾಕ್ ತಸಲ್ಯಾಚ್ ಚೆಡ್ವಾಂಕ್ ತಿ ಸೊದ್ತಾಲಿ ಮ್ಹಳ್ಳೆಂ ಮ್ಹಾಕಾ ಸುಸ್ತಾಲೆಂ. ಬೊಂಬ್ಲೆ ವ್ಹರ್ನ್ ಕಿತೆಂ ಕೆಲ್ಯಾರೀ ವಿಚಾರ್ ಕರುಂಕ್ ತಾಂಕ್ ನಾ ತಸಲೆಂ ಫರ್ ತೆಂ

ಜಾವ್ನಾಸ್‌ಲೆಂ. ಬೊಂಬೆ ಮ್ಹಳ್ಳ್ಯಾರ್ ಆಪ್ಲ್ಯಾ ದೀಪ್ತಿ ಭಾಯ್ರ್... ಥಂಯ್ ಯೆಂವ್ಚೆಂ ಸೊಡ್ಯಾಂ ತ್ಯಾ ವಿಶಿಂ ಚಿಂತ್ಪಿ ಸಕತ್ ಸಯ್ತಾ ತಾಂಕಾಂ ನಾಸ್ಲಿ. ಅಸಲಿಂ ಮನ್ಯಾಂ ಕಸಲಿಂ ಸವಾಲಾಂ ಮ್ಹಾಕಾ ಕರ್ತೀತ್? ನಿಜಾಯ್ಕಿ ಸಾಂಗ್ಚೆಂ ತರ್ ಪೂವಮ್ನ್ ದಿಲ್ಲ್ಯಾ ಪಾಂಯ್ಕಿ ರುಪ್ಯಾಂ ಖಾತಿರ್ ಕಾಜಾರಾ ವಿಣೆಂಚ್ ತಿಂ ಚೆಡ್ಪಾಕ್ ಧಾಡುಂಕ್ ತಯಾರ್ ಆಸ್‌ಲಿಂಗೀ ಕೊಣ್ ಜಾಣಾಂ? ಅಶೆಂ ಕಸಲ್ಯಾಯಿ ರಗ್ವ್ಯಾಂವಿಣ್ ಆಮ್ಚಿ ರಾಟಾವಳ್ ಮುಗ್ಡಾಲಿ.

ದುಸ್ರ್ಯಾ ದಿಸಾಚ್ ಪೂವಮ್ನ್, ಹಾಂವ್ ಆನಿ ಮ್ಹಜಿ ನವಿ ಹೊಕಾಲ್ ಬೊಂಬೆ ಭಾಯ್ರ್ ಸರ್ನ್, ತಿಸ್ರ್ಯಾ ದಿಸಾ ಸಾಂಜೆರ್ ವಾಸೊವಾಚ್ಯಾ ಬಂಗ್ಲಾಕ್ ಪಾವ್ಲ್ಯಾಂವ್. ಆನಿ ದೋನ್ -ಆಡೇಚ್ ಮಯ್‌ನ್ಯಾಂ ನಂತರ್ ಪಯ್ಲೆಂ ಪಾಪ್ಲಿಂ ತ್ಯಾ ಬೊಂಗ್ಲಾಚ್ಯಾ ಪಯ್ಲ್ಯಾ ಮಾಳಿಯೆಕ್ ಚಡ್ಚೆಂ ಭಾಗ್ ಮ್ಹಾಕಾ ಫಾವೊ ಜಾಲೆಂ. ತ್ಯೆ ಮಾಳ್ಯೆರ್ ಮದೆಂ ಸಾಲ್ ಆನಿ ದೊನೀ ಕುಶಿನಿ ದೊದೋನ್ ಆನಿ ಚ್ಯಾರ್ ವಿವಿಂಗಡ್ ಕೂಡಾಂ ಆಸ್ಲಿಂ. ತಾಂತ್ಲ್ಯಾ ಉಜ್ವಾಳಿ ಕುಶಿಚ್ಯಾ ಎಕಾ ಕುಡಾಕ್ ಮ್ಹಾಕಾ ಧಾಡ್ಲೊ ಆನಿ ಮ್ಹಜ್ಯಾ ಕೂಡಾ ಮುಕಾರ್‌ಚ್ ಆಸ್‌ಲಲ್ಲ್ಯಾ ದಾವ್ಯಾ ಕುಶಿಚ್ಯಾ ಕುಡಾಕ್ ಪೂವಮ್ನ್ ಆನಿ ಜಮುನಾ ಗೆಲಿಂ.

ಭಿತರ್ ರಿಗ್ತಾನಾ ತೆಂ ಕೂಡ್ ಮ್ಹಣೊಂಕ್ ಕಶ್ಟ್ ಜಾಲೆ. ಸಾಕೆಂ ಸಾಂಗ್ಚೆಂ ತರ್ ತೆಂ ಏಕ್ ಬೊಂಬೆಂತ್ಲ್ಯಾ ಹೆರ್ ಫ್ಲ್ಯಾಟಾಂಬರಿಚ್ ಆಸ್‌ಲೆಂ. ಭಿತರ್ ಏಕ್ ಲ್ಹಾನ್ ಸಾಲ್, ಏಕ್ ರಾಂದ್ಪಾ ಕೂಡ್, ಮೊಡಿ ಆನಿ ಏಕ್ ಡಬ್ಬಲ್ ಕೊಟ್ ಆಸ್‌ಲೆಂ ನಿದ್ಚೆಂ ರೂಮ್.

ಬೆಡ್‌ರೂಮ್ ಏಕ್‌ದಮ್ ವಿಶಾಲ್ ಆಸ್‌ಲೆಂ ಪಳೆವ್ನ್ ಮ್ಹಾಕಾ ವಿಚಿತ್ರ್ ದಿಸ್ಲೆಂ. ವೊಣಿಚ್ಯಾ ಚಾರಾಯಿ ಕುಶಿನಿ ಮೊಲಾದಿಕ್ ಪಡ್ಲೆ ವಯ್ರ್ ಥಾವ್ನ್ ಸಕಯ್ಲ ಪರ್ಯಾಂತ್ ಉಮ್ಕಳ್ತಾಲೆ. ಮದ್ಗತ್ ದಾಟ್ ಗಜ್ಜಿ ತಶೆಂ ರಂಗಾಳ್ ಉಶ್ಯಾಂನಿ ಸಚ್‌ಲೆಂ ಖಿಟ್ಟೆಂ. ಜಾಯ್ ಜಾಲ್ಲ್ಯೊ ರಾಯಾಳ್ ಸವ್ಲತೊ ಸರ್ವ್ ತಾಂತುಂ ಆಸ್ಲೊ. ಕಿತೆಂಯಿ ಚಿಂತಿನಾಸ್ತಾಂ ಹಾಂವ್ ವಸ್ತುರ್ ಬದ್ಲನ್ ನ್ಹಾಂವ್ಕ್ ಗೆಲೊಂ. ನ್ಹಾಣ್ ಜಾವ್ನ್ ಕೇಸ್ ಉಗಯ್ತಾನಾ ನಾಂನಾಂತಿಂ ಚಿಂತ್ನಾಂ ಮ್ಹಜೆ ಮತಿಂತ್ ಘಂವೊಂಕ್ ಲಾಗ್ಲಿಂ. ಹಾಂಗಾಸರ್ ಚಲ್ತಾ ತರ್ಯೀ ಕಿತೆಂ? ಆನಿ ಮುಕಾರ್ ಆಪ್ಣೆಂ ಕಿತೆಂ ಕರುಂಕ್ ಆಸಾಗಾಯ್? ದುಬಾವಿ ಸವಾಲಾಂಕ್ ಜಾಪಿ ಮಾತ್ ರುಳ್ಕಾಲ್ಯೊನಾಂತ್. ತಿಸ್ರ್ಯಾರ್ ದಾರಾಚಿ ಕಾಂಪಿಣ್ ವ್ಹಾಜ್ಲಿ. ಹಾವೆಂ ದಾರ್ ಉಗಡ್ತಾನಾ ಮೆನೆಜರ್ ಭಿತರ್ ಆಯ್ಲೊ.

ಸುರ್ವೆರ್ ತಾಣೆಂ ಮ್ಹಜ್ಯಾ ಯಶಸ್ವಿ ಕಾಮಾಕ್ ಹೊಗ್ಗಿಕ್ ಉಚಾರ್ಲಿ. ಉಪ್ರಾಂತ್ ಗಂಭೀರಾಯೆನ್ ಮ್ಹಣಾಲೊ- "ಶೆಟ್ಟಿಚ್ಯಾ ದಂದ್ಯಾಂತ್ ಮುಖ್ಯ ಪಾತ್ರ್ ತುವೆಂ ಆಜ್ ಥಾವ್ನ್ ಖೆಲೊಂಕ್ ಆಸಾ. ಆಜ್ ರಾತಿಂ ಭಾರಾ ವೊರಾಂ ತುಜ್ಯಾ ಹೊಕ್ಲೆಕ್ ಫೆವ್ನ್ ಪೂವಮ್ನ್ ಹಾಂಗಾಸರ್ ಯೆತೆಲಿ, ಆನಿ ತುಜ್ಯಾ ಹೊಕ್ಲೆಕ್ ತುಜೆ ಅದೀನ್ ದಿತೆಲಿ. ಪೂವಮ್ನ್ ಚಲ್ತಚ್ ತುವೆಂ ತುಜ್ಯಾ ಹೊಕ್ಲೆಕ್ ಬೆಡ್ ರೂಮಾಕ್ ವ್ಹರಿಜಾಯ್, ತುಜ್ಯಾ ಹೊಕ್ಲೆ ಸಂಗಿಂ ತುಂ ಆಜ್ ಕಾಜಾರಾಚ್ಯಾ ಪ್ರಥಮ್ ರಾತಿಚೆಂ ಕಾಮ್ ಸುರು ಕರ್ತಲೊಯ್. ತ್ಯಾ ವೆಳಿಂ ಚಿಂತಿನಾತ್ಲೆಂ ಬರಿಂ ತೇಗ್-ಚೊವ್ನ್ ದಾದ್ಲೆ ತುಜ್ಯಾ ಬೆಡ್‌ರುಮಾಂತ್ ಪ್ರವೇಶ್ ಜಾತೆಲೆ.

ಆನಿ ತುಜೆ ಮುಕಾರ್‌ಚ್ ತುಜ್ಯಾ ಹೊಕ್ಲೆಸಂಗಿಂ ತೆ ಬಲಾತ್ಕಾರಾನ್ ಸಂಬೋಗ್ ಚಲಯ್ತೆಲೆ...."

"ಕಿತೆಂ?" ಹಾಂವ್ ಎಕಾಚ್ಯಾಣೆಂ ಆಕಾಂತೊಂ. ಅಶೆಂ ಹಾವೆಂ ಚಿಂತುಂಕ್ ನಾತ್ಲೆಂ...

"ಪುಣ್ ಹೆಂ ಸರ್ವ್ ಕಿತ್ಯಾ ಖಾತಿರ್?" ವಿಚಾರ್ಲೆಂ ಹಾವೆಂ ರಾಗಾನ್ ಬೋಬ್ ಮಾರುನ್, "ಸಮಾದಾನೆನ್ ಆಯ್ಕ್" ಮೆನೆಜರ್ ಮ್ಹಣಾಲೊ ಮ್ಹಜ್ಯಾ ಭುಜಾಕ್ ಥಾಪ್ತುನ್,

"ತಶೆಂ ಹಾವೆಂ ತುಕಾ ಸಾಂಗೊಂಕ್ ಆಸಾ ಆನಿ ತುವೆಂ ತಶೆಂಚ್ ಕರುಂಕ್ ಆಸಾ. ಹಾಂತು ಕುಸ್ಕುಟಾಚಿ ಬದ್ಲಾವಣ್ ಜಾಂವ್ಪಿನಾ. ತುಜ್ಯಾ ಹೊಕ್ಲೆ ಸಂಗಿಂ ಮೋಗ್ ಕರುಂಕ್ ತುಂ ಸುರು ಕರ್ತಾನಾ ಚೊವ್ನ್ ದಾದ್ಲೆ ತುಜ್ಯಾ ರೂಮಾಂತ್ ಪ್ರವೇಶ್ ಜಾತಾಲೆ. ಆನಿ ತುವೆಂ ಆಸ್ಪ್ತ್ಯ ಸ್ಥಿತೆರ್‌ಚ್ ತುಕಾ ಬಾಂದುನ್ ಫಾಲ್ತೆಲೆ. ಉಪ್ರಾಂತ್ ತುಜ್ಯಾ ನವ್ಯಾ ಹೊಕ್ಲೆಚೆರ್ ತೆ ಅತ್ಯಾಚಾರ್ ಚಲಯ್ತೆಲೆ. ತುಜ್ಯಾ ಬೆಡ್‌ರೂಮಾಂತ್ ಹೆಂ ಸರ್ವ್ ಚಲ್ತಾನಾ ಚ್ಯಾರ್ ಕೊನ್ಯಾನಿ ಆಸ್ಪ್ತ್ಯ ಪ್ರೊಜೆಕ್ಟರಾಂ ಮುಕಾಂತ್ ಹಿಂ ಸರ್ವ್ ದ್ರಶ್ಯಾಂ ಚಿತ್ರಿತ್ ಜಾತೆಲಿಂ."

ಹಾಂವ್ ಸಗ್ಳೊಚ್ ಗಳೊನ್ ಗೆಲೊಂ. ಎಕಾ ಥರಾಚೊ ಅವ್ಯಕ್ತ್ ಶಿರ್ಶಿರೊ ಮ್ಹಜ್ಯಾ ಶಿರಾಂನಿ ಧಾಂವ್ಲೊ. ಹಾಂವ್ ಥಂಯ್ಚ್ ಕದೆಲಾರ್ ಕೊಸಾಳ್ಳೊಂ. ಹ್ಯಾ ಬೊಂಗ್ಲಾಂತ್ ಚಲ್ಚೊ ಶೆಟ್ಟಿಚೊ ವ್ಯವಹಾರ್ ಆತಾಂ ಉಗ್ತಾಪೊ ಜಾಲೊ... ಬ್ಲೂ ಫಿಲ್ಮ್... ನಿಶೇಧಿತ್ ಪಿಂತುರಾಂ... ಆನಿ ಹಾಂತುಂ ಪಾತ್ರ್ ಫೆಂವ್ಕ್ ಹಾವೆಂಯಿ ತಯಾರ್ ಜಾಯ್ವಯ್ ಆಸ್‌ಲೆಂ. ಮೆನೆಜರ್ ಮ್ಹಜೆ ಸರ್ಶಿಂ ಆಯ್ಲೊ...

"ಭಿಯೆನಾಕಾ ವ ಫಾಬರ್ನಾಕಾ...." ಮ್ಹಣಾಲೊ ತೊ ಮ್ಹಜ್ಯಾ ಖಾಂದ್ಯಾರ್ ಹಾತ್ ದವರುನ್,

"... ಸುರ್ವೆರ್ ತುಕಾ ಅಶೆಂ ಭಗ್ಣೆಂ ಸಹಜ್. ಪುಣ್ ಉಪ್ರಾಂತ್ ಸರ್ವ್ ಸವಯೆರ್ ಪಡ್ತೆಲೆಂ. ಹ್ಯಾ ದೇಡ್-ದೋನ್ ವೊರಾಂಚ್ಯಾ ಕಾಮಾಕ್ ತು ಧಾ ಹಜಾರ್ ಮೆಳ್ತಾತ್ ಮ್ಹಳ್ಳೆಂ ಚಿಂತ್. ಚೆಡ್ವಾಕ್ ಪಯ್ಲೆಂಚ್ ಕಿತೆಂಯಿ ತಿಳ್ಳಿನಾಕಾ. ಕಿತೆಂಯಿ ತುಕಾ ಕಳಿತ್ ನಾ ತಶೆಂ ಆಸಾಜಾಯ್, ಆನಿ ಎಕಾಚ್ಯಾಣೆ ಚಿಂತಿನಾಸ್ತಾಂ ಘಡ್ಣೆಂ ಪರಿಂ ಜಾಜಾಯ್."

ಕಿತ್ಲಾ ನೈಜತೆನ್ ಹಿಂ ದ್ರಶ್ಯಾಂ ಚಿತ್ರಿತ್ ಜಾತಾತ್ ತಿತ್ಲಾಚ್ ವ್ಹಡ್ ಮಾಪಾನ್ ತ್ಯಾ ಫಿಲ್ಮಾಂಕ್ ಮಾರ್ಕೆಟ್ ಆಸ್ತಾ. ದೆಕುನ್ ಸರ್ವ್ ಸಹಜ್‌ಪಣಿಂ ಜಾಯ್ತಿಂ ತುಜೊ ಪಾತ್ರ್ ಬರ್ಯಾನ್ ಬೆಳೊನ್ ತುವೆಂ ಸಹಕಾರ್ ದೀಜಾಯ್..." ಹಾವೆಂ ಕಸಲಿಯೆ ಜಾಪ್ ದಿಲಿ ನಾ. ಉಲಂವ್ಕ್ ಮ್ಹಜಿ ಜೇಬ್ ಸುಟಾನಾತ್ಲಿ ವ್ಹಯ್. ಪುಣ್ ಉಲವ್ಕ್ ಜಾಂವ್ಣೆಂಯಿ ಕಿತೆಂಯ್ ನಾತ್ಲೆಂ.

"ತುಕಾ ಪಿಯೆಂವ್ಪಿ ಸವಯ್ ನಾ ಮ್ಹಣ್ ಹಾಂವ್ ಜಾಣಾಂ. ತರ್ಯೀ ಅಜಿಕ್ ಥೊಡ್ಯಾ ಧ್ಯೆರಾ ಖಾತಿರ್ ಇಲ್ಲಿ ವಿಸ್ತಿ ಫೆ.... ಕಪಾಟಾಂತ್ ಆಸಾ. ಆನಿ ರಾತಿಂ ಧಾ ವೊರಾರ್ ತಯಾರ್ ರಾವ್....."

ಇತ್ತೆಂ ಸಾಂಗೊನ್ ಮೆನೇಜರ್ ಮ್ಹಾಕಾ ಸೊಡ್ನ್ ಬಾಗಿಲ್ ವೋಡ್ನ್ ಭಾಯ್ರ್ ಗೆಲೊ. ಸಬಾರ್ ವೇಳ್ ಬಸ್‌ಲ್ಲಾಂಥಂಯ್ ಆಸ್‌ಲೊಂ ಹಾಂವ್. ಸಮ್ಯಾಕ್ ಮ್ಹಜ್ಯಾ ವೊಚಾರ್ ಹಾವೆಂ ದೀಶ್ಟ್ ಫಾಲಿ. ವೊರಾಂ ಆಟ್ ಉತರ್‌ಲ್ಲಿಂ ಆನಿ ಧೊಡೊಚ್ ವೇಳ್ ಉರ್ಲಾಂ. ಕಿತೆಂಗೀ ಮ್ಹಜ್ಯಾ ಜೀವಾಂತ್ ಭಾಸ್ ಜಾತಾಲೆಂ.

ಪುಣ್ ತೆಂ ಕಶೆಂ, ಕಿತೆಂ ಮ್ಹಳ್ಳೆಂ ಸಮ್ಜಾನಾತ್ಲೆಂ. ಹಾವೆಂ ಕಪಾಟ್ ಉಗ್ಡುನ್ ವ್ಹಿಸ್ಕೆಚಿ ಬೋತ್ಲಾ ಭಾಯ್ರ್ ಕಾಡ್ಲಿ. ಎಕಾ ಗ್ಲಾಸಾಂತ್ ಅರ್ಥೊ ಗ್ಲಾಸ್ ಭರ್ ವೊತುನ್ ಎಕಾಚ್ ಫೊಟಾನ್ ಖಾಲಿ ಕೆಲೊ. ತ್ಯಾ ದೀಸ್ ಮ್ಹಜ್ಯಾ ಜೀವಮಾನಾಂತ್ ಪಯ್ಲ್ಯಾ ಪಾವ್ಪಿಂ ಹಾಂವ್ ಅಮಾಲ್ ಪಿಯೆಲೊಂ.

ವೇಳ್ ಉತರ್ತಾಲೊ, ಅಮಾಲ್ ಚಡೊನ್ ಯೆತಾಲೆಂ. ಆತಾಂ ತ್ಯಾ ಅಮಾಲಾಚ್ಯಾ ಭರಾನ್ - ಕಿತೆಂಯ್ ಜಾಂವ್ಪಿ... ಮ್ಹಾಕಾ ಕಿತೆಂ? ಪಯ್ಲೆ ಮೆಳ್ತಾತ್ ನ್ಹಯ್‌ವೇ... ಉರ್‌ಲ್ಲಾ ವಿಶಿಂ ಹಾವೆಂ ಕಿತ್ಯಾ ಚಿಂತ್ಲೆಂ? ಅಶೆಂ ಮ್ಹಾಕಾ ಭಗ್ತಾಲೆಂ. ಪರತ್ ಹಾವೆಂ ವ್ಹಿಸ್ಕಿ ಫೆಲ್ಲಿ ಆನಿ ತ್ಯಾಚ್ ವೆಳಾರ್ ದಾರಾಚಿ ಕಾಂಪಿಣ್ ವ್ಹಾಡ್ಲಿ.

ಬೋತ್ಲೆ ಕಪಾಟಾಂತ್ ದವರುನ್ ಹಾವೆಂ ವೊರಾಂ ಪಳಯ್ಲೆಂ. ಭರ್ತಿಂ ಧಾ!! ಹಾವೆಂ ಬಾಗಿಲ್ ಉಗ್ಡೆಂ ಕೆಲೆಂ. ಪೂವಮ್ಮ ಆನಿ ಜಮುನಾ ಬಾಗ್ಲಾರ್ ಉಬಿಂ ಆಸ್ಲಿಂ. ಜಮುನಾಕ್ ಪಳೆವ್ನ್ ಹಾಂವ್ ತಟಕ್ ಜಾಲೊಂ. ಪಾಟ್ಲೊ ದಿಸಾಂನಿ ಹಾವೆಂ ತಾಕಾ ಸಾಕೆಂ ಪಳೆಂವ್ ನಾತ್ಲೆಂ.

ಹಳ್ಳೆಚೆಂ ಚೆಡುಂ ತೆಂ... ತಶೆಂಚ್ ನ್ಹಿಸ್ತಾಲೆಂ. ತಾಕಾ ಪಳೆಂವ್ಚಿ ಉರ್ಭಾ ಸಯ್ತ್ ಮ್ಹಾಕಾ ಭಗಾನಾತ್ಲಿ. ಪುಣ್ ಆತಾಂ... ಬೊಂಬೈಚ್ಯಾ ಫೆಶಾನಾಂಚ್ಯಾ ಚೆಡ್ಪಾಂಕ್ ಸೊಡ್ನ್ ದೀನಾ ತಶೆಂ ತೆಂ ನ್ಹಿಸುನ್ ಆಸ್ಲೆಂ. ಪೂರ್ ಸಿಲ್ಕ್ ನಿಳೆಂ ಕಾಪಾಡ್ ಆನಿ ತಸ್ಲೊಚ್ ಬ್ಲಾಜ್ ಶಿವಾಯ್ ಕೆಸಾಂಚಿ ಸ್ಟೈಲ್‌ಯ್ ಬದಲೆಲಿ. ಪೂವಮ್ಮಾನ್ ತಾಕಾ ತಯಾರ್ ಕರುಂಕ್ ಜಾಯ್ತ್ ಕಶ್ಟ್ ಕಾಡ್ಲಾತ್ ತೆಂ ಜಮುನಾಕ್ ಪಳಯ್ತಾನಾ ಕಳಾತ್ಲೆಂ. ತೊಂಡಾಕ್ ಕ್ರೀಮ್... ಪೊಲ್ಯಾಂಕ್ ತಾಂಬೊ ರಂಗ್... ನಿಜಾಯ್ಕಿ ಜಮುನಾಕ್ ಪಳೆವ್ನ್ ಹಾಂವ್ ಆಜಾಪ್ಲೆಂ. ಗಾಂವಾಥಾವ್ನ್ ಆಯಿಲ್ಲಾಕ್ ಆನಿ ಆತಾಂ ಪಳೆಲ್ಲಾಕ್ ರಾತ್ ದೀಸ್ ಮ್ಹಳ್ಳೆಪರಿಂ ಫರಕ್ ದಿಸ್ತಾಲೊ. ಜಮುನಾ ಮಾತ್ ಭಿತರ್ ಆಯ್ಲೆಂ. ಪೂವಮ್ಮ ಭಾಯ್ರ್‌ಚ್ ರಾವ್ಲಿ. ಏಕ್ ಘಡಿ ಮ್ಹಾಕಾ ಪಳೆತ್ ರಾವ್ಲಿ. ಉಪ್ರಾಂತ್ -

"ಬಾಗಿಲ್ ಧಾಂಪಿನಾಕಾ... ತಾಕಾ ಫೆವ್ನ್ ಬೆಡ್‌ರೂಮಾಕ್ ವಚ್" ಅಶೆಂ ಗಂಭೀರಾಯೆನ್ ಸಾಂಗೊನ್ ತಿ ಚಲ್ಲಿ. ಮ್ಹಜೊ ವೇಳ್ ಆಯಿಲ್ಲೊ. ಚಡಿಕ್ ಚಿಂತುಂಕ್ ಅವ್ಯಾಸ್ ನಾತ್ಲೊ. ಮುಕಾರ್ ಘಡ್ಲ್ಯಾ ಸರ್ವ್ ಘಟಾನಾಂಕ್ ಹಾಂವ್ ಬಲಾತ್ಕಾರಾನ್ ಮ್ಹಳ್ಳೆಪರಿಂ ತಯಾರ್ ಜಾಲೊಂ. ಆನಿ ಜಮುನಾಕ್ ಫೆವ್ನ್ ಹಾವೆಂ ಬೆಡ್‌ರೂಮಾಚೆಂ ದಾರ್ ಉಗ್ಡೆಂ. ಆಮಿ ಭಿತರ್ ಪಾವ್ಲ್ಯಾಬರಿಚ್ ರೂಮಾಂತ್ ಎಕಾಚ್ಯಾಣೆಂ ಉಜ್ವಾಡ್ ಫಾಂಕ್ಲೊಂ. ವಿಶೇಸ್

ಧರಾಚೊ ಉಜ್ವಾಡ್ ತೊ. ಬೆಡ್‌ರೂಮಾಚ್ಯಾ ಚಾರಾಯಿ ಕುಶಿಂಚೆಂ ಪಡ್ಲೆ ಕೊನ್ಯಾಕ್ ವೊಂದಾಲೆ. ಆತಾಂ ಮ್ಹಾಕಾ ಸರ್ವ್ ಕಳಿತ್ ಜಾವ್ನ್ ಯೆತಾಲೆಂ.

ಡಬಲ್‌ಕೊಟಾಚ್ಯಾ ಮುಕ್ಲ್ಯಾ ದೊನೀ ಕುಶಿನಿ ವೊಣದ್ ಆಸ್‌ಲ್ಲಿ ತಿ ಅಶಾನ್ಯಾಚಿ ಜಾವ್ನ್‌ಸ್‌ಲ್ಲಿ. ಸಗ್ಳೊ ಪ್ರಕಾಸ್ ಆಮ್ಚ್ಯಾ ಕೂಡಾಂತ್ ಮಾತ್ ಆಸ್‌ಲ್ಲೊ. ಅಸಾನ್ಯಾಚ್ಯಾ ಭಾಯ್ಲ್ಯಾ ಕುಶಿನ್ ದಾಟ್ ಕಾಳೊಕ್ ಆಸ್ಲೊ. ಥಂಯ್ಸರ್ ಕೊಣೀ ಆಸಾ ಆನಿ ಆಮ್ಕಾಂ ಪಳೆತ್ ಆಸಾ ಮ್ಹಳ್ಳೆಂ ಮ್ಹಾಕಾ ಸುಸ್ತಾಲೆಂ. ಮ್ಹಜ್ಯಾ ಜಿವಾ ಭಿತರ್ ಕಿತೆಂ ಘಡ್ತಾ ತೆಂ ಧಾಂಬುನ್ ಧರುಂಕ್ ಮ್ಹಾಕಾ ತಾಂಕಾಂ ನಾತ್ಲೆಂ.

ತರ್‌ಯೀ ಹಾವೆಂ ಆತಾಂ ಮ್ಹಜ್ಯಾ ವಾಂಟ್ಕಾಚ್ಯಾ ಪಾತ್ರಾಕ್ ತಯಾರ್ ಜಾಂವ್ಕ್ ಆಸ್ಲೆಂ! ಜಮುನಾಕ್ ಹಾವೆಂ ಖಿಟ್ಲಾರ್ ಬಸಯ್ಲೆಂ. ತಾಚ್ಯಾ ಭುಜಾಂಚೆರ್ ಹಾವೆಂ ವಳೊ ಹಾತ್ ಘಾಲೊ. ಮ್ಹಜ್ಯಾ ಸ್ಪರ್ಶಾಕ್ ತೆಂ ಬಾರೀಕ್ ಕಾಂಪ್ಲೆಂ. ಭಿರ್ಮತ್ ಚೆಡುಂ....

ಮುಕಾರ್ ಕಿತೆಂ ಸರ್ವ್ ಘಡೊಂಕ್ ಆಸಾ ತಾಕಾ ಕಳಿತ್ ನಾ! ತಾಚ್ಯಾ ತೊಂಡಾರ್ ಹಾವೆಂ ದೀಶ್ಟ್ ಘಾಲಿ- ನಿಜಾಯ್ಕಿ ನಿಸ್ಕಳ್ ಆನಿ ಮುಗ್ಡ್ ಮುಕಾಮಳ್. ಆತಾಂ ಜಮುನಾ ಖಂಡಿತ್ ಜಾವ್ನ್ ಸೊಬ್ತಾಲೆಂ. ಕ್ಲಣಾನ್ ಹಾವೆಂ ತಾಕಾ ಗೊಪಾಂತ್ ಆರಾಯ್ಲೆಂ ಆನಿ ಹಾಂವ್ ಮುಕ್ಲ್ಯಾ ಕಾಮಾಕ್ ಆಯ್ಲೊ ಜಾಲೊಂ. ಉಪ್ರಾಂತ್ಲೆಂ ವಿವರುಂಕ್ ಮ್ಹಾಕಾ ಬರೆಂ ಲಾಗಾನಾ. ಪುಣ್ ಸಗ್ಳೆಂ ಮೆನೇಜರಾನ್ ಸಾಂಗ್ಲೆಲ್ಯೆಪರಿಂ ಘಡುನ್ ಆಯ್ಲೆಂ. ಥೊಡ್ಯಾ ವೆಳಾನ್ ತೋಂಡ್ ವಸ್ತಾಂನಿ ಲಿಪಯಿಲ್ಲೆ ಚೋವ್ಣಿ ದಫಂಗ್ ದಾದ್ಲೆ ತ್ಯಾ ಕುಡಾಕ್ ಪ್ರವೇಶ್ ಜಾಲೆ. ಭಿತರ್ ಆಯಿಲ್ಲೆಚ್ ತಾಣಿಂ ಬಾಗ್ಲಾಕ್ ಖಿಳ್ ಘಾಲಿ. ಮ್ಹಜ್ಯಾ ವೆಂಗೆಂತ್ ಆಸ್ಲ್ಯಾ ಜಮುನಾಕ್ ಕಿತೆಂಯಿ ಚಿಂತ್ಲೆಂ ಆದಿಂಚ್ ಎಕ್ಲ್ಯಾನ್ ತಾಕಾ ಖಿಟ್ಲಾಕ್ ದಾಂಬುನ್ ಧರ್‌ಲೆಂ. ದೊಗಾಂನಿ ಮ್ಹಾಕಾ ಖಿಟ್ಲಾ ಥಾವ್ನ್ ವೋಡ್ನ್ ಘಾಲೊ..... ಆಮ್ಚೆ ಮದೆಂ ಉಡೊಣಿ ಜಾಲಿ.

ಪುಣ್ ತೆಗಾಂನಿ ಸಾಂಗಾತಾ ಮೆಳೊನ್ ಮ್ಹಾಕಾ ಸುಲಬಾಯೆನ್ ಪರ್‌ತಾಲೊ. ಮ್ಹಜೆ ಹಾತ್-ಪಾಂಯ್ ದೊರಿಯೆನ್ ಬಾಂದ್ಲೆ. ಮ್ಹಾಕಾ ಉಬೊ ಕರ್‌ನ್, ಹಾತಾಕ್ ಬಾಂದ್ಲೆಲ್ಯಾ ದೊರಿಯೆಚೆಂ ಪೋಂತ್, ಬಾಗ್ಲಾಚ್ಯಾ ಹೆಂಗರ್ ಉಮ್ಕಾಳಾಂವ್ಚ್ಯಾ ಕೊಕ್ಯಾಕ್ ತಾಣಿಂ ಬಿಗ್ಡಿಲೆಂ. ಆತಾಂ ಹಾಂವ್ ವಿಣ್ಣ್ಯಾ ಸ್ಥಿತೆರ್ ಕೊಕ್ಯಾಕ್ ಉಮ್ಕಾಳೊನ್ ಆಸ್ಲೊ!! ಜಮುನಾಚ್ಯೊ ಬೋಬೊ ಆನಿ ಅಕ್ರಂದನ್ ಸಾಂಗ್ಲೆಂ ನ್ಹಯ್..... ಘಡ್ಯೆ ಭಿತರ್ ತಾಚ್ಯಾ ಆಂಗಾ ವಯ್ಲಿಂ ವಸ್ತುರಾಂ ಪಿಂಜುನ್ ತೀರ್ ಜಾಲಿಂ.

ಅಶೆಂಚ್ ಜಾಯ್ತಾಯ್ ಮ್ಹಣ್ ಪಾಟ್ಲಾನ್ ನಿರ್‌ದೇಶನ್ ದಿಲ್ಲ್ಯಾಪರಿಂ ತೆಂ ಘಟನ್ ಮ್ಹಜೆ ಸವೊರ್ ಘಡ್ತಾಲೆಂ.... ಹಾವೆಂ ಎದೊಳ್ ಪಳೆಂವ್ಕ್ ನಾ ತಸಲೆಂ, ಚಿಂತುಂಕ್ ತಸಲೆಂ-ಸಂಸಾರಾಂತ್ಲೆಂ ನಿಮಾಣೆಂ ದ್ರಶ್ಯ ಥಂಯ್ಸರ್ ರೂಪ್ ರೂಪ್ ಚಲ್ತಾಲೆಂ. ಚೊವ್ಣಿ ದಾದ್ಲ್ಯಾಂನಿಯಿ ತ್ಯಾ ನೆಣ್ಣ್ಯಾ ಕೂಡಿ ವಯ್ ನಮುನ್ಯಾವಾರ್ ರೀತಿನಿ ಅತ್ಯಾಚಾರ್ ಚಲಯ್ಲೊ. ಜಮುನಾ ಕಿಂಕ್ರಾಟ್ ಮಾರ್‌ನ್ ರಡ್ತಾಲೆಂ, ಖಿಟ್ಲಾರ್ ರಗ್ತಾಚಿಂ ಖಿತಾಂ ದಿಸೊಂಕ್ ಲಾಗ್ಲಿಂ.

ಧೊಡ್ಯಾ ವೆಳಾನ್ ಜಮುನಾ ಮತಿಹೀನ್ ಜಾಲ್ಲೆಪರಿಂ ದಿಸ್ಲೆಂ. ತಾಚಿ ಬೊಬಾಟ್ ರಾವ್ಲಿ. ಪುಣ್ ಮತಿರ್ ನಾತ್‌ಲ್ಲಾ ಕುಡಿ ವಯ್ರಿಯಿ ಅಕ್ರಮಣ್ ಮುಂದರುನ್ ಗೆಲೆಂ. ಲಾಂಬಾಯೆಚ್ಯಾ ಉದ್ವೇಗಾ ನಂತರ್ ಸರ್ವ್ ಅಕೇರ್ ಜಾಲೆಂ. ಪಡ್ಲೆ ಪಡ್ಲೆ ಆನಿ ಉಜ್ವಾಡ್ ಪಾಲ್ವಾಲೊ.

ತ್ಯಾ ಉಪ್ರಾಂತ್ ಹಾವೆಂ ತ್ಯಾ ಚೆಡ್ವಾಕ್ ಪಳೆಂವ್ಕ್ ನಾ. ಮುಕ್ಯಾ ಧೊಡ್ಯಾ ದಿಸಾಂ ವರೇಗ್ ತೆಂ ಭಿರಾಂಕುಳ್ ಆನಿ ಮಾರೆಕಾರ್ ದ್ರಶ್ಯ ಮ್ಹಜ್ಯಾ ದೊಳ್ಯಾಂ ಮುಕಾರ್ ಯೆತಾಲೆಂ. ತವಳ್ ಹಾಂವ್ ಜಾತಾತಿಲ್ಲೆಂ ಅಮಾಲ್ ಸೆವ್ತಾಲೊಂ ಆನಿ ತೆಂ ಘಡಿತ್ ವಿಸ್ರೊಂಕ್ ಪ್ರಯತ್ನ ಕರ್ತಾಲೊಂ.

ದೀಸ್ ಪಾಶಾರ್ ಜಾಲ್ಲೆಪರಿಂಚ್ ಹೆಂ ಸರ್ವ್ ಸವಯಿರ್ ಪಡ್ಲೆಂ. ದೋನ್ ವರ್ಸಾಂ ಭಿತರ್ ಪಾಂಚ್ ಹಳ್ಳ್ಯಾಂನಿ ಜಮುನಾ ತಸಲ್ಯಾಚ್ ಪಾಂಚ್ ಚಲಿಯಾಂಲಾಗಿಂ ಹಾಂವ್ ಕಾಜಾರ್ ಜಾಲೊಂ. ಎಕಾ ವರ್ಸಾಂನಿ ಏಕ್ ವಿಭಿನ್ನ ಆನಿ ವಿವಿಂಗಡ್ ಧರಾಂಚ್ಯಾ ಅತ್ಯಾಚಾರಾಂಕ್ ಹಿಂ ಚೆಡ್ವಾಂ ಬಲಿ ಜಾಲಿಂ. ಧರಾವಳ್ ರೀತಿಚಿಂ 'ಬ್ಲೂ ಫಿಲ್ಮಾಂ' ಹ್ಯಾ ಕ್ರತ್ಯಾಂ ವಯ್ರ್ ಚಿತ್ರಿತ್ ಜಾಲಿಂ.

ಅಸಲ್ಯಾ ಪಿಂತುರಾಂನಿ ಶೆಟ್ಟಿನ್ ಕೊರೊಡಾಂನಿ ಪಯ್ಲೆ ಕಮಯ್ಲೆ. ಚಡ್ ಜಾವ್ನ್ ತಾಣೆಂ ತಯಾರ್‌ಸಿಲ್ಲಿ ಹಿಂ ಬ್ಲೂ ಫಿಲ್ಮಾಂ ಭಾರತಾ ಭಾಯ್ರ್ ಜೊರ್‌ಯಾಂ ವಿಕುನ್ ವೆತಾಲಿಂ. ನೈಜತಾ ಆನಿ ಸ್ವಾಭಾವಿಕತಾ ತ್ಯಾ ಫಿಲ್ಮಾಂನಿ ಹಾಡ್ವಾಕ್ ಕಾಂಯ್ಚ್ ನೆಣಾ'ಸ್ಲ್ಯಾ ಹಳ್ಳೆಚ್ಯಾ ಮುಗ್ಡ್ ತಶೆಂ ನಿಸ್ಕಳ್ ಚೆಡ್ವಾಂಕ್ ತೊ ಬಲಿ ಘೆತಾಲೊ. ಮ್ಹಾಕಾಯಿ ದರಬಸ್ತ್ ಪಯ್ಲೆ ಮೆಳ್ತಾಲೆ. ಪುಣ್ ತೆ ಮ್ಹಜ್ಯೆಲಾಗಿಂ ಉರ್‌ಲೆನಾಂತ್. ಮತಿಚ್ಯಾ ಸಮಾದಾನಾ ಖಾತಿರ್ ನಾನಾಂತ್ಯಾ ವಾಯ್ಲ್ ಸವಯಾಂಕ್ ಹಾಂವ್ ವಳಗ್ ಜಾಲೊಂ. ಚಡ್ ಜಾವ್ನ್ ಬೊಂಬೆಂತ್ಲ್ಯಾ ವೇಶ್ಯಾ ಗ್ರಹಾಂನಿ ಮ್ಹಜೊ ದುಡು ಉದ್ಯಾಬರಿ ಖರ್‌ಚುನ್ ವೆತಾಲೊ. ಹಾಂವ್ ಆತಾಂ ಸುಟೊಂಕ್ ಜಾಯ್ತಾತ್ಲ್ಯಾ ಬಾಂದ್ಪಾಸಾಂತ್ ಮ್ಹಾಕಾಚ್ ಚಡ್ ಆನಿ ಚಡ್ ಅಂದರ್ನ್ ಘೆತಾಲೊಂ. ಸವ್ಯಾ ಪಾವ್ಪಿಂ ಮ್ಹಜೆಂ ಕಾಜಾರ್ ಉಡ್ಡಿ ಲಾಗ್ತಾಲ್ಯಾ ಎಕಾ ಹಳ್ಳೆಚ್ಯಾ ಸುಂದರಿ ಮ್ಹಳ್ಳ್ಯಾ ಚೆಡ್ವಾಲಾಗಿಂ ಜಾಲೆಂ. ಆನಿ ಹೆಂ ಚೆಡುಂ ಮ್ಹಜೆಂ ಸಗ್ಳೆಂ ಜಿವಿತ್ ಬದ್ಲುಂಕ್ ಕಾರಾಣ್ ಜಾತೆಲೆಂ ಮ್ಹಣ್ ತ್ಯಾ ವೆಳಾರ್ ಹಾವೆಂ ಚಿಂತ್ಲೆಂಚ್ ನಾ.

ಸುಂದರಿ ತಾಚ್ಯಾ ಬಾಪಾಯ್ಚ್ಯಾ ಪಯ್ಲಾ ಬಾಯ್ಲೆಚಿ ಏಕ್‌ಚ್ ಧುವ್. ಬಾಪುಯ್ ತಾಚೊ ದುಸ್ರ್ಯಾ ಪಣಾಕ್ ಕಾಜಾರ್ ಜಾಲೊನಾ ತರ್‌ಯೀ ತಾಣೆಂ ದವರ್ನ್ ಘೆತ್ಲೆಲ್ಲ್ಯಾ ತಾಚ್ಯಾ ದುಸ್ರ್ಯಾ ಬಾಯ್ಲೆಕ್, ತಿಚ್ಯಾ ಸರ್‌ಲೆಲ್ಯಾ ಘೊವಾ ಥಾವ್ನ್ ಜಲ್ಮಾಲ್ಲಿಂ ತೆಗಾಂ ಭುರ್‌ಗಿಂ ಆಸ್‌ಲ್ಲಿಂ. ಉಪ್ರಾಂತ್ ಹಾಚೆಥಾವ್ನ್ ದೊಗಾಂ ಜಾಲಿಂ. ಆನಿ ಪ್ರಾಯೆಕ್ ಪಾವ್‌ಲ್ಲೆಂ ಸುಂದರಿ ತ್ಯಾ ಘರಾಂಬ್ ಜಡ್ ಜಾಲ್ಲೆಂ. ಮಾವ್ಚೆಚ್ಯಾ ಹಾತಿಂ ಕಲ್ಪೊಂಚ್ಯಾ ಆನಿ ಅಣ್ಣಣ್ಯಾಚೆಂ ಶಿತ್ ಜೆಂವ್ಚ್ಯಾ ಸುಂದರಿಕ್ ಪೂವಮ್ತಾನ್ ಮ್ಹಜ್ಯೆಲಾಗಿಂ ಕಾಜಾರ್ ಕರ್ನ್ ಘರಾ ಥಾವ್ನ್ ಸುಟ್ಕಾ ಜೋಡ್ನ್ ದಿಲ್ಲಿ. ಹೆರಾಂ ಕಾಜಾರಾಂ ಬರಿ ಹೆಯಿ ಜಾವ್ನ್ ಗೆಲ್ಲೆಂ ತರ್‌ಯೀ ಚೆಡ್ವಾನ್

ಮಾತ್ರ್ ಮ್ಹಜೆಂ ಅಕ್ಕಲ್ ಪಿಡ್ವ್ಯಾರ್ ಕೆಲೆಂ. ಕಸಲೆಂಗೀ ಆಕರ್‌ಶಣ್ ಮ್ಹಾಕಾ ತಾಚೆ ಥಂಯ್ ವೊಡ್ತಾಲೆಂ.

ಆದಿಂ ಕಾಜಾರ್ ಜಾಲ್ಲ್ಯಾ ಮ್ಹಜ್ಯಾ ಹೊಕ್ಲಾಂಕ್ ಪಳೆಂವ್ಚಿ ಮ್ಹಾಕಾ ಭಗಾನಾತ್ಲಿ..... ಪುಣ್ ಹ್ಯಾ ಚೆಡ್ವಾಕ್ ಪರತ್-ಪರತ್ ಪಳೆಂವ್ಯಾಂ ಮ್ಹಣ್ ಜಾತಾಲೆಂ. ತಶೆಂ ಕಾಂಯ್ ವಿಶೇಸ್ ಸೊಬಾಯೆಚೆಂ ನ್ಹಯ್ ತೆಂ. ಪುಣ್ ಕಸ್ಲಿಗೀ ಸಕತ್ ಮ್ಹಜಿ ನದರ್ ವೊಡ್ಚಿ ತಸಲಿ ತಾಚ್ಯಾ ತೊಂಡಾರ್ ಆಸ್ಲಿ! ಬೊಂಬೆಚ್ಯಾ ಬಸ್ಸಾರ್ ಮ್ಹಜ್ಯಾ ಮುಕ್ಲ್ಯಾ ಸಿಟಿರ್ ಪೂವಮ್ ಆನಿ ಸುಂದರಿ ಬಸ್‌ಲ್ಲಿಂ. ಪೂವಮ್ ಜನಲಾಲಾಗಿಂ ಬಸ್ಲೆಲಿ ಆಸ್ತಾಂ ತಿಚ್ಯಾ ಉಜ್ವ್ಯಾಕ್ ಬಸ್‌ಲ್ಲ್ಯಾ ಸುಂದರಿಚೆಂ ಅರ್ವಾಸ್ ತೊಂಡ್ ಮ್ಹಾಕಾ ಸಾರ್ಕೆಂ ದಿಸ್ತಾಲೆಂ. ಕಾಜಾರಾ ದಿಸಾ ಹಾವೆಂ ತ್ಯಾ ತೊಂಡಾ ವಯ್ ತಿತ್ಲೆಂ ಗಮನ್ ದಿಲ್ಲೆಂ ನಾ. ಪುಣ್ ತಾಕಾ ಫೆವ್ನ್ ಬೊಂಬೆ ಭಾಯ್ ಸರ್‌ತಾನಾ ಹಾವೆಂ ತಾಚ್ಯಾ ತೊಂಡಾರ್ ಸಾರ್ಕೆ ದೀಶ್ಪ್ ಘಾಲಿ. ಮುಗ್ಡ್ ಉರುಟ್ ತೋಂಡ್ ತೆಂ. ತಾಂಬ್ಲಿ ಗೊರ್‌ಸಾಣ್ ತ್ಯಾ ಕಾತಿಚಿ. ದೊಳಿಯಿ ತಾಚೆ ಪರ್‌ಜಳಿಕ್ ಆಸೊನ್ ವ್ಹಡ್ ಆಸ್ಲೆ.

ಪುಣ್ ತ್ಯಾ ಮುಖಾಮಳಾರ್ ಉಟೊನ್ ದಿಸ್ತಾಲೆಂ ತಾಚೆಂ ನಾಕ್! ವಿಶೇಸ್ ಎಕಾ ಥರಾಚಿ ಸೊಬಾಯ್ ತ್ಯಾ ನಾಕಾಕ್ ಆಸ್‌ಲ್ಲಿ. ವೊಂಡು ನಾಕ್ ತೆಂ. ನಾಕಾಚಿ ಲಾಂಬಾಯ್ ರುಂದಾಯ್ ಹಳ್ತಾಚಿ. ಪುಣ್ ನಾಕಾಚೆಂ ಪುಡಾಂ ಮುಕ್ಲ್ಯಾ ಕುಶಿನ್ ಉಟೊನ್ ರಾವ್ಲ್ಯಾಂತ್ ತಶೆಂ ಆಸೊನ್, ನಾಕಾಚೆಂ ಪೊಂವ್ ಆಕಾಸಾಕ್ ಪಳಯ್ತಾ ಮ್ಹಳ್ಳೆಪರಿಂ ಪಾಟಿಂ ಬಾಗ್ವಾಲೆಂ. ತ್ಯಾ ನಾಕಾ ವರ್‌ವಿಂಚ್ ಜಾವ್ಯೆತ್ ಎಕಾಥರಾಚಿಂ ಪೊಕ್ರಿ ಖುಣಾಂ ತೊಂಡಾರ್ ಉಟೊನ್ ದಿಸ್ತಾಲೆಂ.

ವ್ಹಯ್..... ತ್ಯಾ ನಾಕಾ ಖಾತಿರ್‌ಚ್ ಜಾವ್ಯೆತ್ ಪರತ್-ಪರತ್ ತ್ಯಾ ತೊಂಡಾಕ್ ಪಳೆಂವ್ಯಾಂ ಮ್ಹಣ್ ಮ್ಹಾಕಾ ಭಗ್ತಾಲೆಂ. ಬಾಪಾಯ್ಕ ಸುಂದರಿಚೊ ಚಿಕ್ಲೆ ಚಡ್ ಮೋಗ್ ಆಸ್ಲೊ ಜಾಯ್ನಾಯ್. ತಾಕಾ ಫೆವ್ನ್ ಆಮಿ ಭಾಯ್ ಸರ್‌ತಾನಾ ತೊ ತಾಕಾ ಪೊಟ್ಟುನ್ ಧರ್‌ನ್ ರಡ್‌ಲೊ. ಸುಂದರಿಯ್ ರಡ್‌ಲೆಂ. ಉಪ್ರಾಂತ್ ಧುವೆಕ್ ತಾಣೆಂ ಆವ್ಚೆ ಸಂಗಿಂ ಧಾಡ್ಲೆಂ. ಆಪ್ಲ್ಯಾ ಧುವೆಕ್ ಆಪುಣ್ ಕಸಾಯ್‌ಗಾರಾಂಚ್ಯಾ ಹಾತಿಂ ದೀವ್ನ್ ಧಾಡ್ತಾಂ ಮ್ಹಳ್ಳೆಂ ತ್ಯಾ ಭಿರ್‌ಮೊತ್ ಗರಿಬಾಕ್ ಕಿತೆಂ ಕಳಿತ್? ಬಸ್ಸು ಧಾಂವ್ತಾಲೆಂ ಆನಿ ಹಾಂವ್ ಚಿಂತಾಲೊಂ.

ವಾಸೊವಾಚ್ಯಾ ಬೊಂಗ್ಲಾಕ್ ಪಾವ್ಲ್ಯಾ ನಂತರ್ ಹ್ಯಾ ಚೆಡ್ವಾಚಿ ಗತ್ ಕಸಲಿ? ತಾಚಿ ಬೊಬ್..... ತೆ ಆಕ್ಲಾಸ್.... ಹಾವೆಂ ಮುಕಾರ್ ಮುಕಾರ್ ಪಳೆಂವ್ಚಿ ಆಸಾತ್! ಬಾರೀಕ್ ತೆಲ್ಲಿ ಕೂಡ್ ತಾಚಿ ಥೊಡ್ಯಾ ವೆಳಾ ಭಿತರ್ ತ್ಯಾ ಚೊವ್ಗಾಂಚಿ ಹಾತಿಂ ಪೂಡ್ ಜಾತೆಲಿ. ತ್ಯಾ ಪೊಚೆಕ್ಚೆರಾ ಸಮೊರ್ ತಾಚ್ಯಾ ಹರ್‌ಎಕಾ ನಿಸ್ಕಳ್-ನಿರ್ಮಲ್ ವಿಶ್ವಾಂತ್ ತೆ ಘಾಸ್ ಮಾರ್‌ತೆಲೆ. ಮ್ಹಾಕಾ ಹಿಂ ದ್ರಶ್ಯಾಂ ಸವಯೆಕ್ ಪಡ್ಲೆಲಿಂ ವ್ಹಯ್. ಪುಣ್ ಆಜ್ ಸುಂದರಿಕ್ ಮುಕಾರ್ ದವರುನ್ ತೆಂ ನಿಯಾಳ್ತಾನಾ ಮ್ಹಜ್ಯಾ ಜಿವಾಂವ್ ಎಕಾ ಥರ್‌ಶೆಂ ಭಗ್ಲೆಂ. ಹಾವೆಂ ಪರ್‌ತ್ಯಾನ್ ಸುಂದರಿಚೆರ್ ದೀಶ್ಪ್ ಘಾಲಿ. ಕಿತೆಂಚ್ ಕಳಿತ್ ನಾತ್ಲಿ ತಿ ಶೆಳಿ ಆಪ್ಲ್ಯಾಚ್

ಚಿಂತ್ನಾಂನಿ ರೆವ್ಡೊನ್, ಧಾಂವ್ಚ್ಯಾ ರೂಕ್-ಝಾಡಾಂಕ್ ಆಜಾಪೊನ್ ಮ್ಹಳ್ಳೆಪರಿಂ ಪಳೆವ್ನ್ ಬಸ್‌ಲ್ಲಿ.

ಮ್ಹಜಿ ದೀಶ್ಪ ತಾಚ್ಯಾ ನಾಕಾರ್ ಗೆಲಿ. ತೆಂ ಸೊಬಿತ್ ನಾಕ್ ತೆ ರಾಕ್ಟೊಸ್ ಚಾಬೊನ್ ಪಿಡ್ವಾರ್ ಕರ್‌ತಾತ್ ಕೊಣ್ಣಾ.... ಎಕಾಚ್ಯಾಣೆಂ ಕಾಳ್ಜಾಕ್ ಸುರಿ ತೊಪ್‌ಲ್ಲಾ ಬರಿಂ ಜಾಲೆಂ ಮ್ಹಾಕಾ! ದೊಳೆ ಧಾಂಪುನ್ ಹಾಂವ್ ಸಿಟಿಕ್ ವೊಣ್ಯಾಲೊಂ ಆನಿ ತಿಂ ಚಿಂತ್ನಾಂ ಮತಿಂತ್ಲಿಂ ಧಾಂವ್ಚ್ಯಾ ಉರ್ಡಾಲೊಂ. ಪುಣ್ ನಾ.... ತಿಂ ದ್ರಶ್ಯಾಂ ಬಲಾತ್ಕಾರಾನ್ ಮ್ಹಜೆ ಮುಕಾರ್ ಯೆಂವ್ಚ್ಯಾ ಲಾಗ್ಲಿಂ..... ಸುಂದರಿ ಬೋಬೊ ಮಾರ್‌ತಾಲೆಂ. ದೊಗಾಂನಿ ತಾಚೆ ಬಾವ್ಣೆ ಖಿಟ್ಟ್ಯಾಕ್ ಧಾಂಬುನ್ ಧರ್‌ಲ್ಲೆ. ಎಕ್ಲಾನ್ ಪಾಂಯ್ ವೋಡ್ನ್ ಧರ್‌ಲ್ಲೆ.... ಆನೈಕ್ಲೊ ತ್ಯಾ ಕುಡಿರ್ ಅಕ್ರಮಣ್ ಕರ್‌ತಾಲೊ.

ಸುಂದರಿ ಕಿಂಕ್ರಾಟ್ ಮಾರ್‌ನ್ ಮ್ಹಾಕಾ ಕುಮ್ಕೆಕ್ ಆಪಯ್ತಾಲೆಂ.... ದೆದೆಸ್ಪಾರ್ ಜಾಲೊಂ ಹಾಂವ್ ಏಕ್ ಘಡಿ ಬಸ್ನ್ ರಾವವ್ನ್ ಜಾತಾತಿತ್ಲಿ ವಿಸ್ಕಿ ಘೊಟುನ್ ಯೆಂವ್ಯಾಂಗೀ ಮ್ಹಣ್ ಭಗ್ಲೆಂ. ಆಚ್ ಕಿತ್ಯಾ ಅಶೆಂ ಜಾತಾ? ಕಿತ್ಲೆಂ ವಿಸ್ಕೊಂಕ್ ಪ್ರಯತ್ನ್ ಕೆಲ್ಯಾರೀ ವಯ್-ವಯ್ ತಿಂ ದ್ರಶ್ಯಾಂ ಕಿತ್ಯಾಕ್ ಉಡಾಸಾಕ್ ಯೆತಾತ್?

ಮ್ಹಜಿ ದೀಶ್ಪ ಪರತ್ ಸುಂದರಿಚೆರ್ ಗೆಲಿ. ದಾವ್ಯಾ ಕುಶಿಚ್ಯಾ ಜನಲಾಂತ್ಲ್ಯಾನ್ ಭಾಯ್ ಪಳೆತ್ ಆಸ್‌ಲ್ಲಿ ತಾಚಿ ದೀಶ್ಪ ಎಕಾಚ್ಯಾಣೆಂ ಮ್ಹಜೆರ್ ಘಂವ್ಚಿ. ಆನಿ ಲಜಿವ್ನ್ ತೆಂ ಹಾಸ್ಲೆಂ. ಹಾಂವ್ ಕೆದ್ನಾಯಿ ಗಂಬೀರ್ ರಾವೊಂಕ್ ಪ್ರಯತ್ನ್ ಕರ್‌ತಾಲೊಂ. ದೆಕುನ್ ಜಾಯ್ತಾಯ್ ತೆಂ ಮ್ಹಾಕಾ ಪಳೆವ್ನ್ ಹಾಸೊಂಕೀ ಭಿಯೆತಾಲೆಂ. ಎದೊಳ್ ವರೇಗ್ ಎಕ್ ಸಬ್ನ್ ಸಯ್ತ್ ಹಾಂವ್ ತಾಚೆಲಾಗಿಂ ಉಲಯ್ಲೊನಾಂ. ತೆಂ ಚೊರ್‌ಯಾಂ ಮ್ಹಾಕಾ ಪಳೆವ್ನ್ ಹಾಸೊಂಕ್ ಪ್ರಯತ್ನ್ ಕರ್‌ತಾ ತೆಂ ಹಾಂವ್ ಜಾಣಾ'ಸೊಂ. ಆತಾಂ ತಾಚಿ ಮ್ಹಾಕಾ ಭಿಮತ್ ದಿಸ್ಲಿ. ಹಾವೆಂಯಿ ಹಾಸೊ ಪಾಟಿಂ ದಿಲ್ಯೊ. ಹಾಂವ್ ಹಾಸ್‌ಲೊಂ ಪಳೆವ್ನ್ ತಾಕಾ ಭಗ್ಲೆಲ್ಯಾ ಸಂತೊಸಾಚಿಂ ಖುಣಾಂ ತಾಚ್ಯಾ ತೊಂಡಾರ್ ಪರ್‌ಜಳ್ಳಿಂ. ನಾಕ್ ತಾಚೆಂ ಫುಲ್ಲೆಂ. ಆತಾಂ ತೆಂ ಆನಿಕೀ ಸೊಬಿತ್ ದಿಸ್ಲೆಂ.

ಎಕಾಚ್ಯಾಣೆಂ ತಾಣೆಂ ಆಪ್ಲೊ ಹಾತ್ ಮುಕಾರ್ ವೊಡ್ಡಾಯ್ಲೊ.... ತ್ಯಾ ಹಾತಿಂ ಚಣೆಂ ಆಸ್‌ಲ್ಲೆಂ, ಕಿಶೆಂ ಕರುಂ? ಮ್ಹಾಕಾ ತಕ್ಲಣ್ ಗವ್ಲೆಂ ನಾ. ಹಾವೆಂ ತೆಂ ಘೆಲ್ಲೆನಾಂತ್ ತರ್ ಚೆಡುಂ ನಿರಾಸ್ತೆಲೆಂ. ತಾಕಾ ದುಕಂವ್ಕ್ ಮ್ಹಾಕಾ ಬರೆಂ ಲಾಗ್ಲೆಂ ನಾ. ಹಾವೆಂ ಚಣೆ ಘೆಲ್ಲೆ... ಆನಿ ದೊಳ್ಯಾಂನಿ ಹಾತಾಂನಿ-

"ತುಜ್ಯಾ ಕುಶಿಚಿ ಮೊಟಿ, ಪೂವಮ್ ಪಳೆಯ್ ಚತ್ರಾಯ್" ಮ್ಹಳ್ಳೆಂ ಬರಿ ಹಿಶಾರೊ ಕೆಲೊ. ತಾಕಾ ಕಿತ್ಲೆಂ ಸಮ್ಜಾಲೆಂ ಹಾಂವ್ ನೆಣಾಂ... ಪುಣ್ ತ್ಯಾ ಉಪ್ರಾಂತ್ ತವಳ್ ತವಳ್ ಮ್ಹಾಕಾ ಪಳೆಂವ್ಚ್ಯಾ ಆನಿ ಹಾಸೊಂಕ್ ಸುರು ಕೆಲೆಂ. ಹಾಸ್ತಾನಾ ತ್ಯಾ ತೊಂಡಾಕ್ ಪಳೆಂವ್ಚಿಚ್ ಏಕ್ ಮಾರ್ಘಾ! ಕಳಾತ್ ಜಾಲ್ಯಾರ್ ಪೂವಮ್ ಎಕಾಕ್ ಏಕ್ ದುಬಾವ್ ಕರಿತ್ ಮ್ಹಳ್ಳೊ ಉಡಾಸ್

ಆಸ್ಕಾರ್ ತ್ಯಾ ತೊಂಡಾಂಕ್, ತ್ಯಾ ನಾಕಾಕ್ ಪಳೆಂವ್ಚೊ ಸಂದ್ರಾಪ್ ಹಾವೆಂ ಹೊಗ್ಡಾಯ್ಲೊಚ್ ನಾ.

ಬಸ್ಸ್ ಧಾಂವ್ತಾಲೆಂ. ವೊರಾಂ ದೊನ್ವಾರಾಂಚಿ ಬಾರಾ ಜಾತಾನಾ ಆಮ್ಚೆಂ ಬಸ್ಸ್ ಕುಂದಾಪುರ್ಚ್ಯಾ ಎಕಾ ಹೊಟ್ಟಾ ಮುಕಾರ್ ಜೆವ್ಣ್ಯಾ ಖಾತಿರ್ ರಾವ್ಲೆಂ. ಹಾವೆಂ ಲಾಗ್ತಿಲ್ಯಾ ಬಾರಾಕ್ ವಜೊನ್ ವ್ಹಿಸ್ತಿ ಘಡ್ಯೆನ್ ಖಾಲಿ ಕೆಲಿ ಶಿವಾಯ್ ಆನ್‌ಎಕ್ ಕ್ವಾರ್ಟರ್ ಪಾರ್ಸೆಲ್ ಕರವ್ನ್ ಸುಂದರಿ ಆನಿ ಪೂವಮ್ ಜೆವ್ಣ್ಯಾಕ್ ಬಸ್‌ಲ್ಲ್ಯಾ ಮೆಜಾ ಸರ್‌ಶಿಂ ಆಯ್ಲೊಂ. ಸುಂದರಿ ಮ್ಹಜ್ಯಾ ತೊಂಡಾಕ್‌ಚ್ ಪಳೆವ್ನ್ ಆಸಾ ತೆಂ ಮ್ಹಾಕಾ ಕಳ್ತಾಲೆಂ ತರ್‌ಯೀ ಪೂವಮ್ ಮ್ಹಾಕಾಚ್ ಪಳೆವ್ನ್ ಆಸ್ಲಿ ಜಾಲ್ಲ್ಯಾನ್ ಹಾಂವ್ ಗಂಭೀರಾಯೆನ್‌ಂಚ್ ಬಸ್ಲೊಂ.

ಬಸ್ಸ್ ಪರತ್ ಜಾಲು ಜಾಲೆಂ. ಬಸ್ಸ್ ಸುಟ್‌ಲೆಂಚ್ ಸುಂದರಿನ್ ಪಾಟಿಂ ಘಂವೊನ್ ಆಪ್ಲೊ ಉಜ್ಯೊ ಹಾತ್ ಮುಕಾರ್ ಹಾಡ್ಲೊ. ತಾಚ್ಯಾ ಹಾತಾಂತ್ ದೋನ್ ಚೊಕ್ಲೆಟಾಂ ಆಸ್ಲಿಂ. ಮ್ಹಜ್ಯಾ ಪಾಟ್ಲ್ಯಾನ್ ಮುಕ್ಲ್ಯಾನ್ ಬಸ್‌ಲೆ ಪಯ್ಣಾರಿ ಆಮ್ಕಾಂ ಪಳೆವ್ನ್ ಹಾಸ್ಲೆಂ. ಮ್ಹಾಕಾಚ್ ಕಳಿತ್ ನಾಸ್ತಾಂ ಮ್ಹಳ್ಳೆಪರಿಂ ಹಾವೆಂ ಚೊಕ್ಲೆಟಾಂ ಘೆತ್ಲಿಂ. "ದೊನೀ ನ್ಹಯ್ - ಏಕ್ ಮ್ಹಾಕಾ ಜಾಯ್" ಮ್ಹಣಾಲೆಂ ತೆಂ ಆನಿ ಅವಾಜ್ ಕರ್ನ್ ಹಾಸ್ಲೆಂ. ಭಿಯಾನ್ ಮ್ಹಜೊ ಜೀವ್ ಮುಯೆತೆದೊ ಜಾಲೊ. ಪೂವಮ್ ಪಳಯ್ತಾ ತರ್?

ಹಾವೆಂ ವೆ-ವೆಗ್ಗಿಂ ಏಕ್ ಚೊಕ್ಲೆಟ್ ತಾಕಾ ಪಾಟಿಂ ದಿಲೆಂ ಆನಿ 'ಆವಾಜ್ ಕರಿನಾಕಾ-ಬಸ್' ಮ್ಹಳ್ಳೆಬರಿ ಹಾತ್‌ಭಾಸ್ ಕೆಲಿ. 'ನಿರ್‌ಬಾಗಿ ನೆಣ್ತೆಂ ಚೆಡುಂ.....' ಚಿಂತ್ಲೆಂ ಹಾವೆಂ '.... ಆತಾಂ ಕಿತ್ಲಾ ಸಂತೊಸಾನ್ ಆಸಾ.... ಆಪುಣ್ ಸುಖಾಕ್ ಪಾವ್ಲ್ಯಾಂ... ಬೊಂಬೆಂತ್ಲ್ಯಾ ಸುಖಾಳ್ ಫುಡಾರಾ ಖಾತಿರ್ ನೊವ್ರ್ಯಾ ಸಂಗಿಂ ಭಾಯ್ರ್ ಸರ್‌ಲ್ಯಾಂ ಮ್ಹಣ್ ತೆಂ ಚಿಂತಾ ಜಾಯ್ಚಿಯಾ..... ಮುಕಾರ್ ಕೆದಿ ವ್ಹಡ್ ನಿರಾಶಾ ತಾಕಾ ರಾಕೊನ್ ಆಸಾ...' ಹೆಂ ಚಿಂತಾನಾ ಮ್ಹಜಿ ಮತ್ ಪಿಸಾಂತುರ್ ಜಾಲಿ.

ಶೆಟ್ಟಿಚೆಂ ಕಾಮ್ ಜಾತಾಚ್ ತ್ಯಾ ಚೆಡ್ವಾಂಕ್ ತೊ ಹೆರಾಂಕ್ ವಿಕ್ತಾಲೊ. ಆನಿ ಅಶೆಂ ಹಾತಾ ಥಾವ್ನ್ ಹಾತಾಕ್ ಪಾವೊನ್ ನಿಮಾಣೆಂ ಚಿಂವೊನ್ ಕಾಡ್‌ಲ್ಲಿಂ ಚಿಂವ್ಡಾಂ ಕಶಿಂ ಖಂಚ್ಯಾಯಿ ತಿಸ್ರ್ಯಾ ವರ್‌ಗಚ್ಯಾ ಗಲ್ಲೆಕ್ ಪಾವ್ತಾಲಿಂ. ನಿರಾಶೆಚೊ ಏಕ್ ದೀರ್ಘ್ ಶ್ವಾಸ್ ಸೊಡ್ಲೊ ಹಾವೆಂ. ಹ್ಯಾ ಚೆಡ್ವಾಚಿಯಿ ಗತ್ ತಿಚ್ಚ್... ಹಾವೆಂ ತಾಕಾ ಬಚಾವ್ ಕರುಂಕ್ ನ್ಹಜೊಗೀ? ಎಕಾಚ್ ಫರಾ ತಕ್ಲೆಂತ್ ಘಡ್ಗಡೊ ಮಾರ್‌ಲಲೊ ಅನುಭವ್ ಜಾಲೊ ಮ್ಹಾಕಾ.

ಹೆಂ ಚಿಂತಾಪ್ ಮ್ಹಜ್ಯಾ ಮತಿಂತ್ ಕಶೆಂ ಆಯ್ಲೆಂ? ಹಾವೆಂ ಸುಂದರಿಚೆರ್ ದೀಶ್ಚ್ ವೆಲಿ. ಗೊಮ್ಮಿ ಲಾಂಬ್ ಕರ್ನ್ ಮುಕ್ಲ್ಯಾ ರಸ್ತಾಕ್ ತಿಳುನ್ ಆಸ್ಲೆಂ. 'ಸುಂದರಿಕ್ ಹಾವೆಂ ಬಚಾವ್ ಕರುಂಕ್ ಜಾಯ್ನಾಂಗೀ?' ಪರತ್ ತೆಂಚ್ ಸವಾಲ್, ಮ್ಹಜಿ ಚಿಂತ್ನಾಂ ಬದ್ಲುಂಕ್ ಹಾಂವ್ ಸಿಟಿವ್ಯೆರ್ ಹುಳ್ವುಳೊನ್ ಸಾಕೊ ಬಸ್ಲೊಂ. ಹಾವೆಂ ದೊಳೆ ಧಾಂಪ್ಲೆ. ಆತಾಂ ತಿಂಚ್ ಆದ್ಲಿಂ ದ್ರಶ್ಯಾಂ..... ಪಡ್ಲೆ..... ಉಜ್ವಾಡ್.....

ಪ್ರೊಜೆಕ್ಟರ್..... ಕಿಂಕ್ರಾಟೊ..... ದೆವಾ..... ದೆವಾ..... ತಕ್ಲಿ ಖಿಂಚಾಯಿ ಪಾತ್ರಾಕ್ ಆಪ್ಪಿಯಾಂ ಮ್ಹಣ್ ಭಗ್ಲೆಂ. ಕಾಂಯ್ ತರ್ಯೀ ವಾಚ್ಯಾಂ ಮ್ಹಣ್ ಹಾವೆಂ ಕುಂದಾಪುರ್ ಘೆತ್‌ಲ್ಲೆಂ ಮ್ಯಾಗ್ನಿನ್ ಸೊಡಯ್ಲೆ ದೊಳೆ ಅಕ್ರಾಂ ವಯ್ ಆಸ್‌ಲ್ಲೆಂ.....

ಪುಣ್‌ಮತ್ ಮ್ಹಜಿ ದುಸ್ರ್ಯಾ ಕಾಮಾರ್ ಆಸ್‌ಲ್ಲಿ. ಹಾಂವ್ ಸುಂದರಿಕ್ ಘೆವ್ನ್ ಧಾಂವ್ತಾಲೊಂ... ಪಾಟ್ಲ್ಯಾನ್ ಸುರಿಯೊ ತಲ್ವಾರಿ ಘೆವ್ನ್ ಶೆಟ್ಟಿಚೆಂ ಗೂಂಡಾ ಧಾಂವೊನ್ ಯೆತಾಲೆ.....

ಆನ್‌ಎಕ್ ಕಡೆನ್ ಏಕ್ ಘರ್.... ಧಾಕ್ಪಲೆಂ ಸೊಬಿತ್ ಏಕ್ ಘರ್! ಹಾಂವ್ ಆನಿ ಸುಂದರಿ ತಾಂತುಂ ಜಿಯೆವ್ನ್ ಆಸ್ತಾಂ, ಎಕಾಚ್ಯಾಣೆಂ ಪಾಕ್ಯಾಚೆ ನಳೆ ಕಾಡ್ನ್ ಶೆಟ್ಟಿ ಗೂಂಡಾ ದೊರಿಯಾಂನಿ ಸಕ್ಲಾ ದೆಂವಾಲಾಗ್ಲೆ! ಸುಂದರಿಕ್ ತಾಣೆಂ ವ್ಹರ್‌ನಾಶೆಂ ಹಾಂವ್ ತಾಚೆಲಾಗಿಂ ರುಗಡ್ತಾಲೊಂ....

ಚಿತ್ರಾಂ ಮ್ಯಾಗ್ನಿನ್‌ನಾಚೆರ್ ಧಾಂವ್ತಾತ್'ಶಿಂ ಭಾಸ್ ಜಾತಾಲಿಂ. ಹಾವೆಂ ಮ್ಯಾಗ್ನಿನ್ ಧಾಂವ್ಲೊ. ಚಿಂತಾಂ ಚಿಂತಾಂ ಬಸ್ನ್ ಧಾಂವ್ತಾಲೆಂ..... ವೇಳ್ ಉತರ್‌ತಾಲೊ.....

ಸುಂದರಿ ವಾಸೊವಾಚ್ಯಾ ಬಂಗ್ಲಾಕ್ ಲಾಗಿಂ ಜಾತಾಲೆಂ. ಸಾಂಜೆಚ್ಯಾ ಪಾಂಚ್ ವೊರಾರ್ ಬಸ್ನ್ ಶಿಸಿ ರಾವ್ತಾನಾ ಹಾಂವ್ ಎಕಾ ದ್ಯುಘ್ ನಿರ್‌ದಾರಾಕ್ ಆಯ್ಲೊಂ.

ಸಾಂಜೆಚಿ ಕಾಫಿ ಪಿಯೆಂವ್ಕ್ ಪ್ರಯಾಣಿಕ್ ದೆಂವ್ತಾನಾ ಹಾಂವೀ ಉಟೊಂ. ಪೂವಮ್ಕೆ ಉಟಿ ನಾ, ಆಪ್ಣಾಕ್ ಕಾಂಯ್ ನಾಕಾ - ಹ್ಯಾ ಚೆಡ್ವಾಕ್ ಜಾಯ್ ತರ್ ಆಪವ್ನ್ ವ್ಹರ್ ಮ್ಹಣಾಲಿ. ಹಾಂವ್ ಸಬ್ಡ್ ಕಾಡಿನಾಸ್ತಾಂ ಬಸ್ನ್ ವಯ್ಲೊ ದೆಂವ್ಲೊಂ. ಮ್ಹಜ್ಯಾ ಪಾಟಾಪಾತ್ ಸುಂದರಿಯಿ ಆಯ್ಲೆಂ. ಹೊಟಾಂತ್ ಎಕಾ ಕೊನ್ಯಾಂತ್ ಮ್ಹಜ್ಯಾ ಮುಕ್ಲ್ಯಾ ಕದಲಾರ್‌ಚ್ ತೆಂ ಲಜೆನ್ ಬಸ್ಲೆಂ. ಹಾವೆಂ ತಾಚ್ಯಾ ತೊಂಡಾರ್ ಆತಾಂ ಸಾರ್‌ಕಿ ದೀಶ್ಪ್ ಘಾಲಿ. ತಾಚೆಂ ನಾಕ್ ಮ್ಹಾಕಾ ಹೆಡಾಯ್ತಾಶೆಂ ಭಗ್ಲೆಂ. ಅಪರಿಮಿತ್ ಸೊಬಾಯ್ ತ್ಯಾ ನಾಕಾಚಿ! ಪಾಟಿಂ ಕಾಡಿನಾತ್ಲ್ಯಾ ಮ್ಹಜ್ಯಾ ದಿಶ್ಪಿನ್ ಸುಂದರಿಕ್ ಸಲ್ವಯ್ಲೆಂ ಆನಿ ತಾಣೆಂ ತಕ್ಲಿ ಪಂದಾ ಘಾಲಿ.

"ಕಿತೆಂ ಜಾಯ್ ತುಕಾ?" ಹಾವೆಂ ವಿಚಾರ್‌ಲೆಂ. "ಕಿತೆಂಯಿ ಜಾತಾ.... ತುವೆಂ ಸಾಂಗ್‌ಲ್ಲೆ!" ತಕ್ಲಿ ಉಕಲ್ನಾಸ್ತಾಂ ತಾಣೆಂ ಜಾಪ್ ದಿಲಿ. ಹಾವೆಂ ವೇಯ್ಪಾರಾಕಾ ಕೆಳಿಂ ಹಾಡುಂಕ್ ಘರ್‌ಮಾಯ್ಲೆಂ. ಸುಂದರಿಕ್ ತಾಕಾ ಮುಕಾರ್ ಜಾಂವ್ಚ್ಯಾ ಅಪಾಯಾಂಚೊ ಹಿಶಾರೊ ದಿವ್ಯಾಂಗೀ ಮ್ಹಳ್ಳೆಂ ಚಿಂತಾಪ್ ಮ್ಹಜೆಂ ಥಂಯ್ ಉದೆಲೆಂ. ಪುಣ್ ತಕ್ರಣ್ ಹಾವೆಂ ತಿ ಆಲೋಚನ್ ಸೊಡ್ಲಿ. ಭಿಯಾನ್ ತಾಣೆಂ ಕರ್‌ಚ್ಯಾ ವರ್‌ವಿಂ ಪೂವಮ್ಕಾಕ್ ದುಬಾವ್ ಜಾಯ್ ತರ್ ಚಿಂತ್ಲೆಲಿ ಮಾಂಡಾವಳ್ ಪಿಡ್ಲ್ಯಾರ್ ಜಾತೆಲಿ.

ಆತಾಂ ಕಿತೆಂಚ್ ಸಾಂಗ್ಲೆಂ ನಾಕಾ. ಹಾಂವ್ ಎಕಾ ನಿರ್‌ದಾರಾಕ್ ಪಾವ್‌ಲ್ಲೊಂ. ಶೆಟ್ಟಿಚ್ಯಾ ಹಾತಾ ಥಾವ್ನ್ ಸುಂದರಿಕ್ ಬಚಾವ್ ಕರ್‌ಚಿ ಮಾಂಡ್ಲಿ ಹಾವೆಂ ಕೆಲ್ಲಿ. ಏಕ್ ದೀಸ್ ನಾ ತರ್ ಎಕಾ ದಿಸಾ ಹಾವೆಂಯಿ ಶೆಟ್ಟಿಚ್ಯಾ ಪಂಗ್ಡಾ ಥಾವ್ನ್ ಭಾಯ್ರ್ ಯೇಜಾಯ್ ಆಸ್‌ಲ್ಲೆಂ. ತೀನ್ ವರ್ಸಾಂಚೆಂ ಮ್ಹಜೆಂ ಜಿವಿತ್ ತಾಚೆ ಖಾಲ್ ಕಾಂತಾಚ್ಯಾಚೆಂ ಜಾಲ್ಲೆಂ. ಸುಂದರಿಕ್‌ಯಿ

ಬಚಾವ್ ಕರ್‌ಚೆಂ, ಸಾಂಗಾತಾಚ್ ಆಪ್ಣಾಕ್‌ಯಿ ತಾಂತ್ಲೆಂ ಸುಟಂವ್ಚೆಂ ಏಕ್ ಯೋಜನ್ ಮ್ಹಜ್ಯಾ ಮತೀಂತ್ ರೂಪಿತ್ ಜಾಲ್ಲೆಂ. ಹಾವೆಂ ಕೆಲ್ಲಿ ಮಾಂಡಾವಳ್ ವ್ಹಡಾ ಅಪಾಯಾಚಿ ಮ್ಹಳ್ಳೆಂ ಹಾಂವ್ ಜಾಣಾಸ್ಲೊ ತರ್‌ಯೀ ಭಿರ್‌ಮೊತೆನ್ ತಾಚೆರ್ ಜಯ್ತ್ ವ್ಹೆಲ್ಲೆಂ. ಕಸಲ್ಯಾಯಿ ಅನ್ವಾರಾಂಕ್ ಪೂಡ್ ಕರುಂಕ್ ಹಾಂವ್ ಆಯ್ತೊ ಜಾಲ್ಲೊಂ.

ಬೆಳ್ಗಾಂವಾಂತ್ ರಾತಿಂ ಬಸ್ನ್ ಜೆವ್ಣಾಕ್ ರಾವ್ಲೆಲ್ಯಾ ವೆಳಿಂ ಸುಂದರಿಕ್ ಘೆವ್ನ್ ಪೂವಮ್ತ್ ಥಾವ್ನ್ ಫಳಾಪಳ್ ಘೆಂವ್ಚಿ ಆಲೋಚೆನ್ ಹಾವೆಂ ಕೆಲ್ಲಿ. ಕಿತೆಂಯಿ ಕಳಿತ್ ನಾತ್ಲ್ಯಾ ಸುಂದರಿಕ್ ಆತಾಂ ಹೆಂ ತಿಳ್ಲೆಲ್ಯಾರ್ ತಾಚ್ಯಾ ತೊಂಡಾರ್ ವ ಚಾಲಿಂತ್ ಜಾಂವ್ಚ್ಯಾ ಬದ್ಲಾವಣೆಂನಿ ಪೂವಮ್ತ್ ದುಬಾವ್ ಜಾತಾಲೊ ಮ್ಹಣ್ ಲೆಕುನ್ ಹಾವೆಂ ತಾಕಾ ಕಿತೆಂಚ್ ಸಾಂಗ್ಲೆಂನಾ. ಕಾಫಿ ಪಿಯೆತಾಚ್ ಆಮಿ ಪರ್‌ತುನ್ ಬಸ್ಸಾರ್ ಬೊಸ್ಲಾಂವ್. ಬಸ್ನ್ ಪರ್‌ತ್ಯಾನ್ ಬೊಂಬ್ಲೆಕ್ ಮುಕಾರ್ ಧಾಂವ್ತಾನಾ ಹಾಂವ್ ಬೊಂಬ್ಲೆ ಥಾವ್ನ್ ಪಾಟಿಂ ಧಾಂವೊನ್ ಯೆಂವ್ಚಿ ಆಲೋಚೆನ್ ಮುಂದರಲಿ. ಸವ್ಯಾಸ್ ಕಾಳೊಕ್ ಪಡೊನ್ ಯೆತಾಲೊ.

ಆಟ್ ವೊರಾಂಚೆರ್ ಹಾವೆಂ ಪಾರ್‌ಸೆಲ್ ಬಾಂದುನ್ ಹಾಡ್‌ಲ್ಲಿ ವ್ಹಿಷ್ಟೆಚಿ ಭಾಯ್ರ್ ಕಾಡ್ಲಿ. ಉದಾಕ್ ಕಾಂಯ್‌ಚ್ ಭರ್‌ಸಿನಾತ್ಲೆಂ ತೆಂ ದ್ರವ್ಯ್ ತಾಳ್ಯಾಕ್ ವೊತ್ಲೆಂ. ನಂತರ್ ಬಸ್ಸಾರ್ ಪೆಟ್ಟೆಲ್ಯಾ ಮಸ್ಕ್ ದಿವ್ಯಾಂಚ್ಯಾ ಉಜ್ವಾಡಾಕ್ ಹಾವೆಂ ಮಾತ್ಯಾ ವಯ್ಲ್ಯಾ ಕಂತಾಳಾಂತ್ ದವರ್‌ಲೆಲಿ ಸೂಟ್‌ಕೇಸ್ ವಳೊ ಸಕಯ್ಲೆ ಕಾಡ್ಲಿ. ಸೂಟ್‌ಕೇಸ್ ಭಾಯ್ರ್ ವ್ಹರುಂಕ್ ಅಸ್ವದ್ ನಾತ್ಲೊ. ಪುಣ್ ಸೂಟ್‌ಕೇಜಿಂತ್ ಮ್ಹಜ್ಯಾ ಕಾಮಾಕ್ ಜಾಯ್ ಪಡ್ಲೆ ಥೊಡೆ ಪಯ್ಲೆ ಆಸ್‌ಲ್ಲೆ. ತಿ ನೊಟಾಂಚಿ ಆಟ್ಟಿ ಕಾಡ್ನ್ ಹಾವೆಂ ಬೊಲ್ಗಾಂತ್ ಘಾಲಿ. ಆನಿ ಸೂಟ್‌ಕೇಜ್ ಆಸಾತಸಿಚ್ ಪಾಟಿಂ ದವರ್‌ಲಿ. ಉಪ್ರಾಂತ್ ಚತ್ರಾಯೆನ್ ಹಾವೆಂ ಪಯ್ಲೆಂ ಲೇಕ್ ಕೆಲೆಂ....

ಶೆಂಬೊರಾಂಚೆ ಪಾಂತ್ರಿಸ್ ನೋಟ್ ಆಸ್‌ಲ್ಲೆ. ಭಾಯ್ರ್ ಸರ್‌ಚ್ಯಾ ಆದಿಂ ಮೆನೆಜರಾಲಾಗಿಂ ಪಾಂಚ್ ಹಚಾರ್ ಮುಂಗಡ್ ಘೆತ್‌ಲ್ಲ್ಯಾನ್ ಬರ್‌ಯಾಕ್ ಪಡ್ಲೆಂ. ಶೆಟ್ಟಿಚ್ಯಾ ದೊಳ್ಯಾಂ ಥಾವ್ನ್ ಪಯ್ಸ್ ಪಾವೊಂಕ್ ಹೆ ಪಯ್ಲೆ ಸದ್ವ್ಯಾಕ್ ಪುರೊ ಮ್ಹಣ್ ಹಾವೆಂ ಲೆಕ್ಲೆಂ. ಬಸ್ನ್ ರಾತಿಚ್ಯಾ ಸುಮಾರ್ ಸಾಡೆ ನೋವಾಂಚೆರ್ ಬೆಳ್ಗಾಂವ್ ಜೆವ್ಣಾಕ್ ರಾವ್ತಾನಾ ಉರ್‌ಲ್ಲಿ ವ್ಹಿಷ್ಟಿ ಖಾಲಿ ಕರ್‌ನ್ ಹಾಂವ್ ಉಟೊಂ. ಮ್ಹಜೆಂ ನಶೀಬ್ ಬರೆಂ ಆಸ್‌ಲ್ಲೆಂ ಜಾಯ್ವಾಯ್. ಪೂವಮ್ತ್ ಆತಾಂಯಿ ಸಿಟಿ ವಯ್ಲಿ ಉಟೊನಾ, ತಿ ಅರ್‌ದ್ಯಾ ನಿದೆಂತ್ ಆಸ್‌ಲ್ಲೆ. ಆಪ್ಣಾಕ್ ಪೋಟ್ ದೊನ್ವಾರಾಂಥಾವ್ನ್ ಸಾಕೆಂ ನಾ. ಮ್ಹಜಾ ಕಾಂಯ್ ನಾಕಾ. ತುಮಿ ಜೇವ್ನ್ ಯೆಯಾ... ಮ್ಹಣಾಲಿ ತಿ....

ಹಾಂವ್ ಬಸ್ಸಾ ಥಾವ್ನ್ ದೆಂವ್ಲೊಂ ಆನಿ ಮ್ಹಜ್ಯಾ ಪಾಟಾಪಾಟ್ ಸುಂದರಿ, ಆಮಿ ದೊಗಾಂಯಿ ಹೊಟ್ಟಾ ಕುಶಿನ್ ಮುಕಾರ್ ಗೆಲ್ಯಾಂವ್. ಬಸ್ನ್ ರಾವ್‌ಲ್ಲೆಂ ಹೊಟೆಲಾಚ್ಯಾ ಮುಕ್ಲ್ಯಾ ಮಾರ್‌ಗಾರ್, ಬಸ್ಸಾರ್ ಬಸ್‌ಲ್ಲ್ಯಾಂಕ್ ಹೊಟೆಲಾಚಿ ಮುಕ್ಲಿ ವಾಟ್ ಸಾರ್‌ಕಿ ದಿಸ್ತಾಲಿ.

ಬಸ್ಸಾ ಥಾವ್ನ್ ಪೂವಮ್ಮ ಆಮ್ಮಾಂ ಪಳೆಯ್ತ್ ಆಸ್ತೆಲಿ ಮ್ಹಳ್ಳೊ ಅಂದಾಜ್ ಮ್ಹಜೊ. ಹೊಟೆಲಾಚ್ಯಾ ಬಾಗ್ಲಾರ್ ಪಾವ್ತಾಚ್ ಹಾವೆಂ ವಳೊ ಘಂವೊನ್ ಪಳಯ್ಲೆಂ. ಎಕಾಚ್ಯೆಣೆಂ ಕಾಳ್ಜಾಂತ್ ಮ್ಹಜ್ಯಾ ಧಸ್ನ್ ಜಾಲೆಂ. ಬಸ್ಸಾಥಾವ್ನ್ ದೆಂವೊನ್ ಪೂವಮ್ಮ ಹೊಟೆಲಾ ಕುಶಿನ್ ಯೆತಾಲಿ. ಹಾಂವ್ ರಾವ್ಲೆಲ್ಲೊಂ ಪಳೆವ್ನ್ ಸುಂದರಿಯಿ ರಾವ್ಲೆಂ. ಪೂವಮ್ಮ ಆಮ್ಚೆ ಸಂಗಿ ದೆಂವೊನ್ ಆಯಿಲ್ಲಿ ತರ್ ಮ್ಹಜೊ ಉಪಾವ್ ದುಸ್ರೊಚ್ ಆಸ್ಲೊ. ಪುಣ್ ತಿಣೆಂ ಆಪುಣ್ ಯೇನಾ ಮ್ಹಳ್ಳ್ಯಾನ್ ಸರ್ವ್ ಸಾರ್ಕೆಂ ಜಾಲೆಂ ಮ್ಹಣ್ ಲೆಕ್ಲೆಂ ಹಾವೆಂ. ಆತಾಂ ಕಿತ್ಯಾಕ್ ತಿಣೆಂ ಆಲೋಚನ್ ಬದ್ಲಿಲಿಗಾಯ್?

ತೊಂಡಾರ್ ಕಿತೆಂಯಿ ದಾಕಯ್ತಾಂ ಹಾಂವ್ ತಿಕಾಚ್ ರಾಕ್ತಾಂ ಮ್ಹಳ್ಳೆಪರಿಂ ಥಂಯ್ಚೊ ರಾವ್ಲೆಂ. ತಿ ಲಾಗಿಂ ಪಾವ್ಲಿ 'ವಚಾ ತುಮಿ ಜೆವಾಣ್ ಕರಾ... ಮ್ಹಾಕಾ ಚಿಕ್ಕೆ ಕೂಡಿಚಿ ಗರ್ಜ್ ತಿರ್ಸುಂಕ್ ಆಸಾ...' ಅಶೆಂ ಮ್ಹಣೊನ್ ತಿ ಕಾಕ್ಸಾಚೆ ವಾಟೆನ್ ಮುಕಾರ್ ಗೆಲಿಂ. ತಿ ಆಮ್ಚೆ ಸಂಗಿ ಆಯಿಲ್ಲಿ ತರ್ಯೀ ಹಾಂವ್ ಹ್ಯಾಚ್ ಸಂದರ್ಬಾಕ್ ರಾಕ್ತಾಲೊಂ..... ತಿ ತಸಲ್ಯಾ ಎಕಾ ಗರ್ಜೆನ್ ಸುಂದರಿ ಥಾವ್ನ್ ವಿಂಗಡ್ ವೆತೆಲಿ.

ತ್ಯಾಚ್ ವೆಳಾರ್ ಸುಂದರಿಕ್ ಫೆವ್ನ್ ಪರಾರಿ ಜಾಂವ್ಚೆ.... ಅಶೆಂ ಹಾವೆಂ ಲೇಕ್ ಘಾಲೆಂ. ಆತಾಂ ಜಾಲ್ಯಾರೀ ಘಡ್ಲೆಂ ತಶೆಂಚ್. ತಿ ಆಮ್ಚ್ಯಾ ದೊಳ್ಯಾಂ ಭಾಯ್ರ್ ಜಾಲ್ಲಿಚ್ ಸುಂದರಿಚೊ ಹಾತ್ ಹಾವೆಂ ಆರಾಯ್ಲೊ. ಎಕಾಚ್ಯಾರಾಂ ತೆಂ ಘಡ್ಲೆಂ.

ಪುಣ್ ಹಾವೆಂ ತಾಕಾ ಕಿತೆಂಚ್ ಉಲಂವ್ಕ್ ಅವ್ಕಾಸ್ ದಿಲೊನಾ. ಹಾತಾಕ್ ಧರ್ನ್ ವೋಡ್ನಾಂಚ್ ಮ್ಹಳ್ಳೆಪರಿಂ ತಾಕಾ ಹಾವೆಂ ರಸ್ತಾಕ್ ಹಾಡ್ಲೆಂ. ಬಸ್ಸಾ ಥಾವ್ನ್ ಚಿಕ್ಕೆ ಪಯ್ಸ್ ವರೇಗ್ ಆಮಿಂ ಸರಾರಾಂ ಚಲೊನ್ಚ್ ಗೆಲ್ಯಾಂವ್, ನಶೀಬಾನ್ ಮುಕಾರ್ ಏಕ್ ಖಾಲಿ ರಿಕ್ಯಾ ಮೆಳ್ಳಿ. ತಿ ಹಾವೆಂ ರಾವಯ್ಲಿ, ಸುಂದರಿಕ್ ಲೊಟುನ್ ಮ್ಹಳ್ಳೆಪರಿಂ ರಿಕ್ಯಾರ್ ಬಸವ್ನ್ ಬೆಳ್ಗಾಂವ್ಚ್ಯಾ ಬಸ್ಸೆಂಟಾಕ್ ರಿಕ್ಯಾ ಧಾಂವ್ಡಾಂವ್ಚ್ಯಾ ಹಾವೆಂ ಫರ್ಮಾಯ್ಲೆಂ.

ಧಾ ಮಿನುಟಾಂ ಭಿತರ್ ರಿಕ್ಯಾ ಬಸ್ಸೆಂಟಾಕ್ ಪಾವ್ಲಿ. ಸರ್ವ್ ಆಮ್ಮಾಂ ಜಾಯ್ ತೆಂ ಘಡೊನ್ ಯೆತಾಲೆಂ. ಬಸ್ಸಾ ನಿಲ್ದಾಣಾಂತ್ ಏಕ್ ಟ್ಯಾಕ್ಸಿ ಉಬಿ ಆಸ್ಲಿ. ಜಾತಾ ತಿತ್ಲ್ಯಾ ವೆಗ್ಗಿಂ ಹುಬ್ಬಿ ಸೊಡ್ಲ್ಯಾರ್ ಜಾಯ್ ತಿತ್ಲೆ ಪಯ್ಲೆಂ ದಿತಾಂ ಮ್ಹಣ್ ಸಾಂಗ್ಲಾನ್ ಡ್ರೈವರ್ ಒಪ್ಲೊ. ಅಶೆಂ ಆಮಿ ತ್ವರಿತಾಯೆನ್ ಹುಬ್ಬಿ ಪಾವ್ಲಾಂವ್.

ಸುಂದರಿಕ್ ಕಿತೆಂಚ್ ಸವೊಂಕ್ ನಾ. ಆಮಿ ಬಸ್ಸಾ ಕಿತ್ಯಾಕ್ ಸೊಡ್ಲೆಂ? ಕಾರಾರ್ ಕಿತ್ಯಾಕ್ ಪಾಟಿಂ ವೆಚೆಂ? ಹೆಂ ಕಾಂಯ್ಚ್ ತಾಕಾ ಕಳಿತ್ ನಾತ್ಲೆಂ. 'ಆಪ್ಣಾಂಚೆಂ ಬೇಗ್ ಬಸ್ಸಾರ್ ಆಸಾ' ಮ್ಹಣಾಲೆಂ ತೆಂ ಏಕ್ ಪಾವ್ಲಿಂ... 'ವ್ಹಡ್ ನಾ- ಹಾಂವ್ ತುಕಾ ನವಿಂ ಕಾಪ್ಡಾಂ ಫೆವ್ನ್ ದಿತಾಂ' ಮ್ಹಳ್ಳೆಂ ಹಾವೆಂ ಉಪ್ರಾಂತ್ ತೆಂ ಕಿತೆಂಚ್ ಉಲಯ್ಲೆಂ ನಾ. ಹುಬ್ಬಿಚ್ಯಾ ಎಕಾ ಹೊಟ್ಟಾಂತ್ ಆಮಿ ತಿ ರಾತ್ ಸಾರ್ಲಿ. ಸುಂದರಿಚೆರ್ ಹಾವೆಂ ಬೊಟ್ ಸಯ್ತ್ ಲಾಯ್ಲೆಂನಾ.

ತಸಲಿ ಹುಮೆದಾಯಿ ಮ್ಹಾಕಾ ನಾತ್ಲಿ. ಹಾಂವ್ ದುಸ್ರ್ಯಾಚ್ ಚಿಂತ್ನಾಂನಿ ಮಗ್ನ್ ಜಾಲೊಂ... ಸುಂದರಿ ನಿಡ್ಲೆಂ. ಹಾಂವ್ ಸಗ್ಳಿ ರಾತ್ ಘಡ್ಯೆನ್-ಘಡಿ ವಿಸ್ಕಿ ಮಾರ್ನ್ ಮುಕ್ಲೆಂ

ಯೋಜನ್ ನಿಯಾಳ್ತಾಲೊಂ. ಹೊಟ್ಟಾ ಥಾವ್ನ್ ಭಾಯ್ರ್ ವಚೊನ್ ಏಕ್ ಕಾರ್ ಹಾವೆಂ ಭಾಡ್ಯಾಕ್ ಕೆಲೆಂ. ಆನಿ ಸಕಾಳಿಂಚ್ಯಾ ಆಟಾಂ ಭಿತರ್ ಆಮಿ ಹುಬ್ಬಿ ಉತ್ರೊನ್ ಮಂಗ್ಳುರ್‌ಚ್ಯಾ ವಾಟೆಕ್ ಲಾಗ್ಲ್ಯಾಂವ್.

ಆನಿ ಹಾಂಗಾ ಥಾವ್ನ್ ಮ್ಹಜ್ಯಾ ಜಿವಿತಾಚೊ ರಸ್ತೊ ಬದಲೊ. ಹಾಂವ್ ಆತಾಂ ಸಂಸಾರಿ ಮನಿಸ್ ಜಾಲೊಂ. ಸುಂದರಿ ಸಂಗಿಂ ಮ್ಹಜಿ ಜಿಣಿ ಹಾವೆಂ ಸುರು ಕೆಲ್ಲಿ. ಮಂಗ್ಳುರ್ ಪಾವ್ತಾನಾ ಥೊಡೆ ಪಯ್ಲೆಂ ಮ್ಹಜ್ಯೆಲಾಗಿಂ ಆಸ್‌ಲ್ಲ್ಯಾನ್ ನಾಗೋರಿಚ್ಯಾ ಗಲೋಡಿ ಪಾಟ್ಲ್ಯಾನ್ ಆಸ್ಲ್ಯಾ ವರಾರಾಂತ್ ಥೊಡೆ ಪಯ್ಲೆ ಮುಂಗಡ್ ದೀವ್ನ್ ಏಕ್ ಲ್ಹಾನ್ ಬಿಡಾರ್ ಹಾವೆಂ ಭಾಡ್ಯಾಕ್ ಘೆತ್‌ಲೆಂ. ಸುರ್‌ವೆಚೆ ಥೊಡೆ ದೀಸ್ ಸಂತೊಸಾನ್‌ಚ್ ಪಾಶಾರ್ ಜಾಲೆಂ ಮ್ಹಣ್ಯೆತ್. ಹಾತಾಂತ್ಲೆಂ ಪಯ್ಲೆ ಮುಗ್ಳೊನ್ ಯೆತಾನಾ ಮ್ಹಾಕಾ ಪುಡಾರಾಚಿ ಖಿಂತ್ ಸುರು ಜಾಲಿ.

ಪುಣ್ ಮ್ಹಜ್ಯಾ ಅದ್ರಶ್ಪಾನ್ ಜಾಯ್ಜಾಯ್ ಆಮ್ಚ್ಯಾ ಸೆಜಾರ್‌ಚ್ಯಾ ಎಕಾ ಮನ್ಯಾಚ್ಯಾ ಮ್ಹಿನ್‌ತೆನ್ ಕೊಡಿಯಾಲ್‌ಬೈಲ್ ಎಕಾ ವಕೀಲಾಲಾಗಿಂ ಗುಮಾಸ್ತಾಚೆಂ ಕಾಮ್ ಲಾಗ್ಲೆಂ. ಸಾಂಬಾಳ್ ಉಣೊ, ಪುಣ್ ಹಾವೆಂ ಪರ್‌ವಾ ಕೆಲಿನಾ. ನಶೀಬ್ ಆಸ್ಲ್ಯಾರ್ ಬರೆಂ ಕಾಮ್ ಮುಕಾರಿಂ ಮೆಳ್ತೆಲೆಂ ಮ್ಹಣ್ ಚಿಂತುನ್ ಕಾಮಾಕ್ ಲಾಗ್ಲೊಂಚ್. ಆತಾಂ ಮ್ಹಜೆಂ ಜಿವಿತ್ ಸಂತೊಸಾಚೆಂ ಜಾಲೆಂ. ಸುಂದರಿ ಸಂಗಿಂ ಆದ್ಲೆಂ ಸರ್ವ್ ಹಾಂವ್ ವಿಸಾರ್‌ಲೊಂ. ಬಸ್ಸಾರ್ ಹಾವೆಂ ಧೈರ್ ಘೆವ್ನ್ ಘಟ್ ಮನ್ ಕೆಲ್ಲ್ಯಾನ್ ಕಿತ್ಲ್ಯಾ ಬರಯಾಕ್ ಪಡ್ಲೆಂ ಮ್ಹಣ್ ಹಾಂವ್ ಚಿಂತಾಲೊಂ.

ಶೆಟ್ಟಿಚೊ ಉಡಾಸ್ ಯೆತಾನಾ ಮ್ಹಜೆಂ ಕಾಳಿಜ್ ಕಾವ್ಣೆಣೆನ್ ದಡ್ಡ್‌ಡ್ತಾಲೆಂ ತರ್‌ಯೀ ಮಂಗ್ಳುರ್ ಥಾವ್ನ್ ತೊ ಆತಾಂ ಸುಮಾರ್ ಮೈಲಾಂ ಪಯ್ಸ್ ಆಸಾ-ತ್ಯಾ ಶಿವಾಯ್ ಹಾಂವ್ ಬೆಳ್ಳಾಂವ್ ಥಾವ್ನ್ ಮಂಗ್ಳುರಾಕ್‌ಚ್ ಧಾಂವೊನ್ ಆಯ್ಲಾಂ ಮ್ಹಣ್ ತಾಕಾ ಕಶೆಂ ಕಳಿತ್? ಥೊಡೆ ದೀಸ್ ಬೊಂದ್ಯೆ-ಬೆಳ್ಳಾಂವ್ಚಾ ಸುತ್ತರಾಂನಿ ಸೊದಯ್ತಾಲೊ, ನಂತರ್ ಆಪಾಟಿಂ ವಿಚಾರ್‌ತಾಲೊ-ಅಸಲ್ಯಾ ಚಿಂತಾಂನಿ ಹಾಂವ್ ಮ್ಹಾಕಾಚ್ ಧಯ್ರ್ ದಿತಾಲೊಂ. ಸುಂದರಿ ಬೋವ್ ಖುಶಾಲ್ ಆಸ್ಲೆಂ. ತಾಚ್ಯಾ ತೊಂಡಾಕ್ ಪಳಯ್ತಾನಾ, ಹಾವೆಂ ಆದಿಂ ಕೆಲ್ಲ್ಯಾ ಸರ್ವ್ ಕರ್ಮಾಂಚಿ ವಿಸರ್ ಪಡ್ತಾಲಿ. ಎಕಾ ಚೆಡ್ಪಾಕ್ ಪುಣಿ ತ್ಯಾ ಯೆವ್ಕೊಂಡಾ ಥಾವ್ನ್ ಹಾವೆಂ ಸುಟ್ಕಾ ದಿಲಿ ಮ್ಹಳ್ಳೆಂ ಚಿಂತಾನಾ ಮ್ಹಾಕಾ ಸಮಾದಾನ್ ಭಗ್ತಾಲೆಂ. ಸಂತೊಸಾನ್ ಆಮಿ ದೀಸ್ ಸಾರ್‌ತಾಲ್ಯಾಂವ್.

ಸುಂದರಿ ಸಂಗಿಂ ಬಸೊನ್ ಉಲಂವ್ಚ್ಯಾ ಆಶೆನ್ ಹಾಂವ್ ಕಾಮಾ ಥಾವ್ನ್ ಧಾಂವೊನ್ ಯೆತಾಲೊಂ. ತಿತ್ಲ್ಯಾಚ್ ಅತ್ರೇಗಾನ್ ಸುಂದರಿ ಮ್ಹಾಕಾ ರಾಕೊನ್ ಆಸ್ತಾಲೆಂ. ತ್ಯಾ ನೆಣ್ಣಾ ಮುಗ್ಡ್ ತೊಂಡಾರ್ ಆಸ್ಲ್ಯಾ ತ್ಯಾ ಸೊಬಿತ್ ನಾಕಾಕ್ ಪಳಯ್ತಾನಾ ಮ್ಹಜಿ ಪುರಾಸಣ್ ಧಾಂವ್ತಾಲಿ. ತ್ಯಾ ನಾಕಾ ವರ್‌ವಿಂಚ್ ಮ್ಹಜ್ಯಾ ಜಿಣ್ಯೆಂತ್ ಬದ್ಲಾವಣ್ ಜಾಲಿ. ಘರ್ ಕರ್‌ನ್ ಸಾಂಗಾತಾ ಜಿಯೆಂವ್ಚ್ಯಾ ಜಿವಿತಾಂತ್ ಮೆಳ್ಳೆಂ ಖರೆಂ ಸುಖ್ ಹಾವೆಂ ಭಗುಂಕ್ ಕಾರಾಣ್

ಜಾಲ್ಲೆಂ ತೆಂ ನಾಕ್.... ತಾಕಾ ಹಾಂವ್ ಜನ್ಮ-ಜನ್ಮಾಂತರ್ ಋಣಿ ಜಾವ್ನಾಸ್ತೊಲೊಂ ಮ್ಹಣ್ ಹಾವೆಂ ನಿಚೆವ್ ಕೆಲ್ಲೊ.

ಪುಣ್ ಏಕ್ ಉಣೆಂಪಣ್ ತ್ಯಾ ನಾಕಾರ್ ದಿಸ್ತಾಲೆಂ. ತೆಂ ನಾಕ್ ಮೂಗುತಿ ನಾಸ್ತಾಂ ಬೋರ್ ಆಸ್ಲೆಂ. ಲ್ಹಾನ್‌ಪಣಾರ್ ಕಾಡ್‌ಲೊ ಬುರಾಕ್ ಥಂಯ್ ಆಸ್‌ಲೊ ತರ್ಯೀ ತಾಂತುಂ ಏಕ್ ಮೂಗುತಿ ಆಸ್‌ಲ್ಲಿ ತರ್ ತ್ಯಾ ನಾಕಾಕ್ ಆನಿ ಕಿತ್ತಿ ಸೊಬಾಯ್ ಯೆತಿ ಕೊಣ್ಯಾ. ಸುಂದರಿಕ್ ಪಳಯ್ಲ್ಯಾ ನಂತರ್ ಮ್ಹಜ್ಯಾ ಮತಿಂತ್ಲಿಂ ಚಿಂತ್ನಾಂ ಹಿಂ. ಅಸಲಿ-ತಸಲಿ ಮೂಗುತಿ ನ್ಹಯ್, ಭಾಂಗಾರಾಚಿ ಮೂಗುತಿ ತ್ಯಾ ನಾಕಾಕ್ ಸೊಬಯ್ತೊಲೊಂ- ಮ್ಹಜ್ಲಿಂ ಮ್ಹಜಿ ಗುಪಿತ್ ಆಶಾ ಜಾವ್ನಾಸ್ಲಿ.

ಪುಣ್ ಭಾಂಗಾರಾಚಿ ಮೂಗುತಿ ಕರಂವ್ಚಿ ಮ್ಹಳ್ಯಾರ್ ಉಣ್ಯಾರ್ ತಿಸ್ತಿಂ-ಚಾರ್ಶಿಂ ರುಪ್ಯಾಂಚಿ ಸಂಗತ್. ಆತಾಂಚ್ಯಾ ಮ್ಹಜ್ಯಾ ಪರಿಸ್ಥಿತೆಂತ್ ತಿ ಅಸಾದ್ಯಾಚಿ ಗಜಾಲ್ ಜಾವ್ನಾಸ್ಲಿ. ವಯ್ಲಾನ್ ಆವ್ಣೊ ನವೊಚ್ ಸಂಸಾರ್ ಜಾಲ್ಲ್ಯಾನ್ ಮಯ್‌ನ್ಯಾ-ಮಯ್‌ನ್ಯಾಕ್ ಘರಾ ಜಾಯ್ ಜಾಲ್ಲ್ಯೊ ಗರಾಜೆಚ್ಯೊ ವಸ್ತು-ಬೊಶಿಯೊ, ಕೊಪಾಂ, ಆಯ್ಲಾನಾ, ಕದೆಲ್, ಬಾಂಕ್ -ಇತ್ಯಾದಿ ಎವಕ್‌ಚ್ ಘೆತಾಲೊ ತರ್ಯೀ ಹರ್‌ಎಕಾ ಮಯ್‌ನ್ಯಾಂತ್ ಥೊಡೆ ಪಯ್ಲೆ ತರ್ಯೀ ಉರವ್ಣಾ ತ್ಯಾ ನಾಕಾಕ್ ಏಕ್ ಮೂಗುತಿ ಕರ್‌ನ್ ಘಾಲ್ತಾಲೊಂ ಮ್ಹಜ್ಲೊ ನಿಚೆವ್ ಹಾವೆಂ ಕೆಲೊ. ಕಶ್ಟಾಂನಿ ತರ್ಯೀ ಸಂತೊಸಾನ್ ಆಟ್ ಮಯ್‌ನೆ ಪಾಶಾರ್ ಜಾಲೆ. ತ್ಯಾ ಎಕಾ ಸಕಾಳಿಂ ಹಾಂವ್ ಸದಾಂಚೆ ಪರಿಂ ಬಸ್ಸಾ ಥಾವ್ನ್ ಹಂಪನ್‌ಕಟ್ಟಾ ದೆಂವೊನ್ ಕೊಡಿಯಾಳ್ ಬೈಲ್ಚ್ಯಾ ವಾಟೆನ್ ಘಂವ್ಚ್ ಖಾತಿರ್ ರಸ್ತೊ ಉತರ್‌ಚೆಂ ಆಟ್ಯಾಣೆ ಕರ್‌ತಾನಾ, ಮುಕ್ಲ್ಯಾ ರಸ್ತಾರ್ ದೀಶ್ಟ್ ಪಡ್‌ಲ್ಲಿಚ್ ಮ್ಹಜೆಂ ಕಾಳಿಜ್ ರಾವ್ಲೆಂ.

ರಾವ್ಲೆಲ್ಲ್ಯಾ ಕಡೆನ್ ಹಾಂವ್ ರೂಕ್ ಜಾಲೊಂ. ಮುಕ್ಲ್ಯಾ ರಸ್ತಾರ್ ಮ್ಹಜೆಬರಿ ರಸ್ತೊ ಉತರ್‌ನ್ ಹೆವ್ಣಿನ್ ಯೇಂವ್ಕ್ ರಾಕೊನ್ ಆಸ್‌ಲ್ಲಿ ಏಕ್ ವೆಕ್ತಿ-ಘಡ್ಯೆನ್ ಹಾವೆಂ ತಾಚಿ ವಳಕ್ ಧರಲಿ. ಜನ್ಮಾ-ಲಕ್ವಾಶೆಟ್ಚೆಚೊ ಬೋಡಿಗಾರ್‌ದ್! ಕಿತೆಂ ಕರುಂಕಿ ಮ್ಹಾಕಾ ತಕ್ರಣ್ ಮತಿಕ್ ಆಯ್ಲೆನಾ. ಘಂವೊನ್ ಪಾಟಿಂ ವಜೊಂಕಿ ಅವ್ಯಾಸ್ ನಾಸ್ಲೊ. ರಸ್ತಾ ಮದೆಂ ವಾಹನಾ ಉಣಿಂ ಜಾಲ್ಲಿಂ ದೆಕುನ್ ತೊ ತುರ್‌ತಾನ್ ಹ್ಯಾ ವಾಟೆಕ್ ಯೆತಾಲೊ. ತಕ್ರಣಾಂಚ್ ಹಾವೆಂ ಖಿಯಾ ನಾತ್‌ಲೆಂ ಧಯ್ತ್ ಘೆತ್ಲೆಂ ಆನಿ ಶೀದಾ ತಾಕಾ ಪಳನಾತ್ಲ್ಯಾ ಬರಿಚ್ ಮುಕಾರ್-ಮುಕಾರ್‌ಚ್ ತಾಕಾ ಉತರ್‌ನ್ ತೆವ್ಣಿಲ್ಯಾ ವಾಟೆಕ್ ಪಾವ್ಲೆಂ. ಪಾಟಿಂ-ಘಂವೊನ್ ಪಳೆಂವ್ಚೆಂ ಧೈರ್ ಮ್ಹಾಕಾ ನಾತ್ಲೆಂ. ಹಾಂವ್ ಮ್ಹಜ್ಯಾ ವಾಟೆನ್ ಚಲ್ತಾಲೊಂ ತರ್ಯೀ ಮತ್ ಧಾರ್‌ಯಾರ್ ನಾತ್ಲಿ.

ಆಫಿಸಾಕ್ ಪಾವ್ತಾಚ್ ಸ್ವಿಮಿತಾಕ್ ಯೇಂವ್ಕ್ ಥೊಡೊ ವೇಳ್ ಲಾಗ್ಲೊ. ತಾಣೆಂ ಮ್ಹಾಕಾ ಪಳೆಲೆಂಗಾಯ್? ಪಳೆಲ್ಯಾರ್ ಉಲಯ್ಲೊನಾ ಕಿತ್ಯಾಕ್? ವಳಕ್ ಪುಣಿ ಮೆಳ್ಳಿನಾಂಗಿ? ಯಾ ಪಳೆವ್ನ್ ಪಳೆನಾತ್ಲ್ಯಾ ಪರಿಂ ನಟನ್ ಪುಣಿಂ ಕೆಲೆಂಗಾಯ್? ನಾಂನಾತಿಂ ದುಬಾವಿ ಚಿಂತ್ನಾಂ ಮತಿಂತ್ ಘಂವೊಂಕ್ ಲಾಗ್ಲಿಂ. ಹಾಂವ್ ಮಂಗೂರಾಂತ್ ಆಸಾಂ ಮ್ಹಜ್ಲಿ ಖಬಾರ್ ಶೆಟ್ಲಿಕ್

ಪಾವ್ಲಿ ತರ್ ಆಪ್ಲ್ಯಾ ಜಣಾಂಕ್ ಧಾಡ್ನ್ ಸಗ್ಳೆಂ ಮಂಗ್ಳೂರ್ ವೊಮ್ತೆಂ-ಉದಾರೆಂ ಕರ್‌ನ್ ಶೆಟ್ಲಿ ಮ್ಹಾಕಾ ಧರಯ್ತೊಲೊ ಖಂಡಿತ್.

ಹ್ಯಾ ಉಪ್ರಾಂತ್ ಮಂಗ್ಳೂರಾಂತ್ ರಾಂವ್ಚೆ ಕಶ್ಟಾಂಚೆಂ ಜಾಲೆಂ. ಕರಿಣ್ ನಿರಾಶಾ ಮ್ಹಾಕಾ ಭಗ್ಲೆ. ಸುಖಾಚೆಂ ಮ್ಹಜೆಂ ಜಿವಿತ್ ಎಕಾ ಪಾಂವ್ಡ್ಯಾರ್ ಆಸ್ತಾನಾಂಚ್ ಅಶೆಂ ಘಡ್‌ಲೆಂ ಚಿಂತುನ್ ದೆದೆಸ್ವಾರ್ ಜಾಲೊಂ ಹಾಂವ್. ತರ್‌ಯೀ 'ಜನ್ನಾಕ್ ವಳಕ್ ಮೆಳ್ಳ್ಯಾ ಯಾ ನಾ' ಹೊ ದುಬಾವ್ ಮ್ಹಾಕಾ ಧೊಸ್ತಾಲೊ.

ತಾಚೆರ್ ಮ್ಹಜಿ ಪಯ್ಲಿ ನದರ್ ಪಡ್ತಾಂ ತೊ ಮ್ಹಾಕಾಚ್ ಪಳೆವ್ನ್ ಆಸ್ಲೊ. ಪುಣ್ ರಸ್ತೊ ಉತರ್‌ತಾನಾ ಹಾವೆಂ ತಾಚ್ಯಾ ತೊಂಡಾಕ್ ಪಳೆಂವ್ಕ್ ನಾ, ತೊ ಮ್ಹಾಕಾ ಪಳಯ್ತಾಲೊ ಯಾ ನಾ ತೆಂಯಿ ಮ್ಹಾಕಾ ಕಳಿತ್ ನಾ.....

ಹಾಂವ್‌ಚ್ ಕಾಂಯ್ ಭೆಶ್ಯೊ ದುಬಾವ್ ಕರ್‌ತಾಂಗಾಯ್? ಸುಂದರಿ ಸಂಗಿಂ ಆದ್ಲ್ಯಾಂ ಸರ್ವ್ ಸಂಗಿಂಕ್ ಹಾಂವ್ ವಿಸ್ರೊನ್ ಯೆತಾಲೊಂ. ಆತಾಂ ಪರತ್ ಭಿಯಾಚೊ ಶಿರ್ತಿರೊ ಮ್ಹಜ್ಯಾ ಶಿರಾಂನಿ ವ್ಹಾಳೊಂಕ್ ಸುರು ಜಾಲ್ಲೊ. ಶೆಟ್ಲಿಚ್ಯಾ ಪಂಗ್ಡಾಂತ್ ಆಸಾತ್ ಚಡಾವತ್ ಜಣ್ ಮಂಗ್ಳೂರಚೆ.... ಜನ್ನಾ ರಜೆರ್ ಗಾಂವಾಕ್ ಆಯಿಲ್ಲೊ ಜಾಯ್ತಿಯ್. ಆತಾಂ ಕಿಂತೆಂಯಿ ಜಾಂವ್, ಜನ್ನಾನ್ ಮ್ಹಾಕಾ ಪಳಯ್ಲೆಂಚ್ ಜಾಲೆಂ, ಪುಣ್ ಸದ್ವ್ಯಾಕ್ ತಾಕಾ ಮ್ಹಜೆಂ ಆಫಿಸ್ ಯಾ ಮ್ಹಜೆಂ ಫರ್ ಖಿಯ್ ತೆಂ ಕಳಿತ್ ನಾ.... ಕಸಲಿ ತರ್‌ಯೀ ಬಂಧಬಸ್ತ್ ಕರಿಜಾಯ್.

ರಜೆರ್ ಆಯಿಲ್ಲೊ ಜನ್ನಾ ಪಾಟಿಂ ವೆತಾಸರ್ ಪುಣೀ ಆಪ್ಣೆಂ ಚತ್ರಾಯ್ ಘೆಜಾಯ್. ಅಶೆಂ ಮ್ಹಾಕಾಚ್ ಥೊಡೆಂ ಸಮಾದಾನ್ ಕರ್‌ನ್ ಘೆವ್ನ್ ಹಾಂವ್ ಮ್ಹಜ್ಯಾ ಕಾಮಾಕ್ ಲಾಗ್ಲೊಂ. ದನ್ವರಾಂ ತೀನ್ ವೊರಾರ್ ವಕೀಲಾಸಂಗಿ ಕೊಡ್ತಿಚೆಂ ಕಾಮ್ ಮುಗ್ಳೊನ್ ಆಫಿಸಾಕ್ ಪಾವ್ತಾನಾ ಆಫಿಸಾಂತ್ಲ್ಯಾ ಸ್ಟೆನೊನ್ ಮ್ಹಾಕಾ ಏಕ್ ಮಾರೆಕಾರ್ ಖಬಾರ್ ಸಾಂಗ್ಲಿ. ಅರ್‌ದ್ವಾ ವೊರಾ ಆದಿಂ ದೋಗ್ ಜಣ್ ಆಫಿಸಾಕ್ ಆಯಿಲ್ಲೆ ಮಧುಕರ್ ಮ್ಹಳ್ಳ್ಯಾಕ್ ವಿಚಾರ್‌ನ್, ಪುಣ್ ಸ್ಟೆನೊನ್ ತಾಂಕಾಂ ತಿಳ್ಲೆಂಕೀ ಮಧುಕರ್ ನಾಂವಾಚೊ ಹಾಂಗಾ ಕೊಣೀ ನಾ...

ಪ್ರಬಾಕರ್ ಜಾಲ್ಯಾರ್ ಆಸಾ ಮ್ಹಣ್. ಉಪ್ರಾಂತ್ ಮಧುಕರ್ ನ್ಹಯ್-ಪ್ರಬಾಕರ್‌ಚ್ ಜಾಯ್ ಜಾಲ್ಲೊ ವೆಕ್ತಿ ಮ್ಹಣ್ ತೆ ಒಪ್ಪಾಲೆ. ಮ್ಹಜೆಂ ಫರ್ ಖಿಯ್‌ನ್ ಮ್ಹಣ್ ತಾಣೆಂ ವಿಚಾರ್‌ಲೆಂ. ಪುಣ್ ಚೆಡ್ವಾಕ್ ಹಾಂವ್ ಗರೋಡಿಲಾಗಿಂ ರಾವ್ತಾಂ ಮ್ಹಣ್ ಮಾತ್ ಕಳಿತ್ ನಾತ್ಲೊ. ದೆಕುನ್ ತಾಣೆಂ ಖಿಯ್ಲೆ ಗರೋಡಿ ಲಾಗಿಂ ರಾವ್ತಾಂ ಮ್ಹಣ್ ಮಾತ್ ತಿಳ್ಲೆಂ. ತ್ಯಾ ನಂತರ್ ತೆ ಚಲ್ಲೆ. ತಾಚೆ ಥಾವ್ನ್ ಹಿ ಖಬಾರ್ ಆಯ್ಕೊನ್ ಹಾಂವ್ ಎಕಾಚ್ಯಾಣೆಂ ಲಾಗ್ಲಿಲ್ಯಾ ಕದೆಲಾರ್ ಗಳ್ಯೊಂ. ಚೆಡ್ವಾಲಾಗಿಂ ಹಾವೆಂ ತಾಂಚ್ಯಾ ಜೀವಾಚಿ ಪರಿಚಯ್ ವಿಚಾರ್‌ಲಿ. ತಾಣೆಂ ಸಾಂಗ್‌ಲ್ಲ್ಯಾ ಪ್ರಕಾರ್ ದೊಗಾಂ ಪಯ್ಲಿ ಎಕ್ಲೊ ಖಂಡಿತ್ ಜಾವ್ನ್ 'ಜನ್ನಾ' ಜಾವ್ನಾಸ್ಲೊ! ತರ್ ಜನ್ನಾನ್ ಕಾಮ್ ಸುರು ಕೆಲಾಂ. ಹಾವೆಂ ಆಫಿಸಾಚ್ಯಾ ಘಡಿಯಾಳಾರ್ ದೀಶ್ಪ್ ಘಾಲಿ. ವೊರಾಂ ಸಾಡೆಚಾರ್ ಜಾತಾಲಿಂ. ಜಿವಾಂತ್ ಭಲಾಯ್ಕಿ ನಾಂ ಮ್ಹಣ್ ಸಾಂಗೊನ್ ಹಾಂವ್ ಉಟಾಉಟಿಂ ರಿಕ್ಯಾ ಧರ್‌ನ್ ಘರಾ ಪಾವ್ಲೊಂ.

ದಾರಾಕ್ ಖಿಳ್ ಫಾಲ್ಲಿ. ಮ್ಹುಕಾ ತಕ್ರಣಾ ಉಡಾಸ್ ಆಯ್ಲೊ... ಸುಂದರಿಕ್ ಥೊಡ್ಯಾ ದಿಸಾಂ ಥಾವ್ನ್ ಪಾಂಯಾಂಚಿಂ-ಹಾತಾಂಚಿಂ ಬೊಟಾಂ ವೊಳ್ತಾಲಿಂ....

ಚಿಮ್ಪೆ ಕಾಡ್ಲ್ಯಾರೀ ದುಕಾನಾ ಮ್ಹಣ್ ತೆಂ ಮ್ಹಣ್ತಾಲೆಂ. ದೆಕುನ್ ಹಾವೆಂಚ್ ತಾಕಾ ಆಜ್ ದಾಕ್ಟೆರಾಲಾಗಿಂ ವಜೊನ್ ಪರೀಕ್ಯಾ ಕರಯ್ ಮ್ಹಣ್ ಸಾಂಗ್ಲೆಂ. ಫರಾ ಕುಶಿಚ್ಯಾ ಸ್ತ್ರೀಯೆಕ್ ಸಾಂಗಾತಾ ಫೆವ್ನ್ ವಚ್ ಮ್ಹಳ್ಳೆಲ್ಯಾನ್ ಹಾಂವ್ ತಾಂಚ್ಯಾ ಫರಾ ಗೆಲೊಂ. ಭುರ್‌ಗಿಂ ಭಾಯ್ರ್ ಸೊಪ್ಯಾರ್ ಖೆಳ್ತಾಲಿಂ. ತಾಂಚಿ ಆವಯ್ ಸುಂದರಿ ಸಂಗಿಂ ಗೆಲ್ಲಿ ಜಾಲ್ಲ್ಯಾನ್ ಹಾವೆಂ ತಾಂಚ್ಯಾ ಆಜ್ಯೆಕ್ ಉಲೊ ದಿಲೊ. ಥೊಡ್ಯಾ ವೆಳಾನ್ ಭಾಯ್ರ್ ಆಯ್ಲಿ ತಿ....

"ಅಲೇ..... ಆಜ್ ಕಿತೆಂ ವೆಗ್ಗಿಂ ಆಯ್ಲೊಯ್....." ಮ್ಹಣಾಲಿ ತಿ ಹಾಸೊನ್,

"ಚಿಕ್ಕೆಂ ಪಯ್ಲೆಂ ಪಾವ್‌ಲೊಯ್ ತರ್ ತುಜೆ ಈಶ್ಟ್ ತುಕಾ ಮೆಳ್ತೆ. ಧಾ ಮಿನುಟಾಂ ಆದಿಂ ತುಕಾ ವಿಚಾರ್‌ನ್ ಗೆಲೆ ಮಾತ್." ತಿಚಿಂ ಉತ್ರಾಂ ಆಯ್ಲೊನ್ ಪರ್‌ತ್ಯಾನ್ ಹಾಂವ್ ಕಂಗಾಲ್ ಜಾಲೊಂ. ಜನ್ನಾ ತರ್ ಹಾಂಗಾಂಯಿ ಪಾವ್ಲಾ? ಚಿಂತಾನಾಂಚ್ ಜಿವಾಂತ್ ಮ್ಹಜ್ಯಾ ಕಾಂಪ್ ಸುಟ್ಲೆ. ಮ್ಹುತಾಲೆಲಾಗಿಂ ಸಾರ್‌ಕಿ ಖಬಾರ್ ಕಾಡ್ತಾನಾ ತಿ ಮ್ಹಣಾಲಿ:

"ಸುಂದರಿ ಆನಿ ಹ್ಯಾ ಭುರ್‌ಗ್ಯಾಂಚಿ ಆವಯ್ ದಾಕ್ಟೆರಾಲಾಗಿಂ ಭಾಯ್ರ್ ಸರ್‌ನ್ ಗೆಲ್ಲ್ಯಾ

15 ಮಿನುಟಾಂನಿ ದೋಗ್ ತರ್‌ನಾಚೆ ರಿಕ್ಯಾರ್ ಆಯ್ಲೆ. ಪ್ರಬಾಕರಾಚೆಂ ಫರ್ ಖಿಂಚಿಂ ಮ್ಹಣ್ ತಾಣಿಂ ವಿಚಾರ್‌ಲೆಂ. ತಿಂ ಫರಾ ನಾಂತ್ ಮ್ಹಳ್ಳೆಂ ಹಾವೆಂ. ತೊ ಕಾಮಾಕ್ ಗೆಲಾ ಆನಿ ತಾಚಿ ಬಾಯ್ಲಿ ದಾಕ್ಟೆರಾಲಾಗಿಂ ಗೆಲ್ಯಾ. ತುಮಿ ಕೊಣ್ ಮ್ಹಣ್ ವಿಚಾರ್‌ಲೆಲ್ಯಾಕ್ ಆಮಿ ತಾಚೆ ಈಶ್ಟ್ ಮ್ಹಣಾಲೆ ತೆ. ಚಡ್ಡಿಕ್ ಕಾಂಯ್ ಉಲಯ್ತಾಂ ತಾಂಚೆ-ತಾಂಚೆ ಭಿತರ್ ಕಿತೆಂಗೀ ಪುಸ್ತಕ್ ಆನಿ ಆಮಿ ತೊ ಫರಾ ಆಯ್ಲ್ಯಾ ಉಪ್ರಾಂತ್ ಯೆತಾಂವ್ ಮ್ಹಣ್ ಸಾಂಗೊನ್ ಆಯಿಲ್ಲಾಚ್ ರಿಕ್ಯಾರ್ ಚಲ್ಲೆ...."

ಇತ್ತೆಂ ಸಾಂಗೊನ್ ಮ್ಹುತಾರಿ ಭಿತರ್ ಗೆಲಿ. ಹಾಂವ್ ತುರ್‌ತಾನ್ ಮ್ಹಜ್ಯಾ ಬಿಡಾರಾಕ್ ಆಯ್ಲೊಂ. ಮುಕಾರ್ ಕಿತೆಂ ಕರುಂ ತೆಂ ಮ್ಹುಕಾ ಕಳೆಂನಾ. ಹ್ಯಾ ಘರಾಂತ್ ಫುಡೆಂ ರಾವ್ಲ್ಯಾರ್ ಮ್ಹಜ್ಯಾ ತಶೆಂ ಸುಂದರಿಚ್ಯಾ ಜಿವಾಕ್ ಅಪಾಯ್ ಆಸಾ ತೆಂ ಖಂಡಿತ್ ಮ್ಹಳ್ಳೆಂ ಹಾಂವ್ ಜಾಣಾಸ್ಲೊಂ. ಜನ್ನಾನ್ ಸಕಾಳಿಂ ಮ್ಹಜಿ ವಳಕ್ ಧರ್ಲಾಚ್ಯಾ ಬಹುಶಾ ತೊ ಮ್ಹಜ್ಯಾ ಪಾಟಾಪಟ್ ಯೇವ್ನ್ ಮ್ಹಜೆಂ ಆಫಿಸ್ ಪಳೆವ್ನ್ ಪಾಟಿಂ ಗೆಲಾ. ಉಪ್ರಾಂತ್ ಆಪ್ಲ್ಯಾ ಸಾಂಗಾತ್ಯಾಕ್ ಫೆವ್ನ್ ಪರತ್ ಯೇವ್ನ್, ಹಾಂವ್ ನಾತ್ಲೊಂ ಪಳೆವ್ನ್ ಸೈನೊಲಾಗ್ಚೊ ಮ್ಹಜ್ಯಾ ಫರ್‌ಚೊ ಅಂದಾಜಾಚೊ ವಿಳಾಸ್ ಫೆವ್ನ್ ತೆ ಗರೋಡಿಕ್ ಆಯ್ಲ್ಯಾತ್. ಆನಿ ಸೊದುನ್-ಸೊದುನ್ ಮ್ಹಜ್ಯಾ ಫರಾಯಿ ಪಾವ್ಲ್ಯಾತ್-ಆಸೊ ಹಾವೆಂ ಅಂದಾಜ್ ಕೆಲೊ. ಮ್ಹಜೆಂ ಫರ್ ತಾಣಿಂ ಸೊದುನ್ ಕಾಡ್ಲ್ಯಾ ನಂತರ್ ಆಮಿ ಹಾಂಗಾ ರಾವಾನಾಯೆ... ಹಾವೆಂ ಆವೊರಾನ್ ಗರ್‌ಜೆಚ್ಯೊ ವಸ್ತು ಸರ್ವ್ ಬೆಗಾಂತ್ ಆನಿ ಗೊಣ್ಯೆಂತ್ ವ್ಹರುಂಕ್ ಜಾಂವ್ಚೊ ತಸಲೊ ಭರ್‌ನ್ ಘೆತ್ಲೊ.

ವೇಳ್ ಕಾಡುಂಕ್ ಉಪಾವ್ ನಾತ್ಲೊ, ಖಿಂಚಾಯಿ ವೆಳಾರ್ ತಾಣಿಂ ಪರತ್ ಯೆವ್ಚೆತ್ ಆಸ್‌ಲ್ಲೆಂ. ಮಾರೆಕಾರ್ ಮನಿಸ್ ಜನ್ನಾ ಖಿಂಚಾಯಿ ಸಂಗಿಕ್ ಪಾಟಿಂ ಸರ್‌ಜೊ ನ್ಹಯ್, ಆತಾಂ ಹೆಂ ಕಾಮ್ ಶೆಟ್ಟಿಚೆಂಚ್ ಜಾಲ್ಲ್ಯಾನ್ ಶೆಟ್ಟಿಕ್ ಮಿಶ್ ಕರುಂಕ್ ಕಿತೆಂ ಕರುಂಕೀ ತೊ ತಯಾರ್ ಆಸ್ತಲೊ. ಜಾತಾತಿತ್ಲ್ಯಾ ದರ್ವಡಾನ್ ಹಾವೆಂ ಥೊಡೊ ಸಾಮಾನ್, ಸುಂದರಿಚೆಂ ಬೇಗ್, ತಾಚಿಂ ಗರ್‌ಜೆಚಿಂ ವಸ್ತ್ರಾಂ ತಶೆಂ ಮ್ಹಜೆಂಯಿ ವಸ್ತುರ್ ಸರ್ವ್ ಆರಾಯ್ಲೆಂ. ರಸ್ತಾಕ್ ಯೇವ್ನ್ ಏಕ್ ರಿಕ್ಯಾ ಹಾಡ್ನ್ ಸರ್ವ್ ಸಾಮಾನ್ ತಾಚೆರ್ ಭರ್‌ಲೊ ಆನಿ ಘರಾಕ್ ಭೇಗ್ ಘಾಲ್ನ್ ಕೊಣಾಯ್ಕೀ ತಿಳ್ಳಿನಾಸ್ತಾಂ ಹಾಂವ್ ಭಾಯ್ರ್ ಸರ್‌ಲೊಂ. ಕಂಕ್ನಾಡಿ ಏಕಾ ಖಾಸ್ತಿ ದಾಕ್ಟೆರಾಲಾಗಿಂ ವೆತಾಂ ಮ್ಹಣ್ ಸುಂದರಿನ್ ಮ್ಹಾಕಾ ಸಾಂಗ್‌ಲ್ಲೆಂ. ಪುನ್ಯಾನ್ ಹಾಂವ್ ಥಂಯ್ ಪಾವ್ತಾನಾ ತಿಂ ಭಾಯ್ರ್ ಯೆತಾಲಿಂ ಮಾತ್. ಸುಂದರಿಕ್ ಹಾವೆಂ ರಿಕ್ಯಾರ್ ಬಸೊಂಕ್ ಸಾಂಗ್ಲೆಂ. ಸಾಂಗಾತಾ ಆಯಿಲ್ಲ್ಯಾ ಬಾಯ್ಲೆಕ್ ತುರ್‌ತಾನ್ ಏಕಾ ಸಯ್ರ್ಯಾಗೆರ್ ವಚುಂಕ್ ಆಸಾ ಮ್ಹಳ್ಳೆಂ ನೀಬ್ ದೀವ್ನ್ ತಿಕಾ ರಿಕ್ಯಾಕ್ ಪಯ್ಲೆ ದೀವ್ನ್ ಧಾಡ್ಲೆಂ.

ಹಾಂವ್ ಆನಿ ಸುಂದರಿ ಶೀದಾ ವಾಲೆನ್ನಿಯಾಚ್ಯಾ ಸೂಟರ್‌ಪೇಟೆಕ್ ಆಯ್ಲ್ಯಾಂವ್. ಥಂಯ್ರ್ ಥೊಡಿಂ ಬಿಡಾರಾಂ ಖಾಲಿ ಆಸಾತ್ ಮ್ಹಣ್ ಹಾವೆಂ ಆಯ್ಲೆಂ. ನಶೀಬಾನ್ ಚಡ್ ತಕ್ರಾರ್ ನಾಸ್ತಾಂ ದೊನ್ಯಿಂ ರುಪಯ್ ಮುಂಗಡ್ ದೀವ್ನ್ ಏಕಾ ಕುಡಾಚೆಂ ಬಿಡಾರ್ ಆಮ್ಕಾಂ ಲಾಜ್ಲೆಂ. ಹ್ಯಾ ವೆಳಿಂ ಖಿಂಚಾಯಿ ಮಾಟ್ಯಾಂತ್ ರಿಗೊನ್ ಬಸೊಂಕಿ ಹಾಂವ್ ತಯಾರ್ ಆಸ್ಲೊಂ. ಸುಂದರಿಚ್ಯಾ ಮೂಗುತಿ ಖಾತಿರ್ ಪಾಟಲ್ಯಾ ಥೊಡ್ಯಾ ಮಹಿನ್ಯಾಂ ಥಾವ್ನ್ ಉರಯಿಲ್ಲೆ ಪಯ್ಲೆ ಆತಾಂ ಉಪ್ಕಾರಾಕ್ ಪಡ್ಲೆ. ಏಕ್‌ಪಾವ್ಪಿಂಚಾಕ್ ಆಮಿ ಆನ್ವಾರಾಂತ್ಲೆಂ ಸುಟ್ಲ್ಯಾಂವ್, ಪುಣ್ ಮುಕಾರ್ ಕಿತೆಂ? ಕಾವ್ಣೆನ್ ಆನಿ ಭಿಯಾನ್ ಥೊಡೆ ದಿವಸ್ ಪಾಶಾರ್ ಜಾಲೆ. ಭಾಯ್ರ್ಯಾ ರಸ್ತಾರ್ ಏಕ್ ರಿಕ್ಯಾ ರಾವ್ಣಿ ತರ್ ಮ್ಹಜೆಂ ಕಾಳಿಜ್ ದಡ್ಡಡ್ತಾಲೆಂ. ಹ್ಯಾ ವೆಳಾರ್ ಸುಂದರಿ ಮ್ಹಾಕಾ ಧಯ್ರ್ ದಿತಾಲೆಂ. ಶೆಟ್ಟಿಚಿ ಗಜಾಲ್ ಹಾವೆಂ ಥೊಡಿ-ಥೊಡಿ ತಾಕಾ ಸವ್ಣೊಂಚ್ಯಾ ರಿತಿರ್ ಸಾಂಗ್ಲೆಲಿ.

ಪುಣ್ ಹ್ಯಾ ಪರಿಸ್ಥಿತೆಚೊ ದಾವ್ ಮ್ಹಾಕಾ ಲಾಗ್ತಾ ತಿತ್ಲೊ ತಾಕಾ ಭಗಾನಾತ್ಲೊ. ಹಾಂವ್ ಶೆಟ್ಟಿಕ್ ಪರಿಪೂರ್ಣ್ ವಳ್ಖಾತಾಲೊಂ. ತಾಚೆ ಹಾತಿಂ ಆಮಿ ಪರ್‌ತ್ಯಾನ್ ಶಿರ್‌ಕಾಲ್ಯಾಂವ್ ತರ್ ತೊ ಕಿತೆಂ ಕರಿತ್ ಮ್ಹಣ್ ಜಾಣಾಂ'ಸ್ಲೊಂ. ಮ್ಹಾಕಾ ಮ್ಹಜ್ಯಾ ಜಿವಾಚಿ ಖಿಂತ್ ನಾತ್ಲಿ. ಮೆಳ್ಳ್ಯಾರ್ ಮ್ಹಾಕಾ ಧರ್‌ತಲೆ ಆನಿ ಜಿವೆಶಿಂ ಮಾರ್‌ತಲೆ..... ಮಾರುಂದಿತ್! ತಾಕಾ ಹಾಂವ್ ತಯಾರ್ ಆಸ್ಲೊಂ! ಪುಣ್ ಸುಂದರಿಚಿ ಗತ್ ಕಿತೆಂ ಜಾಯ್ತ್?

ಹೆಂ ಚಿಂತುನ್‌ಚ್ ಹಾಂವ್ ಚಡ್ ಆನಿ ಚಡ್ ವಿರಾರ್ ಜಾತಾಲೊಂ. ದೀಸ್ ಪಾಶಾರ್ ಜಾತಾಲೆ. ಹಾತಿಂ ಆಸ್‌ಲ್ಲೆ ಪಯ್ಲೆ ಕಿತ್ಲ್ಯಾ ಸುಕ್ರಿಯಾಯೆನ್ ಖಿರ್‌ಚಿಲ್ಯಾರೀ ಖಿರೊನ್ ಯೆತಾಲೆ. ಕಿತ್ಲೆ ದೀಸ್ ಭಿತರ್‌ಚ್ ಬಸ್ಕೆತ್? ಪರತ್ ಮ್ಹಜ್ಯಾ ಆಫಿಸಾಕ್ ವೆಚಿ ಆಲೋಚನ್ ಹಾವೆಂ ಸೊಡ್‌ಲ್ಲಿ. ಮಂಗ್ಳುರಾಂತ್ ಆನಿ ಹಾವೆಂ ರಾಂವ್ಚೆಂ ಅಪಾಯಾಚೆಂ. ಬೊಂಬ್ಪೆಂತ್

ಶೆಟ್ಟಿಚ್ಯಾ ಪಂಗಡಾಂತ್ ಆಸ್ಚೆ ಸರ್ವ್ ಮಂಗ್ಳುರ್‌ಚೆ. ತೆ ಜನ್ನಾ ಬರಿ ಯೇವ್ನ್-ವಚೊನ್ ಆಸ್ತಲೆ. ಖಿಂಚಾಯಿ ವೆಕಾರ್ ಆಪ್ಣಾಕ್ ಪರತ್ ಹಿಚ್ ಗತ್ ಯೆತಲಿ.

ಹಾವೆಂ ಏಕ್ ಧ್ರುಡ್ ಆಲೋಚನ್ ಕೆಲಿ. ಸುಂದರಿಚ್ಯಾ ಬಜಾವೆ ಖಾತಿರ್ ಹಾವೆಂ ತಾಚೆ ಥಾವ್ನ್ ಥೊಡ್ಯಾ ತೆಂಪಾಕ್ ತರ್ಯೀ ಪಯ್ಸ್ ಆಸಾಜಾಯ್. ಸುಂದರಿಚಿ ವಳಕ್ ಪೂವಮ್ಯಾಕ್ ಶಿವಾಯ್ ಶೆಟ್ಟಿಚ್ಯಾ ಪಂಗಡಾಂತ್ಲಾ ಹೆರಾಂಕ್ ನಾ. ತಶೆಂ ಜಾವ್ನ್ ಆಪ್ಣೆಂ ಲಾಗಿಂ ನಾತ್ಲಾರ್ ಸುಂದರಿಕ್ ಕಸೊಯಿ ಅಪಾಯ್ ಆಸ್ಚೊ ನಾ.

ಖಿಯಾ ತರ್ಯೀ ಪಯ್ಲಿಲ್ಯಾ ಶ್ಲೆರಾಂತ್ ಘೊಳ್ಳೆಂ ಆನಿ ಮಯ್‌ನ್ಯಾ-ಮಯ್‌ನ್ಯಾಕ್ ಪಯ್ಲೆ ಧಾಡ್ನ್ ಸುಂದರಿಕ್ ಪೊಸ್ತೆಂ. ಪುಣ್ ತೆಂ ಎಕ್ಸರೆಂ ರಾವಾತ್? ಮ್ಹಾಕಾ ಕುಶಿಲ್ಯಾ ಬಿಡಾರಾಂತ್ ರಾಂವ್ಚ್ಯಾ ಮ್ಹಾತಾರೆಚೊ ಉಡಾಸ್ ಆಯ್ಲೊ. ತಿಕಾ ತಿಚಿಂ ಮ್ಹಳ್ಳೆಂ ಕೊಣೀ ನಾತ್ಲಿಂ.

ವ್ಹಡಾಂಗೆಲ್ಯಾ ಘರಾಂನಿ ಕಾತ್ರೆ ಚಾಕ್ರಿ ಕರ್ನ್ ತಿ ಆಪ್ಣೆಂ ಪೋಟ್ ಭರ್ತಾಲಿ ಆನಿ ರಾತಿಂ ಯೇವ್ನ್ ಘರಾ ನಿದ್ತಾಲಿ. ಹಾಂಗಾ ಪಾವ್‌ಲ್ಲ್ಯಾ ಥೊಡ್ಯಾಚ್ ದಿಸಾಂನಿ ಸುಂದರಿಕ್ ತಿಚಿ ಈಶ್ಟಾಗಾತ್ ಜಾಲ್ಲಿ. ಸುಂದರಿಕ್ ಧಯ್ರಾಕ್ ತಿ ಆಸ್ತಲಿ. ಜಾಯ್ ಜಾಲ್ಲ್ಯಾರ್ ತಿಚ್ಯಾ ಪೊಟಾಚೊ ಖರ್ಚಯಿ ಆಮಿಂಚ್ ಪಳೆಂವ್ಚೊ.....

ಅಸಲ್ಯಾ ಚಿಂತ್ನಾಂನಿ ಮ್ಹಜಿ ಆಲೋಚನ್ ದ್ಯುಡ್ ಜಾಲಿ. ತ್ಯಾ ರಾತಿಂ ಜಾಯ್ತಿಂ ಸಮ್ಜಾವ್ನ್ ಆನಿ ವಿವರ್ಸುನ್ ಮ್ಹಜಿ ಆಲೋಚನ್ ಹಾವೆಂ ಸುಂದರಿಕ್ ಸಾಂಗ್ಲಿ. ಸುರ್ವೆರ್ ತೆಂ ರಡ್ಡೆಂಚ್.

ಪುಣ್ ಹಾಂವ್ ಚೊರಿಯೆನ್ ತರ್ಯೀ ತವಳ್ ತವಳ್ ಯೇವ್ನ್-ಕರ್ನ್ ರಾವ್ತಾಂ ಮ್ಹಣ್ ಸಾಂಗ್ಲೆಲ್ಯಾನ್ ನಿಮಾಣೆಂ ತೆಂ ಒಪ್ಲೆಂ. ಆನಿ ಅಶೆಂ ಮ್ಹಜ್ಯಾ ಹಾತಿಂ ಉರ್‌ಲ್ಲೆಂ ಏಕ್ ವೊಚ್ ಮೆಳ್ಳೆಲ್ಯಾ ಮೊಲಾಕ್ ವಿಕುನ್, ಥೊಡೆ ಪಯ್ಲೆ ಸುಂದರಿಕ್ ದೀವ್ನ್, ಎಕಾ ರಾತಿಂ ಹಾಂವ್ ಬಸ್ಸಾರ್ ಬಸೊನ್ ಬೆಂಗ್ಳುರ್ ಪಾವ್ಲೊಂ. ಬೆಂಗ್ಳುರ್ ಮ್ಹಾಕಾ ಕೊಣೀ ನಾತ್ಲಿಂ.

ಕಾಮ್ ಸೊದುನ್ ಥೊಡೆ ದೀಸ್ ಭೊಂವ್ಚ್ಯಾ ನಂತರ್ ಶ್ಲೆರಾಕ್ ತೆಂಕುನ್‌ಚ್ ಆಸ್‌ಲ್ಲ್ಯಾ ಕಾಚರಕನಾ ಹಳ್ಳಿ ಮ್ಹಳ್ಳೆಕಡೆನ್ ಎಕ್ ಪೋಲ್ಟಿಂತ್ ಕಾಮ್ ಮೆಳ್ಳೆಂ. ಥಂಯ್ಸರ್ ಪಾಂಚ್ ಹಜಾರ್ ಕುಂಕ್ಡಾಂ ಆಸ್‌ಲ್ಲಿಂ. ಹೆರ್ ಪಾಂಚ್ ಜಣ್ ಮ್ಹಜ್ಯಾ ಸಂಗಿಂ ಘೊಳ್ತಾಲೆ. ತಾಂತ್ಯಾಂಚೆ ಲೇಕ್ ದವರ್ಚೆಂ ಕಾಮ್ ಮ್ಹಜ್ಯಾ ವಾಂಟ್ಕಾಕ್ ಪಡ್ಲೆಂ ಮಾತ್ ನ್ಹಯ್ ರಾವೊಂಕೀ ಥಂಯ್ಸರ್‌ಚ್ ಆಸ್ಚೊ ಮೆಳ್ಳೊಂ.

ಆತಾಂ ಹಾಂವ್ ಎಕ್ಸುರ್‌ಪಣಿಂ ದೀಸ್ ಸಾರ್ತಾಲೊಂ. ಹಾಂವ್‌ಚ್ ರಾಂದುನ್, ಹಾಂವ್‌ಚ್ ಜೆವ್ತಾಲೊಂ. ಸದಾಂನೀತ್ ಪಯ್ಲಿಲ್ಯಾ ತ್ಯಾ ಕಾಳೊಕಾಚ್ಯಾ ಬಿಡಾರಾಂತ್ ಎಕ್ಸುರೆಂ ಜಿಯೆಂವ್ಚ್ಯಾ ಸುಂದರಿಚೊ ಮ್ಹಾಕಾ ಉಡಾಸ್ ಯೆತಾಲೊ. ಹ್ಯಾ ಬಿರ್ಮತ್ ಚೆಡ್ವಾಕ್ ಮ್ಹಜೆನಿಮ್ತಿಂ ಕಸಲಿ ಸ್ಥಿತಿ ಪ್ರಾಪ್ತ್ ಜಾಲಿ ತೆಂ ಚಿಂತುನ್ ಹಾಂವ್ ಸದಾಂ ಕಳ್ಳುಟ್ತಾಲೊಂ. ಹಾಂವ್ ಬೆಂಗ್ಳುರ್ ಪಾವೊನ್ ಧಾ ಮಯ್‌ನೆ ಸರ್‌ಲ್ಲೆ.

ಏಕ್ ದೀಸ್ ಪುಣಿ ಮಂಗ್ಳುರ್ ವಚೊನ್ ಸುಂದರಿಕ್ ಮೆಳೊನ್ ಯೇಜಾಯ್ ಮ್ಹಣ್ ಚಿಂತಾಲೊಂ ತರ್ಯೇ ಮ್ಹಜಿ ಆಶಾ ಪಾಟಿಂ ಪಡ್ತಾಲಿ. ಸಾಂಬಾಳ್ ಮ್ಹಾಕಾ ಬೋವ್ ಉಣೊ ಆಸೊ. ಮ್ಹಜೊ ಖರ್ಚ್ ಕಾಡ್ನ್ ಥೊಡೆಂ-ಥೊಡೆಂ ಹಾಂವ್ ಸುಂದರಿಕ್ ಧಾಡ್ತಾಲೊಂ. ಹಾತಿಂ ಕಾಂಯ್ ಉರಾನಾತ್ಲೆಂ. ಗಾಂವಾಕ್ ವೆತಾನಾ ಸುಂದರಿಚ್ಯಾ ನಾಕಾಕ್ ಏಕ್ 'ಮೂಗುತಿ' ವ್ಹರಿಜಾಯ್ ಮ್ಹಳ್ಳಿ ಆಶಾ ಜಾವ್ನಾಸ್ಲಿ. ತಿ ಪೋಂತ ಪಾವಾನಾತ್ಲಿ ಜಾಲ್ಲ್ಯಾನ್ ಹಾಂವ್ ಗಾಂವಾಕ್ ವೆಚೊ ದೀಸ್ ಪಾಟಿಂ ಪಡ್ತಾಲೊ. ನಿಮಾಣೆಂ ಎಕಾ ದಿಸಾ ಹಾವೆಂ ಗಾಂವಾಕ್ ವೆಚಿ ಆಲೋಚನ್ ಕೆಲಿ! ಮೂಗುತಿ ತಯಾರ್ ಜಾಲ್ಲಿ!! ಬೋವ್ ಕಶ್ಟಾಂನಿ ಹಾವೆಂ ತಿ ಕರಯ್ಲಿ.

ಸಬಾರ್ ದೀಸ್ ಹಾವೆಂ ತ್ಯಾ ಖಾತಿರ್ ಉಪಾಶಿಂ ರಾವೊಂಕ್ ಪಡ್‌ಲ್ಲೆಂ. ಪುಣ್ ಮೂಗುತಿ ಮ್ಹಜ್ಯಾ ಹಾತಿಂ ಮೆಳ್ಳೆಲ್ಯಾ ಸಂತೊಸಾನ್ ಹಾವೆಂ ಭಗ್‌ಲ್ಲೆಂ ಕಶ್ಟ್ ಸರ್ವ್ ಮ್ಹಜ್ಯಾ ಉಡಾಸಾ ಭಾಯ್ರ್ ಗೆಲ್ಲೆ. ಹಾವೆಂ ಧನ್ಯಾಲಾಗಿಂ ಚ್ಯಾರ್ ದೀಸಾಂಚಿ ರಜಾ ಮಾಗ್ಲಿ. ಮ್ಹಾಕಾ ತಿ ಮೆಳೊಂಕ್ ಕಶ್ಟ್ ಜಾಲೆನಾಂತ್. ಆನಿ ಎಕಾ ದಿಸಾ-ಧಾ ಮಯ್‌ನ್ಯಾಂ ನಂತರ್ ಮೂಗುತಿ ಘೆವ್ನ್ ಗಾಂವಾಕ್ ವೆಚಿ ಖಾತಿರ್ ಬಸ್‌ಸ್ಪೆಂಡಾಕ್ ಪಾವ್ಲೊಂ. ಕೆಡಾಳಾ ಗಾಂವಾಕ್ ಪಾವ್ತಾಂ ಆನಿ ಕೆದ್ನಾಂ ಮ್ಹಜ್ಯಾ ಸುಂದರಿಕ್ ಗೊಪಾಂತ್ ಆರಾವ್ನ್ ತಿ ಮೂಗುತಿ ತಾಚ್ಯಾ ನಾಕಾರ್ ಸೊಬಯ್ತಾಂ ಮ್ಹಳ್ಳಿ ಆತುರಾಯ್ ಮ್ಹಜ್ಯಾ ಜಿವಾಂತ್ ಭರ್‌ಲ್ಲಿ.

ಪುಣ್ ಬಸ್‌ನ್ ಯೆಂವ್ಕಾ ನಾತ್‌ಲ್ಲೆಂ. ಸಾಡೆ-ನೋವ್ ವೊರಾಂಚೆಂ ಬಸ್‌ನ್ ಸುಟೊಂಕ್ ಆನಿಕೇ ಅರ್ಡೆಂ ವೋರ್ ಉರ್‌ಲ್ಲೆಂ. ಮ್ಹಜೆ ಬರಿ ಹೆರ್ ಪಯ್ಣಿಂ ಥಂಯ್ಸರ್ ಬಸ್‌ನ್ ರಾಕೊನ್ ಆಸ್ಲೆ. ಹಾಂವ್ ಮ್ಹಜೆಂ ಏಕ್ ಧಾಕ್ಟೆಂ ಬೇಗ್ ಹಾತಿಂ ಉಮ್ಯಾಳಾವ್ನ್ ಹೆವ್ಪಿಂ-ತೆವ್ಪಿಂ ಪಾಸಾಯೊ ಮಾರ್ತಾಲೊಂ. ತ್ಯಾ ವೆಳಾರ್ ಏಕ್ ಸಂಗತ್ ಘಡ್ಲಿ. ಎಕಾಚ್ಚಣೆಂ ಏಕ್ ಪ್ರಾಯ್ವಂತ್ ಮನಿಸ್ ಮ್ಹಜ್ಯೆಲಾಗಿಂ ಯೇವ್ನ್ - "ತುಕಾ ಸ್ಟೆಂಡಾಚ್ಯಾ ಗೇಟಿಲಾಗಿಂ ಕೋಣ್‌ಗೀ ಆಪಯ್ತಾ" ಮ್ಹಣಾಲೊ.

'ಕೋಣ್‌ಗಾಯ್?' ಚಿಂತ್ಲೆಂ ಹಾವೆಂ. ಧನಿ ಪುಣಿ ಕಸಲ್ಯಾಯಿ ಗರ್ಜೆನ್ ಆಯ್ಲಾಗಾಯ್? ಯಾ ಪೊಲ್ವಿಚಿ ಕಾಮಾಗಾರ್ ಪುಣೀ ಸೊದುನ್ ಆಯ್ಲಾತ್? ಕಿಶೆಯಿ ಚಡ್ಡಿಕ್ ಚಿಂತಿನಾಸ್ತಾಂ ಹಾವೆಂ ತ್ಯಾ ಮನ್ಯಾಬರಾಬರ್ ಮೆಟಾಂ ಕಾಡ್ಲಿಂ. ಆಮಿ ದೊಗೀ ಸ್ಟೆಂಡಾಚ್ಯಾ ಗೇಟಿಲಾಗಿಂ ಪಾವ್ತಾನಾ- ಕ್ಷಣಾನ್ ಕಸಲೊಗೀ ದುಬಾವ್ ಮ್ಹಜೆ ಮತಿಂ ಪಾಶಾರ್ ಜಾಲೊ. ಆನಿ ಹಾಂವ್ ಥಂಯ್ಸ ರಾವ್ಲೊಂ.

ಪುಣ್ ವೇಳ್ ಉತರ್‌ಲ್ಲೊ. ಹಾವೆಂ ಕಿಶೆಯಿ ಚಿಂತ್ಲೆ ಭಿತರ್ ಚೊವ್ನ್ ಜಣ್ ಬಳಿಶ್ಚೆ ಜಿವಾಚೆ ಮ್ಹಜೆ ಭಂವ್ತಿಂ ಕುಡ್ಲಾಲೆ, ತಾಂತ್ಲ್ಯಾ ಎಕ್ಲ್ಯಾನ್ ಹಾತಿಂ ಆಸಲೊ ಸರಳ್ ಮ್ಹಜ್ಯಾ ತಕ್ಲೆಕ್ ಉಬ್ರಾಯಿಲ್ಲೊ ಮಾತ್ ಮ್ಹಾಕಾ ಕಳಿತ್. ಹಾಂವ್ ಸನಿಸ್ ಜಾತಾನಾ ಎಕಾ ಕೂಡಾಂತ್ ಹಾತ್-ಪಾಯ್ ಭಾಂದುನ್ ಫಾಲ್ಲ್ಯಾ ಸ್ಥಿತೆರ್ ಧರ್ಣೆರ್ ಪಡೊನ್ ಆಸ್ಲೊಂ! ಬೆಂಗ್ಕುರಾಂತ್ ಹ್ಯಾ ವೆಳಿಂ ಘೊಡ್ಯಾ ರೇಸ್ ಚಲ್ತಾಲೊ. ತ್ಯಾ ಖಾತಿರ್ ಶೆಟ್ಟಿ ಆಪ್ಲ್ಯಾ

ಪಾಟ್ಲಾಮೆ ಸಂಗಿಂ ಬೆಂಗ್ಲೂರ್ ಪಾವಲ್ಲೊ. ತಾಕಾ ರೇಸಿಚೆಂ ಜಬ್ಜೊರ್ ಪಿಶೆಂ ಆಸ್ಲೆಂ. ಆನಿ ರೇಸಿಕ್ ಆಯಿಲ್ಲಾ ವೆಳಾರ್ ರಾಂವ್ಚಾ ಖಾತಿರ್ ಬೆಂಗ್ಲೂರಾಂತ್ ತಾಚೆಂ ಘರ್‌ಯಿ ಆಸ್‌ಲ್ಲೆಂ. ಹಿ ಸಂಗತ್ ಮ್ಹಾಕಾ ಕಳೆತ್‌ನಾತ್ಲಿ.

ಶೆಟ್ಟಿಚ್ಯಾ ಪಂಗ್ಡಾಂತ್ಲ್ಯಾ ಕೊಣೆಂಗೀ ಎಕ್ಲಾನ್ ಮ್ಹಾಕಾ ಬಸ್‌ಸ್ಪೆಂಡಾಕ್ ಯೆತಾನಾ ಪಳಯ್ಲೆಂ ಆನಿ ಮ್ಹಜ್ಯಾ ದುರಾದ್ಯಷ್ಟಾನ್ ಹಾಂವ್ ತಾಂಚೆ ಹಾತಿಂ ಶಿರ್ಕಾಲ್ಲೊಂ. ದೊಳೆ ಉಗಡ್ತಾನಾ ಶೆಟ್ಟಿ ಮ್ಹಜೆ ಮುಕಾರ್ ಬಸ್‌ಲ್ಲೊ. ಆನಿ ತಾಚೆ ಪಾಟ್ಲಾವ್ತಾರಿ ಚೊವ್ಗ್ ಜಣ್ ತಾಚೆಂ ಭೊಂವ್ತಿಂ ಹಾತ್ ಬಾಂದುನ್ ರಾವ್‌ಲ್ಲೆ. ಲಾಗಿಂ ಲಾಗಿಂ ದೋನ್ ವರ್ಸಾಂ ನಂತರ್ ಮ್ಹಜಿ ಆನಿ ಲಕ್ಕಶೆಟ್ಟಿಚಿ ಮಿಲಾಗತ್ ಜಾಲ್ಲಿ. ಬೆಂಗ್ಲೂರ್ ಪಾವ್ಲ್ಯಾ ಉಪ್ರಾಂತ್ ಮ್ಹಾಕಾ ಶೆಟ್ಟಿಚೊ ಉಡಾಸ್ ತವಳ್ ತವಳ್ ಯೆತಾಲೊ ವ್ಹಯ್...

ಪುಣ್ ಹಾಂವ್ ಮ್ಹಜ್ಯಾ ಕಾಮಾ ಶಿವಾಯ್ ಹೆರ್ ಖಿಂಯ್ಸರೀ ಭಾಯ್ರ್ ವಚಾನಾತ್ಲೊಂ ಜಾಲ್ಲ್ಯಾನ್ ಮ್ಹಾಕಾ ತಾಚ್ಯಾ ಭಿರಾಂತೆಚಿ ವಿಸರ್ ಪಡ್‌ಲ್ಲಿ. ಶೆಟ್ಟಿ ಮ್ಹಾಕಾ ಪಳೆವ್ನ್ ಹಾಸ್ತಾಲೊ. ತಾಣೆಂ ಹಾಸ್ಪೆಂಚ್ ಅಪ್ರೊಪ್, ಗಾಂಟಿ ಬಾಂದ್‌ಲ್ಲಾ ಬರಿ ಕೆದಾಳಾಯ್ ತಾಚೆಂ ತೊಂಡ್ ಗಂಬೀರ್, ತಾಣೆಂ ಹಾಸ್ಪೆಂ ಪಳೆಂವ್ಕ್ ಮೆಳ್ತಾಲೆಂ-ವಾಸೊವಾಂತ್ ತಿಂ ಬ್ಲೂ-ಫಿಲ್ಮಾಂ ಪಳೆತಾನಾ ಮಾತ್. ಚೆಡ್ಪಾಂನಿ ಕಿಂಕ್ರಾಟ್ ಮಾರ್ತಾನಾ ತಾಣೆಂ ಅವಾಜ್ ಕರ್ನ್ ಹಾಸ್ಪೆಂ ಆಸ್ಲೆಂ. ಆನಿ ಆತಾಂ ತೊ ಮ್ಹಾಕಾ ಪಳೆವ್ನ್ ಧಾದೊಶಿ ಹಾಸ್ತಾಲೊ.

ಇತ್ಲ್ಯಾ ತೆಂಪಾ ಉಪ್ರಾಂತ್ ತರ್‌ಯೀ ಮ್ಹಾಕಾ ಧರ್‌ಲ್ಲೊ ಸಂತೊಸ್ ತಾಚ್ಯಾ ತೊಂಡಾರ್ ದಿಸ್ತಾಲೊ. ಆತಾಂ ಹಾಂವ್ ಕಿತೆಂಯಿ ಚಿಂತ್ಲ್ಯಾ ಸ್ಥಿತೆರ್ ನಾತ್ಲೊಂ. ಮ್ಹಜೆಂ ಅಂತ್ಯ್ ಲಾಗಿಂ ಪಾವ್ಲಾಂ ತೆಂ ಮ್ಹಾಕಾ ಕಳೆತ್ ಜಾಲ್ಲೆಂ. ಇತ್ಲ್ಯಾ ಕಶ್ಟಾಂನಿ ತಯಾರ್ ಕೆಲ್ಲಿ ಮೂಗುತಿ ಸುಂದರಿಕ್ ದಿಲ್ಯಾ ಉಪ್ರಾಂತ್ ತರ್‌ಯೀ ಮೆಲ್ಯಾರ್ ವ್ಹಡ್ ನ್ಹಯ್ ಆಸ್‌ಲ್ಲೆಂ ಮ್ಹಣ್ ಮ್ಹಾಕಾ ಭಗ್ತಾಲೆಂ. ಸರ್ವ್ ಆಕೇರ್ ಜಾಲೆಂ.

ಮ್ಹಜಿ ಆಶಾ ಜಾವ್ನ್‌ಚ್ ಉರ್‌ಲ್ಲಿ. ಶೆಟ್ಟಿಚಿ ತನ್ನಿ ಸುರು ಜಾಲಿ. ತಿ ಕಸಲ್ಯಾ ವರ್‌ಗಾಚಿ ತೆಂ ಹಾವೆಂ ವಿವರ್ಸನ್ ಫಾಯ್ದೊನಾ. ತಾಚ್ಯಾ ಹಾತಿಂ ಶಿರ್ಕಾಲ್ಯಾರ್ ಕಿತೆಂ ಸರ್ವ್ ಭೊಗುಂಕ್ ಮೆಳಾತ್ ಮ್ಹಣ್ ಹಾವೆಂ ಲೇಕ್ ಫಾಲ್ಲೆಂಗೀ ತಿ ಸರ್ವ್ ದಗ್ಡೊಣಿ ಹಾವೆಂ ಭೊಗ್ಲಿ. ಹಾವೆಂ ಉಸ್ತಾವ್ನ್ ಹಾಡ್‌ಲ್ಲಿ ಚಲಿ ಖಿಂಯ್ ಆಸಾ ತೆಂ ಸಾಂಗ್ಚ್ಯಾ ಖಾತಿರ್ ಆನಿ ಮ್ಹಜೆಂ ತೊಂಡ್ ಸುಟಂವ್ಚೆಂ ಖಾತಿರ್ ಮ್ಹಜ್ಯಾ ದೊನೀ ಕಾನಾಂಚೆ ಪಾಳುಂ ತಾಣೆಂ ಸುರಿಯಾಂನಿ ಅರ್ದಾಂ ಕೆಲೆಂ. ನಾಕ್ಯಾಂಚ್ಯಾ ಇಡ್ಯಾಂನಿ ಸುವಿಯೊ ತೊಪ್ಲೊ. ಪಾಂಯಾಚ್ಯಾ ತಾಳ್ವೆಕ್ ದಾಗ್ ದಿಲೊ. ಹಾಂವ್ ಸಾಂಗೊಂಕ್ ತಯಾರ್ ನಾತ್ಲೊಂ. ಮ್ಹಜ್ಯಾ ವಾಂಟ್ಕಾಕ್ ಉರ್‌ಲ್ಲೆಂ ಏಕ್‌ಚ್ ಸಮಾದಾನ್....

ಸುಂದರಿ ಶಾಬಿತ್ ಆಸಾ ಮ್ಹಳ್ಳೆಂ. ಆನಿ ತೆಂ ಹೊಗ್ಡಾಂವ್ಕ್ ಜಾಂವ್ ಕಬೂಲ್ ನಾತ್ಲೊಂ. ಶೆಟ್ಟಿ ನಿರಾಶಿ ಜಾಲ್ಲೊ. ತಾಣೆಂ ತಾಚ್ಯಾ ಜಣಾಂ ಕರ್‌ನಾಂ ಮ್ಹಾಕಾ ವಿಣ್ಣೊ ಕರಯ್ಲೊ ಆನಿ ಮ್ಹಜ್ಯಾ ಜನಾನಾಂಗಾಚೆರ್ ಖೊಟಾಂವ್ಕ್ ತಾಂಕಾಂ ಫರ್‌ಮಾಯ್ಲೆಂ.

ಸೊಸುಂಕ್ ತಾಂಕಾಂ ನಾತ್ಲಿ ಇಜಾ ಹಾವೆಂ ಭಗ್ಲಿ. ತಾಣೆಂ ಸುವಿಯಾಂನಿ ತ್ಯಾ ಜಾಗ್ಯಾರ್ ತೊಪುನ್ ತೆಂ ಖಿಂಚಾಯಿ ಉಪ್ಕಾರಾಕ್ ಪಡಾನಾಶೆಂ ಕೆಲೆಂ, ತರ್‌ಯೀ ಹಾವೆಂ ಸಾಂಗ್ಲೆಂನಾ. ತಾಂಕಾಂ ತಾಂಕ್ತಾ ವರೆಗ್ ತಾಣೆಂ ಪ್ರಯತನ್ ಕೆಲೆಂ ತರ್‌ಯೀ ಮತ್ ಚುಕ್ತಾ ಪಾಸುನ್ ಹಾವೆಂ ತೊಂಡ್ ಸೊಡ್ಲೆಂನಾ..... ಏಕಾ ಮಯ್‌ನ್ಯಾ ಉಪ್ರಾಂತ್ ಸರ್‌ಕಾರಿ ಆಸ್ಪತ್ರೆಚ್ಯಾ ಏಕಾ ಖಿಟ್ಟ್ಯಾರ್ ಹಾಂವ್ ಮತಿರ್ ಆಯ್ಲೊಂ. ಸಗ್ಳಿ ಕೂಡ್ ಮ್ಹಜಿ ಬ್ಯಾಂಡೇಜಾಂನಿ ಗುಟ್ಟಾಯಿಲ್ಲಿ. ಶೆಟ್ಟಿಚ್ಯಾ ಮನ್ಯಾಂನಿ ಹಾಂವ್ ಮೆಲಾಂ ಮ್ಹಣ್ ಲೆಕುನ್ ಮ್ಹಾಕಾ ರಸ್ತಾರ್ ಉಡಯಿಲ್ಲೊ ಜಾಯ್ನಾಯ್. ಬೆಂಗ್ಳುರ್ ಶ್ವೆರಾಭಾಯ್ರ್ ರಾಜ್ ರಸ್ತಾಚ್ಯಾ ಏಕಾ ಪೊಂತಾರ್ ಮ್ಹಜಿ ಕೂಡ್ ಪಡೊನ್ ಆಸ್ಲಿ. ಉಸ್ವಾಸ್ ಆಸ್ಲೊ ಪಳೆವ್ನ್ ವಾಟ್ಸುರ್‌ಯಾಂನಿ ಮ್ಹಾಕಾ ಆಸ್ಪತ್ರೆಕ್ ದಾಕಲ್ ಕೆಲ್ಲೊ. ದಾಕ್ಟೆರಾಂನಿ ಮ್ಹಜಿ ಆಶಾ ಸೊಡ್ಲಿ. ಪುಣ್ ಹಾಂವ್ ವಾಂಚ್ಲೊಂ.....

ಸಾತ್ ಮಯ್‌ನೆ ಹಾಂವ್ ತ್ಯಾ ಆಸ್ಪತ್ರೆಂತ್ ಆಸ್ಲೊಂ. ಹಾವೆಂ ವಾಂಚ್ಲ್ಯಾಂ ಪ್ರಯೋಜನ್ ನಾ ಮ್ಹಣ್ ದಾಕ್ಟೆರಾಂಕ್ ಕಳಿತ್ ಆಸ್ಲೆಂ. ಮ್ಹಜ್ಯಾ ಕೂಡಿಚೆ ವಿಶ್ವೆ ಮ್ಹಜೆ ಅದೀನ್ ನಾತ್ಲೆ. ಹಾತಾ-ಪಾಂಯಾಂಚ್ಯೊ ಶಿರೊ ಅಸ್ಕತ್ ಜಾಲ್ಲ್ಯೊ. ತರ್‌ಯೀ ಹಾಂವ್ ಜಿವಂತ್ ಆಸ್ಲೊಂ! ಸಾತ್ ಮಯ್‌ನ್ಯಾಂನಿ ಹ್ಯಾಚ್ ಸ್ಥಿತೆರ್ ಹಾಂವ್ ಆಸ್ಪತ್ರೆ ಥಾವ್ನ್ ಭಾಯ್ರ್ ಆಯ್ಲೊಂ. ಖಿಂಯ್ಸರ್ ವಚೊಂಕೀ ಮ್ಹಾಕಾ ಠಿಕಾಣೆಂ ನಾತ್ಲೆಂ. ಶೆಟ್ಟಿಚಿ ಭಿರಾಂತ್ ಆತಾಂ ನಾತ್ಲಿ. ಹಾವೆಂ ಸುಂದರಿ ಸರ್‌ಶಿಂ ವಚ್ಚೆಂ. ಪುಣ್ ಆತಾಂ ಮ್ಹಜೆ ವರವಿಂ ಸುಂದರಿಕ್ ಕಸಲೊಯ್ ಫಾಯ್ಲೊ ಜಾಂವ್ಚೊ ನಾತ್ಲೊ.

ಏಕಾ ವರ್ಸಾ ಥಾವ್ನ್ ಹಾಂವ್ ಹಾಂಗಾ ಭಿಕ್ ಮಾಗೊನ್ ದೀಸ್ ಕಾಡ್ತಾಂ. ಸುಂದರಿಚಿ ಕಸಲಿಯ್ ಖಬಾರ್ ಹಾಂವ್ ನೆಣಾಂ. ಪುಣ್ ಹಾಂವ್ ಜಾಣಾಂ ತೆಂ ಮ್ಹಾಕಾ ರಾಕೊನ್ ಆಸ್ತಲೆಂ. ತ್ಯಾ ದೆಕುನ್ ಹಾವೆಂ ಭಿಕ್ ಮಾಗೊನ್ ಪರತ್ ತಿ 'ಮೂಗುತಿ' ತಯಾರ್ ಕೆಲ್ಯಾ.... ತಿ ಸುಂದರಿಚ್ಯಾ ನಾಕಾರ್ ಸೊಬಾಜಾಯ್.... ತಾಣೆಂ ಮ್ಹಾಕಾ ಆನಿ ರಾಕ್ಟೆಂ ನಾಕಾ... ದುಸ್ರ್ಯಾ ಕೊಣಾಯ್‌ಲಾಗಿಂ ಕಾಜಾರ್ ಜಾಯ್ಜಿಯ್ ಮ್ಹಜೆ ವರವಿಂ ಪಿಡ್ವಾರ್ ಜಾಲ್ಲ್ಯೊ ತಾಚೊ ಫುಡಾರ್ ತಾಣೆಂ ಪರ್ತಾನ್ ನಂದನ್ ಕರಿಜಾಯ್.....

ಮೊಗಾಳ್ ವಾಚ್ಪ್ಯಾ -ಪ್ರಬಾಕರಾನ್ ಮ್ಹಾಕಾ ಸಾಂಗ್ಲೆಲಿ ಕಾಣಿ ತುಮಿ ವಾಚ್ಲಿ. ಪ್ರಬಾಕರಾನ್ ಸುಂದರಿಕ್ ಮೂಗುತಿ ಪಾವಿತ್ ಕರುಂಕ್ ಮ್ಹಾಕಾ ನಮಿಯಾರ್‌ಲೆಲೆಂ ಜಾಲ್ಲ್ಯಾನ್ ಹ್ಯಾ ಕಾಣಿಯೆಚೆಂ ನಿಮಾಣೆಂ ಪೊಂತ್ ಮ್ಹಜ್ಯಾ ಹಾತಿಂ ಉರ್‌ಲಾಂ... ಹಾವೆಂ ತೆಂ ತುಮ್ಯಾಂ ಸಾಂಗಾಜಾಯ್ ಪಡ್ಲಾಂ. ತ್ಯೆಚ್ ರಾತಿಂಚ್ಯಾ ಬಸ್ಸಾರ್ ಹಾಂವ್ ಗಾಂವಾಕ್ ಪಾಟಿಂ ಪಯ್ಣ್ ಕರ್ತಾಲೊಂ. ಹಾಂವ್ ಗಾಂವ್ ಸೊಡ್ನ್ ಪಾಂಚ್ ದೀಸ್ ಜಾಲ್ಲೆ. ಚಡ್ ದೀಸ್ ಘರಾ ಭಾಯ್ರ್ ರಾವೊನ್ ಸವಯ್ ನಾತ್‌ಲ್ಲಾ ಮ್ಹಾಕಾ ಏಕ್ ಪಾವ್ಲಿಂ ಗಾಂವಾಕ್ ಪಾವ್ಯಾಂ ಮ್ಹಜಿ ಆತುರಾಯ್ ಭರ್‌ಲ್ಲಿ....

ಬಾಯ್ಲ್ ಬುಗಾಡ್ಯಾಕ್ ಮೆಳ್ಳಿ ಆತುರಾಯ್ ತಿ ಸಹಜ್ ಜಾವ್ನ್ ಮ್ಹಾಕಾ ಆಸ್‌ಲ್ಲಿ ತರ್ಯೀ ಪ್ರಬಾಕರಾಚ್ಯಾ ಸುಂದರಿಕ್ ಪಳೆಂವ್ಕ್ ಹಾಂವ್ ದ್ರವಡ್ತಾಲೊಂ. ಎದೊ ವ್ಹಡ್ ಸಾಕ್ರಿಫಿಸ್ ಪ್ರಬಾಕರಾನ್ ಭೆಟಯ್ಲಾ ತರ್ ಸುಂದರಿಚ್ಯಾ ನಾಕಾಚಿ ಸೊಬಾಯ್ ಕಸಲಿಗಾಯ್? ರಾತಿಂ ಪಯ್ಲಾಚ್ಯಾ ಸಗ್ಳ್ಯಾ ವಾಟೆರ್ ಹಾಂವ್ ಹೆಂಚ್ ನಿಯಾಳ್ತಾಲೊಂ. ಆಪ್ಲ್ಯಾ ಜಿವೆತಾಂತ್ಲಿಂ ಘಡಿತಾಂ ಮ್ಹಾಕಾ ವರ್ಣುನ್ ಸಾಂಗ್ತಾನಾ ಪ್ರಬಾಕರಾಚೆ ಆಟಿವಿಟೆ ಹಾವೆಂ ಪಳಯ್ಲೆ. ಬೋವ್ ಕಶ್ಟಾಂನಿ ಮ್ಹಾಕಾ ತಿ ವರ್ಣಿತಾಲೊ. ಹಾವೆಂ ಸುಂದರಿಕ್ ತಿ ಮೂಗುತಿ ಖಂಡಿತ್ ಜಾವ್ನ್ ಪಾವಿತ್ ಕರಿಜಾಯ್ ಮ್ಹಳ್ಳ್ಯಾ ಖಾತಿರ್ ತಾಚಿ ಗರ್ಜ್ ತೊ ಮ್ಹಾಕಾ ವಿವರ್ಸಿತಾಲೊ. ತಾಚಿ ನಿಮಾಣಿ ಆಶಾ ತಿ ಜಾವ್ನ್‌ಸ್‌ಲ್ಲಿ. ಕೊಡ್ಪಾಣೆನ್ ಭರ್‌ಲ್ಲಿ ತಾಚಿ ಕಾಣಿ ಆಯ್ಕೊನ್ ತಾಕಾ ಸಂತೊಸ್ ಕರ್ಯಾಂ ಮ್ಹಣ್ ಹಾವೆಂ ತಾಕಾ ಸಾಂಗ್‌ಲೆಂ

"ಪ್ರಬಾಕರ್, ಹ್ಯಾ ವಿಶಿಂ ತುಂ ಖಿಂತ್ ಕರಿನಾಕಾ.... ತುಜಿ ನಿಮಾಣಿ ಆಶಾ ಹಾಂವ್ ಖಂಡಿತ್ ಜಾವ್ನ್ ಜ್ಯಾರಿ ಕರ್ತಾಲೊಂ. ಫಾಲ್ಯಾಂ ಗಾಂವಾಕ್ ಪಾವ್‌ಲೊಂಚ್ ಪಯ್ಲೆಂ ಹಾಂವ್ ಸುಂದರಿಕ್ ಸೊದುನ್ ಕಾಡ್ತಾಲೊಂ. ಆನಿ ತುವೆಂ ದಿಲ್ಲಿ ಮೂಗುತಿ ತಾಕಾ ಪಾವಿತ್ ಕರ್ತಾಲೊಂ...." ಹಾವೆಂ ತಾಕಾ ಭಾಸ್ ದಿಲಿ.

ತ್ಯಾ ವೆಳಿಂ ಅಪರಿಮಿತ್ ಸಂತೊಸ್ ತಾಕಾ ಜಾಲೊ..... ಆಪುಣ್‌ಚ್ ಆಪ್ಲ್ಯಾ ಪತಿಣೆಕ್ - ತಿ ಒಪ್ಪಿತಾನಾ ಭೊಗ್ಯೆತ್ ತಸಲೊ ಸಂತೊಸ್. ಥೊಡ್ಯಾ ವೆಳಾನ್ ಖಿಂತಿನ್ ತೊ ಮ್ಹಣಾಲೊ-

"ಧನ್ಯಾ..... ಮೂಗುತಿ ದಿತಾನಾ ತುವೆಂ ತಾಕಾ ಸಾಕೆಂ ಸಮ್ಜಾಯ್ತಾಯ್..... ಮ್ಹಾಕಾ ತಾಣೆಂ ಭಿಲ್ಕುಲ್ ರಾಕೊನ್ ರಾವಾನಾಯೆ.... ದಯಾಕರುನ್ ಮ್ಹಜಿ ಆತಾಂಚಿ ನೀಚ್ ದಕೀಗತ್ ತಾಕಾ ಸಾಂಗಾನಾಕಾ.... ತೆಂ ಖಿಂತ್ ಘೆತೆಲೆಂ... ಬದ್ಲಾಕ್ ಸಾಂಗ್ -ಪ್ರಬಾಕರ್ ದುಸ್ರೆಂ ಕಾಜಾರ್ ಜಾಲಾ... ಉತಾರ್ ದಿಲ್ಲ್ಯಾ ಪರ್‌ಮಾಣೆಂ ಮೂಗುತಿ ಧಾಡುನ್ ದಿಲ್ಲ್ಯಾ ತರ್ಯೀ ತಾಚಿ ವಾಟ್ ರಾಕೊನ್ ಕಾಂಯ್ ಫಾಯ್ಲೊನಾ ಮ್ಹಣ್ ತಾಕಾ ತಿಳ್ಳಿ. ಆನಿ ತಾಣೆಂಯ್ ಕೊಣಾಂಯ್‌ಲಾಗಿಂ ಕಾಜಾರ್ ಜಾಂವ್ಚ್ಯಾಂತ್ ಮ್ಹಜಿ ಆಡ್ಕಳ್ ನಾ ಮ್ಹಣ್ ತಾಕಾ ಸಮ್ಜಾಯ್..."

"ಜಾಯ್ತ್" ಮ್ಹಳೆಂ ಹಾವೆಂ ತಾಚ್ಯಾ ಸಮಾದಾನಾ ಖಾತಿರ್, ತಾಚ್ಯಾ ಪತಿಣೆಕ್

"ತುಂ ದುಸ್ರೆಂ ಕಾಜಾರ್ ಜಾ" ಮ್ಹಣ್ ಹಾಂವ್ ಸಾಂಗೊಂ? ಪುಣ್ ಮೂಗುತಿ ಪಾವಿತ್ ಕರ್ಚಿ ಆಲೋಚನ್ ಮಾತ್ರ್ ಹಾವೆಂ ಖಂಡಿತ್ ಕೆಲ್ಲಿ. ಕಿತ್ಯಾಕ್ ಸುಂದರಿಕ್ ಆನಿ ಚಡ್ ಜಾವ್ನ್ ಪ್ರಬಾಕರಾನ್ ವರ್ಣಿಲ್ಲ್ಯಾ ತ್ಯಾ ನಾಕಾಕ್ ಪಳೆಂವ್ಚಿ ಆಶಾ ಮ್ಹಾಕಾ ಲಾಗ್‌ಲ್ಲಿ. ವ್ಹಡಾ ಸಂತೊಸಾನ್ ಪ್ರಬಾಕರ್ ಮ್ಹಜ್ಯಾ ಕುಡಾ ಥಾವ್ನ್ ಭಾಯ್ರ್ ಸರ್ನ್ ಗೆಲ್ಲೊ. ಹಾತ್ ಪಾಂಯ್ ತಾಚಿ ಥಾರ್‌ಯಾರ್ ರಾವಾನಾತ್ಲೆ. ವರ್ತಾನ್ ಕಶ್ಟಾಂನಿ ತೊ ಚಲ್ತಾಲೊ ತರ್ಯೀ ತಾಚ್ಯಾ ತೊಂಡಾರ್ ಆತಾಂ ಸಮಾದಾನೆಚೊ ಪ್ರಕಾಸ್ ಫಾಂಕ್‌ಲ್ಲೊ. ಬಾಗ್ಲಾರ್ ರಾವೊನ್ ತಾಣೆಂ ಮ್ಹಳೆಂ-

"ಆನಿ ಜಾಲ್ಯಾರ್ ಹಾಂವ್ ಮೊರ್ತಾಂ ಧನ್ಯಾ. ಲಕ್ಕಶೆಟ್ಟಿಚ್ಯಾ ಹಾತಾ ಥಾವ್ನ್ ದೆವಾನ್ ಮ್ಹಾಕಾ ವಾಂಚಯ್ಲೊ ಹ್ಯಾಚ್ ಖಾತಿರ್! ಆಶಾ ಸಂಪ್ಯೆನಾಸ್ತಾಂ ಹಾವೆಂ ಮೊರಾನಾಯೆ ಮ್ಹಳ್ಳ್ಯಾ ಖಾತಿರ್!! ಆನಿ ಜಾಲ್ಯಾರ್ ಹಾಂವ್ ಮೊರೊಂಕ್ ತಯಾರ್ ಆಸಾಂ..... ಸಂಸಾರಾಂತ್ ಆನಿ ಮ್ಹಾಕಾ ಕಸಲಿಯಿ ಆಶಾ ನಾ.... ತುಕಾ ಮಸ್ತು ದೇವ್ ಬರೆಂ ಕರುಂ...."

ಮ್ಹಣೊನ್ ತೊ ಭಾಯ್ರ್ ಸರ್ನ್ ಗೆಲ್ಲೊ. ದುಸ್ರ್ಯಾ ದಿಸಾ ಫಾಂತ್ಯಾರ್ ಹಾಂವ್ ಮಂಗ್ಳುರ್ ಪಾವ್ಲೊಂ. ತ್ಯಾ ದೀಸ್ ಮ್ಹಾಕಾ ರಜಾ ಆಸ್‌ಲ್ಲಿ ಜಾಲ್ಯಾನ್ ಪ್ರಬಾಕರಾನ್ ದಿಲ್ಲಿಂ ಕಾಮ್ ಮುಂದರ್ಸುಂಕ್ ಹಾವೆಂ ಯೆವ್ಣಿಲ್ಲಿಂ. ಇಕ್ರಾಂ ವೊರಾಂ ಭಿತರ್ ಮ್ಹಜೆಂ ಇತರ್ ಕಾಮಾಂ ತಿಸುನ್ ಹಾಂವ್ ಚಲೊನ್‌ಚ್ ಸೂಟರ್-ಪೇಟ್ ಪಾವ್ಲೊಂ. ಮುನ್ಸಿಪಾಲಿಟಿಚ್ಯಾ ಇಸ್ಕೂಲಾ ಪಾಟ್ಲ್ಯಾನ್ ಥೊಡಿಂ ಬಿಡಾರಾಂ ಆಸ್‌ಲ್ಲಿಂ. ಪುಣ್ ತಸಲಿಂ ಬಿಡಾರಾಂ ಲಾಗ್ಸಾರ್‌ಚ್ ಸಬಾರ್ ಕಡೆನ್ ದುಸ್ತಿಯಿ ಆಸ್‌ಲ್ಲಿಂ.

ಆತಾಂ ಖಂಯ್ ಮ್ಹಣ್ ಸೊಡ್ಲೆಂ? ಕೊಣಾಲಾಗಿಂ ವಿಚಾರ್‌ಚೆಂ? ಆಕ್ರೇಕ್ ಜಾಲ್ಲೆ ಬರಿ ಜಾತಾ ಮ್ಹಣ್ ಹಾಂವ್ ಇಸ್ಕೂಲಾ ಲಾಗ್ಸಾರ್‌ಚ್ ಆಸ್ಚ್ಯಾ ಬಿಡಾರಾಚ್ಯಾ ಲಾಯ್ನಿಕ್ ಪಾವ್ಲೊಂ. ಸುರ್‌ವೆಚೆಂ ಫರ್ ಮ್ಹಣ್ ಪ್ರಬಾಕರಾನ್ ಸಾಂಗ್‌ಲ್ಲೊ ಉಡಾಸ್ ತಶೆಂ ತ್ಯಾ ಬಿಡಾರಾಲಾಗಿಂ ಗೆಲೊಂ. ದಾರ್ ಉಗ್ತೆಂಚ್ ಆಸ್ಲೆಂ. ಪುಣ್ ಮುಕ್ಲ್ಯಾನ್ ಕೊಣೀ ದಿಸ್ಲಿಂನಾಂತ್. ಥೊಡೊ ಆವಾಜ್ ಕರ್‌ತೆಚ್ ಮದ್ಯಮ್ ಪ್ರಾಯೆಚಿ ಏಕ್ ಸ್ತ್ರೀ ಭಾಯ್ರ್ ಆಯ್ಲಿ. ತಿಚ್ಯಾ ತೊಂಡಾರ್ ಹಾವೆಂ ಪಳಯ್ಲೆಂ. ಸಾಂಗ್ಲೆಂ ತಸಲೆಂ ನಾಕ್ ನ್ಹಯ್ ತೆಂ, ಬದ್ಲಾಕ್ ಬಾರಾದಿಕ್ ತ್ಯಾ ವ್ಹಡ್ ನಾಕಾರ್ ತೆದಿಚ್ ವ್ಹಡ್ ಮೂಗುತಿ ತೊಪ್‌ಲ್ಲಿ ಆಸ್‌ಲ್ಲಿ.

"ಕೋಣ್ ಜಾಯ್ ತುಕಾ?" ಮ್ಹಣಾಲಿ ತಿ ತುಳ್ವೆನ್ ರಾಗಾನ್‌ಶೆಂ. ಹಾಂವ್ ತಿಚ್ಯಾ ತೊಂಡಾಕ್ ಪಳಯ್ತಾಂ ತೆಂ ಲೆಕುನ್ ತಿಕಾ ರಾಗ್ ಆಯಿಲ್ಲೊ ಜಾಯ್ವಾಯ್. ಮ್ಹಾಕಾ ಮ್ಹಜಿಚ್ ಲಜ್ ಭಗ್ಲಿ. ತ್ಯಾ ವತಾರಾಂತ್ ಹಾಂವ್ ಪ್ರಬಾಕರಾಚೆಂ ಬಿಡಾರ್ ಸೊದ್ತಾನಾ ವಾಟೆರ್ ಮೆಳ್ಳೆಲ್ಯಾ ಸ್ತ್ರೀಯಾಂಚ್ಯಾ ತೊಂಡಾರ್ ಸುಂದರಿಚೆಂ ನಾಕಾಯಿ ಸೊದ್ತಾಲೊಂ!

"ಬೆಜಾರ್ ಕರಿನಾಕಾ" ಹಾವೆಂ ಮ್ಹಳೆಂ ತುಳ್ವೆನ್ ಸಮಾದಾನೆನ್

"ಹಾಂವ್ ಸುಂದರಿ ಮ್ಹಳ್ಳ್ಯಾ ಸ್ತ್ರೀಯೆಚೆಂ ಫರ್ ಸೊದುನ್ ಆಯ್ಲಾಂ. ತಿಚ್ಯಾ ಫೊವಾನ್ ಮ್ಹಾಕಾ ಬೆಂಗ್ಳುರ್ ಥಾವ್ನ್ ಧಾಡ್ಲಾ. ಹಾಂಗಾಸರ್ ತ್ಯಾ ನಾಂವಾಚಿಂ ಕೊಣೀ ಆಸಾತ್‌ವೇ?" ಥೊಡೊ ವೇಳ್ ತಿ ಚಿಂತಿತ್ ರಾವ್ಣಿ ಉಪ್ರಾಂತ್ -

"ಸುಂದರಿ ಕೋಣ್ ಸುಂದರಿ?" ತಿಣೆಂ ಮ್ಹಾಕಾಚ್ ಪಾಟಿಂ ಸವಾಲ್ ಕೆಲೆಂ. "ಹಾಂಗಾ ಸುಂದರಿ ಮ್ಹಳ್ಳೆಂ ಕೊಣೀ ನಾಂತ್ - ಓ ತ್ಯಾ ಮುಕ್ಲ್ಯಾ ಫರಾ ಸುಂದರ್ ಮ್ಹಳ್ಳೊ ಚೆಡೊ ಜಾಲ್ಯಾರ್ ಆಸಾ...." ತಿಚೆಲಾಗಿಂ ಉಲವ್ನ್ ಕಾಂಯ್ ಫಾಯ್ಲೊ ನಾ ಮ್ಹಣ್ ಮ್ಹಾಕಾ ಭಗ್ಲೆಂ ತರ್ಯೀ ಹಾವೆಂ ಆನ್ಯೇಕ್ ಸವಾಲ್ ಕೆಲೆಂ

"ತುಮಿ ಹ್ಯಾ ಫರಾಂತ್ ಯೇವ್ನ್ ಕಿತ್ಲೊ ತೇಂಪ್ ಜಾಲೊ?"

"ಏಕ್ ವರ್ಸ್ ಜಾತಾ....." ಮ್ಹಣಾಲಿ ತಿ ತಕ್ಲಣ್.

"ತ್ಯಾ ಆದಿಂ ಹಾಂಗಾ ಕೋಣ್ ರಾವ್ತಾಲಿಂ..." ಹಾವೆಂ ಆನ್ಯೇಕ್ ಸವಾಲ್ ಕೆಲೆಂ.

"ಹ್ವಾಂ,.... ವ್ಹಯ್.... ಮ್ಹಣಾಲಿ ತಿ ".... ಆಮಿ ಯೆಂವ್ಚ್ಯಾ ಆದಿಂ ಏಕ್ ಸ್ತ್ರೀ ಹಾಂಗಾ ಆಸ್‌ಲ್ಲಿ ಖಂಯ್. ತಿಚೆಂ ನಾಂವ್ ಹಾಂವ್ ನೆಣಾಂ. ಪುಣ್ ತಿಚೊ ದಾದ್ಲೊ ಬೆಂಗ್ಕರ್ ಆಸ್‌ಲ್ಲೊ ಖಂಯ್. ತುವೆಂ ಸಾಂಗ್ಲಿಂ ತಿ ಸ್ತ್ರೀ ಜಾಂವ್ಕ್ ಪುರೊ. ಪುಣ್ ತಿ ಆತಾಂ ಹಾಂಗಾ ನಾ. ತಿಣೆಂ ಹೆಂ ಫರ್ ಸೊಡ್‌ಲ್ಲ್ಯಾನ್ ನ್ಹಯ್‌ವೇ ಆಮಿ ಹಾಂಗಾ ಆಯ್ಲ್ಯಾಂವ್? ತಾಂಚೆ ವಿಶಿಂ ಮ್ಹಾಕಾ ಚಡ್ತೆಕ್ ಕಾಂಯ್ ಕಳಿತ್ ನಾ...."

ತಿಣೆಂ ಸಾಂಗ್‌ಲ್ಲೆಂ ಆಯ್ಕೊನ್ ಹಾಂವ್ ನಿರಾಶಿ ಜಾಲೊಂ. ತರ್ ಸುಂದರಿಕ್ ಆನಿ ಖಂಯ್‌ರ್ ಸೊಡ್ಲೆಂ? ಹೆಂ ಫರ್ ತಾಣೆಂ ಸೊಡುಂಕ್ ಕಾರಾಣ್ ಕಿತ್ಲೆಂಗಾಯ್? ಅಶೆಂ ಚಿಂತಾನಾ ಎಕಾಚ್ಯಾಣೆಂ ಮ್ಹಾಕಾ ಪ್ರಬಾಕರಾನ್ ಸಾಂಗ್‌ಲ್ಲ್ಯಾ ಮ್ಹಾತಾರೆಚೊ ಉಡಾಸ್ ಆಯ್ಲೊ. ದೆಕುನ್ ಹಾವೆಂ ವಿಚಾರ್‌ಲೆಂ. "ಕುಶಿಚ್ಯಾ ಬಿಡಾರಾಂತ್ ಕೋಣ್ ರಾವ್ತಾತ್?" "ಥಂಯ್ ಕೋಣೀ ನಾಂತ್... ಎಕ್ಲಿ ಮ್ಹಾತಾರಿ ಮಾತ್ ಆಸಾ" ಮ್ಹಣಾಲಿ ತಿ ಸ್ತ್ರೀ.

ಮ್ಹಾಕಾ ಥೊಡೊ ಭರ್‌ವಸೊ ಉಡೆವ್ನ್ ಆಯ್ಲೊ. "ತರ್ ಸಾರ್‌ಕೆಂ...." ಮ್ಹಳ್ಳೆಂ ಹಾವೆಂ ತಿಕಾ. "...ಕುಶಿಚ್ಯಾ ಫರಾಂತ್ ಎಕ್ಲಿ ಮ್ಹಾತಾರಿ ರಾವ್ತಾಂ ಮ್ಹಣ್ ಬೆಂಗ್ಕರ್‌ಚ್ಯಾ ಮನ್ಯಾನ್ ಮ್ಹಾಕಾ ಸಾಂಗ್ಲಾಂ. ತಿಚೆಕಡೆನ್ ಮ್ಹಾಕಾ ಉಲಯ್ಚೆ ಆಸ್ಲೆಂ...." ಮ್ಹಳ್ಳೆಂ ಹಾವೆಂ- 'ತುಂ ತಿಕಾ ಚಿಕ್ಲೆ ಭಾಯ್ರ್ ಆಪಯ್' ಮ್ಹಳ್ಳ್ಯಾಪರಿಂ ನಟನ್ ಕರುನ್. ಮ್ಹಜ್ಯಾ ಸವಾಲಾಂಕ್ ಜಾಪಿ ದೀವ್ನ್ ತಿ ಥಕ್ಲಿ ಆಸ್ಲಿಲಿ. "ತಿ ಮಶಾರ್ ನಾ -ಭಿತರ್ ನಿದ್ಲ್ಯಾ.... ತುಂಚ್ ಆಪಯ್ ತಿಕಾ...."

ಜಡಾಯೆನ್ ತಿಣೆಂ ಮ್ಹಳ್ಳೆಂ ಆನಿ ಭಿತರ್ ಚಲ್ಲಿ. ವ್ಹಾಣೊ ಭಾಯ್ಲ್ಯಾ ಮೆಟಾರ್ ದವರುನ್ ಬಾಗ್ಲಾಲಾಗಿಂ ರಾವೊನ್ ವಳೊ 'ಅಜ್ಜೀ' ಮ್ಹಣ್ ತುಳ್ಳೆನ್ ಉಲೊ ದಿಲೊ. ಭಿತರ್ ಥಾವ್ನ್ ಕಸ್ಲೊಯಿ ಆವಾಜ್ ನಾ. ದುಸ್ರ್ಯಾ ಪಾವ್ಲಿಂ ಆಪಯ್ತಾನಾ ಇಲ್ಲಿ ಪಿಂಗೊಣಿ ಮಾತ್ ಆಯ್ಕಾಲಿ. ಧೈರ್ ಎಕ್ಪಾಂವ್ನ್ ಹಾಂವ್ ಆಡ್ ಆಸ್ಲೆಂ ಬಾಗಿಲ್ ಲೊಟುನ್ ಭಿತರ್ ಗೆಲೊಂ. ಭಿತರ್‌ಲ್ಯಾ ಕಾಳೊಂಕಾಂತ್ ಏಕ್ ಮಾಂದ್ರಿ ಸೊಡಯಿಲ್ಲಿ. ಆನಿ ತ್ಯಾ ಮಾಂದ್ರೆರ್ ಕೋಣ್ ತರಿ ಎಕ್ಲಿ ನಿದ್ಲ್ಯಾ ದಿಸ್ತಾಲೆಂ. ಹಾವೆಂ ತಿಚೆಲಾಗಿಂ ಸರೊನ್ ಪರತ್ 'ಅಜ್ಜೀ' ಮ್ಹಣ್ ಉಲೊ ಕೆಲೆಂ. ಪರ್ತಾನ್ ಪಿಂಗಾಣಿ ಆನಿ ಉಪ್ರಾಂತ್ ಖೊಂಕ್ಲಿ ಕಾಡ್ನ್ "ಏರ್ ಅವ್" ಮ್ಹಣೊನ್ ಉಟೊನ್ ಬಸೊಂಕ್ ಪ್ರಯತ್ನ ಕರಿಲಾಗಿ.

"ನಾಕಾ ನಾಕಾ ತುವೆಂ ಉಟ್ಲೆಂ ನಾಕಾ" ಮ್ಹಳ್ಳೆಂ ಹಾವೆಂ ತಕ್ಲಣಾ ತಿ ಆಡಾವ್ನ್, ತ್ಯಾ ಬರಾಬರ್ ಹಾವೆಂ ಪಾಟಿಂ ಘಂವೊನ್ ಯೇವ್ನ್ ಮುಕ್ಲಿಂ ದೋನಿ ಬಾಗ್ಲಾಂ ಸಾರ್‌ಕಿಂ ಉಗ್ತಿಂ ಕೆಲಿಂ- ಭಾಯ್ಲೊ ಉಜ್ವಾಡ್ ಥೊಡೊ ಭಿತರ್ ಸರ್‌ಲೊ ಜಾಲ್ಲ್ಯಾನ್ ಕುಡಾಂತ್ಲೊ ಕಾಳೊಕ್ ಭಾಯ್ರ್ ಧಾಂವ್ಲೊ. ಹಾಂವ್ ತಿಚ್ಯಾ ಲಾಗ್ನಾರ್‌ಚ್ ಬಾಗ್ಲೊನ್ ಬಸ್ಲೊಂ.... ವಳೊಕ್ ಧರ್‌ಚ್ಯಾ ಖಾತಿರ್ ಮಾಟ್ಯಾಂನಿ ಆಸ್‌ಲ್ಲಿ ದೊಳೆ ತಿಚೆ ಭಾಯ್ರ್ ಯೇಂವ್ಕ್ ಉರ್ಡಾತಾತ್ ತಶೆಂ ದಿಸ್ತಾಲೆಂ. 'ಕೋಣ್‌ಗಾಯ್' ಮ್ಹಳ್ಳೆಂ ಸವಾಲ್ ತಿಚ್ಯಾ ಮಿರಿಯೆಲ್ಲ್ಯಾ ತೊಂಡಾರ್ ಉಡೆಲ್ಲೆಂ. ಹಾವೆಂ ಚಡ್ ಲಾಂಬಾಯ್ ಕೆಲಿನಾ.

'ಅಜ್ಜೇ' ಮ್ಹಳೆಂ ಹಾವೆಂ ತಿಕಾ ವಳೂ ತಾಳ್ಯಾನ್.... ತುಕಾ ಮ್ಹಜಿ ವಳಕ್ ನಾ.... ದೆಕುನ್ ಘಡ್ಲಡ್ಲಾಕಾ..... ಪುಣ್ ಮ್ಹುಕಾ ತುಜಿ ವಳಕ್ ಬೆಂಘುರಾಂತ್ ಆಸ್ಚ್ಯಾ ಪ್ರಬಾಕರಾನ್ ಸಾಂಗ್ಲಾಚ್ಯಾ.... ಆನಿ ತಾಣೆಂಚ್ ಮ್ಹುಕಾ ಹಾಂಗಾಸರ್ ಧಾಡ್ಲಾಂ... ಪ್ರಬಾಕರಾಚಿ ಪತಿಣ್ ಸುಂದರಿ ಖಂಯ್ ಆಸಾ....? ತಿಚ್ಯಾ ತೊಂಡಾಚೊ ಛಾರ್ಲೊ ಬದಲೊ.... ಗೈರೆಯಾ ದಿಸ್ಚಿಂಚಿ ಅಸ್ಕತ್ ದೊಳೆ ಮ್ಹಜಿ ವಳಕ್ ಧರುಂಕ್ ಪರ್ತುನ್ ಉರ್ಡಾಲೆ. ಹಾಂವ್ ತಿಕಾ ಆನಿಕೇ ಲಾಗಿಂ ಸರೊನ್ ಬಸ್ಲೊಂ ಆನಿ ಮಾಂದ್ರೆರ್ ಆಸ್ಲೊ ತಿಚೊ ಹಾತ್ ವಳೂ ಧರ್ಲೊ ತಿಕಾ ಧಯ್ತ್ ಲಾಬೊಂದಿ ಮ್ಹಳ್ಳ್ಯಾ ಉದ್ದೇಶಾನ್.... ಜಾಯಿತ್ತೊ ವೇಳ್ ತಿ ಮ್ಹುಕಾ ಪಳೆಂತ್ ರಾವ್ಲಿ.... ಉಪ್ರಾಂತ್ ಮ್ಹಜ್ಯಾ ಸವಾಲಾಕ್ ಜಾಪ್ ದಿಂವ್ಚ್ಯಾ ಬದ್ಲಾಕ್ ಆಪ್ಲೊ ಹಾತ್ ಮ್ಹಜಾಂತ್ಲೊ ನಿಸ್ರಾಂವ್ಕ್ ತಿಣೆ ಪಾಟಿಂ ವೊಡ್ಲೊ...

"ಅಜ್ಜೇ.... ತುವೆಂ ಭಿಯೆಂವ್ಚಿ ಕಾಂಯ್ ಗರ್ಜ್ ನಾ..... ಹಾಂವ್ ಪ್ರಬಾಕರಾಚೊ ಈಶ್ಟೆ.... ತಾಣೆಂ ಮ್ಹುಕಾ ಸಗ್ಳಿ ಸಂಗತ್ ಸಾಂಗ್ಲಾಚ್ಯಾ" ಮ್ಹಳೆಂ ಹಾವೆಂ ಪರ್ತಾನ್ ತಿಕಾ ಧೈರ್ ದೀವ್ನ್ "ಸಾಂಗ್..... ಸುಂದರಿ ಖಂಯ್ ಆಸಾ?"

"ಕೋಣ್ ಸುಂದರಿ?" ತಿಣೆಂ ಮ್ಹುಕಾಚ್ ಪಾಟಿಂ ಸವಾಲ್ ಕೆಲೆಂ. ಹಾಂವ್ ಶಿರಿಂ ಚುಕೊಂ, ತರ್ಯೀ ಸಾಂಬಾಳುನ್ ಮ್ಹಳೆಂ

"ಕುಶಿಚ್ಯಾ ಬಿಡಾರಾಂತ್ ರಾವ್ತಾಲೆಂ ತೆಂ... ತಾಕಾ ತುಜಾ ಅದೀನ್ ಸೊಡ್ನ್ ಪ್ರಬಾಕರ್ ಬೆಂಘುರ್ ಗೆಲ್ಲೊ...." ತಿ ವಳೂ ಪಿಂಗಾಳಿ ತರಿ ತಿಚೆ ದೊಳೆ ಮ್ಹಜ್ಯಾ ತೊಂಡಾಕ್ ಪಳೆತಾಲೆ.

"ಹಾಂವ್ ಕೊಣಾಯ್ಕಿ ವಳ್ಕುನಾ" ಮ್ಹಣಾಲಿ ತಿ ಥೊಡ್ಯಾ ವೆಳಾನ್. ಉಪ್ರಾಂತ್ ತಿ ನಿರ್ದಲ್ಲ್ಯಾ ಕಡೆನ್ಚ್ ಇಲ್ಲೆಂ ಹುಳ್ಳುಳೊನ್ ಪರ್ತಾನ್ ಪಿಂಗಾಳಿ...

"ಮ್ಹುಕಾ ಕಾಂಯ್ ತಾಂಕಾಂ ನಾ" ಮ್ಹಣಾಲಿ ದೊಳೆ ಧಾಂಪುನ್ ಆನಿ ಹಾತ್ ಭಾಶೆನ್ 'ತುಂ ವಚ್' ಮ್ಹಳ್ಳ್ಯಾಬರಿ ಹಿಶಾರೊ ಕರ್ನ್. ಹಾಂವ್ ಕೆಲ್ಲಿ ಚೂಕ್ ಮ್ಹುಕಾ ಆತಾಂ ಸಮ್ಜಾಲ್ಲಿ. ಎಕಾಚ್ಯಾರಾ ಸುಂದರಿಚೊ ಪ್ರಸ್ತಾಪ್ ಕಾಡ್ಲಾನ್ ಮ್ಹುತಾರೆಕ್ ಮ್ಹಜೆರ್ ದುಬಾವ್ ಜಾಲ್ಲೊ..... ಉಪ್ರಾಂತ್ ತಿಣೆಂ ಹಾವೆಂ ಖಂಚ್ಯಾ ರೀತಿಸ್ ಸಮ್ಜಾಯ್ಲಾರೀ ಸಾರ್ಕಿಂ ಜಾಪ್ ದಿಲಿನಾ.... ತರ್ಯೀ ಹಾವೆಂ ಹತ್ ಸೊಡಿನಾಸ್ತಾಂ ಘಂವ್ಡಾವ್ನ್ ಘಂವ್ಡಾವ್ನ್ ಥೊಡಿಂ ಸವಾಲಾಂ ಕೆಲೆಂ... ಏಕ್ ಪಾವ್ಲಿಂ ಮಾತ್ ತಿ ಮ್ಹಣಾಲಿ.

"ತೆಂ ವರ್ಸಾಂ ಆದಿಂ ಘರ್ ಸೊಡ್ನ್ ಗೆಲಾಂ... ಖಂಯ್ ಗೆಲಾಂ ಆಪ್ಣಾಕ್ ಕಳತ್ ನಾ"

ಚಡ್ಡಿಕ್ ತಿಣೆಂ ಮ್ಹುಕಾ ಕಿತೆಂಚ್ ಸಾಂಗ್ಲೆಂ ನಾ. ನಿರಾಶೆನ್ ಹಾಂವ್ ಥಂಯ್ ಥಾವ್ನ್ ಪಾಟಿಂ ಆಯ್ಲೊಂ. ಆನಿ ಕಿತೆಂ ಕರ್ಚೆಂ? ಬಗ್ಲೆಚ್ಯಾ ಥೊಡ್ಯಾ ಘರಾಂನಿ ಹಾವೆಂ ವಿಚಾರ್ ಕೆಲೊ. ಪುಣ್ ತಾಂಕಾಂ ಕೊಣಾಯ್ಕಿ ಸುಂದರಿಚಿ ಖಬಾರ್ ಕಳತ್ ನಾತ್ಲಿ. ಮ್ಹುತಾರಿ ಜಾಣಾ ಆಸ್ಲಿ ತರ್ಯೀ ಸಾಂಗೊಂಕ್ ತಯಾರ್ ನಾತ್ಲಿ. ಮ್ಹುಕಾ ಭಾರಿಚ್ ನಿರಾಶಾ ಭೊಗ್ಲಿ. ಸುಂದರಿಕ್ ಪಳೆಂವ್ಚಿ ಮ್ಹಜಿ ಉರ್ಬಾ ನಿಂವೊನ್ ಗೆಲ್ಲಿ.

ಪ್ರಬಾಕರಾನ್ ವರ್‌ಣಿಲ್ಯಾ ತ್ಯಾ ನಾಕಾರ್ ದೀಶ್ಪ್ ಫಾಲ್ವಿ, ಏಕಾ ತರ್‌ನಾಟ್ಯಾಕ್ ಆಪ್ಲೊ ಜೀವ್ ಪರ್‌ಯಾಂತ್ ಹೊಗ್ಡಾಂವ್ಕ್ ಕಾರಾಣ್ ಜಾಲ್ಲ್ಯಾ ತ್ಯಾ ನಾಕಾಚಿ ಸುಂದರತಾ, ತಾಚಿ ಸಕತ್ ಪಾರ್‌ಕುಂಚಿ ಆಶಾ ತಿ ಬೆಂಗ್ಕುರ್ ಥಾವ್ನ್ ಹಾವೆಂ ಮ್ಹಾವ್ನ್ ಹಾಡ್‌ಲ್ಲಿ ತಸಲಿಂ ಆತಾಂ ಚೂರಾನ್ ಚೂರ್ ಜಾಲ್ಲಿ. ಖರ್‌ಚಿಲ್ಯಾ ವೆಳಾಚೊ ಆನಿ ಭೊಗ್‌ಲ್ಲ್ಯಾ ನಿರಾಶೆಚೊ ಆಟವ್ ಕರಿತ್ತ್ ಹಾಂವ್ ಫರ್‌ಚ್ಯಾ ವಾಟೆಕ್ ಲಾಗ್ಲೊಂ. ಆನಿ ತವಳ್ ಮುಕಾರ್ ಥಾವ್ನ್ ಯೆಂವ್ಚೊ ತ್ಯಾ ವತಾರಾಚೊ ಟಪ್ಪಾಲ್ ಪೆದೊ ಮ್ಹಜ್ಯಾ ದೀಶ್ಪಿಕ್ ಪಡ್ಲೊ. ಹಾಚೆ ಕಡೆನ್ ಖಬಾರ್ ಕಾಡ್ಲೆತ್ ಮ್ಹಳ್ಳೆಂ ಮ್ಹಜ್ಯಾ ಮತಿಕ್ ಸುಸ್ತಾಲೆಂ ಆನಿ ತಾಕಾ ರಾವ್ನ್ ಹಾವೆಂ ಸುಂದರಿ ವಿಶ್ಯಾಂತ್ ತಾಚೆಲಾಗಿಂ ವಿಚಾರ್‌ಲೆಂ. ತೊ ಸುಂದರಿಕ್ ವಳ್ಕಾತಾಲೊ.

ತೀನ್ ವರ್ಸಾಂ ಥಾವ್ನ್ ತ್ಯಾ ವತಾರಾಕ್ ಕಾಗ್ಡಾಂಚೆಂ ಬಟ್ಟಾಡೆ ತೊಚ್ಚ್ ಕರ್ತಾಲೊ ಜಾಲ್ಲ್ಯಾನ್ ಪ್ರಬಾಕರಾನ್ ಧಾಡ್‌ಲ್ಲಿಂ ಮನಿಯೋರ್ಡರಾಂ ಸುಂದರಿಕ್ ತೊಚ್ಚ್ ಪಾವಯ್ತಾಲೊ. ತಾಚೆ ಥಾವ್ನ್ ಥೊಡ್ಯೊ ಸಂಗ್ತಿ ಕಳಿತ್ ಜಾಲೊ ಮ್ಹಾಕಾ. 'ಸುಂದರಿ' ಏಕಾ ವರ್ಸಾ ಥಾವ್ನ್ ತ್ಯಾ ಫರಾಂತ್ ನಾ. ತಾಣೆಂ ಫರ್ ಸೊಡ್ಚ್ಯಾ ಸಾತಾಟ್ ಮಯ್‌ನ್ಯಾಂ ಆದಿಂಚ್ ತಾಕ್ ಯೆಂವ್ಚೆ ಪಯ್ಲೆ ಬಂದ್ ಜಾಲ್ಲೆ. ತ್ಯಾ ವೆಳಾರ್ ಕೆದಾಳಾಯ್ ತಿ ಆಪ್ಣಾಲಾಗಿಂ ತೆ ಕಾಗ್ಡಾಂ ವಿಶ್ಯಾಂತ್, ಪಯ್ಲಾಂ ವಿಶ್ಯಾಂತ್ ವಿಚಾರ್‌ಲೆಂ. ಪುಣ್ ಉಪ್ರಾಂತ್ ತಾಣೆಂ ವಿಚಾರ್‌ಚೆಂಚ್ ಸೊಡ್ಲೆಂ.

ತೆಂ ಫರಾಂತ್ ಆಸ್ತಾಲೆಂ ಜಾಂವ್ಕ್ ಪುರೊ ಪುಣ್ ಆಪ್ಲೆಂ ತಾಕಾ ಪಳೆಂವ್ಕ್ ನಾ ಮ್ಹಣಾಲೊ ತೊ. ಪುಣ್ ಪಾಟ್ಲ್ಯಾ ಏಕಾ ವರ್ಸಾ ಥಾವ್ನ್ ಸುಂದರಿನ್ ಫರ್ ಸೊಡ್ಲಾಂ ಮ್ಹಣ್ ಸಂಗತ್ ತೊ ಜಾಣಾ ಆಸ್‌ಲೊ. ಹಾವೆಂ ತಾಕಾ ಮ್ಹಜಿ ಗರ್‌ಜ್ ವಿವರ್‌ಸಿಲ್ಲಿ. ತಾಚ್ಯಾ ಘೆವಾನ್ ಆಪ್ಣಾಕ್ ತಾಚೆಲಾಗಿಂ ಗರ್‌ಜೆನ್ ಧಾಡ್ಲಾಂ ಮ್ಹಣ್ ಸಾಂಗ್ಲೆಂ ಆನಿ ಕುತಿಚ್ಯಾ ಫರಾ ಮ್ಹಾತಾರಿ ಭಿಯಾನ್ ಆಪ್ಣಾಕ್ ಸಂಗತ್ ಲಿಪಯ್ತಾ ಮ್ಹಣೊನ್‌ಯಿ ತಿಳ್ಲಿಲ್ಲೆಂ. ಟಪ್ಪಾಲ್ ಪೆದೊ ಮ್ಹಾಕಾ ಪಳೆವ್ನ್ ವಳ್ಕಾತಾಲೊ ಜಾಲ್ಲ್ಯಾನ್ ಮ್ಹಾಕಾ ಕುಮಕ್ ಕರುಂಕ್ ತಯಾರ್ ಜಾಲೊ.

"ಸುಂದರಿ ಖಂಯ್ ಗೆಲಾಂ ಮ್ಹಳ್ಳೆಂ ಮ್ಹಾತಾರೆಕ್ ಖಂಡಿತ್ ಕಳಿತ್ ಆಸ್ತೆಲೆಂ" ಮ್ಹಣಾಲೊ ತೊ.

"ತುಜಿ ತಿ ವಳಕ್ ನಾತ್‌ಲ್ಲ್ಯಾನ್ ಭಿಯೆಲ್ಯಾ ಆಸ್ತೆಲಿ... ಮ್ಹಜೆ ಸಂಗಿಂ ಯೇ, ಹಾಂವ್ ತಿಕಾ ಸಮ್ಜಾಂವ್ಕ್ ಪ್ರಯತ್ನ ಕರ್ತಾಂ" ಅಶೆಂ ತಾಣೆಂ ಮ್ಹಾಕಾ ಪರ್‌ತುನ್ ಮ್ಹಾತಾರೆಚ್ಯಾ ಫರ್ ಆಪವ್ನ್ ವೆಲ್ಲೊ. ಸುರ್‌ವೆರ್ ಮ್ಹಾತಾರಿ ಪೆದ್ಯಾಕಡೆನ್‌ಯಿ ತಶೆಂಚ್ ಉಲಯ್ಲಿ. ಅಕ್ರೇಕ್ ತಿಣೆಂ ತೊಂಡ್ ಸೊಡ್ಲೆಂ.

"ಸುಂದರಿನ್ ಹಿ ಗಜಾಲ್ ಕೊಣಾಯ್ಕಿ ಸಾಂಗೊಂಕ್ ನ್ಹಜೊ ಮ್ಹಳಾಂ" ಮ್ಹಣಾಲಿ ತಿ ಖಂತಿನ್‌ಶೆಂ, ಉಪ್ರಾಂತ್ ತಿಣೆ ಖರಿ ಸಂಗತ್ ಸಾಂಗ್ಲಿ.

"ಸುಂದರಿ ಹುಶಾರ್ ನಾ. ತೆಂ ವರ್ಸಾಂ ಥಾವ್ನ್ ಕಂಕ್ವಾಡಿಚ್ಯಾ ಕಾತಿ ಪಿಡೆಚ್ಯಾ ವಾರ್‌ಡಾಂತ್ ದಾಕಲ್ ಜಾಲಾಂ. ಪ್ರಬಾಕರ್‌ಚ್ ಆಯ್ಲೊ ತರ್‌ಯೀ ಆಪುಣ್ ಖಂಯ್ ಆಸಾಂ ತೆಂ

ಸಾಂಗೊಂಕ್ ನ್ಹಜೊ ಮ್ಹಳ್ಳಿ ತಾಕಿದ್ ತಾಣೆಂ ಆಪ್ಣಾಕ್ ದಿಲ್ಯಾ" ಮ್ಹಣಾಲಿ ಮ್ಹಾತಾರಿ. ಆಯ್ಕೊನ್ ಆಂಗಾರ್ ಶೆಳೆ ಉದಾಕ್ ವೊತ್‌ಲ್ಲಾ ಬರಿಂ ಭಗ್ಲೆಂ ಮ್ಹಾಕಾ. ಹಾಂವ್ ಥಂಯ್ಸ್ ಕುಸ್ಕೊನ್ ಬಸ್ಲೊ. ಉಪ್ರಾಂತ್ ಹಾವೆಂ ತಿಕಾ ಜಾಯ್ತಿಂ ಸವಾಲಾಂ ಕೆಲಿಂ ತರ್‌ಯೀ ತಿಚೆ ಥಾವ್ನ್ ಇತ್ಲೆಂಚ್ ಕಳತ್ ಜಾಲೆಂಕೇ 'ಪ್ರಬಾಕರಾಚೆ ಪಯ್ಕೆ ಯೆಂವ್ಚೆ ಬಂದ್ ಜಾಲ್ಯಾ ಉಪ್ರಾಂತ್ ಸುಂದರಿ ಬೋವ್ ಕಶ್ಟಾರ್ ಆಸ್‌ಲ್ಲೆಂ. ತ್ಯಾಚ್ ವೆಳಾರ್ ತಾಕಾ ಪಿಡಾ ಸುರು ಜಾಲ್ಲಿ. ಪುಣ್ ಪಿಡಾ ಜೂನ್ ಜಾತಾಸರೀ ಸುಂದರಿನ್ ಆಪ್ಣ್ಯಾ ಪಿಡೆವಿಶಿಂ ಮ್ಹಾತಾರೆಕ್ ಸಾಂಗ್ಲೆನಾ. ಘರಾ ಭಿತರ್‌ಚ್ ತೆಂ ರಾವ್ತಾಲೆಂ.

ಉಪ್ರಾಂತ್ ಎಕಾ ದಿಸಾ ಮ್ಹಾತಾರೆಚಾಚ್ ವೊತ್ತಾಯೆಕ್ ತೆಂ ಕಂಕ್ವಾಡಿ ಆಸ್ತೆತ್ ಗೆಲ್ಲೆಂ. ಆನಿ ಆತಾಂ ಥಂಯ್ಸ್‌ರ್‌ಚ್ ಆಸಾ. ಆಸ್ತೆಂತ್ ದಾಕಲ್ ಜಾಲ್ಯಾ ಉಪ್ರಾಂತ್ ಮ್ಹಾತಾರೆನ್‌ಯಿ ತಾಕಾ ಪಳೆಂವ್ಕ್ ನಾ. ಪೋಸ್ತಮೆನಾಚೊ ತಾಚ್ಯಾ ಕುಮ್ಮೆ ಖಾತಿರ್ ಹಾವೆಂ ಉಪ್ಯಾರ್ ಭಾವುಡೊ ಆನಿ ಹಾಂವ್ ಘರಾ ಪಾಟಿ ಆಯ್ಲೊ. ತಕ್ಲಿ ಮ್ಹಜಿ ಜಡ್ ಜಾಲ್ಲಿ. ಪ್ರಬಾಕರಾನ್ ತಾಚಿ ನಿಮಾಣಿ ಆಶಾ ಪೊಂತಾಕ್ ಪಾವಯ್ತಾಂ ಮ್ಹಣ್ ಹಾವೆಂ ಭಾಸ್ ದಿಲ್ಲಿ. ಪುಣ್ ಆತಾಂ ಹಾವೆಂ ಕಿತೆಂ ಕರ್‌ಯೆತ್?

ಜಾಯ್ತಿಂ ಚಿಂತುನ್ ನಿಮಾಣೆಂ ಹಾಂವ್ ತ್ಯಾಚ್ ದನ್ಬಾರಾಂಚ್ಯಾ ಚ್ಯಾರ್ ವೊರಾಂಚೆರ್ ಕಂಕ್ವಾಡಿ ಭಾಯ್ರ್ ಸರ್‌ಲೊ. ಆಸ್ತೆಂತ್ ಮ್ಹಾಕಾ ಥೊಡ್ಯಾಂಚಿ ವಳಕ್ ಆಸ್‌ಲ್ಲಿ ಜಾಲ್ಲ್ಯಾನ್ ಸುಂದರಿಚಿ ಖಬಾರ್ ಮೆಳೊಂಕ್ ಕಶ್ಟ್ ಜಾಲೆನಾಂತ್. ಹಾಂವ್ ಕಾತಿಚ್ಯಾ ಪಿಡೆಚ್ಯಾ ವಾರ್‌ದಾಂತ್ ಆಸ್ಚ್ಯಾ ಸಿಸ್ಪರಿಕ್ ಭೆಟೊಂ ಆನಿ ಸಂಗತ್ ವಿವರ್ಸಿಲಿ. ಸುಂದರಿಚ್ಯಾ ಘೊವಾನ್ ಆಪ್ಣಾಕ್ ಧಾಡ್ಲಾಂ ಆನಿ ಸುಂದರಿ ಲಾಗಿಂಚ್ ಆಪ್ಣಾಕ್ ಖಾಸ್ಗೆನ್ ಉಲಂವ್ಕ್ ಆಸಾ ಮ್ಹಣ್ ಹಾವೆಂ ತಿಕಾ ಸಾಂಗ್ಲೆಂ.

"ಹಾಂಗಾಸರ್ ಎಡ್ಡಿಟ್ ಜಾಲ್ಲ್ಯಾಕ್ ತಿಣೆಂ ಎದೊಳ್ ಕೊಣಾಕಾಯಿ ಭೆಟ್ ದೀಂವ್ಕ್ ನಾ" ಮ್ಹಣಾಲಿ ಸಿಸ್ಪರ್.

"ಕಿತೆಂಯಿ ಗರ್‌ಜೆಚೆ ಸಾಂಗೊಂಕ್ ಆಸಾ ತರ್ ಮ್ಹಜ್ಯೆಲಾಗಿಂ ಸಾಂಗ್. ಹಾಂವ್ ತಿಕಾ ಸಾಂಗ್ತಾ ಮ್ಹಣಾಲಿ ತಿ ಪಯ್ಲೆಂ. ಹಾವೆಂ ತಿಕಾ ಮೂಗುತಿಚಿ ಖಬಾರ್ ಸಾಂಗೊಂಕ್ಚ್ಯಾ ಮೂಗುತಿ ಖುದ್ನ್ ಹಾವೆಂಚ್ ಸುಂದರಿಕ್ ದೀಜಾಯ್ ಮ್ಹಳ್ಳಿ ಮ್ಹಜಿ ಆಶಾ ಜಾವ್ನಾಸ್‌ಲ್ಲಿ. ದೆಕುನ್ ಹಾವೆಂ ಮ್ಹಳ್ಳೆಂ-

"ಸಂಗತ್ ತಿ ಘೊವಾ-ಬಾಯ್ಲಿ ಮದ್ಲಿ ಸಿಸ್ಪರ್, ತಿಚ್ಯಾ ದಾದ್ಲ್ಯಾನ್ ಸಾಂಗ್‌ಲ್ಲೆಂ ತೆಂ ಹಾವೆಂಚ್ ಖಾಸ್ಗೆನ್ ತಿಕಾ ಸಾಂಗಾಜಾಯ್ ಪಡ್ಲಾಂ. ದೆಕುನ್ ಕಶೆಂಯ್ ಪುಣಿ ಮ್ಹಾಕಾ ತಿಚೆಲಾಗಿಂ ಭೆಟೊ ಅವ್ಕಾಸ್ ಕರ್ನ್ ದಿಲ್ಲೊ ತರ್ ತುಜೊ ಉಪ್ಯಾರ್ ಜಾತೊ.... ದೋನ್ ಮಿನುಟಾಂ ಮಾತ್ ಹಾಂವ್ ತಿಚೆಲಾಗಿಂ ಉಲಯ್ತಾಂ..."

ಹಾವೆಂ ಪೊರಾತ್ಪುನ್ ವಿಚಾರ್‌ಲ್ಲಾಕ್ ಸಿಸ್ಪರಿಕ್ ಥೊಡಿ ದಾಕ್ಟೆಣ್ ಜಾಲಿ ಜಾಂವ್ಕ್ ಪುರೊ. ದೆಕುನ್ 'ಆಪುಣ್ ಪ್ರಯತ್ನ ಕರ್ನ್ ಪಳಯ್ತಾಂ ಮ್ಹಣೊನ್ ಆನಿ ಮ್ಹಾಕಾ ಬಸೊಂಕ್

ಸಾಂಗೊನ್ ತಿ ಭಿತರ್ ಗೆಲಿ. ಥೊಡೊ ವೇಳ್ ಹಾವ್ ಸಿಸ್ಪರಿಚಿ ವಾಟ್ ಪಳಯ್ತ ರಾಕೊನ್ ಬಸೊಲ್ಲೊ.

ಪ್ರಬಾಕರಾಚೆಂ ಕಾಮ್ ಆಜ್‌ಚ್ ತಿಸುನ್ ಸೊಡಿಜಾಯ್ ಮ್ಹಳ್ಳ್ಯಾ ಹಟಾಕ್ ಹಾವ್ ಪಡ್‌ಲೊಂ. ಕಿತ್ಲ್ಯಾ ಕಶ್ಟಾಂನಿ ತರ್‌ಯೀ 'ಮೂಗುತಿ' ಸುಂದರಿಕ್ ಪಾವಿತ್ ಕರಿಜಾಯ್ ಆನಿ ಪ್ರಬಾಕರಾಕ್ ದಿಲ್ಲಿ ಭಾಸ್ ಪಾಳಿಜಾಯ್.... ಸಕಾಳಿಂ ಥಾವ್ನ್ ಹ್ಯಾಂ ಸಂಗಿ ಪಾಟ್ಲಾನ್ ನಾಚೊನ್ ತಕ್ಲಿ ಮ್ಹಜಿ ವಿರ್‌ಯಾರ್ ಜಾಲ್ಯಾ. ಸಿಸ್ಪರ್ ಥೊಡ್ಯಾ ವೆಳಾನ್ ಪಾಟಿಂ ಆಯ್ಲಿಂ. ತೊಂಡ್ ತಿಚೆಂ ಗಂಬೀರ್ ಆಸ್‌ಲೆಂ ಪಳೆವ್ನ್, ಮ್ಹಜೆ ಕಾಮ್ ಜಾಂವ್ಚೆನಾ ಮ್ಹಳ್ಳೊ ದುಬಾವ್ ಮ್ಹಾಕಾ ಉಬ್ಜಾಲ್ತೊ. ಆಪ್ಲ್ಯಾ ಕಡೆಲಾರ್ ಬಸೊನ್ ತಿಣೆಂ ಮ್ಹಳ್ಳೆಂ.

"ತೆಂ ಭಿಲ್ಕುಲ್ ಆಯ್ಕಾಲೆನಾ. ಕೊಣಾಯ್ಕಿ ಭೆಟ್ಚೆಂ ತಾಕಾ ಖುಶಿ ನಾ. ಹಾವೆಂ ತಾಕಾ ತುಜಿ ಗಜಾಲ್ ಸಮ್ಜಾಯ್ಲೊ. ಆನಿ ಮ್ಹಜ್ಯಾ ವತ್ತಾಯೆಕ್ ಮಾತ್ ದೋನ್‌ಚ್ ಮಿನುಟಾಂ ತುಕಾ ಉಲಂವ್ಕ್ ತೆಂ ಮೆಳ್ತಲೆಂ."

ಹಾವೆಂ ಸಮಾದನೆಚೊ ಉಸ್ತಾಸ್ ಸೊಡೊ ಆನಿ ಸಿಸ್ಪರಿಚೊ ಮನಪೂರ್ವಕಿಂ ಉಪ್ಕಾರ್ ಭಾವುಡೊ. ಉಪ್ರಾಂತ್ ತಿಣೆಂ ಮ್ಹಾಕಾ ಭಿತರ್ ಆಪವ್ನ್ ವ್ಹೆಲೆಂ. ಎಕಾ ಧಾಕ್ಟಾ ಹೊಲಾಕ್ ಆಮಿ ಪಾವ್ಲ್ಯಾಂವ್. ಥಂಯ್ಸರ್ ಮ್ಹಾಕಾ ರಾವ್ನ್ ತಿ ಬಾಗ್ಲಾಂತ್ಲ್ಯಾನ್ ಮುಕಾರ್ ಗೆಲಿ. ಲಾಗ್ಲಾರ್ ಕೊಣೀ ನಾತ್‌ಲ್ಲಿ ಪಯ್ಸ್ ಥಾವ್ನ್ ಥೊಡ್ಯಾಂನಿ ಉಲಂವ್ಚೊ ಆವಾಜ್ ಮಾತ್ ಮಾತ್ಲೊ ಆಯ್ಕತಾಲೊ. ಹಾವ್ ಸಿಸ್ಪರಿಕ್ ರಾಕೊನ್ ಧಮ್ಕೆ ಬಾಂದುನ್ ಮ್ಹಳ್ಳ್ಯಾಬರಿ ರಾವ್ಲೊಂ. ಭೊಂವ್ಣಿ ವಕ್ತಾಂಚೊ ವಾಸ್ ನಾಕಾಕ್ ಆದಾಳ್ತಾಲೊ. ಥೊಡ್ಯಾ ವೆಳಾನ್ ಪಾಟಿಂ ಆಯಿಲ್ಲಾ ಸಿಸ್ಪರಿನ್ 'ತೆಂ ಆಯ್ಲೆಂ ಉಲಯ್' ಮ್ಹಳ್ಳೊ ಹಿಶಾಲೊ ದಿಲೊ ಆನಿ ಮ್ಹಾಕಾ ಉತರ್ನ್ ತಿ ಪಾರ್ಲಾರಾಕ್ ಪಾಟಿಂ ಗೆಲಿ.

ಹಾವೆಂ ರಾವ್‌ಲ್ಲ್ಯಾ ಹೊಲಾಚ್ಯಾ ಬಾಗ್ಲಾರ್ ದೀಶ್ಟ್ ವ್ಹೆಲಿ. ಏಕ್ ಸಾವಿತಿ ಥಂಯ್ ಆಯ್ಲಿ ಆನಿ ಬಾಗ್ಲಾರ್ ರಾವ್ಲಿ. ಹಾವ್ ಲಾಗಿಂ ಗೆಲೊ ನಿಲ್ಯಾ ದೆಗೆಚ್ಯಾ ಥೊವ್ಯಾ ಕಾಪ್ಡಾರ್ ಏಕ್ ಸ್ತ್ರೀ ಥಂಯ್ಸರ್ ಬಾಗ್ಲಾಚ್ಯಾ ದಾರ್ವಾಟ್ಯಾಕ್ ವೊಣೊನ್ ರಾವ್ಲಿ. ಮ್ಹಾಕಾ ಪಾಟ್ ಕರ್ನ್ ತಿ ರಾವ್‌ಲ್ಲಿ ಆನಿ ಪಾಲೊಂವ್ ತಿಣೆಂ ಮಾತೆಂಭರ್ ಘಾಟ್ಲಾಯಿಲ್ಲೊ. ಕಶೆಂ ಉಲವ್ಣೆಂ ಸುರು ಕರ್ಚೆಂ ತೆಂ ಮ್ಹಾಕಾ ಕಳೆಂನಾ. ಹಳ್ತಾಚಿ ಏಕ್ ಖೊಂಕ್ಲಿ ಕಾಡ್ನ್ ಹಾವೆಂ ಮ್ಹಳ್ಳೆಂ. "ತುಜೊ ಪತಿ ಪ್ರಬಾಕರ್ ಮ್ಹಾಕಾ ಬೆಂಗ್ಕುರಾಂತ್ ಮೆಳ್‌ಲೊ." ತಿಚೆ ಥಾವ್ನ್ ಕಸಲಿಯ್ ಪ್ರತಿಕ್ರಿಯಾ ಆಯ್ಲಿನಾ.

"ತಾಣೆಂ ತುಕಾ ರೆಕಾದ್ ಧಾಡ್ನ್ ದಿಲ್ಯಾತ್... ಆನಿ ತುಜಿ ಖಬಾರ್ ಸಮ್ಜೊನ್ ಘೆಂವ್ಕ್ ಮ್ಹಾಕಾ ಸಾಂಗ್ಲಾಂ" ಹಾವೆಂ ಚಿಕ್ಕೆ ವ್ಹಡ್ಲಾನ್ ಸಾಂಗ್ಲೆಂ. ತರ್‌ಯಿ ಕಸಲೊಯ್ ಆವಾಜ್ ಮುಕಾರ್ ಥಾವ್ನ್ ಆಯ್ಲೊನಾ. ಆತಾಂ ಆನಿ ಕಿತೆಂ ಉಲಂವ್ಚೆ ತೆಂ ಮ್ಹಾಕಾ ಕಳಾನಾ ಜಾಲೆಂ. ಸುಂದರಿಚಿ ಪಾಟ್ ಮಾತ್ ಮ್ಹಾಕಾ ಪುಡ್ ಕರ್ನ್ ಆಸ್‌ಲ್ಲಿ ಜಾಲ್ಲ್ಯಾನ್ ತಾಚ್ಯಾ ತೊಂಡಾರ್ ಜಾಂವ್ಚಿಂ ಖುಣಾಂ ಸಯ್ಸ್ ದೆಕೊಂಕ್ ಮ್ಹಜ್ಯಾನ್ ಅಸಾದ್ಯ್ ಜಾಲೆಂ. ಘೊವಾಚಿ ಖಬಾರ್

ಸಾಂಗ್ತಾನಾ ತಾಕಾ ಸಂತೋಸ್ ಭಗ್ತಾ ಯಾ ರಾಗ್ ಯೆತಾ ತೆಂ ಹಾಂವ್ ಪಾರ್‌ಕುಂಕ್ ಸಕಾನಾ ಜಾಲೊಂ. ಹಾವೆಂ ಬೊಲ್ಸಾಂತ್ಲಿ ಮೂಗುತಿ ಗುಟ್ಲಾಯಿಲ್ಲಿ ಕಾಗ್ಡಾಚಿ ಪೊಟ್ಲಿ ಭಾಯ್ರ್ ಕಾಡ್ಲಿ ಆನಿ ತಿ ಸೊಡಯ್ಲಿ.

"ತಾಣೆಂ ತುಕಾ ಏಕ್ ಕಾಣಿಕ್ ಧಾಡ್ನ್ ದಿಲ್ಯಾ" ಮ್ಹಳೆಂ ಹಾವೆಂ ದೋನ್ ಮೆಟಾಂ ಮುಕಾರ್ ಕಾಡುನ್, ಮ್ಹಜ್ಯಾ ಮೆಟಾಂಚೊ ಆವಾಜ್ ಆಯ್ಕೊನ್ ಸುಂದರಿ ರಾವ್‌ಲ್ಲ್ಯಾಕಡೆನ್‌ಚ್ ಚಿಕ್ಕೆಂ ಹಾಲ್ಲೆಂ ಆನಿ ಪರ್ತಾನ್ ತಾಣೆಂ ಪಾಲೊಂವ್ ಮಾತ್ಯಾಕ್ ಸಾರ್‌ಕೊ ವೊಡ್ಲೊ. "ತುಂ ಉಲಯ್ತಾಂಯ್ ಕಿತ್ಯಾಕ್...?"

ತುಮ್ಮಿ ಸರ್ವ್ ಸಂಗತ್ ಪ್ರಬಾಕರಾನ್ ಮ್ಹಾಕಾ ಸಾಂಗ್ಲಾ. ತುವೆಂ ಮ್ಹಜ್ಯೆಲಾಗಿಂ ಭಿಯೆಂವ್ಚಿ ಗರ್ಜ್ ನಾ" ಹಾವೆಂ ಮ್ಹಜೊ ತಾಳೊ ಆನಿಕೇ ವಾಡಯ್ಲೊ. ಆತಾಂ ಸುಂದರಿಚೆಂ ಮಾತೆಂ ಸಕ್ಲಾ ಬಾಗ್ತಾಲೆಂ ಆನಿ ತೆಂ ಹುಸ್ಕಾರ್ ಹುಸ್ಕಾರ್ ರಡೊಂಕ್ ಲಾಗ್ಲೆಂ. ಥೊಡೊ ವೇಳ್ ಹಾಂವ್ ಮೌಸ್ ರಾವ್ಲೊಂ. ರಡ್ಲೆಂ ಥಾಂಬ್ರಚ್ ತಾಚೊ ಬಾರೀಕ್ ತಾಳೊ ಮ್ಹಾಕಾ ಆಯ್ಕಾಲೊ "ತೊ ಕಸೊ ಆಸಾ....?"

"ಪ್ರಬಾಕರ್ ಬರೊ ಆಸಾ, ಸದಾಂನೀತ್ ತುಜೊ ಉಡಾಸ್ ಕಾಡ್ತಾ" ಹಾವೆಂ ಜಾಪ್ ದಿಲಿ.

"ದಯಾಕರ್ನ್ ತಾಕಾ ಮ್ಹಜ್ಯಾ ಪಿಡೆಚಿ ಖಬಾರ್ ಸಾಂಗಿನಾಕಾ. ತೊ ಥಂಯ್ಸ್ ಪಯ್ಸ್ ಆಸೊಂದಿ..... ಆನ್ಯೇಕ್ ಕಾಜಾರ್ ಜಾಂವ್ಚಿ.... ತಾಣೆಂ ಮ್ಹಜ್ಯಾ ಖಾತಿರ್ ಎದೊಳ್ ಕಶ್ಟಾಲ್ಲೆಂ ಪುರೊ..." ತೆಂ ಪರ್ತಾನ್ ರಡ್ಲೆಂ.

ಜೊಪ್ ಧಾರಿಯೆಚ್ಯಾ ಸುಂದಿಯೆನ್ ಕೊಣ್‌ಗೀ ಮ್ಹಜ್ಯಾ ಕಾಳ್ಜಾ ವಯ್ರ್ ಸವ್ಯಾಸ್ ಗೀಟ್ ವೊಡ್ತಾ ತಶೆಂ ಮ್ಹಾಕಾ ಭಾಸ್ ಜಾತಾಲೆಂ. ದೋನ್‌ದುಬ್ಳ್ಯಾ ಕಾಳ್ಜಾಂಚ್ಯಾ ಮೊಗಾಚ್ಯಾ ಗ್ರೇಸ್‌ಕಾಯೆ ಮುಕಾರ್ ಹಾಂವ್ ಮೌನ್‌ಪಣಿ ಸಾಕ್ಸ್ ಜಾವ್ನ್ ರಾವ್‌ಲೊಂ. ಪರ್ತಾನ್ ಸುಂದರಿಚ್ ಉಲಯ್ಲೆಂ

"ತುವೆಂ ತಾಕಾ ಕಿತೆಂಚ್ ಸಾಂಗೊಂಕ್ ನ್ಹಜೊ. ಹಾಂವ್ ಮೆಲ್ಯಾಂ ಮ್ಹಣ್ ತುವೆಂ ತಾಕಾ ತಿಳ್ಲಿಜಾಯ್, ನ್ಹಯ್ ತರ್ ತೊ ಪರ್ತಾನ್ ಕಾಜಾರ್ ಜಾಂವ್ಚೊನಾ. ಮ್ಹಜೆ ಖಾತಿರ್ ತುಂ ಹೊ ಏಕ್ ಉಪ್ಕಾರ್ ಕರ್‌ಶಿಗೀ.....?"

ಸುಂದರಿ ಸವ್ಯಾಸ್ ಉಲಯ್ತಾಲೆಂ. ತೆಂ ಉಲಯ್ತಾನಾ ತಿತ್ಲ್ಯಾಚ್ ಸವ್ಯಾಸಾಯೆನ್ ಮ್ಹಜ್ಯಾ ಕಾಳ್ಜಾಚೊ ಶಿರೊ ಧರ್ನ್ ತೆಂ ವೊಡ್ತಾಲೆಂ. ಹಾಂವ್ ತಾಕಾ ಕಸಲಿ ಜಾಪ್ ದೀಂವ್...? ತರ್‌ಯೀ ಹಾವೆಂ ಮ್ಹಳೆಂ

"ಆನಿ ತೊ ಪರ್ತಾನ್ ಮ್ಹಾಕಾ ಮೆಳ್ಳೊ ನಾ ಕಾಲ್‌ಚ್ ಪಯ್ಲ್ಯಾ ಪಾವ್ಲಿಂ ಬೆಂಘುರಾಂತ್ ತೊ ಮ್ಹಾಕಾ ಮೆಳ್‌ಲೊ ಆನಿ ಹಾಂವ್ ತುಮ್ಮಾಚ್ ಘರಾ ಲಾಗ್ಸಾರ್‌ಚ್ ವಾಲೆನ್ನಿಯಾಂತ್ ರಾವ್ತಾಂ ಜಾಲ್ಲ್ಯಾನ್ ತುಜಿ ಖಬಾರ್ ತಾಣೆಂ ಮ್ಹಾಕಾ ಸಾಂಗ್ಲಿ. ತಾಣೆಂ ತುಕಾ ಪಾವಿತ್ ಕರುಂಕ್ ಏಕ್ ವಸ್ತ್ ಮ್ಹಜ್ಯೆಲಾಗಿಂ ಧಾಡ್ನ್ ದಿಲ್ಯಾ.... ಆನಿ ತಿ ತುಕಾ ದೀಂವ್ಕ್ ಹಾಂವ್ ಆಯ್ಲಾಂ....."

ಸುಂದರಿನ್ ಲಾಂಬ್ ಏಕ್ ಶ್ವಾಸ್ ಭಿತರ್ ಘೆವ್ನ್ ಭಾಯ್ರ್ ಸೊಡ್‌ಲೊ ಆವಾಜ್ ಆಯ್ತಾಲೊ. "ಕಸಲಿ ವಸ್ತು ತಿ....?" ವಿಚಾರ್‌ಲೆಂ ತಾಣೆಂ ವಳೊ ತಾಳ್ಯಾನ್.

"ತುಂಚ್ ಪಳೆ, ತಿ ತುವೆಂ ಪಳಯ್ಲಾರ್ ತುಕಾ ವರ್‌ತೊ ಸಂತೊಸ್ ಭಗ್ತಾಲೊ ಮ್ಹಣ್ತಾಲೊ ಪ್ರಬಾಕರ್.... ಧರ್ ಘೆ...." ಆನಿಕೇ ದೋನ್ ಮೆಟಾಂ ಮುಕಾರ್ ವಜೊನ್ ಹಾವೆಂ ಮೂಗುತಿ ಘೆತ್‌ಲೊ ಮ್ಹಜೊ ಹಾತ್ ಮುಕಾರ್ ವ್ಹೆಲೊ. ಆತಾಂ ನಿಮಾಣೆಂ ತರ್‌ಯೀ ಸುಂದರಿಕ್ ಪಳಂವ್ಚೊ ಸಂದರ್ಬ್ ಮ್ಹಾಕಾ ಲಾಬ್‌ಲೊ. ತೆಂ ಸವ್ಯಾಸ್ ಮ್ಹಜ್ಯಾ ಕುಶಿನ್ ಘಂವ್ಲೆಂ. ಆತಾಂ ತೆಂ ಮ್ಹಾಕಾ ಫುಡ್ ಕರ್ನ್ ರಾವ್‌ಲೆಂ.

ತಾಣೆಂ ತಾಚೊ ಹಾತ್ ಮುಕಾರ್ ಹಾಡ್ತಾನಾ ಹಾವೆಂ ತಾಚ್ಯಾ ತೋಂಡಾರ್ ದೀಶ್ಟ್ ಘಾಲಿ. ಧಟಾಕ್ ಜಾಲೊಂ ಹಾಂವ್! ಎಕಾ ಘಡ್ಯೆಕ್ ಮ್ಹಜೊ ಉಸ್ವಾಸ್ ರಾವ್ಲೊ ಆಸ್ತಾಲೊ ಮೂಗುತಿ ವೊಡ್ಡಾವ್ನ್ ಸುಂದರಿಕ್ ದೀಂವ್ಕ್ ಮುಕಾರ್ ವ್ಹೆಲೊ ಹಾತ್ ಮ್ಹಜೊ ಕಾಂಪ್ತಾಲೊ. ಪ್ರಬಾಕರಾನ್ ವರ್‌ಣಿಲ್ಲೆಂ ತೊಂಡ್ ಪಳೆಂವ್ಕ್ ಅತ್ರೇಗ್ಚ್ಯಾ ಮ್ಹಜ್ಯಾ ದೊಳ್ಕಾಂ ಮುಕಾರ್ ಆತಾಂ ತೆಂ ತೊಂಡ್ ರೂಪ್ ರೂಪ್ ದಿಸ್ತಾಲೆಂ... ಪುಣ್ ತ್ಯಾ ತೊಂಡಾರ್... ತ್ಯಾ ತೊಂಡಾರ್.... ನಾಕ್‌ಚ್ಚ್ ನಾತ್‌ಲೆಂ! ನಾಕಾಚ್ಯಾ ಜಾಗ್ಯಾರ್ ವ್ಹಡ್ ಏಕ್ ಬುರಾಕ್ ಆಸ್‌ಲೊ. ಕೊಡಾಚ್ಯಾ ಪಿಡೆನ್ ಸುಂದರಿಚೆಂ ಸೊಬಿತ್ ನಾಕ್ ಗ್ರಾಸಿಲ್ಲೆಂ! ಆನಿ ತ್ಯಾ ನಾತ್‌ಲ್ಲ್ಯಾ ನಾಕಾ ಖಾತಿರ್ ಹಾಂವ್ ಸುಂದರಿಕ್ ಮೂಗುತಿ ವೊಡ್ಡಾಯ್ತಾಲೊಂ....!

ಬ್ಯಾಂಡೇಜಾಂನಿ ರೆವ್ಡಾಯಿಲ್ಲೊ ಸುಂದರಿಚೊ ಹಾತ್ ಮುಕಾರ್ ಯೆಂವ್ಚ್ಯಾ ಆದಿಂಚ್ ಹಾವೆಂ ಮ್ಹಜೊ ಹಾತ್ ಪಾಟಿಂ ಹಾಡ್ಲೊ. ಹಾವೆಂ ವೇಳ್ ಕಾಡ್ಲೊ ನಾ. ಆನಿ ಥಂಯ್ರ್ ರಾವೊಂಕ್ ಮ್ಹಜ್ಯಾನ್ ಸಾದ್ಯಾ ನಾತ್‌ಲೆಂ. ಎಕಾಚ್ಚಾರಾ ಹಾಂವ್ ಥಂಯ್ ಥಾವ್ನ್ ಘಂವ್ಲೊಂ ಆನಿ ಹೊಲಾ ಥಾವ್ನ್ ಭಾಯ್ರ್ ಧಾಂವೊನ್ ಆಯ್ಲೊಂ! ಪಾರ್ಲರಾಂತ್ ಸಿಸ್ಪರ್ ನಾತ್‌ಲ್ಲಿ. ದಾಂಬುನ್ ಧರ್‌ಲ್ಲಿ ಭೊಗ್ಡಾರ್ ಮ್ಹಜೆ ಎಕಾಚ್ಯಾಣೆ ಕಾಟ್ ತುಟ್‌ಲ್ಲ್ಯಾಬರಿ ಘಾಸಾಳೆ. ಆನಿ ಹಾಂವ್ ಲಾಗ್ತಿಲ್ಯಾ ಬಾಂಕಾರ್ ಕುಸೊನ್ ಗಳ್ಳ್ಯಾಂ ರಡ್ಲೊಂ.

೦೦೦

ಫಾತಿಮಾಚೆಂ ಕಾಜಾರ್

ನಕ್ಷೇಶ್‌ಪುರ್ ಥಾವ್ನ್ ಹಾಸನಾಚೆ ವಾಟೆಕ್ ವೆತಾನಾ ಸಾತ್ ಮಯ್ಲಾಂ ಮುಕಾರ್ ಬಾಳುಪೆಟ್ ಮ್ಹಳ್ಳಿ ಲ್ಹಾನ್ ಏಕ್ ಪೇಂಟ್ ಮೆಳ್ತಾ. ಹಾಂಗಾ ಥಾವ್ನ್ ಆಡ್ ವಾಟೆನ್ ತೀನ್-ಸಾಡೆತೀನ್ ಮಯ್ಲಾಂ ಚಲ್ಲ್ಯಾರ್ ಮೆಳ್ತಾ ತಿ ಹಳ್ಳಿಚ್ 'ಚಿನ್ನಹಳ್ಳಿ'. ಹೈ ಹಳ್ಳಿಂತ್ ಕಾಂಯ್ ಲಗ್ನಗ್ ಚಾಳಿಸ್-ಪನ್ನಾಸ್ ಬಿದಾರಾಂ ಆಸಾತ್. ಚಡಾವತ್ ಒಕ್ಕಾಂ ಹರಿಜನ್ ಆನಿ ಮುಸ್ಲಿಮ್. ಹ್ಯಾ ಚಿನ್ನಹಳ್ಳಿಂತ್ ವ್ಹಡ್ಲಿ ಏಕ್ ಕಂಪೆನಿ ಎಸ್ಪೇಟ್ ಆಸಾ. ಹಾಂಗಾಚೊ ಚಡಾವತ್ ಲೋಕ್ ಹೈ ಎಸ್ಪೇಟ್‌ಂತ್ ಘೊಳೊಂಕ್ ವೆತಾ. ಲಾಗಿಂ ಲಾಗಿಂಚ್ ದೋನ್ ತೀನ್ ಖಾಸ್ಗಿ ಕಾಪೈ ತೊಟಾಂಯ್ ಆಸಾತ್. ಹಾಂತ್ಲೆಂ ಏಕ್ ಮ್ಹಜ್ಯಾ ಧನಿಯಾಚೆಂ. ಕಾಂಯ್ ಪನ್ನಾಸ್ ಎಕ್ರಾಂ ಭತರ್ಲೆಂ. ಕಾಪೈ ವೆಳಾರ್ ತೀಸ್ ಚಾಳಿಸ್ ಜಣ್ ಆಮ್ಚ್ಯಾ ತೊಟಾಂತ್ ಘೊಳ್ತಾತ್ ತರ್ಯೀ ಹೆರಾ ಸಂದರ್ಭಾನಿಂ ಸದಾಂ ಕಾಮಾಕ್ ಮ್ಹಣ್ ಧಾ-ಪಂದ್ರಾ ಜಣ್ ಆಳ್ ನಮಿಯಾರ್‌ಲ್ಲೆಚ್ ಆಸ್ತಾತ್. ಆನಿ ಹಾಂಚೆ ಭಿತರ್ಲೊ ಎಕ್ಲೊ ಅಬ್ದುಲ್ ಲತೀಫ್.

ಸಗ್ಳ್ಯಾ ಚಿನ್ನಹಳ್ಳಿಂತ್ಲೊ ಲೋಕ್ ಅಬ್ದುಲ್ ಲತೀಫಾಕ್ ಮಾಂದ್ತಾಲೊ. ಪ್ರಾಯ್ ತಾಚಿ ಪನ್ನಾಸ್ ತರ್ಯೀ ಜೀವನ್ ಧಡಂಗ್ ತೊ. ಪೂಣ್ ಬೋವ್ ಖಾಲ್ತೊ. ಹಳ್ಳಿಂತ್ಲೆ ದಾದ್ಲೆ ಪಿಯೊಣ್ಯಾನ್ ಆನಿ ಜುಗಾರೆನ್ ಜೊಡ್‌ಲ್ಲಿ ಜೋಡ್ ಹೊಗ್ಡಾವ್ನ್ ಬಾಯ್ಲೆ ಭುರ್ಗಾಂ ಸಂಗಿಂ ಮ್ಹೆಳ್ಳಾ ವಸ್ತುರಾನಿಂ ಕೊಲ್ವಾಚ್ಯಾ ಘರಾನಿಂ ಜಿಯೆತಾನಾ ಹಾಣೆ ಕಶ್ವೀಸೆನ್ ಜೊಡಿಂತ್ಲೆಂ ಇಲ್ಲೆಂ ಇಲ್ಲೆಂ ಉರವ್ನ್ ಆಪ್ಲ್ಯಾ ಘರಾಕ್ ನಳೆ ಫಾಲ್ಲೆ.

ಮ್ಹಜ್ಯಾ ಹಾತಾಖಾಲ್ ಆಸ್ಲೊ ಆಳ್ ತೊ. ಹಾವೆಂ ಸಾಂಗ್ಲೆಂ ಕಿತೇಂಯ್ ತಾಣೆ ಕರಿಜಾಯ್ ತರ್ಯೀ, ತಾಚ್ಯಾ ಶೀದಾ ತಸೆಂ ಉಣ್ಯಾ ಉಲೊವ್ಚ್ಯಾ ವರ್ವಿಂ ಖಿಂಚೆಂಯೀ ಕಾಮ್ ತಾಕಾ ಫರ್ಮಾಯ್ತಾನಾ ಧೊಡೆ ಪಾವ್ಪಿಂ ಹಾಂವೀಂ ಪಾಟಿಂ ಮುಕಾರ್ ಕರ್ತಾಲೊಂ. ತರ್ಯೀ ಸಾಂಗ್‌ಲ್ಲೆಂ ಕಾಮ್ ಚಾಚೊ ಕರಿನಾಸ್ತಾಂ ವಯ್ತಾಲೊ ಲತೀಫ್.

ಫಾತಿಮಾ ಲತೀಫಾಚ್ಯಾ ಭಾವಾಚಿ ಧವ್. ಲತೀಫ್ ಆಂಕ್ವಾರ್, ಕಾಜಾರಿ ಭಾವ್ ಬಾಯ್ಲೆಲಾಗಿಂ ಸಮಾ ಪಡನಾಸ್ತಾಂ ಆಪ್ಲ್ಯಾ ಪಾಂಚ್ ವರ್ಸಾಂಚ್ಯಾ ಧುವೆಕ್ ಘೆವ್ನ್ ಗಾಂವ್ ಸೊಡ್ನ್ ಚಿನ್ನಹಳ್ಳಿಕ್ ಆಯಿಲ್ಲಾ ವೆಳಾರ್ ಲತೀಫಾನ್ ತಾಂಕಾಂ ಆಸ್ಲೊ ದಿಲ್ಲೊ. ಆಟ್ ವರ್ಸಾಂ ಸಾಂಗಾತಾ ಜಿಯೆವ್ನ್ ಮೊರ್ಚ್ಯಾ ವೆಳಾರ್ ಭಾವಾನ್ ತಾಕಾ ಸಾಂಗ್‌ಲ್ಲೆಂ - "ಲತೀಫ್, ಫಾತಿಮಾ ಮ್ಹಜಿ ಧವ್ ನ್ಹಯ್, ತುಜಿ. ತಾಚ್ಯಾ ಸಮಾ ಪ್ರಾಯೆರ್ ಬರ್ಯಾ ಗುಣೇಸ್ತ್ ಆನಿ ಜಾತಿಚ್ಯಾ ಚಲ್ಯಾಲಾಗಿಂ ತಾಕಾ ಒಪ್ಪಿ. ತಾಣೆ ತಾಚ್ಯಾ ಆವಯ್ ಸಾರ್ಕೆಂ ಜಾಂವ್ಕ್ ನ್ಹಜೊ. ತಿಕಾ ಫಾತಿಮಾಚೆರ್ ಹಕ್ಕ್ ನಾ..." ಆನಿ ಲತೀಫಾನ್ ದುಖಾಂ ಭರ್‌ಲ್ಲಾ "ಜಾಯ್" ಮ್ಹಳ್ಳಿ ಭಾಸ್ ಆಪ್ಲ್ಯಾ ಭಾವಾಕ್ ದಿಲ್ಲೆ.

ಹೆಂ ಜಾವ್ನ್ ಆತಾಂ ವರ್ಸಾಂ ಚ್ಯಾರ್ ಉತಲಾಲ್ಯಾಂತ್. ಫಾತಿಮಾ ಜಿವಾಂತ್ ಭರೊನ್ ಸಗ್ಳೆ ಚಿನ್ನಹಳ್ಳಿಕ್ ಸೊಭಾಯೆಚೆಂ ನೆಕೆತ್ರ್ ಜಾಲಾಂ. ಪ್ರಾಯೆಚ್ಯಾ ಚೆಡ್ಯಾಂಕ್ ತೆಂ ಸಪ್ಪಾಂತ್ಲಿ ರಾಣಿ ತರ್ ಮೊಸ್ತಿ ಬಾಯ್ಲಾಂಕ್ ಗಿಳುಂಕ್ ನ್ಹಜೊ ಜಾಲ್ಲಿ ನಳಿ ಜಾವ್ನ್ ತಾಳ್ಯಾಂತ್ ಶಿರ್ಕಾತಾನಾ, ಹಳ್ಳೆಂತ್ಲ್ಯಾ ಜಾಕೀರ್ ಖಾದರಾಕ್ ಮಾತ್ರ್ ಮೊಗಾಚಿ ರಾಣಿ ಜಾವ್ನ್ ಸೊಭಾಲೆಂ.

ಖಾದರಾಚೆ ಗೂಣ್ ಪಾರ್ಕುನ್ ಲತೀಫಾನ್‌ಯ್ ತಾಂಚ್ಯಾ ಮೊಗಾಕ್ ಸಯ್ ಫಾಲ್ಲಿ. ತರ್‌ಯೀ ಪ್ರಾಯ್ ಭರ್‌ಲ್ಲಾ ಫಾತಿಮಾಕ್ ಪಳಯಿತ್ ತೊ ಗುಪಿತ್ ರಡ್ತಾಲೊ. ಇತ್ತಿಂ ವರ್ಸಾಂ ಧುವೆ ಸಾರ್ಕಾ ಮೊಗಾನ್ ವಾಗಯಿಲ್ಲಾ ಚೆಡ್ಯಾಕ್ ತಾಚ್ಯಾ ಪುಡಾರಾ ಖಾತಿರ್ ಭಾಯ್ರ್ ಧಾಡುಂಕ್ ತಾಚೆಂ ಮನ್ ಆಯ್ಕಾನಾತ್‌ಲ್ಲೆಂ. ಖಾದರಾಕ್ ತಾಣಿ ಸಾಂಗ್‌ಲ್ಲೆಂ; "ಮ್ಹಜೆ ಧುವೆಕ್ ಹಾಂವ್ ತುಕಾಚ್ ದಿತಾಂ, ಖಿಂಚ್ಯಾಯ್ ಸಂಗಿಂತ್ ತುಂ ದರ್ವಡ್ಯಾಕಾ, ಪಯ್ಲ್ಯಾಂಚಿ ಆತಾಂ ಇಲ್ಲಿ ಅಡ್ಡಣ್ ಆಸಾ, ತಿ ಸಾರ್ಕಿ ಜಾತವಚ್ ಫಾತಿಮಾ ತುಜೆಂಚ್."

"ಪಯ್ಲೆ ಕಿತ್ಯಾಕ್?" ವಿಚಾರ್‌ಲ್ಲೆಂ ಖಾದರಾನ್

"ತುಜೆ ಖಾತಿರ್ ನ್ಹಯ್ ತೆ, ಮ್ಹಜ್ಯಾ ಸಮಾಧಾನಾಕ್, ಜರ್ ಜೋಡ್ ಮ್ಹಜಿ ಚಡ್ ಆಸ್‌ಲ್ಲಿ, ಏಕಾ ರಾಣಿಯೆಬರಿಂ ಮ್ಹಜ್ಯಾ ಫಾತಿಮಾಕ್ ಹಾಂವ್ ತುಮ್ಗೆರ್ ಧಾಡ್ತೊಂ..." ಹೆಂ ಸಾಂಗ್ತಾನಾ ತಾಚ್ಯಾ ದೊಳ್ಯಾಂನಿಂ ದುಖಾಂ ಭರ್ಲಿಂ.

ಫಾತಿಮಾಯ್ ಚಿಂತಾಲೆಂ - 'ಬಾಪಯ್ ಸಾರ್ಕೊ ಮೋಗ್ ದಿಲ್ಲಾ ಚೀಚಾಕ್ ಸೊಡ್ನ್ ಆಪುಣ್ ರಾಂವ್ಣಿನಾ...' "ತೊಯೀ ಮ್ಹಜೆ ಸಂಗಿಂ ಯೇಂವ್ಡಿ, ನಾ ತರ್ ತುಂ ಆಮ್ಚೆ ಸಂಗಿಂ ರಾವ್..." ಮ್ಹಣ್ ಖಾದರಾಕ್ ತಾಣೆ ಸಮ್ಜಾಯಿಲ್ಲಾ ವೆಳಾ "ತುಜಿ ಖುಶಿ" ಮ್ಹಳ್ಳೆಂ ತಾಣೆ. ಪುಣ್ ಹಟ್ಟಿ ಆನಿ ಏಕಾಚ್ ಉತ್ರಾಚೊ ಲತೀಫ್ ಹಾಕಾ ಒಪ್ಪೊಂಚೊ ನಾ ಮ್ಹಳ್ಳೆಂ ತೊ ಖಂಡಿತ್ ಜಾಣಾಸ್‌ಲ್ಲೊ.

ಉಣ್ಯಾನ್ ದೊನ್ತಿಂ ರುಪ್ಯಾಂಚಿ ಗರ್ಜ್ ಆಸ್‌ಲ್ಲಿ ಲತೀಫಾಕ್, ಫಾತಿಮಾಚೆಂ ಕಾಜಾರ್ ಕರುಂಕ್. ತಾಕಾ ಮೆಳ್ಳೆ ಜೋಡ್ ದಿಸಾಕ್ ಚ್ಯಾರ್ ರುಪಯ್. ವಾಯ್ಪ್ ಸವಯೊ ನಾತ್‌ಲ್ಲಾ ವರ್ವಿಂ ಫಾತಿಮಾಕ್ ತೊ ಉಪಾಶಿಂ ಫಾಲಿನಾತ್ಲೊ. ಪುಣ್ ದಿಸಾಕ್ ಆಟ್ ಆಣೆ ಉರಂವ್ಕಯ್ ತಾಕಾ ಕಷ್ಟ್ ಮಾರ್‌ತಾಲೆ. ಏಕಾ ವರ್ಸಾಂತ್ ಕಷ್ಟಾನಿಂ ಉರಂವ್ ಜಮಾಯಿಲ್ಲಾ ಪಯ್ಲ್ಯಾಂತ್ ಫಾತಿಮಾಕ್ ಜಾಯ್ ಜಾಲ್ಲಿಂ ಒದಗ್ಸುನ್ ಆಪ್ಣಾಕ್ ಏಕ್ ಖಮಿಸ್ ಆನಿ ಮುಂಡು ಮಾತ್ರ್ ಕಾಣ್‌ತಾಲೊ ತೊ, ತರ್ ದೊನ್ತಿಂ ರುಪಯ್ ಎಕ್ಚೆ ಗಾಂಟಿನಾ ಖಿಯ್ ಥಾವ್ನ್?

"ಹಾಂವ್‌ಯ್ ಫೊಳೊಂಕ್ ವಚುಂ?" ಏಕ್‌ಚ್ ಪಾಪ್ಲಿಂ ವಿಚಾರ್‌ಲ್ಲೆಂ ಫಾತಿಮಾನ್. ರಾಗಾನ್ ತಾಂಜೆಲ್ಲಾ ಚೀಚಾಚೆ ದೊಳೆ ಪಳೆವ್ನ್ ಉಪ್ರಾಂತ್ ತಾಣೆ ಹ್ಯಾ ವಿಶಿಂ ಸಬ್ದ್ ಕಾಡ್‌ಲ್ಲೊ ನಾ.

ಫಾತಿಮಾ ತಸಲ್ಯಾನ್ ಕಾಮಾಕ್ ವೆಚಿಂ ಚಿನ್ನಹಳ್ಳಿಂತ್ ಕಾಂಯ್ ವಿಶೇಸ್ ನ್ಹಯ್. ಪ್ರತಿ ಏಕಾ ಘರಾಂತ್ಲಿಂ ಭುರ್ಗಿಂ, ಚೆಡ್ವಾಂ ಚೆಡೆ, ದಾದ್ಲೆ, ಬಾಯ್ಲೊ ಆಶೆಂ ಸಕ್ಪಾಂ ದೀಸ್ ಕೂಲಿಕ್ ವಚೊನ್ ಆಪಾಪ್ಲೆಂ ಪೋಟ್ ಭರ್ತಾಲಿಂ. ಲ್ಹಾನ್ ಮಟ್ಟಾಚ್ಯಾ ಲತೀಫಾಚೆಂ ಹೆಂ ವ್ಯಕ್ತಿತ್ವ ಪಳೆವ್ನ್ ಥೊಡೆ ಪಾವ್ಪಿಂ ಮ್ಹಾಕಾಯ್ ವಿಶೇಸ್ ದಿಸ್ತಾಲೆಂ.

ಆಸೆಂ ಆಸ್ತಾಂ ಏಕ್ ಪಾವ್ಪಿಂ ಲತೀಫಾನ್ ಪಯ್ಲ್ಯಾಂ ಖಾತಿರ್ ಒದ್ದಾಡ್ಚೆಂ ಪಳೆವ್ನ್ ಹಾವೆಂ ತಾಕಾ ಸವಾಲ್ ಕೆಲ್ಲ್ಯಾಕ್ ತಾಣೆ ಮ್ಹಳೆಂ, "ನಾಕಾ ಧನ್ಯಾ ತೆಂ ಮ್ಹಜ್ಯಾ ಹಾತಾಂತ್ ಆಸ್ತಾ ಪರ್ಯಾಂತ್ ತಾಚ್ಯಾ ಹಾತಾಂಕ್ ಹಾಂವ್ ಕಾಮ್ ದಿಂವ್ಪೊನಾ."

"ತರ್ ಕಾಜಾರ್ ಜಾವ್ನ್ ಭುರ್ಗಿಂ ಜಾತಚ್ ತಾಕಾ ಕಾಮ್ ಕರ್ಚಿ ಗರ್ಜ್ ಪಡಾಶಿನಾಂವೇ?"

"ಖಾದರಾಕ್ ಹಾಂವ್ ವಳ್ಳತಾಂ. ತಾಪಯ್ಲ್ಯಾರ್ ಕಡ್ಚಾ ಮೆಣಾ ಸಾರ್ಕಾ ಮ್ಹಜ್ಯಾ ಧುವೆಕ್ ತೊ ಸುಖಾನ್ ದವರ್ತೊಲೊ. ಫಾತಿಮಾಕ್ ಕಾಜಾರ್ ಕರ್ತಚ್ ಮ್ಹಜಿ ಏಕ್ ಆಲೊಚನ್ ಆಸಾ ಧನ್ಯಾ... ತ್ಯಾ ವೆಳಾ ಮ್ಹಾಕಾ ಎಕ್ಲ್ಯಾಕ್ ಮ್ಹಜ್ಯಾ ದೀಸ್ ಕೂಲಿಂತ್ಲೊ ಅರ್ಥೊ ವಾಂಟೊ ಜಾಯಿತ್ತೊ ಪುರೊ. ಅರ್ಥಿ ಜೋಡ್ ಹಾಂವ್ ಜಮಾಯೊಲೊಂ ಆನಿ ವ್ಹಡ್ಲೆ ಗಾಂಟಿನ್ ಖಾದರಾಕ್ ದಿತಲೊಂ. ತವಳ್ ವ್ಹಡ್ಲಿಂ ಕಾಮಾಂ ತಾಣೆ ಹಾತಿಂ ಘೆವ್ಚೆತ್ ಆನಿ ಮ್ಹಜ್ಯಾ ಫಾತಿಮಾಕ್ ಸುಖಿ ದವ್ರುಂಕ್ ತಾಕಾ ಕಷ್ಟ್ ಮಾರ್ಚೆನಾಂತ್. ಧನ್ಯಾ, ಫಾತಿಮಾಚೆರ್ ಕಷ್ಟ್ ಯೆಂವ್ಚೆ ಮ್ಹಳ್ಯಾರ್ ಮ್ಹಾಕಾ ಸೊಸುಂಕ್ ಜಾಯ್ನಾ ತಸಲಿ ದೂಖ್. ಖಿರೆಂಚ್ ಜಾವ್ನ್ ಎದೊಳ್ ತೆಂ ಲಾಗಿಂ ಆಸ್ತಾನಾ ಹಾಂವ್ ಕಾಜಾರ್ ಜಾಂವ್ಕ್ ನಾ ಮ್ಹಳ್ಯೊ ಉಡಾಸ್ ಮ್ಹಾಕಾ ಆಯ್ಲೊಚ್ ನಾ!"

ಲಗ್ಗ್ ಏಕ್ ಮಹಿನೊ ಪಾಶಾರ್ ಜಾಲೊ. ಕಾಪ್ಯೆಚೊ ವೇಳ್. ಕಾಯಾಮಾಚ್ಯಾ ಆಳಾಂಕ್ ಹ್ಯಾ ವೆಳಾರ್ ಚಡಿತ್ ಕಾಮ್ ದಿತಾಲ್ಯಾಂವ್. ಆಶೆಂ ಆನಿ ತಶೆಂ ಲತೀಫಾನ್ ಹ್ಯಾ ಭಿತರ್ ಚಡ್ವ್ ಜೊಡಿನ್ ಲಾಗಿಂ ಲಾಗಿಂ ಜಾಳೀಸ್ ರುಪಯ್ ಜಮವ್ನ್ ಮ್ಹಜೆಕಡೆ ದಿಲ್ಲೆ.

ಹ್ಯಾ ಮಧೆಂ ಏಕ್ ದೀಸ್ ಹಾಂವ್ ಮ್ಹಜ್ಯಾ ಕಾಮಾರ್ ಆಸ್ತಾನಾ ಫಾತಿಮಾ ಮ್ಹಜೆ ಸರ್ಶಿಂ ಆಯ್ಲೆಂ.

"ಕಿತೆಂ ಫಾತಿಮಾ?" ಮ್ಹಳೆಂ ಹಾವೆಂ ತೆಂ ಮ್ಹಜ್ಯೆಲಾಗಿಂಚ್ ಉಲಂವ್ಕ್ ಆಯ್ಲಾಂ ಮ್ಹಳೆಂ ಸಮ್ಜೊನ್.

"ಮ್ಹಾಕಾ ಏಕ್ ಕಾಮ್ ದೀ ಧನ್ಯಾ..."

"ತುಕಾ?, ಲತೀಫಾಕ್ ಕಳ್ಳ್ಯಾರ್ ತುಜೆರ್ ಭಿಗ್ಡ್ತ ತೊ".

"ವ್ಹಡ್ ನಾ ಧನ್ಯಾ, ಹ್ಯಾ ದಿಸಾಂನಿಂ ತೊ ಮ್ಹಜೆಖಾತೆರ್ ಚಡ್ ಕಾಮ್ ಕರ್ತಾ ಆನಿ ರಾತಿಂ ನಿದೆಂತ್ ಖೊಂಕ್ತಾ. ತೊ ಮ್ಹಜೆಂಚ್ ಚಿಂತಾ ಧನ್ಯಾ. ಮ್ಹಾಕಾ ತಾಚೊ ಹುಸ್ಕೊ ನಾಂಗೀ? ವಯ್ಲ್ಯಾ ತೊಟಾಂತ್ ತೊ ಘೊಳ್ತಾನಾ, ಮ್ಹಾಕಾ ತುಂ ಸಕಯ್ಲ್ಯಾ ತೊಟಾಂತ್ ಕಾಮ್ ದೀ. ದಿಸಾಕ್ ದೋನ್ ರುಪಯ್ ಪುರೊ ಧನ್ಯಾ. ತಾಚೆ ಕಷ್ಟ್ ಚಿಕ್ಲೆ ಹಾಳು ಜಾತಿತ್".

ಚೆಡ್ವಾಚಿ ಭಿರ್ಮತ್ ದಿಸ್ಲಿ ಮ್ಹಾಕಾ.

"ಫಾತಿಮಾ, ಮ್ಹಳೆಂ ಹಾವೆಂ, "ತುವೆಂ ಫೋಳೊನ್ ತಾಚೆ ಕಷ್ಟ್ ಉಣೆ ಜಾಂವ್ಚ್ಯಾ ಬದ್ಲಾಕ್ ತಾಚ್ಯಾ ಬೆಜಾರಾಯೆಕ್ ತುಂ ಕಾರಣ್ ಜಾತೆಲೆಂಯ್. ವಚ್, ಪಿಶಿ ಆಲೋಚನ್ ಕರಿನಾಕಾ".

ಚೆಡುಂ ತಕ್ಲಿ ಬಾಗಾವ್ನ್ ಚಲ್ತೆಚ್ ರಾವ್ಲೆಂ.

ಫೊಡ್ಯಾ ದಿಸಾನಿಂ ಮ್ಹಾಕಾ ಖಬರ್ ಮೆಳ್ಳಿ - ಫಾತಿಮಾ ಆಮ್ಚ್ಯಾ ಕುಶಿಚ್ಯಾ ತೊಟಾಕ್ ಕಾಪ್ಯೆಕ್ ವೆತಾ ಮ್ಹಣ್. ಹಾವೆಂ ಜಾವ್ನ್ ಲತೀಫಾಕ್ ಹೆಂ ಸಾಂಗ್ಲೆನಾ. ಪುಣ್ ಎಕಾ ದಿಸಾ ತೊ ಮ್ಹಜ್ಯೆಲಾಗಿಂ ಯೇವ್ನ್ ರಡ್ಲೊ. "ಪಳೆ ಧನ್ಯಾ, ಫಾತಿಮಾ ತೊಟಾಕ್ ವೆತಾ ..."

"ತುವೆಂ ಪುಣಿ ರಾಗಾನ್ ತಾಕಾ ಮಾರುಂಕ್ಯಾಯ್ಲೊ?" ದುಬಾವಾನ್ ವಿಚಾರ್ಲೆಂ ಹಾವೆಂ.

"ನಾ, ಹಾಂವ್ ಜಾಣಾಂ, ಕಿತ್ಯಾಕ್ ತೆಂ ಅಶೆಂ ಕರ್ತಾ ಮ್ಹಣ್. ಪುಣ್ ಹಾಂವ್ ಮೆಲಾಂಗೀ ಧನ್ಯಾ - ತಾಣೆ ಕಾರ್ಮ್ ಕರುಂಕ್?"

ಹ್ಯಾ ಉಪ್ರಾಂತ್ ಫಾತಿಮಾ ಫೋಳೊಂಕ್ ವಚಾನಾತ್ಲೆಂ ಖಂಯ್. ಏಕ್ ದೀಸ್ ವಾಟೆರ್ ಮ್ಹಾಕಾ ಖಾದರ್ ಮೆಳ್ಳೊ. ಧಡಂಗ್ ತರ್ನಾಟೊ ತೊ, ಫಾತಿಮಾಕ್ ಸಾಂಗ್ಲೊ ಚೆಡೊ. ರುಕಾಡಾಚೆಂ ಕಾರ್ಮ್ ತಾಕಾ. ಶಿಕ್ವಾಚಿ ಇಲ್ಲಿ ವಳಕ್ ಆಸೊನ್ ಲೆಖಾಂತ್ಯಾ ಹುಶಾರ್ ಆಸ್ಲಲ್ಯಾನ್ ಲ್ಹಾನ್ ಲ್ಹಾನ್ ಕಾಮಾಂ ತಾಕಾ ಕೊಂಟ್ರಿಕ್ಪ್ ಮೆಳ್ತಾಲಿಂ. ಕಾಮಾಂತ್ ಬರಿ ಜೋಡ್‌ಯ್ ಆಸ್ಲಿ ತಾಕಾ. ಉಲಯ್ತಾಂ ಉಲಯ್ತಾಂ ಫಾತಿಮಾಚಿ ಖಬರ್ ಕಾಡ್ಲಿ ಹಾವೆಂ. "ಕಿತ್ಲೊ ತೇಂಪ್ ರಾವ್ತಾಲೊಯ್ ಖಾದರ್, ಲತೀಫಾಕ್ ಸಮ್ಜಾವ್ನ್ ವೆಗ್ಗಿಂ ತಿಸುಂಕ್ ಪಳೆ ..."

"ಕಿತೆಂ ಕರುಂ ಹಾಂವ್? ಸಾಂಗ್ಲೆಂ ಸಾಂಗೊನ್ ಜಾಲೆಂ. ಚೆಡ್ವಾಕ್ ಧಾಡ್ತಾನಾ ವ್ಹಡ್ಲೆಂ ನ್ಹಯ್ ತರ್ಯೀ ಬರೇಂ ವಸ್ತುರ್ ಆನಿ ಇಲ್ಲೆಂ ಭಾಂಗಾರ್ ಕರ್ನ್ ಫಾಲುಂಕ್ ತಾಚಿ ಆಶಾ. ಆಪುಣ್ ತಾಚೊ ಬಾಪಯ್ ನ್ಹಯ್ ತರ್ಯೀ ಮನಿಸ್ ವಯ್ಲೊ?, ಮ್ಹಣ್ತಾ ತೊ. ಹಾಂವ್ ಕಿತೆಂ ಕರುಂ?"

ಕಸಲಿಚ್ ಭುಜಾವಣ್ ತಾಕಾ ದೀಂವ್ಕ್ ಸಕಾನಾಸ್ತಾಂ ಹಾವೆಂ ಮ್ಹಜಿ ವಾಟ್ ಧರ್ಲಿ. ಕಾಪ್ಯೆಚೊ ವೇಳ್ ಗೆಲೊ. ಎಕಾ ಮಹಿನ್ಯಾಚಿ ರಜಾ ಫೆವ್ನ್ ಗಾಂವಾಂತ್ ಮ್ಹಜ್ಯಾ ಬಾಯ್ಲೆ - ಭುರ್ಗಾಂಕ್ ಹಾವೆಂ ಭೆಟ್ ದಿಲಿ.

ರಜಾ ಸಂಪವ್ನ್ ಪಾಟಿಂ ತೊಟಾಕ್ ಪಾವ್ತಾನಾ ಮ್ಹಜ್ಯಾ ಧನ್ಯಾನ್ ಕುಶಿಚ್ಯಾ ಸಾವ್ಕಾರಾ ಕಡ್ಲಿ ಆಟ್ ಎಕ್ರಾಂಚಿ ರಾನಾ ಸುವಾತ್ ಮೊಲಾಕ್ ಘೆತ್‌ಲ್ಲಿ. ಹೆಂ ರಾನ್ ಕಾತರ್ನ್ ಬೆಂಡುಂಕ್ ಪಂದ್ರಾ ದೀಸ್ ಲಾಗ್ಲೆ. ಹ್ಯಾ ವೆಳಾರಿಂ ಲತೀಫಾನ್ ವೊರ್ತೆ ಮಿನತೆನ್ ಚಡ್ವಾವ್ ಜೋಡ್ ಕಮಾಯಿಲ್ಲಿ.

ಆತಾಂ ಲತೀಫಾನ್ ಮ್ಹಜ್ಯೆಲಾಗಿಂ ಜಮೊ ಕೆಲ್ಲೊ ಐವಜ್ ಶೆಂಬರ್ ರುಪ್ಯಾಂಕ್ ಲಾಗಿಂ ಜಾಲೊ. ಹ್ಯಾ ದಿಸಾನಿಂ ಬೋವ್ ಉತ್ಸಾಹಿತ್ ದಿಸ್ತಾಲೊ ತೊ. ಕಿತ್ಲೆಂ ಕಾಮ್ ಕೆಲ್ಯಾರೀ ತಾಚ್ಯಾ ತೋಂಡಾರ್ ಪುರಾಸಣ್ ಮ್ಹಳ್ಳಿ ದಿಸಾನಾತ್ಲಿ.

ಥೊಡೆ ದೀಸ್ ಪಾಶಾರ್ ಜಾಲೆ.

ತೈ ಸಾಂಜೆರ್ ಲತೀಫ್ ಪುರಾಸಾಣೆನ್ ಘರಾ ಪಾವ್ಲೊ. ಬಾಗ್ಲಾಕ್ ಖಿಳ್ ನಾತ್‌ಲ್ಲಿ ಪಳೆವ್ನ್ ಚೆಡುಂ ಪಾಟ್ಲ್ಯಾನ್ ಗೆಲಾಂ ದಿಸ್ತಾ ಮ್ಹಣ್ ಲಿಕುನ್ ಪುರಾಸಣ್ ಕಾಡುಂಕ್ ತಾಣೆ ಬಾಂಕಾಕ್ ಪಾಟ್ ತೆಂಕ್ಲಿ. ಥೊಡ್ಯಾ ವೆಳಾನ್ ನ್ಹಾಣಿಯೆ ಥಾವ್ನ್ ಕಸಲೊಗೀ ಆವಾಜ್ ತಾಕಾ ಆಯ್ಕಾಲೊ. ಆವಾಜ್ ಫಿಗೊಂಣ್ಯಾಚೊ. ಸಮಾ ಕಾನ್ ದಿತಾನಾ ಪರತ್ ತೊಚ್ ಆವಾಜ್.

ನಾಣಿಯೆಕ್ ಪಾವ್ಲೊ ಲತೀಫ್ ಪಾವ್ತಾನಾ ಥಂಯ್ಚೆಂ ದ್ರಶ್ಯ ಪಳೆವ್ನ್ ರೂಕ್ ಜಾಲೊ!. ಫಾತಿಮಾ ನ್ಹಾಣಿಯೆಂತ್ ಪಡ್‌ಲ್ಲೆಂ. ಸಗ್ಳ್ಯಾ ನ್ಹಾಣಿಯೆಂತ್, ಧರ್ಣಿರ್ ಆನಿ ವೊಣ್ಣಿರ್ ರಗತ್...!

ಫಾತಿಮಾಚೆಂ ವಸ್ತುರ್ ಸಗ್ಳೆಂ ಭಿಜೊನ್ ತಾಂದ್ಲೆಂ ಜಾಲ್ಲೆಂ.

"ಫಾತ್ಯಾ...!" ಕಿಂಕ್ರಾಟ್ ಮಾರ್‌ಲಿ ಲತೀಫಾನ್. ಚೆಡುಂ ಕಷ್ಟಾನಿಂ ಸಯ್ತ ತಕ್ಲಿ ಉಕಲ್ನ್ ಪಳೆಂವ್ಕ್ ಸಕ್ಲೆಂನಾ. ಆಸ್‌ಲ್ಲಾಬರಿಚ್ ತಾಕಾ ಉಕಲ್ನ್ ತಾಣೆ ಬಾಂಕಾರ್ ಹಾಡ್ನ್ ನಿದಾಯ್ಲೆಂ. ಥಂಡ್ ಕುಡ್ಯಾನ್ ತಾಚ್ಯಾ ಪಾಂಯಾನಿಂ ದೆಂವ್ಚೆಂ ರಗತ್ ಪುಸುನ್ ಕಾಡ್ನ್ ಹುನ್ ಉದಾಕ್ ಚೆಡ್ವಾಕ್ ಪಿಯೆಂವ್ಕ್ ದಿತಚ್ ತಾಚೆ ದೊಳೆ ಆರ್ಥ್ ಉಗ್ತೆ ಜಾಲೆ.

"ಕಶೆಂ ಆಸಾಯ್ ಮ್ಹಜ್ಯಾ ಬಾಳಾ....? ದಾಕ್ತೆರಾಕ್ ಆಪಂವ್?, ರಾಗ್ ಆನಿ ದೂಖ್ ಭರ್ಸಾಲ್ಲೆಂ ಲತೀಫಾಚ್ಯಾ ತಾಳ್ಯಾಂತ್.

"ನಾಕಾ ಚೀಚಾ..." ಚೆಡುಂ ಪಿಂಗಾಳೆಂ, "ಮಾರ್ಯಾದ್ ವೆತಾ..., ಮ್ಹಾಕಾ ಭೊಗ್ತಿ ಚೀಚಾ..."

ಲತೀಫಾಚ್ಯಾ ತೋಂಡಾಂತ್ಲ್ಯಾನ್ ಉತ್ರಾಂ ಸುಟ್ಲೆಂನಾಂತ್. ತಾಚೆ ದೊಳೆ ಫಾತಿಮಾಚೆರ್‌ಚ್ ಕೇಂದ್ರಿತ್ ಜಾವ್ನ್ ಆಸ್‌ಲ್ಲೆ ತರ್‌ಯೀ, ತೊ ತಾಕಾಚ್ ಪಳೆತಾಲೊ ಮ್ಹಣ್ ಸಾಂಗೊಂಕ್ ಕಷ್ಟ್, ತಾಚೆ ವೋಂಟ್ ಹಳೂ ಕಾಂಪ್ತಾಲೆ. ಥೊಡ್ಯಾ ವೆಳಾನ್ ಕಷ್ಟಾನಿಂ ಉಲಯ್ಲೊ ತೊ.

"ಕೋಣ್‌ಗೊ ತೊ...?" ಲತೀಫಾಚೊ ತಾಳೊ ಸಗ್ಳ್ಯಾ ಘರಾಂತ್ ಗರ್ಜಾಲೊ. ಗರ್ಜವ್ಣ್ಯಾ ಸಂಗಿಂ ಸರ್ಶಿಂ ಆಸ್‌ಲ್ಲಿ ರುಕಾಚಿ ಮ್ಹಣಿಯ್ ಉಕಲ್ಲಿ ತಾಣೆ.

ಚೆಡುಂ ಉಲಯ್ಲೆಂನಾ.

ಮ್ಹಣಿಯ್ ಸಕ್ಲಾ ಫಾಲ್ಡ್ ಲತೀಫ್ ಗಳ್ಳ್ಯಾಂ ರಡ್ಲೊ. ಆವಾಜ್ ಭಾಯ್ರ್ ಪಡಾನಾಶೆಂ ಆಪ್ಲೆಂ ರಡ್ಲೆಂ ದಾಂಬುಂಕ್ ತೊ ಪ್ರಯತ್ನ್ ಕರ್ತಾ ತೆಂ ತಾಚೆಂ ಆಂಗ್ ಹಾಲ್ತಾನಾ ಕಳ್ತಾಲೆಂ. ಪಾಂಚ್ ಮಿನುಟಾಂ ಪಾಶಾರ್ ಜಾಲ್ಲೆಂ.

ಫಾತಿಮಾ ಬಾಂಕಾ ವಯ್ಲೆಂ ಕಷ್ಟಾಂನಿ ಉಟ್ಟೆಂ ಆನಿ ತಸೆಂಚ್ ಲತೀಫಾಚ್ಯಾ ಪಾಂಯಾಂಚೆರ್ ಗಳ್ಳೆಂ.

"ಚೀಚಾ.. ಹಾಂವ್ ನಿರಾಪ್ರಾಧಿ. ಮ್ಹಾಕಾ ಪಾತ್ಯೆ ಚೀಚಾ ಹಿ ಚೂಕ್ ಮ್ಹಾಕಾ ಕಳಿತ್ ನಾಸ್ತಾಂ ಜಾಲ್ಲೆ..."

"ಕೋಣಾವರ್ವಿಂ...?' ರಡ್ಡ್ಯಾ ಮಧೆಂಚ್ ಉಲಯ್ಲೊ ತೊ.

"ಸಾವ್ಕಾರ್ ರಾಮ್ ಶೆಟ್ಕಿ..."

"ಹಾವೆಂಯ್ ಚಿಂತ್ಲೆಂ ತಶೆಂಚ್" ಹಾಳ್ವಾಯೆನ್ ಉಲಯ್ಲೊ ಲತೀಫ್.

"ಕೆದಾಳಾ ಹೆಂ..?"

"ದೋನ್ ಮಹಿನ್ಯಾಂ ಆದಿಂ, ಹಾಂವ್ ಥಂಯ್ ಕಾಮಾಕ್ ವೆತಾಲಿಂ ತವಳ್..."

"ತೂಂಯಿ ಒಪ್ಪಾಲ್ಲೆಂಯ್ಲೆಂ..?"

"ಆಯ್ಕೋ ಚೀಚಾ, ಮ್ಹಾಕಾ ಆಸ್ಚೊ ತುಂ ಎಕ್ಲೊ. ತುಜ್ಯಾ ಮಾತ್ಯಾರ್ ಹಾತ್ ದವನ್ ಆ ಹಾಂವ್ ಆಲ್ತಾಕ್ ಸಾಕ್ಲೆಕ್ ಆಪಯ್ತಾಂ. ಹ್ಯಾ ಸಂಗಿಂತ್ ಹಾಂವ್ ನಿರಾಪ್ರಾಧಿ..." ಲತೀಫಾಚ್ಯಾ ಮಾತ್ಯಾರ್ ತಾಣೆ ಹಾತ್ ದವಲೊ.

"ತರ್, ಅಶೆಂ ಕಶೆಂ ಘಡ್ಲೆಂ ಫಾತ್ಯಾ..." ಉಚಾಂಬಳ್ ಜಾಲೊ ಲತೀಫ್ ಚೆಡ್ವಾಚೊ ಹಾತ್ ಮಾತ್ಯಾವಯ್ಲೊ ಫಾಪ್ರುನ್.

ಥೊಡ್ಯಾ ವೆಳಾನ್ ಥಂಡಾಯೆನ್ ತಾಣೆ ಮ್ಹಳೆಂ, "ಮ್ಹಜೆ ಧುವೆ ಹಾಂವ್ ತುಕಾ ಪಾತ್ಯೆತಾಂ, ಸಾಂಗ್, ಮ್ಹಜೆಕಡೆನ್ ಸತ್ ಉಲಯ್."

ಸಾಂಗ್ತಾಂ ಚೀಚಾ, ಏಕ್ ದೀಸ್ ತಾಚ್ಯಾ ತೊಟಾಂತ್ ಹಾಂವ್ ಕಾಮಾರ್ ಆಸ್ತಾಂ, ಮ್ಹಜ್ಯೆಲಾಗಿಂ ತೊ ಆಯ್ಲೊ. ಉಲವ್ನ್ ಉಲವ್ನ್ "ಕಾಜಾರ್ ಕಿತ್ಯಾಕ್ ಜಾಯ್ನಾಯ್ ತುಂ?", ಮ್ಹಣ್ ತಾಣೆ ವಿಚಾರ್ಲಲ್ಯಾಕ್ "ಚೀಚಾಕಡೆನ್ ಪಯ್ಲೆ ನಾಂತ್" ಮ್ಹಳೆಂ, ತೊ ಹಾಸೊ.

"ಕಿತ್ಲೆ ಪಯ್ಲೆ ಜಾಯ್ ತುಜ್ಯಾ ಕಾಜಾರಾಕ್?"

"ಚೀಚಾ ದೊನ್ವಿಂ ರುಪಯ್ ಜಾಯ್ ಮ್ಹಣ್ತಾಲೊ."

"ದೊನ್ವಿಂ ರುಪಯ್ ಹಾಂವ್ ದಿತಾಂ, ತೆ ಕಶೆ ಫಾರಿಕ್ ಕರ್ತಾಯ್?"

ಮ್ಹಾಕಾ ಆಚಾಪ್ ದಿಸ್ಲೆಂ ಚೀಚಾ. "ತುಂ ದಿತಾಯ್ಲೆ ಧನ್ಯಾ ಪುಣ್ ಕಶೆ ಫಾರಿಕ್ ಕರುಂ?" ಮ್ಹಜ್ಯಾ ಉಲವ್ಣ್ಯಾಕ್ ಪರ್ತಾನ್ ಹಾಸೊ ತೊ. "ಕಷ್ಟ್ ನಾಂತ್ ಫಾತಿಮಾ ಹಾಂವ್ ಸಾಂಗ್ತಾ ತೆಂ ಕರ್ನ್ ಮ್ಹಾಕಾ ಫಾರಿಕ್ ಕರ್ ತುಂ, ಜಾಯ್ತೊಮೊ?".

"ಖರೆಂ ಚೀಚಾ ಹಾಂವ್ ತಾಕಾ ಪಾತ್ಯೆಲಿಂ, ಆನಿ ಒಪ್ಪಾಲಿಂ..."

ಸುಮಾರ್ ವೇಳ್ ಮೌನ್ ರಾವಲೊ ಲತೀಫ್ ದಾಡಾಮಾಂ ಚಾಬೊನ್ ಉಲಯ್ಲೊ...

"ಉಪ್ರಾಂತ್ ಕಿಶೆಂ ಜಾಲೆಂ?"

"ದುಸ್ರೆ ದಿಸಾ ತಾಣೆ ಪಯ್ಲೆ ದಿತಾಂ ಮ್ಹಳೆಂ".

"ದಿಲೆಗೇ?"

"ಚೀಚಾ", ಹುಸ್ಕಾರೊನ್ ರಡ್ಲೆಂ ತೆಂ, ದುಸ್ತ್ರಾ ದಿಸಾ ಹಾಂವ್ ಸದಾಂಚೆ ಪರಿಂ ತೊಟಾಕ್ ಗೆಲ್ಲಿಂ. ತಾಣೆ ಮ್ಹಜ್ಯಾ ವಾಂಟ್ಯಾಕ್ ಕಾಮ್ ದಿಲೆಂನಾ. "ತುಂ ಮ್ಹಜ್ಯಾ ಘರಾಕಡೆನ್ ಚಲ್, ಹಾಂವ್ ಪಾಟ್ಲ್ಯಾನ್ ಆಯ್ಲೊಂ. ತುಜೆ ಪಯ್ಲೆ ಘೆವ್ನ್ ವಚ್" ಮ್ಹಣಾಲೊ.

"ತಾಣೆ ಪಯ್ಲೆ ದಿತಾಂ ಮ್ಹಳ್ಳೆ ದಿಸಾ ತುವೆಂ ಮ್ಹಜ್ಯಾಕಡೆನ್ ಕಿತ್ಯಾಕ್ ಸಾಂಗ್ಲೆಂನಾಂಯ್, ಮ್ಹಜೆ ಧುವೆ...?" ನಿರಾಶೆನ್ ಉದ್ಗಾಲೊ ಲತೀಫ್.

"ಪಯ್ಲೆ ಹಾತಾಂತ್ ಮೆಳ್ತಾಚ್, ತುಕಾ ವಿಜ್ಯೆತ್ ಕರ್ಯಾಂ ಮ್ಹಳ್ಳೆ ಇಚ್ಛೆನ್ ಹಾವೆಂ ಸಾಂಗ್ಲೆನಾಂ ಚೀಚಾ."

"ಪಯ್ಲೆ ದಿಲೆಗೀ ತಾಣೆ?"

ಏಕ್ ಮಿನುಟ್ ಫಾತಿಮಾ ವೊಗೆಂಚ್ ರಾವ್ಲೆಂ.

"ವ್ಹಯ್, ಮ್ಹಜ್ಯಾ ಪಾಟಾಪಾಟ್ ತೊ ಆಯ್ಲೊ. ಆನಿ ಘರಾಚೆಂ ಬಾಗಿಲ್ ಉಗ್ತೆಂ ಕರ್ನ್ ತಾಣೆ ಮ್ಹಾಕಾ ಭಿತರ್ ಆಪಯ್ಲೆಂ. ಹಾಂವ್ ನರ್ಗಾಲಿಂ ಚೀಚಾ. ಯೇ ಆನಿ ಹ್ಯಾ ಕಾಗ್ಡಾರ್ ದಸ್ತತ್ ಕರ್" ಮ್ಹಣಾಲೊ ತೊ. ಹಾಂವ್ ಭಿತರ್ ಗೆಲಿಂ ಆನಿ ಹಾವೆಂ ದಸ್ತತ್ ಫಾಲಿ. ಉಪ್ರಾಂತ್ ಪಯ್ಲೆ ಮೆಜುನ್ ತಾಣೆ ಮ್ಹಜ್ಯಾ ಹಾತಾಂತ್ ದಿತಾನಾ, ಉಪ್ಕಾರ್ ಬಾವುಡ್ಸ್ ಹಾಂವ್ ಪಾಟಿಂ ಘುಂವ್ಲಿಂ. 'ರಾವ್' ಮ್ಹಣಾಲೊ ತೊ 'ಕಾಂಯ್ ತರ್ಯೀ ಪಿಯೆವ್ನ್ ವಚ್'. ಹಾವೆಂ ನಾಕಾ ಮ್ಹಳ್ಯಾರೀ ಮೆಜಾ ವಯ್ಲೆ ದೋನ್ ಸೊಡಾ ಘೆವ್ನ್ ತೊ ಭಿತರ್ ಗೆಲೊ ಆನಿ ದೋನ್ ಗ್ಲಾಸಾನಿಂ ಭರ್ನ್ ಘೆವ್ನ್ ಆಯ್ಲೊ. ಮ್ಹಾಕಾ ಒಡ್ಡಾಯಿಲ್ಲೊ ಗ್ಲಾಸ್ ಹಾವೆಂ ಘಡ್ಯೆನ್ ಖಾಲಿ ಕೆಲೊ. ಪಿಯೆತಾನಾ ಏಕ್ ನಮೂನ್ ಲಾಗ್ಲೆಂ ಮ್ಹಾಕಾ. ಪುಣ್ ಹಾವೆಂ ವಿಶೇಷ್ ಗುಮಾನ್ ಕೆಲೆಂನಾ. 'ರಾವ್', ಹಾಂವ್‌ಯ್ ಯೆತಾಂ ಮ್ಹಣೊನ್ ತೊ ಗ್ಲಾಸ್ ಘೆವ್ನ್ ಭಿತರ್ ಗೆಲ್ಲೊ ಸುಮಾರ್ ವೇಳ್ ಭಾಯ್ರ್ ಆಯ್ಲೊನಾ. ತ್ಯಾ ಮಧೆಂ ಮ್ಹಜೆ ತಕ್ಲೆ ಜಡ್ ಜಾಲಿ. ಸಗ್ಳೊ ಸಂಸಾರ್ ಮ್ಹಜ್ಯಾ ಭಂವ್ತೊಣಿ ಗುಂವ್ತಾ ತಸೊ ಮ್ಹಾಕಾ ಭಗ್ತಾನಾ, ಹಾವೆಂ ಪಿಯೆಲ್ಲಾಂತ್ ಕಿತೆಂಗೀ ಭರ್ಸಾಲಾಂ ಮ್ಹಳ್ಳೊ ದುಬಾವ್ ಮ್ಹಾಕಾ ಜಾಲೊ. ಬಾಗ್ಲಾ ತೆವ್ಚಿಂ ದೋನ್ ಮೆಟಾಂ ಕಾಡುಂಕ್ ಹಾವೆಂ ಪ್ರಯತ್ನ್ ಕೆಲೆಂ. ಪುಣ್ ಲಕ್ಲೆಂಚ್, ಧರ್ಣೆನ್ ಪಡ್ಚ್ಯಾ ವೆಕಾರ್ ತಾಣೆ ಮ್ಹಾಕಾ ಧರ್‌ಲ್ಲೆಂ ಮಾತ್ ಕಳಿತ್ ಆಸಾ. ಉಪ್ರಾಂತ್ ... ಉಪ್ರಾಂತ್ ...

ದುಖಾಂಚಿ ರುರ್ ಪುಟೊನ್ ಫಾತಿಮಾಚ್ಯಾ ದೊಳ್ಯಾಂತ್ಲ್ಯಾನ್ ವ್ಹಾಳ್ಳಿ.

ರಡ್ತಾಂ, ರಡ್ತಾಂ "ಆಯ್ಲೊ ಆಲ್ಲಾ" ಮ್ಹಣ್ ತಾಣೆ ಆಪ್ಲಿ ತಕ್ಲೆ ವೊಣದಿಕ್ ಧಾಡಾಯ್ಲಿ.

"ರಡಾನಾಕಾ ಪುತಾ", ಲತೀಫಾನ್ ಫಾತಿಮಾಕ್ ಪಾಟಿಂ ವೊಡುನ್ ಆಪ್ಲೆ ವೆಗಂತ್ ಆರಾಯ್ಲೆಂ. ಫಾತಿಮಾಚೆ ಕೆರ್ ಆನಿ ಲತೀಫಾಚೆಂ ಖಿಮಿಸ್ ದುಖಾಂನಿ ಭಿಜ್ತಾ ಪರ್ಯಾಂತ್ ತಿಂ ದೊಗಾಂಯ್ ಎಕಾಮೆಕಾಚೆ ವೆಗಂತ್ ರಡ್ಲಿಂ.

"ಹ್ಯಾ ಸಂಸಾರಾಕ್ ಹಾಂವ್ ವಳ್ಕುತಾಂ ಪುತಾ, ಹಾಂಗಾಸರ್ ಖಿಂಚೆಂಯ್ ಪುಲ್ ಬಾವ್ಲ್ಯಾ ಶಿವಾಯ್ ಮರಾನಾ. ತುಕಾ ಹಾವೆಂ ಸಾಂಗ್‌ಲ್ಲೆಂ ತುಂ ಆಯ್ಲೊಂಕ್ ನಾಂಯ್, ವ್ಹಡ್ ನಾ.

ಬಾವ್ಲಾರೀ ತುಂ ಮ್ಹಾಕಾ ಜಾಯ್. ಹಾವೆಂ ತುಕಾ ವ್ಹಡ್ ಕೆಲಾಂ. ದೆಕುನ್‌ಂಚ್ ಹಾಂವ್ ತುಕಾ ಪಾತ್ಯೆತಾಂ." ಲತೀಫಾನ್ ಫಾತಿಮಾಚೆಂ ಮುಸ್ಕಾರ್ ಉಕಲ್ನ್ ಆಪ್ಲ್ಯಾ ಖೊಮ್ಮಾಚ್ಯಾ ಪೊಂತಾನ್ ತಾಚಿಂ ದುಖಾಂ ಪುಸ್ಲಿಂ.

"ಚೀಚಾ ಹಾಂವ್ ಜಾಣಾ ತುಂ ಮ್ಹಾಕಾ ಪಾತ್ಯೆತಾಯ್. ಪುಣ್ ಲೋಕ್ ಹಾಸ್ಲೊಲೊ. ಫಾರಾ ಥಾವ್ನ್ ಹೆಂ ಭಾಯ್ರ್ ಕಳ್ಳ್ಯಾರ್, ತಾಂಕಾಂ ಹಾಂವ್ ಕಿತೆಂ ಸಾಂಗೊಂ?. ಬರೆಂಚ್ ಚೀಚಾ ಸುವೆರ್ ತುಕಾ ಹೆಂ ಸಾಂಗೊಂಕ್ ಲಜ್ಲೆಂ, ಭಿಯೆಲಿಂ. ತೆ ಪಯ್ಲೆ ಸಯ್ ತುಕಾ ದಿಸಾನಾಸೆಂ ಹಾವೆಂ ಲಿಪವ್ನ್ ದವರ್ಲೆ. ಪುಣ್ ಆಜ್ ಮ್ಹಾಕಾ ಲಜ್ ಭೊಗಾನಾ. ತ್ಯಾ ದೀಸ್ ಮ್ಹಾಕಾ ಜಾಗ್ ಜಾತಾನಾ ಸುರ್ಯೊ ದೊನ್ಪಾರ್ ತೀನ್ ವೊರಾಂಚೆರ್ ಪಾವ್ಲೊ. ಫಾಡ್ಲೆಡೆನ್ ಉಟ್ಲಿಂ ಹಾಂವ್ ಮೆಜಾರ್ ಆಸ್‌ಲ್ಲೆ ಪಯ್ಲೆ ಫೆವ್ನ್ ಧಾಂವೊನ್ ಯೇವ್ನ್ ಫಾರಾ ಪಾವ್ಲಿಂ. ತುಂ ನಾತ್‌ಲ್ಲೊಯ್ ಪಳೆವ್ನ್ ಲಾಂಬ್ ಉಸ್ವಾಸ್ ಸೊಡ್ಲೊ ಹಾವೆಂ. ಬಸೊನ್ ಚಿಂತಾ ಚಿಂತಾ ರಾಮಣ್ಣ ಶೆಟ್ಟಿಚೊ ಫಾತ್ಕಿ ಉದ್ದೇಶ್ ಹಾವೆಂ ಪಾರ್ಕಿಲೊ.... ಆನಿ ಜಾವ್ನ್ ಗೆಲ್ಲೆಂ ಫಟನ್ ಮ್ಹಾಕಾ ಸಮ್ಜಾಲೆಂ..."

ಲತೀಫ್ ಹೆಂ ಆಯ್ಕಾತಾನಾ ಗಂಭೀರ್ ಆಸ್‌ಲ್ಲೊ. ತಾಚಿ ದೀಷ್ಟ್ ಬಾಗ್ಲಾ ಥಾವ್ನ್ ಭಾಯ್ರ್ ದಾಟೊನ್ ಯೆಂವ್ಚ್ಯಾ ಕಾಳೊಕಾಕ್ ಪಳೆತಾಲಿ. ಸುಮಾರ್ ವೆಳಾನ್ ಫಾತಿಮಾಂಚ್ ಉಲಯ್ಲೆಂ.

"ಚೀಚಾ ತುಂ ಆಸೊ ವಗೆಚ್ ರಾವ್ಣಿ ತರ್ ಮ್ಹಾಕಾ ಭ್ಯೆಂ ದಿಸ್ತಾ."

ಲತೀಫ್ ಚಿಂತಾಮಗ್ನ್ ಜಾಲ್ಲೊ, ಫಾತಿಮಾನ್ ಸಾಂಗ್‌ಲ್ಲೆಂ ತಾಕಾ ಆಯ್ಕಾಲೆನಾ.

ಲತೀಫಾಚೊ ಜಿನೊಸ್ ಪಳೆವ್ನ್ ಭಿಯೆಲ್ಲಾ ಫಾತಿಮಾನ್ ತಾಚಿಂ ಭುಜಾಂ ಧರ್ನ್ ಹಾಲಯ್ಲೆಂ. "ಮ್ಹಜ್ಯಾ ಚೀಚಾ ಕಿತ್ಯಾಕ್ ಉಲಯ್ತಾಯ್?, ಮ್ಹಾಕಾ ಗಾಳಿ ಸೊಂವ್... ಮ್ಹಾಕಾ ಮಾರ್ ಚೀಚಾ, ನಾಂ ತರ್ ಮ್ಹಾಕಾ ಸಮಾಧಾನ್ ನಾ..."

"ಸಮಾಧಾನ್ ಆಯ್ಕಾನ್ ಸಂಪ್ಲೆಂ ಫಾತ್ಕಾ...!" ದೀಷ್ಟ್ ಫುಂವ್ಡಾಯ್‌ನಾಸ್ತಾಂ ಗಂಭೀರ್ ಸ್ವರಾನ್ ಸಬ್ದ್ ಭಾಯ್ರ್ ಪಡ್ಲೆ. "ಲೊಕಾಕ್ ಆಮಿಂ ಫಟವ್ಯೆತ್, ಖಾದರಾಕ್ ಆಮಿಂ ಬನಾವ್ಯೆತ್ ಪುಣ್ ತುಜ್ಯಾ ಆನಿ ಮ್ಹಜ್ಯಾ ಕೊಶೆಡ್ಡಾಕ್ ಕೋಣ್ ಭಾಂದುನ್ ಫಾಲೊಲೊ ನಾ ಪುತಾ ...! ತೆಂ ಆಮ್ಕಾಂ ಕರ್ಗಾಯ್ಲೆಂ ಆನಿ ಕರ್ಗಾಯ್ಲೆಂಚ್...!"

ತಾಚ್ಯಾ ದೀರ್ಘ್ ಉಸ್ವಾಸಾಕ್ ಚೆಡ್ವಾನ್ ತಕ್ಲಿ ಪಂದಾ ಫಾಲಿ.

ಪಾಂಚ್ ಮಿನುಟಾನಿಂ ಲತೀಫ್ ಪರ್ತಾನ್ ಉಲಯ್ಲೊ. "ಪುಣ್ ಆಜ್ ತುಕಾ ಕಿತೆಂ ಜಾಲೆಂ?"

"ತಾಣೆ ಏಕ್ ಗುಳಿ ದಿಲಿ".

"ಕೆದಾಳಾ?"

"ಕಾಲ್"

"ಕಾಲ್?.. ತ್ಯಾ ದಿಸಾ ಉಪ್ರಾಂತ್ ಪರ್ತಾನ್ ತೊ ತುಕಾ ಮೆಳ್‌ಲೊ?"

"ವ್ಹಯ್, ಹಾವೆಂ ಕಾಮಾಕ್ ವೆಚೆಂ ಕಯ್ಡ್ ಕೆಲ್ಲೆಂ. ಜಾಯ್ತ್ಯಾ ಪಾವ್ತಿಂ ವಾಟೆರ್ ತಾಣೆ ಮ್ಹಾಕಾ ಧಮ್ಕಿಲ್ಲೆಂ - ಕಾಗ್ನಾಕ್ ದಸ್ಯತ್ ಕೆಲ್ಯಾಯ್, ಕಾಮ್ ಕರ್ ಆನಿ ಪಯ್ಕೆ ಫಾರಿಕ್ ಕರ್ ಮ್ಹಣ್ ತೊ ಮ್ಹಣ್ತಾಲೊ"

"ತೆ ಪಯ್ಕೆ ತಾಚ್ಯಾ ಮುಸ್ಕಾರಾರ್ ಕಿತ್ಯಾಕ್ ಮಾರುಂಕ್ ನಾಂಯ್ ತುವೆಂ?"

"ತೆ ತೊ ಪಾಟಿಂ ಘೆಂವ್ಕ್ ಆಯ್ಕಾಲೊಚ್ ನಾ. ತಾಚೆಂ ಕಾಮ್ ಹಾಂವ್ ಜಾಣಾ ಜಾಲ್ಲಿಂ ದೆಕುನ್ ತಾಚ್ಯೆ ರುಳ್ಕೆಕ್ ಪಡಾನಾತ್ಲಿಂ. ಕಾಲ್ ಸಕಾಳಿಂ ಆವ್ಚಿತ್ ಚಿಂತಿನಾಸ್ತಾಂ ತೊ ಮುಕಾರ್ ಮೆಳ್ಳೊ ಆನಿ ಜಾಯ್ತಿಂ ಸವಾಲಾಂ ತಾಣೆ ವಿಚಾರ್ಲೆಂ. ತ್ಯಾ ವೆಳಾರ್ ಹಾವೆಂ "ವ್ಹಯ್" ಮ್ಹಳ್ಳಿ ಜಾಪ್ ದಿಲಿ. 'ತಶೆಂ ಜಾಂವ್ಚೆಂ ಬರೆಂ ನ್ಹಯ್, ಹಾಂವ್ ತುಕಾ ಏಕ್ ಗುಳಿ ದಿತಾಂ ತಿ ಘೆ, ಆನಿ ಸಗ್ಳೆಂ ನಿತಳ್ ಜಾತಾ' ಮ್ಹಣ್ತಾಲೊ ತೊ.

ಲೊಕಾಚ್ಯಾ ಭಂಯಾಕ್ ಹಾವೆಂ 'ಜಾಯ್ತ್' ಮ್ಹಳ್ಳೆಂ. ಸಾಂಜೆರ್ ಹಾಂವ್ ಉದ್ಯಾಕ್ ವೆತಾನಾ ತೊ ರಾಕೊನ್ ರಾವ್ಲೊ ಆನಿ ತಾಚೆ ಕಡ್ಡಿ ಹಾವೆಂ ತಿ ಘೆತ್ಲಿ."

ಲತೀಫ್ ರಾವ್ಲೊ ಕಡ್ಲೊ ಒಳೊ ಘಂವ್ಲೊ ಆನಿ ಕಾಳೊಕಾಕ್ ಫುಡ್ ಕರುನ್ ಘೆಚ್ಯಾ ಮೆಟಾರ್ ಬಸ್ಲೊ. ಫಾತಿಮಾನ್ ಕಾಡಿ ಪೆಟವ್ನ್ ದಿವೊ ಜಳಯ್ಲೊ ಆನಿ ಆಪ್ಲೆಂ ಆಂಗ್‌ಪಾಂಗ್ ನಿತಳ್ ಕರುಂಕ್ ನ್ಹಾಣಿಯೆಕ್ ಗೆಲೆಂ.

ಲತೀಫ್ ಆಪ್ಣಾಯಿತ್ಯಾಕ್ ಪರತ್ ರಡ್ಲೊ. ಥೊಡೆ ಪಾವ್ತಿಂ ರಾಗಾನ್ ತಾಚ್ಯೊ ಮುಟಿ ಆಂದಾತಾಲೊ, ದಾಡಾಮಾಂ ಆಡ್ವಾತಾಲಿಂ. ಮುಕ್ಲಾನ್ ಪಾಶಾರ್ ಜಾಂವ್ಚಾ ಏಕಾ ಭುರ್ಗಾಕ್ ತಾಣೆ ಜೋರಾನ್ ಆಪಯ್ಲೆಂ. ಆನಿ "ವಚ್ ಏಕ್ ಬೊತ್ಲ ಸೊರೊ ಘೆವ್ನ್ ಯೆ" ಮ್ಹಣ್ ಸಾಂಗೊನ್ ಬೊಲ್ಪಾಂತ್ಲೆ ಪಯ್ಕೆ ಕಾಡುನ್ ದಿಲೆ. ಭುರ್ಗೊ ಕಾವ್ಲೆಲೊ ತೆಂ ಪಳೆವ್ನ್ ತಾಣೆ ಪರತ್ ಘೊರೊಚ್ ಮಾರ್ಲೆಂ.

"ಸಾಂಗ್ಲೆಂ ಆಯ್ಕೊಂಕ್ನಾಂವೆ ತುಕಾ...?"

ಕಾವ್ಲೆಲೊ ಭುರ್ಗೊ ಉಡೊನ್ ಧಾಂವ್ಲೊಚ್ ಪಾಂಚ್ ಮಿನುಟಾನಿಂ ಬೊತ್ತಿ ಸಂಗಿ ಪಾಟಿಂ ಆಯ್ಲೊ.

ನ್ಹಾಣಿ ನಿತಳ್ ಕರ್ನ್, ವಸ್ತುರ್ ಬದ್ಲುನ್ ಸೊಪ್ಯಾಕ್ ಪಾವ್ಲೆಂ ಫಾತಿಮಾ ಆಪ್ಣಾ ದೊಳ್ಯಾ ಮುಖೆಂ ದ್ರಶ್ಯ ಪಳೆವ್ನ್ ಥಟಾಕ್ ಜಾಲೆಂ!. ಲತೀಫ್ ಬಾಗ್ನಾಕ್ ವೊಣೊನ್ ಬಸ್ಲೊ ಆನಿ ಏಕ್ ಸಗ್ಳಿ ಬೊತ್ಲ ತಾಚೆ ಕುಶಿನ್ ನಿಡ್ಲಿ. ಧಾಂವೊನ್ ವಜೊನ್ ತಾಕಾ ವೆಡೊಳ್ ಫಾಲಾನಾ ಸೊರ್ಯಾಚೊ ವಾಸ್ ಫಾತಿಮಾಚ್ಯಾ ನಾಕಾಕ್ ಆದಾಳ್ಳೊ.

"ಹೆಂ ಕಿತೆಂ ಚೀಚಾ... , ತುಂ ಸೊರೊ ಪಿಯೆಲಾಯ್...?" ಸೊರ್ಯಾ ಸಂಗಿ ಆಪ್ಣಾ ಚೀಚಾಕ್ ಫಾತಿಮಾನ್ ಪಳೆಂವ್ಚೆಂ ಹೆಂಚ್ ಪಯಿಲ್ಲೆ ಪಾವ್ತಿಂ. ತಾಚೊ ಜಿನೊಸ್ ಪಳೆವ್ನ್ ತೆಂ ಕಾವ್ಲೆಲೆಂ. ಆನಿ ಜಾಪ್ ದೀನಾಸ್ಚಾ ಲತೀಫಾಚಿಂ ಭುಜಾಂ ಹಾಲವ್ನ್ ತಾಣೆ ಅಜಾಪಾನ್‌ಶೆಂ ಪರತ್ ವಿಚಾರ್ಲೆಂ....

"ತುಂ ಸೊರೊ ಪಿಯೆಲಾಯ್ ಚೀಚಾ..?"

"ಆನಿ ಕಿತೆಂ ವೀಕ್ ಪಿಯೆಂವ್?" ಮುಸ್ಕಾರಾಕ್ ಮಾರ್ಚಾನ್ ಜಿನ್ನಾರ್ ಜಾಪ್ ದಿಲಿ ಲತೀಫಾನ್.

"ವೀಕ್ ಪಿಯೆಂವ್ಕ್ ತುವೆಂ ಕಸಲಿ ಚೂಕ್ ಕೆಲ್ಯಾಯ್ ಚೇಚಾ?, ಪಿಯೆಜಾಯ್ ಹಾವೆಂ..."

"ತರ್, ಪಿಯೆಂವ್ಕ್ ನಾಂಯ್ ಕಿತ್ಯಾಕ್?, ಎದೊಳೀ ತುಂ ಜಿವಂತ್ ಆಸಾಯ್? ತುಂ ನಾತ್‌ಲ್ಲೆಂಯ್ ತರ್ ಹಾಂವ್ ಪುಣೀ ಸಮಾಧಾನಾನ್ ಆಸ್ತೊಂ!"

ಹ್ಯಾ ಅನಿರೀಕ್ಷಿತ್ ಘರ್ಜೊಣ್ಯಾಕ್ ಫಾತಿಮಾ ಭಿಯಾನ್ ಪಾಟಿಂ ಉಸಾಳೆಂ. ಉಪ್ರಾಂತ್ ಧೊಂಪ್ರಾ ಮಧೆಂ ತಕ್ಲಿ ಬಾಗಾವ್ನ್ ಗಳ್ಳ್ಯಾಂ ರಡ್ಲೆಂ.

"ಆಯ್ಕೋ ಆಲ್ಲಾ!, ಹಾವೆಂ ತುಕಾ ಕಿತೆಂ ವಾಯ್ ಕೆಲ್ಲೆಂ ಮ್ಹಳ್ಳ್ಯಾ ಖಾತಿರ್ ತುವೆಂ ಮ್ಹಾಕಾ ಹ್ಯಾ ಸರ್ವಾಕ್ ಕಾರಣ್ ಕೆಲೆಂಯ್?. ಚಿಂತುನ್ ಸಯ್ತ್ ನೆಣಾಂ ಆಸ್‌ಲ್ಲಿಂ.... ಮ್ಹಜ್ಯಾನ್ ತುವೆಂ ತೆಂ ಭೊಗಾಶೆಂ ಕೆಲೆಂಯ್! ಹಾವೆಂ ಆಯ್ಕೊಕ್ ನಾತ್‌ಲ್ಲೆಂ ಸಯ್ತ್ ಮ್ಹಜ್ಯಾನ್ ತೆಂ ಸಾಂಗಾಶೆಂ ಕೆಲೆಂಯ್... ಆಯ್ಕೋ ಆಲ್ಲಾ!"

ಲತೀಫಾಚೆಂ ಕಾಳಿಜ್ ಪರತ್ ಕಡ್ಲೆಂ. ಘಂವೊನ್ ತಾಣೆ ಫಾತಿಮಾಕ್ ಆರಾಯ್ತಾನಾ ತಾಚ್ಯಾ ತಾಂಬೈಲ್ಲ್ಯಾ ದೊಳ್ಯಾನಿಂ ದುಖಾಂ ಭರ್‌ಲ್ಲಿಂ.

"ಕಾರಣ್ ಹಾಂವ್ ಪುತಾ, ಆಲ್ಲಾ ನ್ಹಯ್, ತೀನ್ ಮಹಿನ್ಯಾಂ ಆದಿಂ ಖಾದರಾನ್ ತುಜೊ ಹಾತ್ ಮಾಗ್ತಾನಾ ಹಾವೆಂ ಒಪ್ಪಿಗಿ ದಿಜಾಯ್ ಆಸ್‌ಲ್ಲಿ. ಹಾಂವ್ ಸಪ್ಪೆಲೊಂ - ಎಕ್ಲೆ ರಾಣಿಯೆಬರಿಂ ತುಕಾ ಧಾಡುಂಕ್ ಆಂವ್ಡೆಲೊಂ. ಸರ್ವ್ ಪಿಡ್ವಾರ್ ಜಾಲೆಂ. ಭಿಯೆನಾಕಾ ಪುತಾ..." ಫಾತಿಮಾಚ್ಯಾ ಕೆಸಾನಿಂ ಆಪ್ಲಿಂ ಬೊಟಾಂ ರಿಗವ್ನ್ ತೆಂ ಮಾತೆಂ ಪೊಶೆತ್ತ್ ತೊ ಮ್ಹಣಾಲೊ. "ಹೊ ಸೊಲೊ ಮ್ಹಾಕಾ ಕಿತೆಂಯ್ ಕರುಂಕ್ ಸಕ್ಲೊನಾ. ಹಾಂವ್ ತೊ ಪಿಯೆತಾಂ ಕಿತ್ಯಾಕ್ ಜಾಣಾಂಯ್? ಆದಿಂ ಆಪುಣ್ ಏಕ್ ಮನಿಸ್ ಮ್ಹಣ್ ಲೆಕುನ್ ಆಪುಣ್ ಜಿಯೆತಾಲೊಂ, ತ್ಯಾ ದೆಕುನ್ ಪಿಯೆನಾತ್‌ಲ್ಲೊಂ. ಪುಣ್ ಆಜ್ ತ್ಯಾ ಉದ್ದೇಶಾನ್ ಹಾಂವ್ ಜಿಯೆನಾ, ದೆಕುನ್ ಪಿಯೆತಾಂ. ಆಮಿಂ ಚಿಂತ್ನಾಪರಿಂ ಸಂಸಾರ್ ಚಲಾನಾಂ ಪುತಾ, ಸಂಸಾರ್ ಚಲ್ತಾ ತ್ಯಾ ಪರಿಂ ಆಮಿಂಯ್ ಚಲೊಂಕ್ ಜಾಯ್. ಹ್ಯಾ ಪುಡೆಂ ಹಾಂವ್ ತಸೆಂಚ್ ಕರ್ತೊಲೊಂ".

ಲತೀಫಾಚೆ ವೆಗೆಂತ್‌ಚ್ ಚೆಡ್ವಾನ್ ತಕ್ಲಿ ವಯ್ ಉಕಲ್ಲಿ ಆನಿ ತಾಚ್ಯಾ ತೊಂಡಾರ್ ದೀಷ್ಟ್ ಫಾಲಿ. ಕಸಲೊಗೀ ಧ್ರಡ್ ನಿರ್ಧಾರ್ ತ್ಯಾ ತೊಂಡಾರ್ ರುಳ್ಳತಾಲೊ. ಫಾತಿಮಾನ್ ತಾಚ್ಯಾ ದೊಳ್ಯಾಂಕ್ ಪಳೆತಾನಾ ತೆ ದೊಳೆ ಭಾಯ್ಲ್ಯಾ ಕಾಳೊಕಾಂತ್ ಕೊಣಾಕ್‌ಗೀ ಸೊದ್ತಾತ್ ತಶೆಂ ಭೊಗ್ತಾಲೆಂ.

ಧೊಡ್ಯಾ ವೆಳಾನ್ ಫಾತಿಮಾಕ್ ಥಂಯ್ಸರ್‌ಚ್ ಸೊಡ್ನ್ ಉಭೊ ರಾವ್ತಾನಾ ಲತೀಫಾನ್ ವಿಚಾರ್ಲೆಂ "ಸಾಂತ್ಯೆಕ್ ಗೆಲ್ಲೊ ಗಾಡಿಯೊ ಪಾಟಿಂ ಆಯ್ಲ್ಯಾತ್‌ವೇ?"

"ಕೊಣಾಚೆ?, ಆಮ್ಚ್ಯಾ ಆಯ್ಕೊಗಿಲೆ?"

"ಕೊಣಾಚಿ ಮ್ಹಳ್ಳ್ಯಾ ಖಾತಿರ್ ಹಾವೆಂ ವಿಚಾರ್ಲೆನಾಂ. ಸಾಂಜೆ ಉಪ್ರಾಂತ್ ಎಕಾ ಗಾಡಿಯೆಚೊ ಪುಣೆ ಆವಾಜ್ ತುವೆಂ ಆಯ್ಕಾಲಾಯ್?"

"ನಾ..." ಕಾಂಪೆರ್‌ಯಾ ತಾಳ್ಯಾನ್ ಫಾತಿಮಾನ್ ಜಾಪ್ ದಿಲಿ. ಕಸಲೊಗೀ ದುಬಾವ್ ತಾಚೆ ಮತಿಂತ್ ಚಲೊ.

"ಕಿತ್ಯಾಕ್ ಚೀಚಾ, ಸಾಂತೆಚ್ಯಾ ದಿಸಾನಿಂ ಗಾಡಿಯೊ ಪಾಟಿಂ ಯೆತಾನಾ ಕೆದಳಾಯ್ ವೇಳ್ ಜಾತಾ ತೆಂ ನೆಣಾಂಯ್ವೇ ತುಂ?"

"ಹಾಂವ್ ಜಾಣಾಂ, ತುಂ ನಿದೆ ಮ್ಹಾಕಾ ರಾಕಾನಾಕಾ..." ಇತ್ಲೆಂ ಮ್ಹಣೊನ್ ಲತೀಫ್ ಭಿತರ್ ಗೆಲೊ ಆನಿ ಥೊಡ್ಯಾ ವೆಳಾನ್ ಪಾಟಿಂ ಯೆತಾನಾ ತಾಚ್ಯಾ ಆಂಗಾರ್ ಖೊಮಿಸ್ ನಾತ್‌ಲ್ಲೆಂ. ತೊಟಾಕ್ ವೆತಾನಾ ನ್ಹೆಸ್ಲಿ ಮಟ್ಟಿ ಚಡ್ಡಿ ತಾಣೆ ಫಾಲ್ಲಿ.

"ಖಂಯ್ ವೆತಾಯ್ ಚೀಚಾ?" ಭಿಯಾನ್ ವಿಚಾರ್ಲೆಂ ಫಾತಿಮಾನ್. ಲತೀಫಾನ್ ಜಾಪ್ ದಿಲಿನಾ, ಬದ್ಲಾಕ್ ಮುಕ್ಯಾ ಬಾಗ್ಲಾ ವಯ್ರ್ ಪಾಕ್ಯಾಚ್ಯಾ ವಾಸ್ತಾಂ ಮಧೆಂ ಶಿರ್ಕಾವ್ನ್ ದವರ್‌ಲ್ಲೊ ಕೊಯ್ಲೊ ತಾಣೆ ವೊಡ್ಲೊ ಆನಿ ಆಪ್ಲ್ಯಾ ಪೆಂಕ್ಟಾಕ್ ತೊ ಖೊವಯ್ಲೊ.

ಫಾತಿಮಾಚೊ ದುಬಾವ್ ಖರೊ ಜಾವ್ನಾಸ್‌ಲ್ಲೊ. ತ್ಯಾ ದಿಸಾ ಬಾಳು ಪೆಂಟೆಂತ್ ಸಾಂತ್ ಆಸ್‌ಲ್ಲೆ ಆನಿ ಸಾಂತ್ಯೆಕ್ ಗೆಲ್ಲ್ಯೊ ಗಾಡಿಯೊ ಪಾಟಿಂ ಯೆತಾನಾ ರಾತಿಚಿಂ ಧಾ ವೊರಾಂ ಉತರ್ತಾಲಿಂ. ಹಯೆಕಾ ಹಪ್ತಾಂತ್ ಸಾಂತೆಕ್ ವೆಚ್ಯಾ ಗಾಡಿಯಾಂ ಪಯ್ಲಿ ರಾಮಾಣ್ಣಿ ಶೆಟ್ಟಿಚಿ ಗಾಡಿಯೀ ಕಾಯಾಮಾಚಿ ಜಾವ್ನಾಸ್‌ಲ್ಲೆ.

ಚಿಂತಾ ಚಿಂತಾನಾ ಮುಕಾರ್ ಘಡೊಂಕ್ ಆಸ್ಚೆಂ ಘಡಿತ್ ಫಾತಿಮಾಚ್ಯಾ ದೊಳ್ಯಾಂ ಮುಕಾರ್ ಚಿತ್ರಾಂ ರುಪಾರ್ ನಾಚೊಂಕ್ ಲಾಗ್ಲೆಂ. ಫಾಮ್ ತಾಕಾ ಸುಟ್ಲೊ. ಆಪ್ಲೆ ಚೀಚಾ ಕಿತ್ಲೊ ಹಟ್ಟಿ ಸ್ವಭಾವಾಚೊ ತೆಂ ತಾಕಾ ಸಾರ್ಕೆಂ ಕಳಿತ್ ಆಸ್‌ಲ್ಲೆಂ. ಪುಡೆಂ ಘಡೊಂಕ್ ಆಸ್ಚ್ಯಾ ಅನಾಹುತಾಂಕ್ ಆಪುಣ್‌ಚ್ ಕಾರಣ್ ಜಾಲೆಲೆಂ ಮ್ಹಳ್ಳೆಂ ತಾಕಾ ಸುಸ್ತಾಲೆಂ. ತಕ್ಲೆನ್ ಮುಕಾರ್ ಧಾಂವೊನ್ ತಾಣೆ ಭಾಯ್ರ್ ವಚೊಂಕ್ ಮೆಟಾಂ ಕಾಡ್ಚ್ಯಾ ಲತೀಫಾಚ್ಯಾ ಪಾಂಯಾಂಕ್ ವೆಡ್ಲೊಳ್ ಫಾಲೊ.

"ನಾಕಾ ಚೀಚಾ ದಮ್ತಿಯಾ, ತಶೆಂ ಕರಿನಾಕಾ..."

ಲತೀಫ್ ಆಪ್ಲ್ಯಾ ಪಾಂಯಾ ಕಡೆ ರಭುಜೊ. ಬಳ್ ಪ್ರಯೋಗ್ ಕರುಂಕ್ ತಾಣೆ ಚಿಂತ್ಲೆಂ ತರ್‌ಯೀ ತಶೆಂ ಕೆಲೆನಾ. ಬದ್ಲಾಕ್ ಫಾತಿಮಾಚ್ಯಾ ದೊನೀ ಬಾವ್ಚ್ಯಾಂಕ್ ಧರುನ್ ವಯ್ರ್ ಉಕಲ್ಲೆಂ. ಆಪ್ಲ್ಯಾ ಶಿವಾಯ್ ಹೆರ್ ಆಧಾರ್ ನಾತ್‌ಲ್ಲ್ಯಾ ತ್ಯಾ ನಿರಾಧಾರಿ ಚೆಡ್ವಾಚೆಂ ತೋಂಡ್ ಪಳೆಂವ್ಕ್ ತಾಚಾನ್ ಜಾಲೆನಾ. ತಶೆಂ ಮ್ಹಣೊನ್ ಆಪ್ಲೆಂ ಕೆಲ್ಲ್ಯೊ ನಿರ್ಧಾರ್ ಬದ್ಲೊಂಕ್‌ಯ್ ತೊ ತಯಾರ್ ನಾತ್‌ಲ್ಲೊ.

"ಫಾತಿಮಾ" ಮೊಗಾನ್ ತಗ್ಸಲ್ಲ್ಯಾ ಸ್ವರಾನ್ ತೊ ಉಲಯ್ಲೊ. "ಆಮ್ಚ್ಯಾ ಮುಸ್ಲಿಮ್ ಧರ್ಮಾಂತ್ ದಾದ್ಲ್ಯಾಕ್ ಕಿತ್ಲೊಯ್ ಬಾಯ್ಲೊ ತರ್‌ಯೀ ಸ್ತ್ರೀಯೆಕ್ ಎಕ್ಲೊಚ್ ದಾದ್ಲೊ. ತುಂ ಮುಸ್ಲಿಮ್ ಚೆಡುಂ. ಚಿಂತುನ್ ಪಳೆ. ತೊ ಶೆಟ್ಟಿ ಜೀವಂತ್ ಆಸಾ ಪರ್ಯಾಂತ್

ಖಾದರಾಲಾಗಿಂ ತುವೆಂ ಕಾಜಾರ್ ಜಾಂವ್ಕ್ ನ್ಹಜೊ, ಧರ್ಮಾ ಪರ್ಮಾಣೆ ಹೆಂ ಸಾರ್ಕೆಂ ನ್ಹಯ್".

"ಪುಣ್ ಚೀಚಾ ಮ್ಹಾಕಾ ಆನಿ ಕಾಜಾರ್ ನಾಕಾ".

"ನಾ, ಪರ್ತಾನ್ ಉಲಯ್ಲೊ ಲತೀಫ್, "ತೆಂ ಜಾಂವ್ಚೆ ನಾ, ತುಜ್ಯಾ ಬಾಪಾಯ್ಕಾ ಹಾವೆಂ ಉತರ್ ದಿಲಾಂ. ಧರ್ಮಾ ಪ್ರಕಾರ್ ತುಜೆಂ ಕಾಜಾರ್ ಜಾತೆಲೆಂ. ಏಕ್‌ಚ್ ತಾಚೆಲಾಗಿಂ ವಾ ಹಾಚೆಲಾಗಿಂ. ಪುಣ್ ತುಜೆಂ ಕಾಜಾರ್ ಜಾತೆಲೆಂ ತೆಂ ಮಾತ್ ಖಂಡಿತ್".

"ಪುಣ್ ಚೀಚಾ, ತುಂ ಆತಾಂ ಭಾಯ್ರ್ ವೆಚೊ ಘೊಟಾಳೊ ಕರ್ತಾಯ್ - ಆನಿ ಎದೊಳ್ ಲಿಪೊನ್ ಆಸ್‌ಲ್ಲಿ ಸಂಗತ್ ಸರ್ವ್ ಲೊಕಾಕ್ ಕಳ್ತೆಲಿ".

"ಲೊಕಾಕ್ ತಿ ಎದೊಳ್ ಕಳಿತ್ ನಾ ಜಾಂವ್ಕ್ ಪುರೊ .. ಪುಣ್ ಶೆಟ್ಟಿ ತಿ ಸಂಗತ್ ಜಾಣಾಮೊ? ತಾಚೆ ದೊಳೆ ಉಗ್ತೆ ಆಸ್ತಾನಾ ಹಾಂವ್ ಕಶೆಂ ತುಕಾ ಖಾದರಾಕ್ ಒಪ್ಪುನ್ ದೀಂವ್? ತೊ ಮತಿಂತ್‌ಚ್ ಹಾಸ್ತೊಲೊ. ಸೊಡ್ ಫಾತಿಮಾ, ಹಾಂವ್ ತೆ ದೊಳೆ ಸಾಸ್ಣಾಕ್ ಧಾಂಪಾಯ್ತಾಂ". ಮುಕಾರ್ ವಚೊಂಕ್ ಉಡೊಂಚ್ಯಾ ಲತೀಫಾಕ್ ಆಸ್‌ಲ್ಲಾ ಬಳಾನ್ ವೆಂಗೆಂ ಫಾತಿಮಾನ್.

"ನಾಕಾ ಚೀಚಾ, ಆಲ್ಲಾ ಖಾತಿರ್ ಆಜ್ ನಾಕಾ. ತುಜೊ ರಾಗ್ ನಿವಾಜಾಯ್ ತರ್ ತೊ ಮ್ಹಜೆರ್ ಪ್ರಯೋಗ್ ಕರ್. ತುಕಾ ಜಾಯ್ ತಿಲ್ಲೆಂ ಮಾರ್, ಬಡಯ್, ಪುಣ್ ತುಜೆ ಮತಿಂತ್ ತುವೆಂ ಚಿಂತ್ಲಾಯ್ ತೆಂ ವಿಸರ್ ಚೀಚಾ, ಮ್ಹಾಕಾ ಭೆಂ ದಿಸ್ತಾ... ಶೆಟ್ಟಿಕ್ ತುಂ ಮಾರ್ತೊಲೊಯ್... ಫಾಲ್ಯಾಂ ಪೊಲಿಸ್ ತುಕಾ ಧರ್ತೆಲೆ... ಹಾ... ಮ್ಹಜ್ಯಾನ್ ತೆಂ ಸೊಸುಂಕ್ ನ್ಹಜೊ ಚೀಚಾ ಮ್ಹಜ್ಯಾ ತೆಂ ನ್ಹಜೊ .." ತೆಂ ರಡ್ಲೆಂ ಆನಿ ಬಾಗ್ಲಾಕ್ ಆಡ್ ರಾವ್ಲೆಂ.

"ದಳ್ಳಿರ್ ಚೆಡ್ವಾ..." ದಾಡಾಮಾಂ ಚಾಬೊನ್ ಬೊಬಾಟೊ ಲತೀಫ್, "ಹಾಂವ್ ಜಾಣಾ, ತುಕಾ ಖಿಂತ್ ಮ್ಹಜಿ ನ್ಹಯ್, ತಿ ತುಕಾ ಅಸ್‌ಲ್ಲಿ ತರ್ ತುಂ ಆಶೆಂ ಕರ್ತೆನಾಯ್, ತುಕಾ ಹುಸ್ಕೊ ತ್ಯಾ ಶೆಟ್ಟಿಚೊ ..." ಫಾತಿಮಾಚ್ಯಾ ದೊನೀ ಭುಜಾಂಕ್ ಧರ್ನ್ ಹಾಲಯಿತ್ ತಾಣೆ ವಿಚಾರ್ಲೆಂ.

"ಸಾಂಗ್, ತ್ಯಾ ಶೆಟ್ಟಿಲಾಗಿಂ ತುಂ ಕಾಜಾರ್ ಜಾತಾಯ್?"

ಫಾತಿಮಾಚೆ ದೊಳೆ ರುಂದಾಲೆ, ಜಾಪ್ ದೀಂವ್ಕ್ ಸಕಾನಾಸ್ತಾಂ ಭಿರ್ಮತ್ ಚೆಡ್ವಾನ್ ತಕ್ಲೆ ಪಂದಾ ಫಾಲಿ.

"ಉಲಯ್"! ಪರ್ತಾನ್ ಬೊಬಾಟೊ ಲತೀಫ್. "ಹಾತ್-ಪಾಂಯ್ ಬಾಂದುನ್ ಹಾಂವ್ ತಾಚೆ ಮುಂಜಿ ಕರ್ತಾ, ಆನಿ ತುಕಾ ತಾಚೆ ಪತಿಣ್ ಕರ್ತಾಂ, ಉಲಯ್, ತುಂ ತಯಾರ್ ಆಸಾಯ್?"

ಕಿತೆಂ ಜಾಪ್ ದಿತೆಲೆಂ ಫಾತಿಮಾ? ರಡ್ಡ್ಯಾ ಶಿವಾಯ್ ದುಸ್ತಿ ಜಾಪ್ ಲತೀಫಾಕ್ ಮೆಳ್ಳಿನಾ. ವಿರಾರಾಯೆನ್ ಆಪ್ಲೆ ಹಾತ್ ತಾಣೆ ವಾರ್‌ಯಾರ್ ಧಾಡಾಯ್ಲೆ. ಹೆಣೆ ತೆಣೆ ಪಾಸಾಯೊ ಮಾರ್‌ಲೊ.

"ಮ್ಹಾಕಾ ಮ್ಹಜೆ ಇತ್ಲಾಕ್ ಪುಣಿ ಸೊಡ್..."

ಬಾಗ್ಲಾರ್ ಆಡ್ ರಾವ್‌ಲ್ಲ್ಯಾ ಫಾತಿಮಾಲಾಗಿಂ ಪರಾತ್ಲೆಂ ಲತೀಫಾನ್.

"ನಾ, ಆಜ್ ತುಕಾ ಭಾಯ್ರ್ ವಚೊಂಕ್ ಸೊಡ್ಚಿಂನಾ ಹಾಂವ್". ಫಾತಿಮಾ ಖಡಾಖಡ್ ಉಲಯ್ಲೆಂ. "ಹಾವೆಂ ಸಾಂಗ್ಚೆಂ ತುಜೆಚ್ ಖಾತಿರ್, ಜರ್ ಮ್ಹಜೊ ಹುಸ್ನೊ ತುಕಾ ಆಸಾ, ಆಜ್ ತುಂ ಭಾಯ್ರ್ ವಚಾನಾಕಾ. ಹಾಂವ್ ಜಾಣಾಂ ತುವೆಂ ಮ್ಹಜೊ ವಿಪ್ರೀತ್ ಮೋಗ್ ಕೆಲೊಯ್. ತ್ಯಾ ಖಾತಿರ್ ಹಾವೆಂ ತುಕಾ ಕಿತೆಂಯ್ ಪಾಟಿಂ ದಿಲ್ಲೆನಾ, ಬದ್ಲಾಕ್ ದಿಲಿ ನಾಲಿಸಾಯ್ ಆನಿ ಬೆಜಾರಾಯ್. ತ್ಯೆ ಮ್ಹಜ್ಯೆ ಚೂಕಿಕಾ ಕಿತೆಂ ಪ್ರಾಯಶ್ಚಿತ್ ಕರ್‌ಯೆತ್ ತೆಂ ಹಾಂವ್ ಕರ್ತಾಂ. ತುಂ ತೆಂ ತಕ್ಲೆಕ್ ಘೆನಾಕಾ". ಆಪ್ಲೆ ದೊನೀ ಹಾತ್ ವಿಸ್ತಾರುನ್ ಬಾಗ್ಲಾಚ್ಯಾ ಆಡ್ಯಾಂಕ್ ತೆಂಕುನ್ ತೆಂ ರಾವ್ಲೆಂ.

ಲತೀಫ್ ಚಾಳ್ವಾಲೊ.

"ಫಾತಿಮಾ ತುಂ ಜಾಣಾಂಯ್ ಮ್ಹಜಿ ಸವಯ್. ಬರ್‌ಯಾನ್ ಸಾಂಗ್ತಾ ಕಿತೆಂ ತೆಂ ಹಾವೆಂ ಚಿಂತ್ಲಾಂ ತೆಂ ಕರುಂಕ್ ಮ್ಹಾಕಾ ಸೊಡ್, ನಾ ತರ್....!" ಅಧ್ಯಾತ್ಮಿಕ್ ತೊ ರಾವ್ಲೊ ಆನಿ ಆಪ್ಲ್ಯಾ ಉಜ್ವಾಲ್ಯಾ ಹಾತಾನ್ ಪೆಂಕ್ಪಾಂಕ್ ಖೊವಯಿಲ್ಲ್ಯಾ ಕೊಯ್ತಾಚಿ ಮೂಟ್ ತಾಣೆ ಧರ್ಲಿ.

"ಹಾಂವ್ ಜಾಣಾಂ ತೆಂ. ತಶೆಂಚ್ ಕರ್. ಪಯ್ಲೆಂ ಮ್ಹಾಕಾ ಮಾರ್ ಉಪ್ರಾಂತ್ ಭಾಯ್ರ್ ಸರ್..." ಫಾತಿಮಾನ್ ಉಲವ್ನ್ ಆಕೇರ್ ಜಾಂವ್ಚ್ಯಾ ಫುಡೆಂ ಬಳಾಚೆಂ ಏಕ್ ಧಾಪಾಡ್ ತಾಚ್ಯಾ ಪೊಲ್ಯಾರ್ ಬಸ್ಲೆಂ.

ಚಿಂತಿನಾತ್‌ಲ್ಲ್ಯಾ ಘಡ್ಯೆ ಆಪ್ಪಾಲ್ಲ್ಯಾ ತ್ಯಾ ಮಾರಾಕ್ ತೆಂ ಶಿರಿಂ ಚುಕ್ಲೆಂ. ತಕ್ಲೆ ತಾಚಿ ಗಿರ್ಗಿಲಿ ಆನಿ ದೊಳೆ ಗಯ್ಲೆ ಜಾಲೆ. ದೊನೀ ಹಾತಾಂನಿ ಆಪ್ಲೆ ತಕ್ಲೆಕ್ ಆಧಾಸುನ್ ತಾಣೆ ಸ್ವಯಂ ಸಾಂಬಾಳ್ಲೆಂ. ಪುಣ್ ವಾಟೆ ವಯ್ಲೆಂ ತೆಂ ಉಟ್ಲೆಂನಾ.

"ಊಟ್ ಥಂಯ್ ಥಾವ್ನ್" ಬೊಬಾಟೊ ಲತೀಫ್, ಆನಿ ತ್ಯಾ ಪಾಟಾಪಾಟ್ ಫಾತಿಮಾಚ್ಯಾ ಬಾವ್ಚ್ಯಾಕ್ ಧರ್ನ್ ತಾಣೆ ತಾಕಾ ವೋಡ್ನ್ ಹಾಡ್ಲೆಂ ಆನಿ ಕುಶಿಚ್ಯಾ ಬಾಂಕಾಚೆರ್ ಲೊಟುನ್ ಘಾಲೆಂ.

"ಮ್ಹಾಕಾ ತುಜೊ ಹುಸ್ನೊ ಆಸ್‌ಲೊ - ಮ್ಹಾಕಾ ತುಜೊ ಹುಸ್ನೊ ಆಸ್‌ಲೊ ಆನಿ ತ್ಯಾಚ್ ಖಾತಿರ್ ಘಡಿಯಾಳಾಚಿಂ ವೊರಾಂ ಮೆಜಿನಾಸ್ತಾಂ ಹಾಂವ್ ಘೊಳ್ತಾಲೊಂ. ತುಜ್ಯಾ ಹಾತಾಂಕ್ ತ್ರಾಸ್ ದಿನಾಯ್ ಮ್ಹಳ್ಳ್ಯಾ ಖಾತಿರ್ ಮ್ಹಜೆ ಹಾತ್ ಹಾವೆಂ ದಾಡ್ಡ್ ಕೆಲೆ. ತುವೆಂ ಸುಖಾನ್ ಆಸಾಚಾಯ್ ಮ್ಹಳ್ಳ್ಯಾ ಉದ್ದೇಶಾನ್ ಮ್ಹಜಿ ಸಗ್ಳಿ ಜಿಣಿ ಸಾಕ್ರಿಫಿಸ್ ಭೆಟವ್ನ್ ಆಂಕ್ವಾರ್‌ಪಣಾನ್ ಖರ್ಚಿಲಿ. ಪುಣ್ ಮ್ಹಾಕಾ ಮೆಳ್ಳೆಂ ಕಿತೆಂ? ತುಜ್ಯಾ ಬರೆಪಣಾಕ್ ಹಾಂವ್

ಒದ್ದಾಡ್ತಾಲೊಂ, ಆನಿ ತುಂ ಜಾತಿ ಭಾಯ್ಲ್ಯಾ ಹರಾಮ್ಯಾಚೆಂ ಉಷ್ಟೆಂ ಜಾಲೆಂಯ್. ತುಜೆ ಖಾತಿರ್ ಹಾಂವ್ ಮರ್ಯಾದ್ ಉರಂವ್ಕ್ ಪೆಚಾಡ್ತಾಲೊಂ ಆನಿ ತುವೆಂ ಮ್ಹಜೆಂ ಘರ್ ಭಸ್ಮ್ ಕೆಲೆಂಯ್..." ಥೊಡೊ ವೇಳ್ ತೊ ಮೌನ್ ರಾವ್ಲೊ.

"ಆಜ್ ಮ್ಹಾಕಾ ತುಂ ಆಡಾಯ್ತಾಕಾ. ಆಮ್ಚ್ಯಾ ಗರಿಬಾಂಚ್ಯಾ ಮರ್ಯಾದಿಕ್‌ಯ್ ವೋಲ್ ಆಸಾ ಆನಿ ತೆಂ ತ್ಯಾ ಸವ್ಯಾರಾಕ್ ಕಳಾಜಾಯ್".

"ವಚ್ ಚೇಚಾ, ತಾಂತು ತುಕಾ ಸಮಾಧಾನ್ ಆಸಾ ತರ್ ಹಾಂವ್ ತುಕಾ ಆಡಾಯ್ತಾ.." ಸವ್ಯಾಸ್ ಉಲಯ್ಲೆಂ ಫಾತಿಮಾ. ಉಪ್ರಾಂತ್ ತಕ್ಲಿ ಉಕಲ್ಡ್ ಲತೀಫಾಚೆರ್ ತಾಣೆ ದೀಷ್ಟ್ ಫಾಲಿ. ತಿ ದೀಷ್ಟ್ ಭಿರ್ಮತ್ ಪಾಚಾರ್ತಾಲಿ. ಬಾಗ್ಲಾರ್ ಕಸಲೀಯ್ ಆಡ್ಕಳ್ ನಾತ್ಲಿ ತರ್ಯೀ ಏಕ್‌ಚ್ ಏಕ್ ಮೇಟ್ ಪುಡೆಂ ದವ್ರುಂಕ್ ಲತೀಫ್ ಸಕ್ಲೊನಾ. ಏಕ್ ಘಡಿ ಮಾತ್ ಲತೀಫಾನ್ ಬಲಾತ್ಕಾರಾನ್ ಫಾತಿಮಾಚ್ಯಾ ತೊಂಡಾವಯ್ಲಿ ದೀಷ್ಟ್ ಘಂವ್ಡಾಯ್ಲಿ ಆನಿ ಘಂವೊನ್ ಬಾಗ್ಲಾ ಕುಶಿನ್ ತೊ ಮೆಟಾಂ ಕಾಡಿಲಾಗ್ಲೊ.

"ಪುಣ್ ಚೇಚಾ"... ಫಾತಿಮಾನ್ ಮುಂದರ್ಶಿಲೆಂ "ಫಾಲ್ಯಾಂ ಥಾವ್ನ್ ಲೊಕಾಕ್ ತೋಂಡ್ ದಾಕಾಂವ್ಕ್ ಹಾಂವ್ ಸಕ್ಚೆಂನಾ.." ಲತೀಫ್ ಏಕ್ ಘಡಿ ರಾವ್ಲೊ. ಬಾಗ್ಲಾ ಭಾಯ್ರ್ ದಾಟ್ ಕಾಳೊಕ್ ಪ್ರಾಸಾರ್‌ಲೊ. ಪಯ್ಸ್ ಥಾವ್ನ್ ಪೆಟೆ ಘೊಂಕ್ತಾತ್ ತೆಂ ಆಯ್ಕತಾಲೆಂ. ಸಾಂಗಾತಾಚ್ ಥಂಡ್ ವಾರ್‌ಯಾಕ್ ಧಲೊನ್ ಯೆಂವ್ಚ್ಯಾ ಅಸ್ಪಷ್ಟ್ ಗಾನಾಂಕ್ ತಾಚೆ ಕಾನ್ ನೀಟ್ ಜಾಲೆ. ಫಾತಿಮಾಚೆಂ ಉತ್ರಾಂ ತಾಕಾ ಆಯ್ಕಾಲ್ಲಿಂ ಮಾತ್ ಪುಣ್ ತಿಂ ತಾಕಾ ಸಮ್ಜೊನ್ ಘೆಂವ್ಕ್ ಪುರ್ಸತ್ ನಾತ್ಲಿ. ಕಿತ್ಯಾಕ್ ಸಾಂತ್ಯೆಕ್ ಗೆಲ್ಲೊ ಗಾಡಿಯೊ ಚಿನ್ನಹಳ್ಳಿಕ್ ಭಿತರ್ ಸರ್ತಾತ್ ತೆಂ ತೊ ಜಾಣಾ ಜಾಲೊ. ಪೆಂಕ್ಪಾಂಕ್ ಮುಕ್ಲ್ಯಾನ್ ಖೊವಯಿಲ್ಲೊ ಕೊಯ್ಲೊ ತಾಣೆ ಭಾಯ್ರ್ ಕಾಡ್ಲೊ ಆನಿ ಪಾಟ್ಲ್ಯಾನ್ ಕುಲ್ಯಾಕಡೆನ್ ತೊ ಖೊವಯ್ಲೊ, ಆನಿ ಖಿಣಾ ಭಿತರ್ ತೊ ಭಾಯ್ರ್ ಪಡ್ಲೊ.

"ಚೇಚಾ..." ಮ್ಹಣ್ ಫಾತಿಮಾನ್ ಉಲೊ ಮಾರ್ತಾನಾ ಲತೀಫ್ ಭಾಯ್ಲ್ಯಾ ಕಾಳೊಕಾಂತ್ ಭರ್ಸಾಲೊ.

ಮಲ್ಕಾಡ್ ಪ್ರದೇಶಾನಿಂ ಆಸ್ಚ್ಯಾ ಚಡಾವತ್ ಹಳ್ಳಿಚ್ಯಾ ಲೊಕಾಕ್ ಸಾಂತೆಚೊ ದೀಸ್ ಮ್ಹಳ್ಳಾರ್ ಘೆಸ್ತಾಚೊ ದೀಸ್ ಮ್ಹಳ್ಳೆಪರಿಂ. ಸ ದೀಸ್ ಖಿಳ್ವೀತ್ ನಾಸ್ತಾಂ ಘೊಳೊನ್ ಆಸ್ಲೊ ಹೊ ಕಷ್ಟಿ ಲೊಕ್ ಹ್ಯಾ ಏಕಾ ದಿಸಾಚೆ ಖುಶಾಲಾಯೆಕ್ ಆತುರಾಯೆನ್ ರಾಕೊನ್ ರಾವ್ತಾ. ಏಕೆಕೆ ಹಳ್ಳೆಂತ್ ಏಕೇಕ್ ದೀಸ್ ಸಾಂತ್ ಆಸ್ತಾ. ಆದ್ಲ್ಯಾ ದಿಸಾ ತಾಂಚೆ ಸವ್ಯಾರ್ ತಾಂಕಾಂ 'ಎಡ್ವಾನ್ಸ್' ದಿತಾತ್ ಆನಿ ದಿಸೆ ದಿಸಾ ಸಾಂತೆ ಖಾತಿರ್ ತಾಂಕಾಂ ಹಪ್ತಾಚಿ ರಜಾ ದಿತಾತ್. ಸಗ್ಳ್ಯಾ ಹಪ್ತಾಕ್ ಜಾಯ್ ಜಾಲೊ ಸಾಮಾನ್ ಘೆಂವ್ಕ್ ಲೊಕ್ ಹ್ಯಾ ಸಾಂತ್ಯೆಕ್ ವೆತಾ.

ಹಪ್ತಾಚಿ ಪುರಾಸಣ್ ಕಾಡುಂಕ್ ಗಮ್ತಾಯೆಚೊ ವೇಳೆಯೀ ತಾಂಕಾಂ ಹೊಚ್ ಸಾಂತೆಚೊ. ಸೊರ್‌ಯಾಚೆ ಪಯ್ಕೆ ಪಯ್ಲೆಂಚ್ ವಿಂಗಡ್ ದರ್ವನ್ ಉರ್‌ಲ್ಲಾಂತ್ ಘರಾಕ್ ಜಾಯ್ ತೆಂ ಘೆಂವ್ಚೆ ಆನಿ ನಾಕ್‌ಭರ್ ಘೊಟುನ್ ರಾತಿಂ ಪಾಟಿಂ ಘರಾ ಯೆಂವ್ಚೆಂ.

ಖರ್ಚಾಲ್ಲ್ಯಾ ಪಯ್ಲ್ಯಾಂ ಖಾತಿರ್ ತಾಣಿ ಖಿಂತ್ ಕಾಡ್ಚಿ ದುಸ್ರ್ಯಾ ದಿಸಾ ವೊತಾಂತ್ ಘೊಳ್ತಾನಾ. ತ್ಯಾ ದಿಸಾ ತಾಂಚೆ ಕಡೆನ್ ಏಕ್ ಪಯ್ಲ್ಯೊ ಸಯ್ ಉರಾನಾ. ಸಾಂತೆ ಥಾವ್ನ್ ಕಿತೆಂ ಹಾಡ್ಲಾಂ ತೆಂ ಹಪ್ಪೊ ಭರ್ ರುರಯ್ತಾತ್, ಆನಿ ಮುಕ್ಲ್ಯಾ 'ಎಡ್ವಾನ್ಸಾಕ್' ರಾಕೊನ್ ರಾವ್ತಾತ್. ಆನಿ ತೊ ತಾಂಚ್ಯಾ ಹಾತಾಕ್ ಮೆಳ್ಳೊ ಮ್ಹಣ್ತಾಚ್ ತಾಂಚಿ ಖಿಂತ್ ನಪಂಯ್ಚ್ ಜಾತಾ. ನವ್ಯಾನ್ ಪಾಕಾಟೆ ಫುಟ್‌ಲ್ಲ್ಯಾ ಜಿನ್ನಾರ್ ಉಡೊನ್ ಉಡೊನ್ ಸಾಂತೆಕ್ ಗೆಲೆ ಆನಿ ತಾಂಕಾಂ ತಿತ್ತಿ ಮಜಾ ಮಾರ್ನ್ ಪಡೊನ್ ಪಡೊನ್ ಪಾಟಿಂ ಆಯ್ಲೆ. ಉಪ್ರಾಂತ್ ದುಸ್ರ್ಯಾ ದಿಸಾ ರಡೊನ್ ರಡೊನ್ ಪರತ್ ಘೊಳೊಂಕ್ ಲಾಗ್ಲೆ. ಆಸಲಿ ಸವಯ್ ಜಾವ್ನಾಸ್ಲಿ ತಾಂಚಿ.

ಚಿನ್ನಹಳ್ಳಿಚೊ ಲೋಕ್‌ಯ್ ಹ್ಯಾ ಸವಯಿ ಥಾವ್ನ್ ಕಾಂಯ್ ವೆಗ್ಳೊ ನ್ಹಯ್. ಹಾಂಕಾಂ ಸೊಮಾರಾಚಿ ಸಾಂತ್, ತಿ ಲಾಗ್ನಿಲ್ಯಾ ಬಾಳು ಪೆಂಟೆಂತ್ ಜಾತಾಲಿ. ಚಡಾವತ್ ಆಳ್ ಸಾಂತೆಕ್ ಚುಕಾನಾಸ್ತಾಂ ವೆತಾಲೆ. ಭೋವ್ ಥೊಡೆ ಮಾತ್ ಕಶಿಸೆಚೆ ಆನಿ ಕುಟ್ಮಾಚಿ ಖಿಂತ್ ಆಸ್ಚೆ ಹ್ಯಾ ಕಾಪ್ಯೆಚ್ಯಾ ದಿಸಾನಿಂ ಸಾಂತೆಕ್ ವಚಾನಾಸ್ತಾಂ ಚಡಿತ್ ಕಾಮ್ ಕರ್ನ್ ಪಯ್ಲೆ ಜಮಾಯ್ತಾಲೆ ಆನಿ ಘರಾಕ್ ಜಾಯ್ ತೆಂ ಹಾಡುಂಕ್ ಸಾಂತೆಕ್ ವೆಚ್ಯಾ ಹೆರಾಂ ಲಾಗ್ಲೊ ಆಧಾರ್ ಮಾಗ್ತಾಲೆ.

ಆಜ್ ಸಾಂತ್ ಮುಗ್ಡೊನ್ ಗಾಡಿಯೊ ಚಿನ್ನಹಳ್ಳಿಕ್ ಪಾಟಿಂ ಪರ್ತಾತಾನಾ ಬಾಳು ಪೆಂಟೆಂತ್‌ಚ್ ವೊರಾಂ ಆಟ್ ಉತ್ರಾಲ್ಲಿಂ. ಚಾಚಾರ್ ಆಣೆ ದೀವ್ನ್ ಹ್ಯಾ ಗಾಡಿಯಾನಿಂ ಬಸ್‌ಲೊ ಲೋಕ್ ತ್ಯಾ ದಿಸಾಚ್ಯಾ ಸಾಂತೆಂತ್ಲಿ ಖಬರ್ ಆಶಾರ್ ಪಾಶಾರ್ ಕರ್ತಾಲೊ. ಪಿಯೆಲ್ಲಿಂ ತಕ್ಲೆಕ್ ಲಾಗ್ಲೆ ಥೊಡೆ ಲೇಲೆ ಫಾಲ್ಸ್ ಹುಯಿಲ್ಯೊ ಮಾರಿತ್ ಆಸ್ತಾನಾ ನಿದೆನ್ ಪಿಕ್ಲೆಲಿಂ ಬಾಯ್ಲಾಂ ಥೊಡಿಂ ಜಾಂಬಾಯೊ ಕಾಡಿತ್ ಬಸ್‌ಲ್ಲ್ಯಾ ಕಡೆನ್‌ಚ್ ಜೆಮೆತಾಲಿಂ. ಲಗ್ನಿಗ್ ಬಾರಾ ಗಾಡಿಯೊ ಆಸ್‌ಲೊ ತ್ಯಾ ದಿಸಾ. ತಾಂತ್ಲೊ ದೋನ್ ರಾಮಾಣ್ಣಿ ಶೆಟ್ಟಿಚ್ಯೊ.

ಶೆಟ್ಟಿಕ್ ಲ್ಹಾನ್ಯೆಂ ಏಕ್ ತೋಟ್ ನ್ಹಯ್ ಆಸ್ತಾಂ, ವ್ಹಡಿ ಏಕ್ ಜಿನ್ನಾಚಿ ಅಂಗಡ್‌ಯ್ ಆಸ್‌ಲಿ. ಬಾಪಾಯ್ ಕರ್ನ್ ಫಾಲ್ಸೊ ಜಾಗೊ ಜಾಯಿತ್ತೊ ಆಸ್‌ಲೊ. ಆಳಾಂ ಕರ್ನಾಂ ಕಾಮ್ ಕರವ್ನ್ ನೆಣಾಸ್‌ಲೊ ಶೆಟ್ಟಿ ಬಾಪಯ್ ಉಪ್ರಾಂತ್ ಆಪ್ಲೊ ಖಾಲಿ ಜಾಗೊ ಮೆಳ್‌ಲ್ಲ್ಯಾ ಮೊಲಾಕ್ ವಿಕ್ತಾಲೊ. ಆನಿ ಆಸ್‌ಲ್ಲ್ಯಾ ಚಾಳಿಕ್ ಎಕ್ರಾ ತೊಂಟಾಂತ್ ಪಿಕ್ಲೆಲೆಂ ಖಾವ್ ಚಿನ್ನಹಳ್ಳೆಂತ್‌ಚ್ ವ್ಹಡಿ ಅಂಗಡ್ ಮ್ಹಣ್ ನಾಂವಾಡ್‌ಲ್ಲ್ಯಾ ಆಪ್ಲ್ಯಾ ಆಂಗ್ಲೆ ಪಾಟ್ಲ್ಯಾನ್ ಆಸ್ತಾಲೊ. ಚಿನ್ನಹಳ್ಳಿಚ್ಯಾ ಲೊಕಾಕ್ ತಾಂಚ್ಯಾ ಗರ್ಜಾಂನಿ ತಾಚಿ ಅಂಗಡ್‌ಚ್ ಏಕ್ ಆಸ್ಲೊ.

ಆಳಾಂಕ್ ರೀಣ್ ದಿಲೆಂ ತರ್ ತೆಂ ವಸೂಲ್ ಕರುಂಕ್ ಶೆಟ್ಟಿ ಬರೊ ಹುಶಾರ್ ಆಸ್‌ಲೊ. ಪಯ್ಲ್ಯಾಂನಿ ನ್ಹಯ್ ತರ್‌ಯೀ ಎಕಾನೈಕಾ ರಿತಿನ್ ಆಪ್ಲೆಂ ರೀಣ್ ತೊ ವಾಡಿ ಸಮೇತ್

ವಸೂಲ್ ಕರ್ತಾಲೊ. ತ್ಯಾ ದೆಕುನ್ ಹ್ಯಾ ಆಂಗ್ಲಿ ವರ್ವಿಂ ಹೆರಾಂ ಸವ್ಯಾರಾಂಕ್ ಮೆಳ್ಚ್ಯಾ ಪ್ರುಸ್ ಚಡ್‌ಚ್ ಸಲಾಮ್ ಶೆಟ್ವಿಕ್ ಮೆಳ್ತಾಲೊ - ಚಿನ್ನಹಳ್ಳಿಂತ್.

ಬಾಳುಂತ್ ಸಾಂತ್ ಜಾಂವ್ಚ್ಯಾ ಆದ್ಲ್ಯಾ ರಾತಿಂಚ್ ತಾಚಿ ಏಕ್ ಗಾಡಿ ಹಾಸನಾಕ್ ಭಾಯ್ರ್ ಸರ್ತಾಲಿ. ಆನಿ ಥಂಯ್ ಥಾವ್ನ್ ತಾಚೆ ಆಂಗ್ಲಿಕ್ ಜಾಯ್ ಜಾಲ್ಲೊ ಸಾಮಾನ್ ಭರನ್ ಘೆವ್ನ್ ದುಸ್ರ್ಯಾ ದೊನ್ಬಾರಾಶೆಂ ಬಾಳುಚ್ಯಾ ಸಾಂತೆಕ್ ಪಾವ್ತಾಲಿ. ರಾಮಾಣ್ಯ ಶೆಟ್ವಿ ಸಾಂತೆ ದೀಸ್ ಫಾಂತ್ರಾರ್‌ಚ್ ಉಟೊನ್ ಗಾಡ್ಯೆರ್ ಬಾಳುಕ್ ವೆತಾಲೊ ಆನಿ ಆಪ್ಲೊ ವಹಿವಾಟ್ ಸಂಪವ್ನ್ ಕಿತೆಂಯ್ ಘೆಂವ್ಚೆಂ ಆಸ್‌ಲ್ಲೆಂ ತೆಂ ಗಾಡ್ಯೆಂತ್ ಭರ್ನ್ ಹಾಸನ್ ಥಾವ್ನ್ ಆಯಿಲ್ಲೆ ಗಾಡಿಯೆ ಸವೆಂ ರಾತಿಕ್ ಚಿನ್ನಹಳ್ಳಿಕ್ ಪಾಟಿಂ ಪರ್ತಾಲೊ.

ಬಾಳುಪೇಟೆಂತ್ ತಾಚೆ ತೇಗ್ - ಜವ್ನ್ ಈಷ್ಟ್ ಆಸ್‌ಲ್ಲೆ. ತಾಚ್ಯಾಚ್ ಕಸ್ತಾಚೆ ಹೆ. ಹಾಣಿಂ ಸಾಂಗಾತಾ ಮೆಳೊನ್ ಉಲಂವ್ಚಿ ಮುಖ್ಯಿ ಖಬರ್ ಜಾವ್ನಾಸ್ತಾಲಿ ಚೆಡ್ವಾಂಚಿ, ತೀಯ್ ಆಳಾಂ ಭಿತರ್ ವ್ಹಡ್ ಜಾಲ್ಲ್ಯಾ ಆಂಕ್ವಾರ್ ಚಲಿಯಾಂಚಿ. ಅನ್ನೊಬ್ಬೆಗ್ ನಾತ್‌ಲ್ಲಾ ಅಸಲ್ಯಾ ಚಲಿಯಾಂ ಸಂಗಿಂ ಆಪ್ಲೆ ಭೊಗ್‌ಲ್ಲಿ ಮರುಾ ಎಕ್ಲೊ ರಂಗವ್ನ್ ಸಾಂಗ್ತಾನಾ ಉರ್‌ಲ್ಲೆ ವ್ಹಡ್ಲೊ ಆವಾಜ್ ಕರುನ್ ಹಾಸ್ತಾಲೆ, ಆನಿ ಭೊಂವ್ಚಿಚೊ ಲೋಕ್ ಚಿಂತಾಲೊ - ಹೆ ವ್ಯಾಪಾರಾ ಬಾಬ್ತಿಂ ಉಲಯ್ತಾತ್ ಮ್ಹಣೊನ್, ಪಾಟ್ಲ್ಯಾ ಹಪ್ತಾಂತ್ ಘಡ್‌ಲ್ಲೆಂ ಸಾಂಗೊನ್ ಮುಗ್ಡಾತಚ್ ಹಯೆಕ್ಲೊ ಆಪಾಪ್ಲೆಂ ಮುಕ್ಲ್ಯಾ ಹಪ್ತಾಚಿಂ ಯೋಜನ್ ವಿವರ್ಸಿತಾಲೊ ಆನಿ ನಿಮಾಣೆ ಸರ್ವ್ ಎಕಾಮೆಕಾಕ್ ತಾತಾಂಚ್ಯಾ ಹ್ಯಾ ಬರ್‌ಯಾ ಕಾಮಾಂತ್ ಜೀಕ್ ಮಾಗೊನ್ ವಿಂಗಡ್ ಸರ್ತಾಲೆ.

ಆಜ್ ಬಾಳು ಥಾವ್ನ್ ಚಿನ್ನಹಳ್ಳಿಕ್ ಪಾಟಿಂ ವೆಚ್ಯಾ ಬಾರಾ ಗಾಡಿಯಾಂ ಪಯ್ಕಿಂ ಮುಕಾರ್ ಆಸ್‌ಲ್ಲೊ ದೋನ್ ಗಾಡಿಯೊ ರಾಮಾಣ್ಯ ಶೆಟ್ವಿಚ್ಯೊ. ಹಾಸನ್ ಥಾವ್ನ್ ಭರ್ನ್ ಆಯಿಲ್ಲೆ ಗಾಡಿ ಎಕ್ಲೊ ಆಳ್ ಆಂಬುಡ್ತಾಲೊ. ಆನಿ ದುಸ್ರಿ ತಾಕಾ ಪಾಕೆಂ ಆಸ್‌ಲ್ಲೆಂ ತಿ ಆಂಬುಡ್ತಾಲೊ ಜಿನ್ನಾ.

ಜಿನ್ನಾ -ಹೆಂ ನಾಂವ್ ಆಯ್ಕಾತಾನಾ ಚಿನ್ನಹಳ್ಳಿಂತ್ಲಿಂ ಬಾಯ್ಲಾಂ ನಿದೆಂತ್ ಉಟೊನ್ ಬಸ್ತಾಲಿಂ. ಜಿನ್ನಾ ಹಾಚೆಂ ಸಾರ್ಕೆಂ ನಾಂವ್ ಜನಾರ್ಥನಾ, ಪುನ್ ಲ್ಹಾನ್‌ಪಣಾರ್ ಥಾವ್ನ್ ಚಿನ್ನಹಳ್ಳಿಂತ್ಲ್ಯಾ ಸಾವ್ಯಾರಾಂಚೆಂ ಉಷ್ಟೆಂ ಖಾವ್ನ್ ವಾಡ್‌ಲ್ಲೊ ಚಾಕೊರ್ ಹೊ. ಹಾಕಾ ನಾಂವಾನ್ ಆಪಯ್ಜಾಯ್ ಮ್ಹಳ್ಳಿ ಖಂಚ್ಯಾಯ್ ಸಾವ್ಯಾರಾಕ್ ಗರ್ಜ್ ಮ್ಹಣ್ ದಿಸಾನಾತ್‌ಲ್ಲಿ. ತ್ಯಾ ದೆಕುನ್ ಹ್ಯಾ ಮನ್ಯಾಪಿಶಿಂ ಉಲಯ್ತಾನಾ ತಾಣಿಂ ಮ್ಹಣ್ಚೆಂ ಆಸ್‌ಲ್ಲೆಂ "ತೊ ಎನ್ನಾ ಜನಾ". ಫುಂಕ್ಯಾಚೆಂ ಖಾವ್ನ್ ಜೇವ್ನ್ ಖಿಂತ್ ಬೆಜಾರಾಯ್ ನಾಸ್ತಾಂ ದಾಟೊ ಮೊಟೊ ಜಾವ್ನ್ ವಾಡ್‌ಲ್ಲೊ. ಜನಾರ್ಥನಾ ನಿಜಾಯ್ಕಿ ತಾಕಾ ಪೋಟಾಕ್ ದಿತೆಲ್ಯಾಂಕ್ "ಎನ್ನಾ ಜನಾ" ಮ್ಹಣೊಂಕ್ ಫಾವೊ ಜಾಲ್ಲೊ. 'ಘೊಂಕ್' ಮ್ಹಣ್ತಾನಾ ಘೊಂಕುನ್, 'ಚಾಬ್' ಮ್ಹಣ್ತಾನಾ ಚಾಬೊನ್, 'ಬಸ್' ಮ್ಹಣ್ತಾನಾ ಶಿಮ್ಪಿಂ ಪಂದಾ ಫಾಲ್ನ್ ಬಸ್ಚೆಂ ಸಾವ್ಯಾರಾಂಚೆ ಸುಣೆ ಹೊ ಜಿನ್ನಾ. ಹೊ ನಾಸ್ತಾಂ ಸಾವ್ಯಾರಾಂಚೆಂ ಘಟಾಚೆಂ ಕಾಮ್ ಖಂಚೆಂಯ್ ಜಾಯ್ನಾ. ಶಿಕಾರಿ,

ಜಾಂವ್ ಮನ್ಜಾತಿಂಚಿಂ ವಾ ಮನ್ಜಾಂಚಿ - ಜನ್ನಾನ್ ಥಂಯ್ ಆಸಾಜಾಯಿಚ್. ಬರ್‌ಯಾ ಕಾಮಾಕ್ ಹ್ಯಾ ಮನ್ಜಾಕ್ ಕೋಣೀ ವಾಪಾರಿನಾತ್‌ಲ್ಲೆ. ಕಿತ್ಯಾಕ್ ಜನ್ನಾ ಇತ್ಲ್ಯಾ ವಾಯ್ಸ್ ಸ್ವಭಾವಾಚೊ ಮನಿಸ್ ಜಾವ್ನಾಸ್‌ಲೊ ಕೀ, ಬರೆಪಣ್ ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ತೊ ನೆಣಾಸ್‌ಲೊ.

ಆಶೆಂ ಚಿನ್ನಹಳ್ಳೆಂತ್ಲೊ ಲೋಕ್ ತಾಂತಾಂಚ್ಯಾ ಧನಿಯಾಂ ವರ್ನಿಂ ಚಡ್ ಜನ್ನಾ ವಿಶಿಂ ಭಿಯೆತಾಲೊ. ಆಜ್ ಜನ್ನಾ ಚಿಕ್ಕೆ ಚಡ್‌ಚ್ ಪಿಯೆವ್ನ್ ಆಸ್‌ಲೊ ಮ್ಹಣ್ಣೆತ್. ರಾಮಾಣ್ಣಿ ಶೆಟ್ಟಿಚಿ ಏಕ್ ಗಾಡಿ ಆಜ್ ತಾಚ್ಯಾ ಹಾತಾಂತ್ ಆಸ್‌ಲ್ಲಿ. ತಿ ಗಾಡಿ ತಾಚ್ಯಾ ಹಾತಾಂತ್ ದಿತಾನಾ ಶೆಟ್ಟಿನ್ ಆನಿ ತಾಚ್ಯಾ ಸಾಂಗಾತ್ಯಾನಿಂ ಪಯ್ಲೆಂಚ್ ತಾಕಾ ಚತ್ರಾಯ್ ದಿಲ್ಲಿ - "ಜನ್ನಾ ಹ್ಯಾ ಗಾಡ್ಯೆಂತ್ 'ಮ್ಹಲ್' ಆಸಾ. ಹೆರ್ ಕೊಣಾಕೀ ಹಿ ಸಂಗತ್ ಕಳೊಂಕ್ ನ್ಹಜೊ. ಹಾಸನ್ ಥಾವ್ನ್ ಆಯಿಲ್ಲಿ ಗಾಡಿ ಆಂಗ್ಲಿಕ್ ವಜೊಂದಿ. ತುಂ ಮಾತ್ ಹಿ ಗಾಡಿ ಘೆವ್ನ್ ಬೊಂಗ್ಲಾಕ್ ವಚ್. ಆಮಿಂ ಇಕ್ರಾ ವೊರಾರ್‌ಶೆಂ ಕಾರಾರ್ ಬೊಂಗ್ಲಾಕ್ ಯೆತಾಂವ್, ತವಳ್ ಪರ್ಯಾಂತ್ ಹೊ ಮ್ಹಲ್ ತುವೆಂ ಸಾಂಬಾಳಿಜಾಯ್..."

'ಮ್ಹಲ್' ಮ್ಹಣ್ತಾನಾ ಶೆಟ್ಟಿನ್ ತಿಕ್ಕೆ ದಾಂಬುನ್ ಸಾಂಗ್‌ಲ್ಲೆಂ, ಆನಿ ತಿತ್ಲ್ಯಾರ್‌ಚ್ ಜನ್ನಾಕ್ ಸಗ್ಳಿ ಸಂಗತ್ ಕಳಿತ್ ಜಾಲ್ಲಿ.

"ಚತ್ರಾಯ್ ಕರ್ ಆಮಿಂ ಯೆಂವ್ಚ್ಯಾ ಪಯ್ಲೆಂ ಹಾತ್-ಬೊಟ್ ಲಾಯ್ಕಾ". ಧನ್ಯಾಚ್ಯಾ ಸಾಂಗಾತ್ಯಾನಿಂ ಚತ್ರಾಯ್ ದಿತಾನಾ ಜನ್ನಾ ವ್ಹಡ್ಲ್ಯಾನ್ ಹಾಸ್‌ಲೊ. ಆನಿ ಆತಾಂ ತಾಚಿ ಗಾಡಿ ತೊ ಮ್ಹಲ್ ಘೆವ್ನ್ ಚಿನ್ನಹಳ್ಳಿಕ್ ಲಾಗಿಂ ಸರ್ತಾಲಿ. ತಾಚಿ ಗಾಡ್ಯೆಕ್ ಪಾಟ್ಲ್ಯಾನ್ ಮುಕ್ಲ್ಯಾನ್ ಗೊಣ್ಯೆಚೊ ಪಡ್ಲೊ ಧಾಂಪ್‌ಲೊ. ತವಳ್ತವಳ್ ಜನ್ನಾ ಹಿ ಗೊಣಿ ಉಕಲ್ ಭಿತರ್ ತಿಳ್ತಾಲೊ ಆನಿ ಆಪ್ಣಾಯಿತ್ಲ್ಯಾಕ್ ಆಯ್ಚೆ ಘೊಟಾಲೊ.

ವೊರಾಂ ಕಾಂಯ್ ಧಾ ಉತ್ರಾಲ್ಲಿಂ. ತ್ಯಾ ದಾಟ್ ಕಾಳೊಕಾಂತ್ ಹ್ಯೊ ಸಾಂತ್ಯೆಕ್ ಗೆಲ್ಲೊ, ಗಾಡಿಯೊ ನಿಡ್‌ಲ್ಲೆ ಹಳ್ಳಿಕ್ ಜಾಗಿಯೆತ್ ಚಿನ್ನಹಳ್ಳಿಕ್ ಭಿತರ್ ಸಲೊನ್. ಪಯ್ಸ್ ಥಾವ್ನ್ ಹಾಂಕಾಂ ರಾಕೊನ್ ರಾವ್‌ಲ್ಲಿ ಏಕ್ ವ್ಯಕ್ತಿ ಆಪ್ಲೆ ರಾವ್‌ಲ್ಲ್ಯಾ ಥಂಯ್ಚ್ ಕಾಳೊಕಾಂತ್ ಲಿಪ್ಲಿ.

ಚಿನ್ನಹಳ್ಳಿಕ್ ಪಾವ್ತಾಚ್ ಸರ್ವ್ ಗಾಡಿಯೊ ರಾವ್ಲೊ, ದೆಂವ್ಲೊ ಆಸ್‌ಲೊ ಲೋಕ್ ಆಪಾಪ್ಲೆಂ ಫಾರಿಕ್ ಕರ್ನ್ ಗಾಡಿಯೆ ಥಾವ್ನ್ ದೆಂವ್ಲೊ, ಆನಿ ಆಪಾಪ್ಲ್ಯಾ ಘರ್ಬಾನ್ ವಾಟೆಕ್ ಲಾಗ್ಲೊ. ಪಾಂಚ್ ಸ ಗಾಡಿಯೊ ಥಂಯ್ ಥಾವ್ನ್‌ಚ್ ಆಡ್ ವಾಟೆನ್ ಘುಂವೊನ್ ಆಪ್ಲ್ಯಾ ಠಿಕಾಣ್ಯಾಂಕ್ ಭಾಯ್ರ್ ಸಲೊನ್.

ರಾಮಾಣ್ಣಿ ಶೆಟ್ಟಿಚ್ಯೊ ದೋನ್ ಗಾಡಿಯೊ ಆನಿ ಉರ್‌ಲ್ಲೊ ಚ್ಯಾರ್ ಆಶೆಂ ಸ ಗಾಡಿಯೊ ಆಪ್ಲ್ಯಾ ವಾಟೆಕ್ ಲಾಗ್ಲೊ. ಅರ್ಧಾನ್ ಫರ್ಲಾಂಗಾ ಮುಕಾರ್ ಶೆಟ್ಟಿಚಿ ಅಂಗಡ್ ಆಸ್‌ಲ್ಲಿ. ಆನಿ ಥಂಯ್‌ರ್ ದೋನ್ ಗಾಡಿಯೊ ರಾವ್ತಾನಾ, ಉರ್‌ಲ್ಲೊ ಚ್ಯಾರ್ ತಾಂಚ್ಯಾ ವಾಟೆನ್ ಮುಕಾರ್ ಗೆಲ್ಲೊ. ಹಾಸನ್ ಥಾವ್ನ್ ಸಾಮಾನ್ ಭರ್ನ್ ಘೆವ್ನ್ ಆಯಿಲ್ಲಿ ಗಾಡಿ ರಸ್ತಾನ್

ಥಾವ್ನ್ ಆಂಗ್ಲಿಕ್ ಗೆಲಿ. ಆನಿ ಜನ್ನಾ, ಆಪ್ಲಿ ಗಾಡಿ ಆಂಬ್ಡನ್ ರಸ್ತಾನ್‌ಂಚ್ ಮುಕಾರ್ ಗೆಲೊ ಶೆಟ್ಟಿಚ್ಯಾ ಬೊಂಗ್ಲಾಕ್.

ಫಾತಿಮಾಕ್ ಸೊಡ್ನ್ ಘರಾ ಥಾವ್ನ್ ರಭಸಾನ್ ಆಯಿಲ್ಲೊ ಲತೀಫ್ ಶೆಟ್ಟಿಚ್ಯಾ ಬೊಂಗ್ಲಾಕ್ ಲಾಗಿಂಚ್ ಆಸ್ಚ್ಯಾ ಎಕಾ ವ್ಹಡ್ ಜಯ್ತ್ ರುಕಾಚ್ಯಾ ಆಡೊಸಾಕ್ ಕಾಳೊಕಾಂತ್ ಬಸೊನ್ ಆಸ್‌ಲೊ. ಆಂಗ್ಲಿ ಕುಶಿಂ ಗೆಲ್ಲಾಕ್ ಗಾಡಿಯೆಚೆರ್ ತಾಚಿ ದೀಷ್ಟ್ ಆಸ್‌ಲ್ಲಿ. ತೆ ಗಾಡಿಯೆರ್ ಶೆಟ್ಟಿ ನಾ ಮ್ಹಣ್ ಕಳ್ತಚ್ ಬೊಂಗ್ಲಾಕ್ ಕುಶಿನ್ ಯೆಂವ್ಚೆ ಗಾಡಿಯೆಕ್ ರಾಕೊನ್ ರಾವ್ಲೊ. ಆತಾಂ ಲತೀಫಾನ್ ಪಾಟ್ಲಾನ್ ಶಿಕಾಯಿಲ್ಲೊ ಕೊಯ್ತೊ ಹಾತಿಂ ಘೆತ್ಲೊ. ತ್ಯಾ ಕಾಳೊಕಾಂತ್ಚ್ ಜಾತಾ ತಿತ್ಲೆಂ ಚಿಡ್ಯೊನ್ ಮ್ಹಳ್ಳೆಪರಿಂ ತೊ ರುಕಾಪಾಟ್ಲಾನ್ ಲಿಪ್ಲೊ. ಹೆ ಗಾಡಿಯೆರ್ ಪುಣಿ ಶೆಟ್ಟಿ ಆಸ್ಲೊಲೊ ಮ್ಹಣ್ ಲೆಕ್‌ಲ್ಲಾಕ್ ತಾಕಾ ಸುವೆರ್‌ಚ್ ದೀಷ್ಟಿಕ್ ಪಡ್ಲೊ ಜನ್ನಾ.

ಜನ್ನಾನ್ ಗಾಡಿ ಬೊಂಗ್ಲಾಕ್ ಮುಕ್ಲಾಕ್ ಆಂಗ್ಲಾಂತ್ ರಾವಯ್ಲಿ ಆನಿ ಲಾಂಬ್ ಏಕ್ ಉಸ್ವಾಸ್ ಸೊಡ್ನ್ ಬೊಲ್ಗಾಂತ್ಲಿ ಬಿಡಿ ಕಾಡ್ನ್ ವೊಂತಾರ್ ಕವವ್ನ್ ಪೆಟಯ್ಲಿ.

ಗಾಡ್ಯೆ ಥಾವ್ನ್ ಶೆಟ್ಟಿ ದೆಂವೊನ್ ಯೆತಲೊ ಮ್ಹಣ್ ರಾಕೊನ್ ಆಸ್ಚೊ ಲತೀಫ್ ನಿರಾಸ್ಲೊ. ಸುಮಾರ್ ವೇಳ್ ಪರ್ಯಾಂತ್ ಗಾಡ್ಯೆ ಥಾವ್ನ್ ಕೊಣೀ ದೆಂವ್ಚೆನಾ ತೆಂ ಪಳೆತಾನಾ, ಆಚ್ ಶೆಟ್ಟಿ ಯೇಂವ್ಚಾ ನಾ ಆಸ್ಲೊಲೊ ಮ್ಹಣ್ ಲೆಕ್ಲೆಂ ತಾಣೆಂ. ಸಾಂತೆಕ್ ವಚಾನಾಸ್ತಾಂ ಆಚ್ ತೊ ಬೊಂಗ್ಲಾಕ್‌ಚ್ ರಾವ್ಲಾ ಜಾಂವ್ಕಾಯ್ ಪುರೊ ಮ್ಹಳ್ಳೊ ದುಬಾವ್‌ಯ್ ಮಾಲ್ಕೊ ತಾಕಾ. ಇತ್ಲಾಕ್ ಬೊಂಗ್ಲಾಕ್‌ಚೊ ಫೊರ್ಟಿಕೊಂತ್ಲೊ ದಿವೊ ಪೆಟೊ. ತಶೆಂ ಪಾಟಾಪಾಟ್ ಮುಕ್ಲೆಂ ದಾರ್ ಉಗ್ತೆಂ ಜಾಲೆಂ. ಬಾಗಿಲ್ ಉಗ್ತೆಂ ಕೆಲ್ಲೆಂ ಶೆಟ್ಟಿಚ್ಯಾ ಬೊಟ್ಟೆರಾನ್. ಜನ್ನಾ ಮುಕಾರ್ ಗೆಲೊ ಆನಿ ತಾಚೆಲಾಗಿಂ ಕಿಂತೆಗೀ ಸಾಂಗಾಲಾಗೊ. ಲತೀಫಾಕ್ ತೆಂ ಸ್ಪಷ್ಟ್ ಆಯ್ಕಾಲೆನಾ. ಉಪ್ರಾಂತ್ ದೊಗೀ ಗಾಡ್ಯೆಲಾಗಿಂ ಆಯ್ಲೆ. ಜನ್ನಾನ್ ಗೋಣಿ ಉಕಲ್ನ್ ಬೊಟ್ಟೆರಾಕ್ ಗಾಡ್ಯೆಂತ್ ಆಸ್‌ಲೆಂ ದಾಕಯ್ಲೆಂ. ಬೊಟ್ಟೆರ್ ವ್ಹಡ್ಲಾನ್ ಹಾಸ್ಲೊ.

"ಆಯ್ಲೊ ಮ್ಹಲ್ ಬರೊ ಆಸಾ, ಖಂಯ್ ಥಾವ್ನ್ ಹಾಡ್ಲೊ?" ಹಾಸೊನ್‌ಂಚ್ ವಿಚಾರ್ಲೆಂ ತಾಣೆ.

"ಬಾಳ್ಕು ಥಾವ್ನ್", ಜಾಪ್ ದಿಲಿ ಜನ್ನಾನ್, "ಆಮ್ಚ್ಯಾ ಅಯ್ಯಾನ್ ಹಾಚ್ಯಾ ಮಾವ್ಚ್ಯಾಕ್ ಚಾಳಿಸ್ ರುಪಯ್ ದಿಲ್ಯಾತ್. ಯೆಂವ್ಚ್ಯಾ ಸೊಮಾರಾ ಪರ್ಯಾಂತ್ ತೆಂ ಹಾಂಗಾಚ್ ಆಸ್ತೆಲೆಂ. ಭಿಯೆನಾಕಾ, ವಾಂಟೊ ಮ್ಹಾಕಾಯ್ ಆಸಾ ತುಕಾಯ್ ಆಸಾ. ಪಯ್ಲೆಂ ಅಯ್ಯಾಚೆಂ ಜಾಂವ್ಪಿ ಉಪ್ರಾಂತ್ ಆಮ್ಕಾಂ. ಥೊಡ್ಯಾ ವೆಳಾನ್ ತೆ ಚೊವ್ಣಿ ಕಾರಾರ್ ಯೆತೆಲೆ. ವಚ್ ತುಂ ತಯಾರಿ ಕರ್..."

ಉಪ್ರಾಂತ್ ದೊಗೀ ವ್ಹಡ್ಲಾನ್ ಹಾಸ್ಲೆ.

ಲತೀಫಾಚಿ ಕಾನ್ ಚುರುಕ್ ಜಾಲೆ. ಜನ್ನಾನ್ ಸಾಂಗ್‌ಲ್ಲೆಂ ತಾಕಾ ಸಾರ್ಕೆಂ ಆಯ್ಕುಲ್ಲೆಂ. ಮುಕಾರ್ ಜಾಂವ್ಕ್ ಆಸ್ಚ್ಯಾ ಸಂಗ್ತಿಂಚೊ ಸಾಧಾರ್ಣ್ ಆಂದಾಜ್ ಕೆಲೊ ತಾಣೆ. ರಾಗಾನ್ ತಾಚಿ ದಾಡಾಮಾಂ ಅರ್ನಾಲಿಂ. ಗಾಡ್ಯೆರ್ ಕಿತೆಂ ಆಸಾ ತೆಂ ತಾಚ್ಯಾ ಉಲೊಣ್ಯಾಂತ್‌ಚ್ ತಾಕಾ ಕಳ್‌ಲ್ಲೆಂ.

ಲತೀಫಾಕ್ ಫಾತಿಮಾಚೊ ಉಡಾಸ್ ಆಯ್ಲೊ ಆನಿ ರಾಗಾನ್ ತಾಚ್ಯಾ ಹಾತಾಂತ್ ಆಸ್‌ಲ್ಲೊ ಕೊಯ್ಲೊ ತಾಣೆ ರುಕಾಕ್ ತೊಪ್ಲೊ. ಹ್ಯಾಚ್ ಘಡ್ಯೆ ಮುಕಾರ್ ವಜೊನ್ ದೆಂವ್ಚಾರಾಂಕ್ ಕಾರ್ತನ್ ಉಡವ್ಯಾಂ ಮ್ಹಳ್ಳಿ ತಾಳ್ಳಿ ತಾಕಾ ಆಯ್ಲಿ, ತರ್ಯೀ ಸಯ್ಣ್ ಸಾಂಬಾಳ್ಳಿ ಮುಕಾರ್ ಕಿತೆಂ ಘಡ್ತಾ ತೆಂ ಪಳೆಂವ್ಕ್ ತೊ ರಾಕೊನ್ ರಾವ್ಲೊ.

ಚಡುಣೆ ಧಾ ಮಿನುಟಾಂ ಪಾಶಾರ್ ಜಾಲಿಂ. ಹ್ಯಾ ಮಧೆಂ ಜನ್ನಾ ಭಿತರ್ ಗೆಲ್ಲಾಚ್ಯಾ ಬೊಟ್ಟೆರಾಕ್ ಉಲೊ ಮಾರ್ನ್ ಏಕ್ ಚೆಂಬು ಉದಕ್ ಹಾಡವ್ನ್ ಪಿಯೆಲೊ. ಆನಿ ಆನ್ಯೆಕ್ ಬಿಡಿ ಪಟವ್ನ್ ಮುಕ್ಲಾಚ್ಯಾ ದಾರ್ವಾಟ್ಯಾಚ್ಯಾ ಮೆಟಾರ್ ಬಸ್ಲೊ.

ವೇಳ್ ಉತರ್ತಾಲೊ, ಶೆಟ್ಟಿಚೆರ್ ಫಾರ್ಕಿಣ್ ಘೆಂವ್ಚ್ಯಾ ಇರಾದ್ಯಾನ್ ಆಯಿಲ್ಲಾಚ್ಯಾ ಲತೀಫಾಕ್ ತ್ಯಾ ಕಾಳೊಕಾಂತ್ ಬಸ್‌ಲ್ಲಾಕಡೆನ್ ಆಪ್ಲೆಂ ಸಯ್ಣ್ ಚುಕ್ತಾ ತಸೆಂ ಭಗ್ತಾಲೆಂ.

ಪೊರ್ಟಿಕೊಂತ್ಲೊ ಉಜ್ವಾಡ್ ಬಾಗ್ಲಾ ಆನಿ ಜನೇಲಾಂತ್ಲಾನ್ ಆಧ್ಯಾ ಆಂಗ್ಲಾ ಪರ್ಯಾಂತ್ ಪ್ರಸಾರ್‌ಲ್ಲೊ. ಚಿಕ್ಕೆ ಪಯ್ಸ್ ಜನ್ನಾಚ್ಯಾ ಉಜ್ವಾಡಾಕ್ ಕಾಳೊಕಾಂತ್ ಆಸ್‌ಲ್ಲಿ ತಿ ಗಾಡಿ ತರ್ಯೀ ಗಾಡ್ಯೆ ಪಂದ್ಲಾಚ್ಯಾ ಲಾಂಪ್ಯಾಂವಾಚ್ಯಾ ಮಸ್ಕ್ ಉಜ್ವಾಡಾಕ್ ಲತೀಫಾಕ್ ತಿ ಸಾರ್ಕಿ ದಿಸ್ತಾಲಿ. ಥೊಡೆ ಪಾವ್ಲಿಂ ವಜನ್ ವ್ಹಾವ್ನ್ ಥಕ್‌ಲ್ಲಿ ಗೊಮ್ಮಿ ಸಾರ್ಕಿ ಕರ್ಚಾಕ್ ಗಾಡ್ಯೆಚೊ ಬೊಯ್ಲ್ ಆಪ್ಲಿ ತಕ್ಲಿ ಹಾಲಯ್ತಾಲೊ. ಆನಿ ತವಳ್ ತಾಚ್ಯಾ ಗೊಮ್ಮೆಕ್ ಗುಂತ್‌ಲ್ಲಾಚ್ಯಾ ಖಿಣ್ಯಾಚ್ಯಾಂಚ್ಯಾ ಆವಾಜಾಕ್ ಜನ್ನಾಚಿ ಆನಿ ಲತೀಫಾಚಿ ದೀಷ್ಟ್ ಗಾಡ್ಯೆ ಥಂಯ್ ಘಂವ್ತಾಲಿ. ದೊಗೀ ಜಣ್ ಎಕಾಮೆಕಾಕ್ ಫುಡ್ ಕರುನ್ ಶೆಟ್ಟಿಕ್ ರಾಕೊನ್ ಬಸ್‌ಲ್ಲೆ.

ಕಾಳೊಕಾಂತ್ ಬಸ್‌ಲ್ಲಾಚ್ಯಾ ಲತೀಫಾಕ್ ಉಜ್ವಾಡಾಂತ್ಲೆಂ ಸರ್ವ್ ದಿಸ್ತಾಲೆಂ. ತರ್ಯೀ ಥೊಡ್ಯಾಚ್ ಮೆಟಾಂ ಪಯ್ಸ್ ಏಕ್ ಅನಾಹುತ್ ಆಪ್ಣಾಕ್ ರಾಕೊನ್ ಬಸ್ಲಾಂ ಮ್ಹಳ್ಳಿ ಖಬರ್ ಉಜ್ವಾಡಾಂತ್ ಆಸ್‌ಲ್ಲಾ ಜನ್ನಾಕ್ ಕಳಿತ್ ನಾತ್‌ಲ್ಲಿ.

"ವೊರಾಂ ಕಿತ್ತಿಂ ಜಾಲಿಂಗಾಯ್?" ಚಿಕ್ಕೆ ವ್ಹಡಾ ತಾಳ್ಯಾನ್ ಆಪ್ಣಾಯಿತ್ಲಾಕ್ ಉಲಯ್ಲೊ ಜನ್ನಾ ಪಾಲ್ವಲ್ಲಿ ಬಿಡಿ ಪಯ್ಸ್ ಉಡವ್ನ್. ಥೊಡ್ಯಾ ವೆಳಾನ್ ಜಾಂಬಾಯೊ ಕಾಡಿತ್ ಬೊಟ್ಟೆರ್ ಭಾಯ್ ಆಯ್ಲೊ. "ವೊರಾಂ ಸಾಡೆ ಧಾ ಜಾಲಿಂ, ತುಕಾ ಕಿತೆಂ ನೀದ್ ಯೆತಾ?" ವಿಚಾರ್ಲೆಂ ತಾಣೆ.

"ಆಯ್ಚ್ಯಾ ಮಟ್ಕಾಕ್ ನೀದ್ ಪುಣಿ ಯೆಂವ್ಚಿಂ ನಾ. ಪುಣ್ ಬಾಳುಪೇಟೆಂತ್ ಪಿಯೆಲ್ಲೊ ಸೊರೊ ಫಿರ್ವಾಲಾ ಆನಿ ಪೊಟಾಂತ್ ಭುಕೆನ್ ಉಜೊ ಪೆಟ್ಲಾ, ಭಿತರ್ ಕಿತೆಂಯ್ ಆಸಾ?"

"ಕಿತೆಂಯ್ ಮ್ಹಳ್ಳಾರ್ ಕಸಲೆಂ ತೆಂ?... ಹಾಸೊನ್‌ಶೆಂ ಬೊಟ್ಟೆರಾನ್ ಸವಾಲ್ ಕೆಲೆಂ, "ಸೊರೊಗೀ ವಾ ಜೆವಣ್?"

"ಖಿಂಚಿಯ್ ಜಾತಾ, ಸೊರೊ ಮೆಳ್ಳೊ ತರ್ ತಾಣಿಂ ಯೆಂವ್ಚ್ಯಾ ಪರ್ಯಾಂತ್ ಅಶೆಂಚ್ ರಾಕೊನ್ ಬಸ್ತೆಂ. ನಾ ತರ್ ಹಿ ಪೊಟಾಚಿ ಭುಕ್ ಮ್ಹಜ್ಯಾನ್ ಪುಣಿ ಸೊಸುಂಕ್ ಜಾಯಿನಾ, ಆಸಾವೇ?"

ಬೊಟ್ಟೆರ್ ಪರತ್ ಹಾಳ್ವಾಯೆನ್ ಹಾಸ್ಲೊ.

"ಆಸ್ಲ್ಯಾರ್ ದಿ ಸಾಯ್ಚಾ ಚಿಡಾಯ್ಕಾ..." ಪರಾತ್ಲೆಂ ಜನ್ನಾನ್.

"ದಿವ್ಯಾಂ, ಪುಣ್ ದಿಂವ್ಚ್ಯಾ ವೆಳಾರ್ ಅಯ್ಚ್ಯಾ ಯೇತ್ ತರ್ ತಾಕಾ ಮ್ಹಜೊಯ್ ಘಾಟ್ ಕಳಾತ್!"

"ತಶೆಂ ಕಾಂಯ್ ಇಕ್ರು ವೊರಾಂ ಪಯ್ಲೆಂ ಖಂಡಿತ್ ಪಾವಾನಾಂತ್ ತೆ, ತಾಣಿ ಕೆಲ್ಲಿ ಮಾಂಡಾವಳ್ ಹಾಂವ್ ಜಾಣಾಂ. ತೆ ಆತಾಂ ಸಕ್ಲೆಶ್‌ಪುರ್ ಗೆಲ್ಯಾತ್, ಆನಿ ಥಂಯ್ಚ್ಯಾ ಇಂಗ್ಲಿಷ್ ಬಾರಾಂತ್ ಕಾಂಯ್ ಬೊತ್ತಿ ಸುಕಯ್ಲಾ ಶಿವಾಯ್ ಪಾಟಿಂ ಯೆಂವ್ಚೆನಾಂತ್. ರಾತಿಚ್ಯಾ ಖರ್ಚಾಕ್ ನಾಕಾವೇ? ಹಾಂಗಾಸರ್ ಇತ್ಲೆಂ ಕಾಮ್ ಆಸಾ ..." ಆತಾಂ ಬೊಟ್ಟೆರ್ ವ್ಹಡ್ಲ್ಯಾನ್ ಹಾಸ್ಲೊ ಆನಿ ಭಿತರ್ ಗೆಲೊ. ಥೊಡ್ಯಾ ವೆಳಾನ್ ಪಾಟಿಂ ಯೆತಾನಾ ತಾಚ್ಯಾ ಹಾತಾಂತ್ ಏಕ್ ಗ್ಲಾಸ್ ಆಸ್‌ಲೊ ಆನಿ ತೊ ಜನ್ನಾಕ್ ದಿತಾನಾ ತಾಣಿ ಮ್ಹಳೆಂ, "ಹಾಂವ್ ಭಿತರ್ ಹಾಡ್ನ್ ದವರ್ತಾಂ ತೆಂ ಆಯ್ಕಾಕ್ ಕಳಿತ್ ನಾ. ಉಲಯ್ತಾನಾ ಚುಕೊನ್ ಪುಣಿ ತಾಕಾ ಸಾಂಗಾನಾಕಾ ಹಾಂ...!"

ಬೊಟ್ಟೆರಾನ್ ದಿಲ್ಲೆ ಚತ್ರಾಯೆಕ್ ಜನ್ನಾ ವೋಂಟ್ ರುಂದಾವ್ನ್ ಆಪುರ್ಬಾಯೆನ್ ಹಾಸ್ಲೊ ಆನಿ ಗ್ಲಾಸಾಂತ್ ಆಸ್‌ಲೊ ಎಕಾಚ್ ಘೊಟಾನ್ ತಾಣಿ ಖಾಲಿ ಕೆಲೊ.

"ಖಾವಯಿಲ್ಲಾ ಹಾತಾಕ್ ಖೊಂಚ್ ಮಾರಿನ್‌ವೇ ಹಾಂವ್? ಧನಿ ತೊ ಜಾಲ್ಯಾರೀ ಮ್ಹಜ್ಯಾ ಪೊಟಾಕ್ ವಾಡ್ನ್ ದಿಜಾಯ್ ತುವೆಂ ನ್ಹಯ್‌ವೇ? ತುಕಾ ವಾಯ್ಚೆ ಚಿಂತುನ್ ಹಾಂವ್ ಖಿಂಚ್ಯಾ ಪೊಂಡಾಕ್ ವಚೊಂ ಸಾಂಗ್..." ಸಯ್ಲಾಪ್ ಉಲಯಿತ್ತ್ ಖಾಲಿ ಗ್ಲಾಸ್ ಪಾಟಿಂ ದಿಲೊ ತಾಣಿ.

ವಾರೆಂ ಫಾಲ್ಯಾರ್ ಬೊಟ್ಟೆರ್ ಕಿತ್ಲೊ ಪುಗ್ತಾ ಮ್ಹಳೆಂ ಜನ್ನಾಕ್ ಕಳಿತ್ ಆಸ್‌ಲೆಂ. ಧನ್ಯಾ ಉಪ್ರಾಂತ್ ತಾಣಿ ಪಯ್ಲೊ ಸಲಾಮ್ ದಿಂವ್ಚೊ ಆಸ್‌ಲೊ ತಾಚ್ಯಾ ಬೊಟ್ಟೆರಾಕ್. ತಶೆಂ ಜಾಲ್ಲ್ಯಾನ್ ರಾಕ್ಸಾಬರಿಂ ತಾಚೊ ಜೀವ್ ವಾಡ್‌ಲೊ ಆನಿ ಹಸ್ತಿಚೆಂ ಬಳ್ ತಾಚೆ ಕುಡಿಂತ್ ಭರ್‌ಲೆಂ.

ಆತಾಂ ಜಾಲ್ಯಾರೀ ಬೊಟ್ಟೆರಾಕ್ ತಾಣಿ ಪುಕಾರ್‌ಲೆಂ ವ್ಯರ್ಥ್ ಜಾಲೆನಾ. "ತರ್ ತುಂ ಜೆವ್ಪಾಯ್ವೇ ಜನ್ನಾ?" ವಿಚಾರ್ಲೆಂ ಬೊಟ್ಟೆರಾನ್. "ತೆ ಸಕ್ಲೆಶ್‌ಪುರ್ ಥಾವ್ನ್ ಜೆಂವ್‌ಂಚ್ ಯೆತೆಲೆ ಮ್ಹಣ್ ದಿಸ್ತಾ. ತಾಣಿಂ ಯೆಂವ್ಚೆ ಭಿತರ್ ತುಜೆಂ ಜಾಂವ್ಪಿ".

ಜೆವಣ್ ಮ್ಹಳ್ಯಾರ್ ಪಂದ್ರಾ ಮಯ್ಲಾಂ ಧಾಂವೊನ್‌ಂಚ್ ವೆಚೊ ಜನ್ನಾ ಎಕಾಚ್ವಾರಾ ಬಸ್‌ಲಲ್ಯಾ ಥಂಯ್ಚೊ ಉಟೊನ್ ರಾವ್ಲೊ.

"ವಾಡ್ ಬೊಟ್ಟೆರಾಮಾ, ಚಿಕ್ಕ ಪಯ್ಲೆಂ ಹಾಂವ್‌ಂಚ್ ತೋಂಡ್ ಸೊಡ್ವಾರ್ ಆಸ್‌ಲೊಂ. ಸತ್ ಸಾಂಗ್ಲೆಂ ತರ್ ಬಾಳುಪೇಟೆಂತ್‌ಚ್ ಮ್ಹಾಕಾ ಭುಕ್ ಲಾಗ್‌ಲ್ಲಿ".

"ಪುಣ್ ಬೊಯ್ಲಾ ಗಾಡ್ಯೆರ್ ಆಸಾ ತೆಂ ಉಟೊನ್ ಧಾಂವಾತ್ ತರ್?" ಹಾಸೊಂನ್‌ಂಚ್ ವಿಚಾರ್ಲೆಂ ಬೊಟ್ಟೆರಾನ್.

"ಧಾಂವ್ಚೆ ಸೊಡ್ನ್ ತಾಕಾ ಆತಾಂ ಆಪುಣ್ ಚಿನ್ನದಳ್ಳಿಕ್ ಪಾವ್ಲ್ಯಾಂ ಮ್ಹಳ್ಳಿಚ್ ಖಬರ್ ನಾ!".

"ಮ್ಹಳ್ಳಾರ್?", ಬೊಟ್ಟೆರ್ ಆಜಾಪ್ಲೊ. "ತರ್ ತೆಂ ಆಪ್ಲ್ಯಾ ಸ್ವಂತ್ ಖುಶೆನ್ ಆಯಿಲ್ಲೆಂ ನ್ಹಯ್ಲೆಂ?"

"ತುವೆಂ ಪಳಯ್ತಾನಾ ತೆಂ ಗಾಡ್ ನಿದೆಂತ್ ಆಸ್‌ಲ್ಲೆಂ ಕಳೊಂಕ್‌ನಾವೇ ತುಕಾ. ತಾಕಾ ನಿದೆಚೆಂ ವಕಾತ್ ದಿಲಾಂ ಬೊಟ್ಟೆರಾಮಾ...", ಜನ್ನಾ ಹಾಸೊ.

ಬೊಟ್ಟೆರಾಕ್ ಹಿ ಗಜಾಲ್ ನಿಜಾಯ್ಕಿ ಸುಸ್ತಾಲಿನಾ. ಗಾಡ್ಯೆಂತ್ಲ್ಯಾ ಚಿಡ್ವಾಕ್ ತಾಣೆ ಪಳೆತಾನಾ ತೆಂ ನಿದೊನ್ ಆಸ್‌ಲ್ಲೆಂ ತರ್ಯೇ ವಾಟೆಚ್ಯಾ ಪುರಾಸಾಣೆನ್ ಆಡ್ ಪಡ್ಲಾಂ ಆಸ್ತಲೆಂ ಮ್ಹಣ್ ತಾಣೆ ಲೆಕ್‌ಲ್ಲೆಂ. ಪುಣ್ ಆತಾಂ ಜನ್ನಾನ್ ಸಾಂಗ್‌ಲ್ಲೆಂ ಆಯ್ಕೊನ್ ಹಾಂತು ಕಿತೇಂಯ್ ದುಸ್ರೊ ಮತ್ಲಬ್ ಆಸಾ ಮ್ಹಳ್ಳೊ ದುಬಾವ್ ತಾಕಾ ಮಾಲೊ.

ಕಾಳೊಕಾಂತ್ ಆಸ್‌ಲ್ಲೊ ಲತೀಫ್ ಹಾಂಚೆ ಸಂಭಾಶಣ್ ಕಾನ್ ದೀವ್ನ್ ಆಯ್ಕಾತಾಲೊ. ನಿದೆಚೆಂ ವಕಾತ್ ದೀವ್ನ್ ಚಿಡ್ವಾಕ್ ಆಪವ್ನ್ ಹಾಡ್ಲಾಂ ಮ್ಹಣ್ತಾನಾ ತಾಚ್ಯಾ ಆಂಗಾಚಿ ಲೋಂವ್ ಉಭಿ ಜಾಲ್ಲಿ. ಬಸ್‌ಲ್ಲ್ಯಾ ಥಂಯ್ಚ್ ಹುಳ್ಳುಳ್ಳೊ ತೊ.

"ಸಾರ್ಕೆಂ ಸೊಡವ್ನ್ ಸಾಂಗ್ ಜನ್ನಾ. ಆಮ್ಚ್ಯಾ ಅಯ್ಯಾನ್ ಹಾಕಾ ಚೊರ್‌ಯೆನ್ ಪುಣಿ ಉಸ್ತಾವ್ನ್ ಹಾಡುಂಕ್ ನಾಂಮೊ?"

"ಛಿ ಛಿ, ತಶೆಂ ಕಾಂಯ್ ನಾ. ಹಾಚೊ ಮಾವ್ಚೊ ಅಯ್ಯಾಚೊ ರಿಣ್ಕಾರಿ. ವರ್ಸಾ ಪಯ್ಲೆಂ ತಾಣೆ ಹಾಚೆಕಡ್ಲೊ ಚಾಳೀಸ್ ರುಪಯ್ ರೀಣ್ ಘೆತ್‌ಲೊ ಖಂಯ್. ಗಾಡಿ ಆಂಬುಡ್ನ್ ದೀಸ್ ಕಾಡ್ಚೆಚ್ ಕಷ್ಟ್ ಜಾಲ್ಯಾತ್ ತಾಕಾ. ಎಕ್ಲೆ ಗಾಂಟೆನ್ ಚಾಳೀಸ್ ಖಂಚೆ ದಿತೊಲೊ? ಎದೊಳ್ ಪರ್ಯಾಂತ್ ವಾಡ್ ದೀತ್ ಆಸ್‌ಲೊ. ಆದ್ಲ್ಯಾ ಸೊಮಾರಾ ಆಮ್ಚ್ಯಾ ಅಯ್ಯಾನ್ ತಾಕಾ ಕಡಕ್ಕ್ ತಾಕಿದ್ ದಿಲ್ಲಿ".

"ಕಿತೆಂ ಮ್ಹಣ್..?" ಬೊಟ್ಟೆರಾನ್ ಮಧೆಂಚ್ ಸವಾಲ್ ಕೆಲೆಂ.

"ಎಕಾ ಹಪ್ತ್ಯಾ ಭಿತರ್ ರೀಣ್ ಫಾರಿಕ್ ಕರಿಜಾಯ್ ಮ್ಹಣ್. ಕಿತ್ಯಾಕ್ ಮ್ಹಣ್ ಸಾಂಗ್ತಾ ಆಯ್ಕ್. ಹ್ಯಾ ಚಿಡ್ವಾಚಿ ಆವಯ್ ಸರ್‌ಲ್ಯಾ ಆನಿ ಬಾಪುಯ್ ಗಾಂವ್ ಸೊಡ್ನ್ ಧಾಂವ್ಲಾ. ತಶೆಂ ಜಾವ್ನ್ ಹೆಂ ಲ್ಹಾನ್ ಧಾವ್ನ್ ಮಾವ್ಚ್ಯಾ ಗೆರ್‌ಚ್ ಆಸಾ. ಅಳೆ ಬೊಟ್ಟೆರಾಮಾ, ಆಮ್ಚ್ಯಾ ಆಯ್ಕಾಕ್ ಹಿ ಐದಿಯಾ ಹಾವೆಂಚ್ ದಿಲ್ಲಿ. ಹೆಂ ಚೆಡುಂ ಆದ್ಲ್ಯಾ ಮಹಿನ್ಯಾಂತ್‌ಚ್ ವ್ಹಡ್ ಜಾಲ್ಲೆಂ. ತಿ ಮ್ಹಾಕಾ ಖಬರ್ ಆಸ್‌ಲ್ಲಿ". ಆಪ್ಲಿ ಬಹಾದೂರಿ ಉಲಯ್ಲೊ ಜನ್ನಾ.

(ಘರಾಂತ್ ಏಕ್ ಚೆಡುಂ ವ್ಹಡ್ ಜಾಲೆಂ ತರ್, ಕುಟ್ಮಾಚ್ಯಾಂಕ್ ಆನಿ ಸೆಜಾಚ್ಯಾಂಕ್ ಆಪವ್ನ್ ಕಾಫಿ ಫಳ್ತಾರ್ ದೀವ್ನ್ ಗಮ್ತುತ್ ಕರ್ಚೆಂ ಆನಿ ಹಿ ಖಬರ್ ಗಾಂವಾಕ್ ಕಳಂವ್ಚಿ ರಿವಾಜ್ ಮಲ್ತಾಡ್ ಪ್ರದೇಶಾನಿಂ ಆತಾಂಯ್ ಥೊಡ್ಯಾ ಹರಿಜನಾಂ ಮಧೆಂ ಆಸಾ)

"ಹೊ..ಹೊ, ಚೆಡುಂ ತರ್ ಏಕ್ದಮ್ ಲ್ಹಾನ್ ಪ್ರಾಯೆಚೆಂ, ಪುಣ್ ಪಳೆತಾನಾ ಕಳಾನಾ" ಮ್ಹಣಾಲೊ ಬೊಟ್ಟೆರ್.

"ತಾಕಾ ವಾಡಾವಳ್ ಬರಿ ಆಸಾ ..." ಜನ್ನಾನ್ ಮಂದರ್ಸಿಲೆಂ.

"ದೆಕುನ್ ಹ್ಯಾಚ್ ವೆಳಾರ್ ಹಾಚ್ಯಾ ಮಾವ್ಚ್ಯಾಚೆರ್ ಒತ್ತಡ್ ಫಾಲ್ಯಾರ್ ಅಯ್ಯಾಚೆಂ ಕಾಮ್ ಜಾತಾ, ತಾಚೆಂ ರೀಣ್‌ಯ್ ಫಾರಿಕ್ ಜಾತಾ. ದೆಕುನ್ ದೊಂಗಾಯ್ಚಿ ಕಾನ್ ಫುಂಕುನ್ ಹಾವೆಂಚ್ ಹಿ ಮಾಂಡಾವಳ್ ಕೆಲ್ಲಿ. ಕಶಿ ಮ್ಹಜಿ ಐಡಿಯಾ..?" ಜನ್ನಾನ್ ಭುಜಾಂ ಹಾಲಯ್ಲಿಂ.

"ಐಡಿಯಾ ಜಾವ್ಯೆತ್ ತುಜಿ", ತಾಚ್ಯಾ ಭುಜಾಂಕ್ ಥಾಪ್ತುನ್ ಬೊಟ್ಟೆರಾನ್ ಶಿಫಾರಾಸ್ ದಿಲಿ. "ಪುಣ್ ಚೆಡ್ವಾಕ್ ಹಿ ಗಜಾಲ್ ಕಳಿತ್ ನಾಂವೇ?"

"ಸಾಂಗ್ಲೆಂ ಆಯ್ಕ್, ಆದ್ಲ್ಯಾ ಸೊಮಾರಾ ಹಾಚ್ಯಾ ಮಾವ್ಚ್ಯಾಕ್ ಅಯ್ಯಾನ್ ಧಮ್ಮಿ ದಿಲ್ಲಿಮೂ? ಉಪ್ರಾಂತ್ ಹಾಂವ್ ತಾಕಾ ಫುಟಾನ್ ಮೆಳ್ಳೊಂ. ಆನಿ ರಿಣಾಂತ್ಲೆಂ ಪರಿಹಾರ್ ಜೊಡುಂಕ್ ಆಶೆಂ ಆಶೆಂ ಕರ್ ಮ್ಹಣ್ ಆಲೋಚನ್ ದಿಲಿ. ಸುರ್ವೆರ್ ಆಯ್ಕಾಲೊನಾ ಪುಣ್ ಪಯ್ಯಾಂಚಿ ಚಿಂತುನ್ ನಿಮಾಣೆ ತಾಣೆ ಒಪ್ಪಾಜಾಯಿಚ್ ಪಡ್ಲೆಂ. ತ್ಯಾ ಪರ್ಮಾಣೆ ಚೆಡ್ವಾಕ್ ಕಿತೆಂಗೀ ನೀಬ್ ದೀವ್ನ್ ಆಪ್ಲೆ ಗಾಡ್ಯೆರ್ ಘೆವ್ನ್ ತೊ ಆಚ್ ಸಾಂತೆಕ್ ಆಯಿಲ್ಲೊ. ಸುರ್ವೆರ್ಚ್ ಮಾಂಡಾವಳ್ ಕೆಲ್ಲ್ಯಾ ಪರ್ಮಾಣೆ ಸಾಂಜೆರ್‌ಶೆಂ ಆಮ್ಚಾ ಅಯ್ಯಾನ್ ದಿಲ್ಲೊ ಪಿಟೊ ಖಬ್ತೆವಿಣೆ ತಾಣೆ ಸೊಡಾಂತ್ ಭರ್ಸುನ್ ಚೆಡ್ವಾಕ್ ತಾನೆಕ್ ದಿಲ್ಲ್ಯಾಪರಿಂ ಪಿಯೆಂವ್ಕ್ ದಿಲೆಂ. ಥೊಡ್ಯಾವೆಳಾನ್ ಚೆಡುಂ ಆಪ್ಣಾಕ್ ತಕ್ಲಿ ಜಡ್ ಜಾತಾ, ನೀದ್ ಯೆತಾ ಮ್ಹಣ್ತಾನಾಂಚ್ ಮಾವ್ಚ್ಯಾನ್ ಮ್ಹಳೆಂ, 'ನೀದ್ ಯೆತಾ ತರ್, ವಚ್ ಆನಿ ಗಾಡ್ಯೆರ್ ನಿದೆ' ಮ್ಹಣ್. ಚೆಡುಂ ಗೆಲೆಂ ಆನಿ ಗಾಡ್ಯೆರ್ ನಿದ್ಲೆಂ. ತಶೆಂ ನಿದ್ಲೆಂ ತೆಂ ಆತಾಂಯ್ ನಿದೆಂತ್‌ಚ್ ಆಸಾ. ಗಜಾಲ್ ಕಳಿಮೂ?"

ಜನ್ನಾಚೆಂ ಆಯ್ಕೊನ್ ಬೊಟ್ಟೆರ್ ವಿಜ್ವಿತ್ ಪಾವ್ಲೊ.

"ತರ್ ಹಿ ಗಾಡಿ?" ಭಾಯ್ಲ್ಯಾ ಗಾಡ್ಯೆಕ್ ಪಳೆವ್ನ್ ದುಬಾವಾನ್ ಉಲಯ್ಲೊ ಬೊಟ್ಟೆರ್.

"ವ್ಹಯ್ ಗಾಡಿ ತಾಚಿ, ಬೋಯ್ಲಾ ಮಾತ್ ಆಮ್ಚೊಚ್. ಸಾಂತೆಂತ್ ಚೆಡ್ವಾಕ್ ಉಕಲ್ ಲೊಕಾ ಮುಕಾರ್ ಆಮ್ಚೆ ಗಾಡ್ಯೆರ್ ಫಾಲುಂಕ್ ಜಾತಾ? ದೆಕುನ್ ಬೋಯ್ಲಾಕ್ ಮಾತ್ ಆಮಿಂ ಬದ್ಲಿತಾಂವ್. ಯೆಂವ್ಚಾ ಸಾಂತೆ ದೀಸ್ ಗಾಡ್ಯೆ ಸಮೇತ್ ಚೆಡ್ವಾಕ್ ಪಾಟಿಂ ಪಾವಯ್ಲ್ಯಾರ್ ಜಾಲೆಂ. ಆಯ್ಕಾಚೆ ಚಾಳೀಸ್ ರುಪಯ್ ವಸೂಲ್..." ತೊಂಡ್ ಉಫಡ್ ಲಾಂಬಾಯೆಚ್ಯೊ ಹಾಸೊ ಹಾಸೊ ತೊ.

"ಝಕ್" ಕರುನ್ ತೊಂಡಾಂತ್ಲಿ ಥಿಂಪಿ ಲತೀಫಾನ್ ಧರ್ನೆರ್ ಉಡಯ್ಲಿ. ಜನ್ನಾಚ್ಯಾ ಉತ್ರಾಂಚೊ ತಾಕಾ ಇತ್ಲೊ ಕಾಂಠಾಳೊ ಆಯ್ಲೊ ಕೀ ಹೆರಾ ವೆಳಾರ್ ಜಾಲ್ಯಾರ್ ತಿಚ್ ಥಿಂಪಿ ತಾಚ್ಯಾ ಮುಸ್ಕರಾರ್ ಝಕ್ತೊ ಕೊಣ್ಣಾ.

"ಆನಿ ಪುಣಿ ಇಲ್ಲಿಂ ವಾಡ್ನ್ ದಿಶಿಯೆ ಬೊಟ್ಟೆರಾಮಾ", ಮ್ಹಣಾಲೊ ಜನ್ನಾ ಪೊಟಾರ್ ಹಾತ್ ಭೊಂವ್ಡಾಯಿತ್.

ಜನ್ನಾಚಿ ಕಾಣಿ ಆಯ್ಕೊನ್ ಕಿತೆಂಗಿ ಚಿಂತುನ್ ಆಸ್‌ಲೊ ಬೊಟ್ಟೆರ್ ಆತಾಂ ವಾಸ್ತವ್ ಸಂಸಾರಾಕ್ ಆಯ್ಲೊ. "ಹಾಂ..ಜಾಯ್ತ್ ... ಜಾಯ್ತ್. ತುಂ ಹಾಂಗಾಚ್ ರಾವ್, ಹಾಂವ್ ಕುಜ್ವಾಂತ್ ವಾಡ್ನ್ ದವರ್ತಾಂ ಆನಿ ತುಕಾ ಆಪಯ್ತಾಂ". ಮ್ಹಣಾತ್ತ್ ತೊ ಭಿತರ್ ಗೆಲೊ. ಆಪ್ಲ್ಯಾ ಭುಕೆಲ್ಲ್ಯಾ ಪೊಟಾಕ್ ಮಾಲಿಶ್ ಕರಿತ್ ಜನ್ನಾ ಮೆಟಾಂ ದೆಂವ್ಲೊ ಆನಿ ಶಿಲೊಣ್ಯೊ ಮಾರಿತ್ತ್ ಗಾಡಿಯೆ ಲಾಗ್ನಾರ್ ಪಾಸಾಯೊ ಮಾರಿಲಾಗ್ಲೊ ಆನಿ ಹಾಂಗಾಸರ್ ಏಕ್ ಸಂಗತ್ ಘಡ್ಲಿ.

ಲಾಗ್ನರ್ ಕೊಣೆಂಗೀ ಖೊಂಕ್ಲೆ ಕಾಡ್ಲೊ ಆವಾಚ್ ಆಯ್ಕಾಲೊ ಜನ್ನಾಕ್. ತೊ ಖಿಯಾ ಥಾವ್ನ್ ಯೆತಾ ತೆಂ ಸವ್ಜೊಂಕ್ ತಾಣೆ ಭಂವ್ಲೊಣಿ ದೀಷ್ಟ್ ಘಂವ್ಡಾಲಿ. ಸಾರ್ಕೆ ಕಾನ್ ದಿತಾನಾ ಆವಾಚ್ ಗಾಡ್ಯೆ ಥಾವ್ನ್ ಯೆತಾ ತೆಂ ತಾಕಾ ಕಳಿತ್ ಜಾಲೆಂ. ಮುಕ್ಲ್ಯಾನ್ ಉಮ್ಮಾಳಾಯಿಲ್ಲೊ ಗೊಣಿಯೆಚೊ ಪರ್ದೊ ತಾಣೆ ವಯ್ರ್ ಉಕಲ್ಲೊ ಆನಿ ಭಿತರ್ ದೀಷ್ಟ್ ಘಾಲಿ. ಚೆಡುಂ ನಿದ್‌ಲ್ಲ್ಯಾ ಥಂಯ್ಚ್ ಲೊಳ್ತಾಲೆಂ ಆನಿ ಖೊಂಕ್ತಾಲೆಂ. ಪಡ್ಲೊ ಉಕಲ್ತಾನಾ ಭಾಯ್ಲೊ ಉಜ್ವಾಡ್ ಭಿತರ್ ಸರ್‌ಲೊಚ್ ಚೆಡ್ವಾನ್ ತಕ್ಲಿ ಉಕಲ್ಲಿ. ಜನ್ನಾಚೆಂ ಅಪರಿಚಿತ್ ತೋಂಡ್ ಪಳೆವ್ನ್ ಎಕಾಚ್ ಘಡ್ಯೆನ್ ತೆಂ ಉಟೊನ್ ಬಸ್ಲೆಂ. ಆಪುಣ್ ಆಪ್ಲ್ಯಾ ಘರಾಂತ್ ನಾ ತೆಂ ತಾಕಾ ಕಳೆಂ ಜಾಯ್ವಾಯ್. ತಕ್ಲೆಣ್ ಉಟೊನ್ ಉಭೆಂ ರಾವೊಂಕ್ ತಾಣೆ ಪ್ರಯತ್ನ ಕೆಲೆಂ. ಪುಣ್ ವಯ್ಲೆಂ ಪಾಕೆಂ ತಕ್ಲೆಕ್ ಆದಾಳ್ತಾನಾ ಚೆಡುಂ ಅನಿಕೀ ಚಡ್ ಘಡ್ಲೆಡ್ಲೆಂ.

"ಕೋಣ್ ತುಂ?" ಜನ್ನಾಕ್ ಪಳಯಿತ್ತ್ ವಿಚಾಲೆಂ ಚೆಡ್ವಾನ್, ಭಿಯಾನ್ ತಾಚಿ ಕೂಡ್ ಕಾಂಪೊಂಕ್ ಸುರು ಜಾಲಿ.

"ಭಿಯೆನಾಕಾ ಚೆಡ್ವಾ" ಮ್ಹಳೆಂ ಜನ್ನಾನ್. "ನೀಡ್ ಜಾಲಿಮೂ?, ಯೆ ಸಕಯ್ಲೆ ದೇಂವ್" ಮ್ಹಣ್ ತಾಣೆ ಆಪ್ಲೊ ಹಾತ್ ಮುಕಾರ್ ವೊಡ್ಡಾಯ್ಲೊ. ಬೊಯ್ಲಾಕ್ ಪಳೆತಾಚ್ ಚೆಡ್ವಾಕ್ ಆಪುಣ್ ಗಾಡ್ಯೆರ್‌ಚ್ ಆಸಾಂ ಮ್ಹಳೆಂ ಕಳೆಂ. ಪುಣ್ ಉಜ್ವಾಡಾಂತ್ ದಿಸ್ಚೊ ತೊ ಬೊಂಗ್ಲ್ಯಾಚೊ ದಾವಾಟೊ ಪಳೆವ್ನ್ ಆಪುಣ್ ಖಿಯಾ ಪಾವ್ಲ್ಯಾಂ ತೆಂ ತಾಕಾ ಸುಸ್ತಾನಾ ಜಾಲೆಂ. ಮುಕ್ಲ್ಯಾನ್ ಲಾಯ್ಬಾಚೊ ಉಜ್ವಾಡ್ ಆನಿ ತಾಚ್ಯಾ ಪಾಟ್ಲ್ಯಾನ್ ತೊ ಗಾಢ್ ಕಾಳೊಕ್. ದಾಂತ್ ದಾಕವ್ನ್ ಹಾತ್ ಮುಕಾರ್ ವೊಡ್ಡಾಂವ್ಚೊ ಒಳಕ್ ನಾತ್‌ಲೊ ಮನಿಸ್... ತಾಣೆ ಭಿಯಾನ್ ಬೋಂಬ್ ಮಾಲಿಂ. "ಆಯ್ಲೊ, ಹಾಂವ್ ಖಿಯಾ ಪಾವ್ಲ್ಯಾಂ!... ಮ್ಹಾಕಾ ಬಚಾವ್ ಕರಾ!! ..." ಬೊಬೊ ಮಾರಿತ್ತ್ ಚೆಡುಂ ಪಾಟಿಂ ಪಾಟಿಂ ಸರ್ಲೆಂ ಆನಿ ಪಾಟ್ಲೊ ಗೊಣ್ಯೆಚೊ ಪಡ್ಲೊ ಉಕಲ್ನ್ ಸಕಯ್ಲೆ ಉಡ್ಲೆಂ.

ಚೆಡ್ವಾಚೆ ಬೊಬೆಕ್ ಲತೀಫ್ ಬಸ್‌ಲ್ಲಾಕಡ್ಲೊ ಉಟೊನ್ ಉಭೊ ರಾವ್ಲೊ. ಮುಕ್ತೆಂ ದ್ರಶ್ಯಾ ಆತಾಂ ತಾಕಾ ಸಾರ್ಕೆಂ ದಿಸ್ತಾಲೆಂ. ಗಾಡ್ಯೆಚ್ಯಾ ಮುಕ್ಲ್ಯಾನ್ ಆಸ್‌ಲೊ ಜನ್ನಾ ಚೆಡುಂ ಸಕಯ್ಲೆ ಉಡ್‌ಲೆಂಚ್ ಪಾಟ್ಲಾ ಕುಶಿನ್ ಧಾಂವೊ. ಪುಣ್ ಚೆಡುಂ ಬೋಬ್ ಮಾರಿತ್ ಆಂಗ್ಣಾಂತ್ಲ್ಯಾ ಉಚ್ವಾಡಾಕ್ ಧಾಂವೊನ್ ಆಯ್ಲೆಂ. ಪಾಟ್ಲಾನ್ ಯೆಂವ್ಚ್ಯಾ ಜನ್ನಾಚ್ಯಾ ಹಾತಾಂಕ್ ತಾಚೊ ಪಾಲಂವ್ ಶಿಕಾರ್ಲೊ ಆನಿ ತಾಣೆ ತೊ ಎಕಾಚ್ಯಾಣೆ ವೋಡ್ಸ್ ಧರ್ಲೊ. ಚೆಡ್ವಾನ್ ಭಿಯಾನ್ ಪರ್ತಾನ್ ಬೊಬಾಟ್ ಮಾರ್ಲಿ. ತಿತ್ಲಾರ್ ಭಿತರ್ ಆಸ್‌ಲೊ ಬೊಬೆಕ್ ಭಾಯ್ರ್ ಧಾಂವೊನ್ ಆಯ್ಲೊ ಆನಿ ಮುಕಾರ್ ಧಾಂವ್ಚೆ ತೆಂ ಚೆಡುಂ ತಾಚ್ಯಾ ಹಾತಾಂನಿ ಶಿಕಾರ್ಲೆಂ.

"ಧಾಂವ್ತಾ ತೆಂ, ಸೊಡಿನಾಕಾ ತಾಕಾ..." ಮ್ಹಣಾಲೊ ಜನ್ನಾ ಪಾಲಂವ್ ಆನಿಕಿ ವೋಡ್ಸ್ ಧರ್ನ್. ಬೊಬೆಕ್ ರಾಚ್ಯಾ ತೊಂಡಾಕ್ ಚೆಡ್ವಾನ್ ಭೊಕೊರ್ಲೆಂ ತರ್ಯಿ ತಾಕಾ ತಾಣೆ ಸೊಡ್ಲೆನಾ.

ಲತೀಫಾಕ್ ಆತಾಂ ಕಿತೆಂ ಕರ್ಚೆಂ ತೆಂ ಕಳೆಂ ನಾ. ಆಪ್ಲೆ ಧಂಯ್ರ್ ಆಯಿಲ್ಲೊ ಉದ್ದೇಶ್ ತೊ ವಿಸ್ತಾಲೊ. ದೋನ್ ಮೆಟಾಂ ಮುಕಾರ್ ಆಯ್ಲೊ ತೊ. ಪುಣ್ ತಕ್ಲೆನ್ ರಾವ್ಲೊ. ತ್ಯಾ ಘಡ್ಯೆ ಪುಡೆಂ ವಚೊಂ ವಾ ನಾಕಾ ತೆಂ ತಾಚ್ಯೆ ಮತಿಕ್ ಆಯ್ಲೆನಾ. ಕೊಯ್ಲೊ ತಾಚ್ಯಾ ಹಾತಾಂತ್ ಆಸ್‌ಲೊ ತರ್ಯಿ ರಾಕ್ಸಾ ಕಾಸ್ತಾಚೆ ದೋಗ್ ಜಣ್ ತಾಚೆ ಮುಕಾರ್ ಆಸ್‌ಲೆ. ತ್ಯಾ ಶಿವಾಯ್ ಚೆಡ್ವಾಚ್ಯಾ ಬೊಬೆಕ್ ಭೊಂವ್ತೆಣಿಚ್ಯಾ ಪೆಟ್ಯಾಂನಿ ಎದೊಳ್‌ಚ್ ಘೊಂಕುಂಕ್ ಸುರು ಕೆಲೆಂ.

ಶಾಂತ್ ಆಸ್‌ಲೆ ಹಳೆಂತ್ ಆತಾಂ ಗಲಾಟೊ ಭರ್ಸಾಲ್ಲೊ. 'ಹ್ಯಾ ಆವಾಜಾಕ್ ಲಾಗ್ಲಿಲೆ ಕೊಣಿ ಉಟೊನ್ ಯೆಂವ್ಚಿ ಪುರೊ' ಚಿಂತ್ಲೆಂ ಲತೀಫಾನ್. ಥೊಡೊ ವೇಳ್ ತೊ ಮುಕ್ತೆಂ ದ್ರಶ್ಯಾ ಪಳಯಿತ್ ರಾಕೊನ್ ರಾವ್ಲೊ. ರಾತ್ಪಾ ವೆಳಾರ್ ತ್ಯಾ ಬೊಂಗ್ಲ್ಯಾ ಥಾವ್ನ್ ಅಸಲೊ ಬೊಬೊ ತೆ ಹಳೆಕ್ ಸದಾಂಚೆಂ ಜಾಲ್ಲೆಂ ಆಸ್ತೆಲೆಂ... ಕೊಣಿ ಕುಮೆಕ್ ಯೆಂವ್ಚೊ ಹಿಶಾಲೊ ತಾಕಾ ದಿಸ್ಲೊನಾ. ಕಾಪಡ್ ಆಪ್ಲ್ಯಾ ಹರ್ಧಾಕ್ ದಾಂಬುನ್ ಧರನ್ ಬೊಬೊ ಮಾರಿತ್ ತೆಂ ಅಬಲ್ ಚೆಡುಂ ದೊಗಾಂ ದುಸ್ಮಾನಾಂಲಾಗಿಂ ರಘುಜ್ವಾಲೆಂ.

ಫಾತಿಮಾಚೊ ಉಡಾಸ್ ಆಯ್ಲೊ ಲತೀಫಾಕ್..

ಆತಾಂ ಮುಖಾರ್ ಆಸ್ಲೆಂ ಚೆಡುಂ ಫಾತಿಮಾ ಬರಿಂಚ್ ದಿಸ್ಲೆಂ. ರಾಗಾನ್ ತಾಣೆ ಧಾಡಾಮಾಂ ಆಡ್ಲಿಲಿಂ. ಉಪ್ರಾಂತ್ ತಾಣೆ ವೇಳ್ ಕಾಡ್ಲೊನಾ. ಬಾಗ್ಲೊನ್ ಬಾಗ್ಲೊನ್ ಕಾಳೊಕಾಂತ್ಲ್ಯಾನ್ ತೊ ಗಾಡ್ಯೆಚ್ಯಾ ಕುಶಿಕ್ ಧಾಂವೊ ಆನಿ ಗಾಡ್ಯೆ ಪಾಟ್ಲಾನ್ ರಾವ್ಲೊ. ಪಾಟ್ಲಾನ್ ಉಮ್ಕಾಳ್ಲಿ ಗೋಣಿ ತಾಣೆ ಬಳಾನ್ ವೊಡ್ಲಿ ಆನಿ ಮಾತ್ಯಾ ಥಾವ್ನ್ ಖಾಡ್ಲೆ ಸಕಯ್ಲಾನ್ ರೆವ್ಡಾವ್ನ್ ಬಾಂದ್ಲಿ. ಲತೀಫಾಕ್ ಪಾಟ್ ಕರ್ನ್ ಆಸ್ಲೊ ಜನ್ನಾ ಪಾಲಂವ್ ವೋಡ್ಸ್ ಫೆವ್ನ್‌ಚ್ ಚೆಡ್ವಾಚ್ಯಾ ಲಾಗಿಂ ಸರ್ತಾಲೊ. ಭಿಯಾನ್ ಕಾಂಗಾಲ್ ಜಾಲ್ಲೆಂ ಚೆಡುಂ ತಾಳೊ ಪಿಂಜುನ್ ಬೊಬಾಟ್ಲಾಲೆಂ. ಲತೀಫಾನ್ ಘಳಾಯ್ ಕೆಲಿನಾ. ಕೊಯ್ಲೊ ತಾಣೆ

ಘಂವ್ಡಾವ್ನ್ ಧಲೊರ್. ಆತಾಂ ಕೊಯ್ತೆಚಿ ಧಾರ್ ತಾಚ್ಯಾ ಮುಟಿಂತ್ ಆಸ್‌ಲ್ಲಿ. ಎಕಾಚ್ಯಾಣೆ ತೊ ಮುಕಾರ್ ಉಡ್ಲೊ ಆನಿ ಕೊಯ್ತೆಚ್ಯಾ ಮುಟಿನ್ ಪಾಟ್ ಕರ್ನ್ ಆಸ್‌ಲ್ಲಾ ಜನ್ನಾಚೆ ತಕ್ಲೆಕ್ ತಾಣೆ ಬಳಾನ್ ಧಾಡಾಯ್ಲೆಂ. ತ್ಯಾ ಮಾರಾಕ್ ಜನ್ನಾಚಿ ತಕ್ಲೆ ಫುಟೊನ್ ರಗತ್ ಭಾಯ್ರ್ ಉಸಾಳ್ಲೆಂ.

ಪಾಲಂವ್ ಸೊಡುನ್ ಜನ್ನಾ ಧರ್ಣೆಕ್ ಗಳ್ತಾನಾ ಬೊಟ್ಟೆರಾಚ್ಯಾ ಹಾತಾಂತ್ಲೆಂ ಸುಟೊನ್ ಚೆಡುಂ ಪಯ್ಸ್ ಧಾಂವ್ಲೆಂ. ತ್ಯಾಚ್ ಘಡ್ಯೆ ಲತೀಫ್ ಬೊಟ್ಟೆರಾಚ್ಯಾ ಆಂಗಾರ್ ಉಡ್ಲೊ. ಚಿಂತಿನಾತ್ಲೆಪರಿಂ ಇತ್ಲೆಂ ಸರ್ವ್ ಜಾಲ್ಲೆಂ. ಲತೀಫಾಚ್ಯಾ ಜಡಾಯೆಕ್ ಬೊಟ್ಟೆರ್ ಉದಾರೊಚ್ ಪಾಟಿಂ ಪರ್ತಾತಾನಾ ಲತೀಫಾಯ್ ತಾಚ್ಯಾ ಆಂಗಾರ್ ಪಡ್ಲೊ ಆನಿ ಖಿಣಾ ಭಿತರ್ ಕೊಯ್ತೆಚ್ಯಾ ಮುಟಿಚೊ ದುಸ್ರೊ ಮಾರ್ ಬೊಟ್ಟೆರಾಚ್ಯಾ ಕಪಾಲಾರ್ ಬಸ್ಲೊ. ಕಪಾಲ್ ಫುಟ್ಲಿಂ ಗಲಾಟೊ ಬಂಧ್ ಜಾಲೊ. ಪರ್ತುನ್ ಆದ್ಲಿಚ್ ಶಾಂತತಾ ಥಂಯ್ಸರ್ ಆಯ್ಲಿ.

ಚೆಡುಂ ಪಯ್ಸ್ ರಾವೊನ್ ಕಾಂಪ್ತಾಲೆಂ.

ಲತೀಫ್ ದರ್ವಡ್ಯಾನ್ ಉಟೊನ್ ಉಭೊ ರಾವ್ಲೊ ಆನಿ ಚೆಡ್ವಾಕ್ ಪಳೆವ್ನ್ ತಾಣೆ ಮ್ಹಳೆಂ "ಯಾ-ಯಾ ವೇಳ್ ಕಾಡಿನಾಕಾ, ಹಾಂವ್ ತುಕಾ ಸುರಕ್ಷಿತ್ ಜಾಗ್ಯಾಕ್ ಆಪವ್ನ್ ವರ್ತಾಂ."

ಚೆಡ್ವಾಕ್ ಕಿಂತೆಂ ಕರ್ಚೆಂ ತೆಂ ಸಮ್ಜಾಲೆನಾ ಆಸ್ತಾಲೆಂ. ಹುಸ್ಕಾರೊನ್ ಹುಸ್ಕಾರೊನ್ ರಡ್ಲೆಂ ತೆಂ.

"ಫಳಾಯ್ ಕರಿನಾಕಾ ಬಾಯೆ, ಹಾಂವ್ ತುಜೊ ಬಾಪಯ್ ಮ್ಹಣ್ ಚೀಂತ್, ಆನಿ ಮ್ಹಜ್ಯೆ ಸಂಗಿ ಭಾಯ್ರ್ ಸರ್. ಹಾಂಗಾಸರ್ ಆನಿ ಏಕ್ ಮಿನುಟ್ ರಾವ್ಲ್ಯಾರ್ ಪರ್ತಾನ್ ಆಪಾಯ್ ಘಡ್ಲೊ ಸಂಭವ್ ಆಸಾ". ಮ್ಹಣಾತ್ ಲತೀಫಾನ್ ಹಾತಾಂತ್ಲೊ ಕೊಯ್ತೊ ಘಂವ್ಡಾವ್ನ್ ಸಾರ್ಕೊ ಕೆಲೊ ಆನಿ ತವಳ್ ಆಪ್ಲ್ಯಾ ಹಾತಾಚ್ಯಾ ತಾಳ್ವೆ ಧಾವ್ನ್ ರಗತ್ ದೆಂವ್ತಾ ತೆಂ ತಾಣೆ ಪಳಯ್ಲೆಂ. ಮಾರ್ತಾನಾ ಕೊಯ್ತೆಚಿ ಧಾರ್ ತಾಣೆ ಮುಟಿಂತ್ ಧರ್‌ಲ್ಲಿ ಜಾಲ್ಲ್ಯಾನ್ ಹಾತಾಚೆಂ ತಾಳುಂ ಮಧೆಂಚ್ ಲಾಂಬಾಯೆಕ್ ಚಿರೊನ್ ರಗತ್ ವ್ಹಾಳ್ತಾಲೆಂ. ಎದೊಳ್ ನಾತ್‌ಲ್ಲಿ ದೂಕ್ ತಾಕಾ ಆತಾಂ ಕಳ್ಳಿ.

"ತುಜ್ಯಾ ಹಾತಾಕ್ ಮಾರ್ ಜಾಲಾ ..." ಉದ್ಗರಿತ್ ಪಯ್ಲ್ಯಾ ಪಾವ್ಲಿಂ ಉಲಯ್ಲೆಂ ಚೆಡುಂ ಆನಿ ತಾಚೆಲಾಗಿಂ ಆಯ್ಲೆಂ ತೆಂ.

"ವ್ಹಯ್" ಮ್ಹಣಾಲೊ ಲತೀಫ್, "ತಾಂಕಾಂ ಮಾರ್ತಾನಾ ಹಾವೆಂ ಕೊಯ್ತೊ ಉಲ್ಟೊ ಧರ್‌ಲ್ಲೊ, ನ್ಹಯ್ ತರ್ ಎದೊಳ್ ದೊಗಾಂಯ್ಚಿಂ ಮೊಡಿಂ ಪಡ್ತಿಂ ಆಸ್‌ಲ್ಲಿಂ. ಯೆ, ಭಾಯ್ರ್ ಸರ್. ತಾಣೆ ಸನಿನ್ ಜಾಂವ್ಚ್ಯಾ ಪಯ್ಲೆಂ ಆಮಿಂ ಹ್ಯಾ ಜಾಗ್ಯಾ ಧಾವ್ನ್ ಭಾಯ್ರ್ ವಚಾಜಾಯ್". ಇತ್ಲೆಂ ಮ್ಹಣೊನ್ ಚೆಡ್ವಾಚ್ಯಾ ಹಾತಾಕ್ ಧರ್ನ್ ವೊಡಿತ್ ತೊ ಕಾಳೊಕಾಂತ್ ಮುಕಾರ್ ಧಾಂವ್ಲೊ. ಮುಕ್ಲ್ಯಾ ರಸ್ತಾರ್ ಪಾವ್‌ಲ್ಲೆಂಚ್ ಏಕ್ ಘಡಿ ರಾವ್ಲೊ ತೊ. ಕಸಲೊಗೀ ಆವಾಜ್ ತಾಂಕಾಂ ಆಯ್ತಾಲೊ.

ವ್ಹಯ್... ಪಯ್ಸ್ ಥಾವ್ನ್ ಯೆಂವ್ಚಾ ಕಾರಾಚೊ ಆವಾಜ್ ತೊ. ಆತಾಂ ಖಿಂಚಿ ವಾಟ್ ಧರ್ಚೆ ತೆಂ ಲತೀಫಾಕ್ ಕಳ್ಳೆಂನಾ. ಚಿಂತುನ್ ರಾವೊಂಕ್ ವೇಳ್ ನಾತ್‌ಲ್ಲೊ. ತಿತ್ಲ್ಯಾರ್ ರಸ್ತಾಚ್ಯಾ ಪೊಂತಾರ್ ಎಕಾ ಫರ್ಲಾಂಗಾ ಪಯ್ಸ್ ಥಾವ್ನ್ ಯೆಂವ್ಚಾ ಕಾರಾಚ್ಯಾ ಲಾಯ್ಬಾಚೊ ಉಜ್ವಾಡ್ ರಸ್ತಾರ್ ಫಾಂಕ್ಲೊ. ತ್ಯಾಚ್ ಫರಾ ಚೆಡ್ವಾಕ್ ಘೆವ್ನ್ ಲತೀಫ್ ಆಡ್ ಘಂವ್ಲೊ. ರಸ್ತಾಚಿ ದೆಗೆನ್ ಚಿಕ್ಕೆ ಮುಕಾರ್ ವ್ಹಡ್ ಬೊಲೆಂ ಆಸ್‌ಲ್ಲೆಂ. ಆನಿ ದೊಗಾಂಯ್ ಧಾಂವೊನ್ ವಚೊನ್ ತಾಚ್ಯಾ ಆಡೊಸಾಕ್ ಲಿಪ್ಲಿಂ. ಆಯಿಲ್ಲೆಂ ಕಾರ್ ಶೆಟ್ಟಿಚ್ಯಾ ಹಿತ್ತಾ ಭಿತರ್ ರಿಗ್ಲೆಂ ಆನಿ ಆಂಗ್ಣಾಂತ್ ಬ್ರೇಕ್ ಫಾಲ್ಸ್ ರಾವ್ಲೆಂ.

ಲತೀಫ್ ಆನಿ ತಿ ಚಲಿ ಉಸ್ತಾಸ್ ಧಾಂಬುನ್ ಧರ್ನ್ ಮ್ಹಳ್ಳೆಬರಿ ಬೊಲ್ಯಾ ಆಡೊಸಾಕ್ ಬಸ್‌ಲ್ಲೆಂ. ಕಾರಾಚ್ಯಾ ಲಾಯ್ಬಾಚೊ ಉಜ್ವಾಡ್ ಪಾಲ್ವಾಲೊಚ್ ಬಾಗಿಲ್ ಕಾಡ್‌ಲ್ಲೊ ಆನಿ ಭರಾನ್ ಫಾಲೊ ಆವಾಜ್ ತಾಂಕಾಂ ಆಯ್ಕಾಲೊ. ಹ್ಯಾ ವೆಳಾರ್ ಫರಾ ಥಾವ್ನ್ ಆಪ್ಣೆಂ ಥಂಯ್ಸರ್ ಆಯಿಲ್ಲೊ ಉದ್ದೇಶ್ ಲತೀಫಾಚ್ಯಾ ಉಡಾಸಾಕ್ ಆಯ್ಲೊ ಆನಿ ಥೊಡ್ಯಾ ವೆಳಾಕ್ ನಾತ್‌ಲ್ಲೊ ತೊ ಫಾರಿಕ್ಟಾಚೊ ಹುಲೊಪ್ ಆತಾಂ ಪರ್ತುನ್ ತಾಚ್ಯಾ ಆಂಗಾಂತ್ ಚರ್ಲೊ. ಶೆಟ್ಟಿಚೊ ಬೊಂಗೆಲ್ಲೊ ಆತಾಂ ಚಿಕ್ಕೆ ಪಯ್ಸ್ ಆಸ್‌ಲ್ಲೊ ಜಾಲ್ಲ್ಯಾನ್ ಥಂಯ್ಸರ್ ಕೊಣ್‌ಗೀ ಉಲಯ್ತಾತ್ ತೊ ಆವಾಜ್ ಮಾತ್ರ್ ಆಯ್ಕಾಲೊ ಶಿವಾಯ್ ಕಿತೆಂ ಉಲಯ್ತಾತ್ ತೆಂ ಸಮ್ಜಾನಾತ್‌ಲ್ಲೆಂ. 'ಸಗ್ಳಿ ತಯಾರಿ ಕರುನ್ ಆಯಿಲ್ಲೊ ಶೆಟ್ಟಿ ಆತಾಂ ಚೆಡುಂ ನಾ ತೆಂ ಪಳೆವ್ನ್ ಪುರ್ತೊ ನಿರಾಶಿ ಜಾತೊಲೊ' ಚಿಂತ್ಲೆಂ ಲತೀಫಾನ್ ಮನಾಂತ್‌ಚ್. ಚಿಂತಾ ಚಿಂತಾನಾ ಎಕಾ ಥರಾಚಿಂ ಸಮಾಧಾನ್ ತಾಚೆ ಥಂಯ್ ಆಯ್ಲೆಂ. ಫಾತಿಮಾ ತಸಲ್ಯಾಚ್ ಎಕಾ ಅಬಲ್ ಚಲ್ಯೆಕ್ ಆಪ್ಣೆಂ ಆನ್ವಾರಾಂತ್ಲೆಂ ರಾಕೊನ್ ವೆಡ್ಲಾಂ ಮ್ಹಳ್ಳೆಂ ಸಮಾಧಾನ್ ತೆಂ, ಶೆಟ್ಟಿಚೆರ್ ಫಾರಿಕ್ಟಾಕ್ ಘೆತ್‌ಲ್ಲ್ಯಾ ತಿತ್ಲೊಚ್ ಸಂತೊಸ್ ತಾಕಾ ಆತಾಂ ಭೊಗ್ಲೊ.

"ಆನಿ ಆಮಿಂ ಹಾಂಗಾಸರ್ ರಾಂವ್ಚೆಂ ಬರೆಂ ನ್ಹಯ್" ಮ್ಹಣಾಲೊ ತೊ. ಥೊಡ್ಯಾ ವೆಳಾನ್ ವ್ಹಳೊ ಪುಸ್ಪಸೊನ್, "ತುಕಾ ಲಾಗೊನ್ ಹ್ಯಾ ಸುತ್ತರಾಂತ್ ತೆ ಸೊದ್ಪಾಂ ಕರ್ತೆಲೆ".

"ತರ್...", ಚೆಡುಂ ಪರ್ತುನ್ ಭಿಯೆಲೆಂ. "ಹಾವೆಂ ಆತಾಂ ಕಿತೆಂ ಕರಿಜಾಯ್ ಮ್ಹಣ್ತಾಯ್?" ಕಾಂಪೆರ್‌ಯಾ ತಾಳ್ಯಾನ್ ವಿಚಾರ್ಲೆಂ ತಾಣೆ.

"ಮ್ಹಜೆಂ ಫರ್ ಚಡ್ ಪಯ್ಸ್ ನಾ" ಮ್ಹಣಾಲೊ ಲತೀಫ್.

"ಪಯ್ಸ್ ಆಸ್ಲಾರೀ ಪರ್ವಾನಾ, ಉಪ್ಕಾರ್ ಕರ್ನ್ ಹ್ಯಾ ಜಾಗ್ಯಾ ಥಾವ್ನ್ ಮ್ಹಜಾ ತುಜ್ಯಾ ಫರಾ ವ್ಹರ್, ಮ್ಹಜಾ ತಾಂಚಿ ಭಿರಾಂತ್ ದಿಸ್ತಾ", ಬಸ್‌ಲ್ಲ್ಯಾ ಥಂಯ್ಸ್ ಚೆಡ್ವಾನ್ ಲತೀಫಾಚ್ಯಾ ಭುಜಾಕ್ ಧರ್ಲೆಂ.

"ಮ್ಹಜೊ ಜೀವ್ ಆಸ್ತಾ ಪರ್ಯಾಂತ್ ತುವೆಂ ಭಿಯೆಂವ್ಚಿ ಗರ್ಜ್ ನಾ", ಮ್ಹಳೆಂ ಲತೀಫಾನ್ ಚೆಡ್ವಾಕ್ ಧಯ್ಸ್ ದೀವ್ನ್. "ಹ್ಯಾ ಫುಡೆಂ ತೆ ಆಮ್ಚ್ಯಾ ತಳ್ಳೆಕ್ ಯೆತಿತ್ ಜಾಲ್ಯಾರ್ ಕೊಯ್ತಾಚಿ ಮೂಟ್ ನ್ಹಯ್ ಬಗಾರ್ ಧಾರ್‌ಚ್ ಹಾಂವ್ ವಾಪುರ್ತೊಲೊಂ, ಊಟ್

ಚಲ್ಯಾಂ ಆಮಿಂ" ಲತೀಫ್ ಬಸ್‌ಲ್ಲ್ಯಾ ಧಂಯ್ಲ್ಯೊ ಉಟೊನ್ ರಾವ್ತಾನಾ ತಾಚ್ಯಾ ಬಾವ್ಲ್ಯಾಂಕ್ ಧರ್ನ್ ಆಸ್‌ಲ್ಲೆಂ ಚೆಡುಂಯ್ ನೀಟ್ ಜಾಲೆಂ.

ಕಾಳೊಕ್ ದಾಟ್ ಜಾವ್ನ್ ಯೆತಾಲೊ. ಆಮಾಸೆಕ್ ಧೊಡೆಚ್ ದೀಸ್ ಉರ್‌ಲ್ಲೆ. ಆಪುಣ್ ಆಸಾಂ ವಾ ನಾ ತಶೆಂ ಧಾಕ್ಪಲೊ ಚಂದ್ರೆಮ್ ಮೊಳ್ಳಾರ್ ಆಪಾಲಿಪಾ ಖೆಳ್ತಾಲೊ. ಕಾಳೊಕಾಂತ್ ತರ್ಯೀ ರಸ್ತಾವಯ್ಲ್ಯಾನ್ ಚಲೊನ್ ವೆಚೆಂ ಆಪಾಯಾಚೆಂ ಜಾವ್ನ್‌ಲ್ಲೆಂ. ಕಿತ್ಯಾಕ್ ಮ್ಹಳ್ಳಾರ್ ಶೆಟ್ಟಿ ಕಾರ್ ಘೆವ್ನ್ ಸೊಧುನ್ ಯೆತ್ ತರ್ ಸುಲಭಾಯೆನ್ ತಾಚ್ಯಾ ಘಾಸಾಕ್ ಸಾಂಪಡ್ಚೊ ಸಂಭವ್ ಆಸ್‌ಲ್ಲೊ. ದೆಕುನ್ ಭಿತರ್ಲಾನ್ ವಾಟೆನ್ ರಾನಾ ಮಧ್ಯಾನ್ ಘರಾ ವೆಚಿ ಆಲೋಚನ್ ಲತೀಫಾನ್ ಕೆಲಿ. ಆನಿ ಚೆಡ್ವಾಕ್ ಘೆವ್ನ್ ತೊ ಕಾಳೊಕಾಂತ್ ವೋಡ್ನ್ ವರಿತ್ತ್ ಮುಕಾರ್ ಗೆಲೊ.

ದೊಳ್ಳಾಂತ್ ಬೊಟಾಂ ಫಾಲ್ಯಾರೀ ತ್ಯಾ ದಾಟ್ ರೂಕ್-ಝಡಾಂ ಮಧೆಂ ವಾಟ್ ದಿಸಾನಾತ್ಲಿ. ಆವಾಜಾವಿಣೆ ಧಾ ಮಿನುಟಾಂಚಿ ವಾಟ್ ಚತ್ರಾಯೆನ್ ಚಲ್ತಚ್ ತಿಂ ಎಕಾ ಉಗ್ತಾಡ್ ಜಾಗ್ಯಾಕ್ ಪಾವ್ಲಿಂ. ಮುಕಾರ್ ಕಾಫ್ಯೆಚೆಂ ತೋಟ್ ಆಸ್‌ಲ್ಲೆಂ. ಕೊಂಕ್ರಿಟಿಚೆ ಕುಂದೆ ಪುರುನ್ ತೊಟಾ ಭಂವ್ಣಿ ಕಾಂಟ್ಯಾಂಚ್ಯಾ ಸರಿಯಾಂನಿ ವೋಯ್ ಫಾಲ್ಲಿ ಆಸ್‌ಲ್ಲಿ ತರ್ಯೀ ಲತೀಫಾನ್ ಎಕಾ ಕುಂದ್ಯಾಲಾಗಿಂ ಎಕಾ ಮನ್ಯಾನ್ ಬಾಗ್ಲೊನ್ ಪಾಶಾರ್ ಜಾವ್ಯೆತ್ ತಿತ್ಲಿ ವಾಟ್ ಆಸ್‌ಲ್ಲಿ ತೆಂ ಸೊಧುನ್ ಕಾಡ್ನ್ ಚೆಡ್ವಾಕ್ ತೊಟಾ ಭಿತರ್ ರಿಗೊಂಕ್ ಹಿಶಾರೊ ಕೆಲೊ.

"ಭಿಯೆಂವ್ಚಿ ಗರ್ಜ್ ನಾ ಹೆಂ ಮ್ಹಜ್ಯಾ ಧನಿಯಾಚೆಂ ತೋಟ್. ಹಾಂವ್ ಹ್ಯಾಚ್ ತೊಟಾಂತ್ ಘೊಳ್ತಾಂ" ಮ್ಹಳೆಂ ತಾಣೆ ಎಕಾ ಹಾತಾಂತ್ ಏಕ್ ಸರಿ ರುಂದಾವ್ನ್ ವೋಡ್ನ್ ಧರಿತ್ತ್ ಚೆಡುಂ ಭಿತರ್ ಸರ್ತಚ್ ತೋಯ್ ಬಾಗ್ಲೊನ್ ಭಿತರ್ ಆಯ್ಲೊ ಆನಿ ಉಪ್ರಾಂತ್ ದೊಗಾಂಯ್ಲೀ ಸಮಾಧಾನೆಚೊ ಸುಸ್ಕಾರ್ ಸೊಡ್ಲೊ. ಉಪ್ರಾಂತ್ಲಿ ವಾಟ್ ಕಷ್ಟಾಂಚಿ ನ್ಹಯ್ ಆಸ್‌ಲ್ಲಿ ಜಾಲ್ಲ್ಯಾನ್ ಲತೀಫ್ ಮುಕ್ಲ್ಯಾನ್ ಆನಿ ತೆಂ ಪಾಟ್ಲಾನ್ ಆಶೆಂ ದೊಗಾಂಯ್ ಮೆಟಾಂ ಕಾಡಿಲಾಗ್ಲೆಂ.

"ತುಜೆಂ ನಾಂವ್ ಕಿಶೆಂ?" ಲತೀಫಾನ್ ವಿಚಾರ್ಲೆಂ ಚಲ್ತಾಂ ಚಲ್ತಾನಾ.

"ಲಕ್ಷ್ಮಿ" ಮ್ಹಣಾಲೆಂ ತೆಂ ಭಿತರ್ಲಾನ್ ತಾಳ್ಯಾನ್.

"ಮ್ಹಜ್ಯಾ ಘರಾಂತೀ ತುಜೆಚ್ ಪ್ರಾಯೆಚೆಂ ಮ್ಹಜೆಂ ಫಾತಿಮಾ ಆಸಾ, ಮ್ಹಜ್ಯಾ ಭಾವಾಚಿ ಧುವ್ ತೆಂ".

"ಹೋ..." ಉದ್ಗಾರ್ಲೆಂ ಲಕ್ಷ್ಮಿ ಏಕ್ ಘಡಿ ಥಂಯ್ಚ್ ಸ್ತಬ್ಧ್ ಜಾವ್ನ್, "ತರ್ ತುಮಿಂ...?" ದುಬಾವಾನ್ ತಾಣೆ ವಿಚಾರ್ಲೆಂ.

"ವ್ಹಯ್, ಆಮಿಂ ಮುಸ್ಲಿಮ್" ಮ್ಹಣಾಲೊ ಲತೀಫ್. "ಪುಣ್ ತ್ಯಾ ಶೆಟ್ಟಿಬರಿಂ ಆಮಿಂ ನ್ಹಯ್. ಮ್ಹಜೆಂ ಫಾತಿಮಾ ಬರೆಂ ಭುರ್ಗೆಂ ಜಾವ್ನ್‌ಲ್ಲೆಂ..." ಹಾಂಗಾಸರ್ ತಾಚೊ ತಾಳೊ ಕಾಂಪ್ಲೊ. ಫಾತಿಮಾಚೊ ಉಡಾಸ್ ಕಾಡ್ತಾಂ ತೆ ರಾತಿಂ ಆಪ್ಣೆಂ ತಾಕಾ ಧಮ್ಕಿಲ್ಲಾಚೊ ಆನಿ

ಕಷ್ಟಿಲ್ಲಾಚೊ ಉಡಾಸ್ ಆಯ್ಲೊ ಜಾಯ್ವಾಯ್. "ಯಾ, ಮುಕಾರ್ ಚಲ್ಯಾಂ" ಮ್ಹಣಾತ್ತ್ ತಾಣೆ ವಾಟ್ ಮುಂದಸಿಲಿ. "ಫಾತಿಮಾಕ್ ಪಳೆತಚ್ ತುಕಾಚ್ ಕಳೆಲೆಂ... ಪಾಪ್ ಭುರ್ಗೇಂ ತೆಂ. ತಾಚೊ ಬಾಪುಯ್ ಸರ್ಲಾ ಆನಿ ತಾಚೆ ಆವಯ್ನ್ ತಾಕಾ ಸಾಂಡ್ಲಾಂ. ದೆಕುನ್ ಹಾಂವ್ ತಾಕಾ ಮ್ಹಜ್ಯೆ ಧುವೆಬರಿಂ ಪಳೆತಾಲೊಂ..."

"ಮ್ಹಜಿಯ್ ಸ್ಥಿತಿ ತಸಲಿಚ್..." ಮ್ಹಣಾಲೆ ಲಕ್ಷ್ಮಿ ಫುಡೆಂ ಮೆಟಾಂ ಕಾಡಿತ್ತ್. "ಮ್ಹಜಿ ಆವಯ್ ಸರ್ಲಾ ಆನಿ ಮ್ಹಜ್ಯಾ ಬಾಪಯ್ಚೊ ಪಾತ್ಲೊ ನಾ ದೆಕುನ್ ಹಾಂವ್ ಮ್ಹಜ್ಯಾ ಮಾವ್ಚ್ಯಾಚ್ಯಾ ಘರಾ ಜಿಯೆತಾಂ. ಪುಣ್ ಮ್ಹಜೊ ಮಾವ್ಚೊ ತುಜೆಬರಿಂ ನ್ಹಯ್, ಏಕ್ವಮ್ ನೀಚ್ ಮನಿಸ್ ತೊ..." ಇತ್ಲೆಂ ಮ್ಹಣೊನ್ ಚೆಡುಂ ವೊಗೆಂ ಜಾಲೆಂ. ಲತೀಫಾಯ್ ಉಲಯ್ಲೊ ನಾ. ತಾಚೆ ಮತಿಂತ್ ಫಾತಿಮಾಚೊ ಉಡಾಸ್ಚ್ ಭರ್ಲೊ. ಘರಾ ಥಾವ್ನ್ ಭಾಯ್ ಸರ್ತಾನಾ ಆಪ್ಣೆಂ ಪಳಯಿಲ್ಲೆಂ ತಾಚೆಂ ರಡ್ಕುರೆಂ ತೊಂಡ್ ತಾಚ್ಯಾ ಮತಿ ಪಡ್ವಾರ್ ಖೆಳ್ತಾಲೆಂ. ಕಿತ್ಲಾ ಭಿರ್ಮತೆನ್ ತೆಂ ಆಪ್ಣಾಚಿ ವಾಟ್ ರಾಕ್ತಾ ಕೊಣ್ಯಾ ಮ್ಹಣ್ ತೊ ಆಂದಾಚ್ ಕರ್ತಾಲೊ.

ತಾಂಚ್ಯಾ ದೊನೀ ಕುಶಿನಿ ರುಪಾಂ ವಾಡೊನ್ ರಾವ್ಲಿಂ. ಲತೀಫಾ ಪಾಟಾಪಾಟ್ ಮೆಟಾಂ ಕಾಡ್ಚೆಂ ಲಕ್ಷ್ಮಿ ಥೊಡ್ಯಾ ವೆಳಾನ್ ಉಲಯ್ಲೆಂ. "ಖಂಚಿ ಹಳ್ಳಿ ಹಿ? ಕೊಣಾಚೆಂ ತೋಟ್?"

"ಚಿನ್ನಹಳ್ಳಿ" ಮ್ಹಳೆಂ ಲತೀಫಾನ್ "ಕೊಣೆಗೀ ಪುನೆವಂತಾನ್ ಹಾಕಾ ತೆಂ ನಾಂವ್ ದಿಲಾಂ. 'ರಣಹಳ್ಳಿ' ಮ್ಹಳೆಂ ತರ್ ಅನಿಕೀ ಚಡ್ ಸೊಭ್ಲೆಂ, ಹಾಂಗಾಸರ್ ಘಡ್ತಾತ್ ಕರ್ತುಬಾಂಯ್ ತಸಲಿಂಚ್."

ಚೆಡ್ವಾನ್ ಲಾಂಬ್ ಸ್ವಾಸ್ ಸೊಡ್ಲೊ. "ಆಚ್ ಥಂಯ್ಸರ್ ತುಂ ನಾತ್ಲೊಯ್ ತರ್ ಇತ್ಲ್ಯಾ ಭಿತರ್ ಮ್ಹಜಿ ಗತ್ ಕಸಲಿ ಜಾತಿ ಕೊಣ್ಯಾ", ಮ್ಹಣಾಲೆಂ ತೆಂ ಸುಸ್ವಾರೊನ್.

"ಗತ್ ಮ್ಹಜ್ಯಾ ಫಾತಿಮಾಚಿ ಜಾಲ್ಲಿ ತಶಿಚ್ ತುಜಿಯ್ ಜಾತಿ" ಇತ್ಲೆಂ ಮ್ಹಣೊನ್ ಲತೀಫಾ ಆವಾಚ್ ಕರಿತ್ತ್ ಹಾಸೊ. ತ್ಯಾ ಹಾಸ್ಯಾಕ್ ತ್ಯಾ ಸಂದರ್ಭಾರ್ ಕಸಲೊಯ್ ಆರ್ಥ್ ನಾತ್ಲೊ ತರ್ಯೀ ಎಕಾಥರಾಚೆಂ ನಿರಾಸ್ಪಣ್ ತಾಂತು ರುಪ್ಣಾತಾಲೆಂ.

"ಫಾತಿಮಾಕ್ ಕಿತೆಂ ಜಾಲ್ಲೆಂ?" ಲಕ್ಷ್ಮಿನ್ ವಿಚಾರ್ಲೆಂ.

"ತೆಂ ತುಕಾ ಘರಾ ಕಳೆಲೆಂ" ಮ್ಹಳೆಂ ತಾಣೆ. "ತ್ಯಾಚ್ ಕಾರಣಾಕ್ ಲಾಗೊನ್ ಹಾಂವ್ ತ್ಯಾ ಬೊಂಗ್ಲಾಕ್ಡೆನ್ ಪಾವ್ಲೊಂ, ಪುಣ್ ಥಂಯ್ಸರ್ ಘಡ್ಲೆಂ ದುಸ್ರೆಂಚ್."

"ಹಾಂವ್ ಕಶಿಂ ಥಂಯ್ಸರ್ ಯೇವ್ನ್ ಪಾವ್ಲಿಂ ತೆಂ ಮ್ಹಾಕಾ ಸಮ್ಜಾನಾ" ಮ್ಹಣಾಲೆಂ ಲಕ್ಷ್ಮಿ. "ಹಾಂತು ಮ್ಹಜ್ಯಾ ಮಾವ್ಚ್ಯಾಚೊ ಕಸಲೊಗೀ ಖೆಳ್ ಆಸಾ. ಹಾಂವ್ ತಾಚೆ ಸಾಂಗಾತಾ ಬಾಳ್ಕುಚೆ ಸಾಂತೆಕ್ ಆಯಿಲ್ಲೆಂ..."

"ಹಾಂವ್ ಜಾಣಾ ತಿ ಸಂಗತ್. ತ್ಯಾ ಬೊಂಗ್ಲಾಚ್ಯಾ ಶೆಟ್ಟಿನ್ ತುಜ್ಯಾ ಮಾವ್ಚ್ಯಾಕ್ ರೀಣ್ ದೀವ್ನ್, ತೆಂ ರೀಣ್ ವಸೂಲ್ ಕರುಂಕ್ ತಾಣೆ ತುಕಾ ಒಪ್ಪಿಲೆಂ. ತುಜಿ ಪಿಡಾ ನಿವ್ರಾಂವ್ಕ್"

ತುಜ್ಯಾ ಮಾವ್ಚ್ಯಾನ್ ತುಕಾ ನಿದೆಚಿಂ ಒಕಾತ್ ದಿಲೆಂ. ತಶೆಂ ತುಂ ಹಾಂಗಾಸರ್ ಯೇವ್ನ್ ಪಾವ್ಲೆಂಯ್"

ಲಕ್ಷ್ಮಿ ಆಪ್ಲೊ ಉಡಾಸ್ ಆಟಯಿತ್ ಚಿಂತುಂಕ್ ಪಡ್‌ಲ್ಲೆಂ. ಲತೀಫ್ ಉಲಯಿತ್ ವೆತಾಲೊ. "ಮ್ಹಜ್ಯೆ ತಸಲ್ಯಾ ಗರೀಬಾನ್ ಪರ್ವತಾ ತೆದ್ಯಾ ಪ್ರಯತ್ನಾಂನಿಂ ಆಪ್ಲಿ ಸಾಸ್ವಾ ತಿಲ್ಲಿ ಮರ್ಯಾದ್ ಸಾಂಬಾಳುಂಕ್ ಪಳಂವ್ಚೆಂ ತೆಂ ವ್ಯರ್ಥ್. ಪಯ್ಕಾಂಚ್ಯಾ ಬಳಾನ್ ತ್ಯಾ ಶೆಟ್ಟಿ ತಸಲೆ ಘಡ್ಯೆನ್ ತಿ ಫುಂಕುನ್ ಉಡಯ್ತಾತ್".

ಚೆಡ್ವಾಕ್ ತೆಂ ಸಮ್ಜಾಲೆಂ ವಾ ನಾ ತೆಂ ತೊ ನೆಣಾ ಜಾಲೊ. ಪುಣ್ ತೆಂ ಮಧೆಂ ಉಲಯ್ಲೆಂನಾ.

"ತಾಕಾ ಪಳೆತಾನಾ ಮ್ಹಜ್ಯಾ ಫಾತಿಮಾಚಿ ಕಸಲಿಚ್ ಜೊಕ್ ನಾ ತೆಂ ಮ್ಹಜ್ಯಾ ಸಮ್ಜಾತಾ. ಆತಾಂ ತುಕಾ ಪಳೆವ್ನ್ ಆನಿ ತ್ಯಾ ನಾಲಿಸಾಯೆ ಥಾವ್ನ್ ಹಾವೆಂ ತುಕಾ ಬಚಾವ್ ಕೆಲಾಂ ತೆಂ ಆಯ್ಕೊನ್ ತಾಕಾ ವರ್ತೊ ಸಂತೊಸ್ ಭೊಗೊಲೊ", ಮ್ಹಣಾಲೊ ಆಪ್ಲೊ ಫಾಯೆಲ್ಲೊ ಹಾತ್ ಪೊಶೆವ್ನ್. ಆಜ್ ತಾಕಾ ಹಾವೆಂ ಮುಸ್ತು ಮಾಲಾಂ, ದೆಕುನ್‌ಚ್ ದೆವಾನ್ ಮ್ಹಜ್ಯಾ ಹಿ ಶಿಕ್ವಾ ದಿಲಿ. ಪಾಪ್ ಭುರ್ಗೊಂ ಮ್ಹಜೆಂ ಫಾತಿಮಾ". ಫಾತಿಮಾಚೊ ಉಡಾಸ್ ಕಾಡ್ತಾಂ ಕಾಡ್ತಾಂ ಲತೀಫಾಂಚಿ ಮೆಟಾಂ ಚುರುಕ್ ಜಾತಾಲಿಂ. ಜಾತಾ ತಿತ್ಲೆ ವೆಗಿಂ ಘರಾ ಪಾವೊಂಕ್ ತೊ ಆತ್ರೆಗ್ತಾಲೊ. ಥೊಡಿ ವಾಟ್ ಚಲ್ತಚ್ ತಾಂಕಾಂ ಏಕ್ ವ್ಹಡ್ಲೆಂ ಘರ್ ದಿಷ್ಟಿಕ್ ಪಡ್ಲೆಂ.

"ಮ್ಹಜ್ಯಾ ಧನ್ಯಾಚೊ ಬೊಂಗಳೊ ... ಆವಾಚ್ ಕರಿನಾಕಾ" ಮ್ಹಳೆಂ ಲತೀಫಾನ್. ಆತಾಂ ಆಪ್ಲಿ ಚಾಲ್ ಸವ್ಯಾಸ್ ಕರಿತ್ ದೊಗಾಂಯ್ ಒಳೊ ಮೆಟಾಂ ಕಾಡ್ ಚಲಾಲಾಗ್ಲಿಂ. ತಿತ್ಲಾರ್ ದೋಗ್ ಬಳಾಧೀಕ್ ಪೆಟೆ ಧಾಂವೊನ್ ಆಯ್ಲೆ. ಪುಣ್ ಲತೀಫಾಚಿ ಒಳಕ್ ಕಳ್ತಚ್ ತಾಣಿ ಶಿಮ್ಪಿ ಹಾಲಯ್ಲಿ. ತಾಂಚೆಂ ಮಾತೆಂ ಪೊಶೆವ್ನ್ ಲತೀಫ್ ಲಕ್ಷ್ಮಿ ಸಾಂಗಾತಾ ಗೇಟ್ ಉಗ್ಡುನ್ ಮುಕ್ಲಾ ರಸ್ತಾಕ್ ಪಾವ್ಲೊ. ಶೆಟ್ಟಿಚ್ಯಾ ಬೊಂಗಳ್ಯಾ ಥಾವ್ನ್ ನೀಟ್ ರಸ್ತಾನ್ ಧಾ ಮಿನುಟಾಂಚಿ ವಾಟ್ ತಿ ತರ್ಯೀ ಭಿತರ್ಲೆ ವಾಟೆನ್ ಆಯಿಲ್ಲಾ ಹಾಂಕಾಂ ಥಂಯ್ ಪಾವೊಂಕ್ ಲಾಗಿಂ ಲಾಗಿಂ ಅಧೊರ್ ಘಂಟೊ ಲಾಗ್‌ಲ್ಲೊ.

ಸರಾರಾಂ ರಸ್ತೊ ಉರ್ತನ್ ತಿಂ ಸಕಯ್ಲೆ ಬಯ್ಲಾಕ್ ದೆಂವ್ಲಿಂ. ಆತಾಂ ಪಯ್ಸ್ ಪಯ್ಸ್ ಆಪ್ಲಿಂ ಲ್ಹಾನ್ ಲ್ಹಾನ್ ಕೊಲ್ವಾಚಿಂ ಘರಾಂ ಕಾಳೊಕಾಂತ್ ಲ್ಹಾನ್ ಗುಡೆ ತಸೆಂ ದಿಸ್ತಾಲಿಂ. ಪುಣ್ ಏಕಾ ಘರ್ಚಾ ಸೊಪ್ಯಾಥಾವ್ನ್ ಮಾತ್ ಏಕಾ ಲ್ಹಾನ್‌ಶ್ಯಾ ದಿವ್ಯಾಚೊ ಪ್ರಕಾಸ್ ಮಂದ್ ಘಾಂಕ್‌ಲ್ಲೊ. "ಫಾತಿಮಾ ಆಮ್ಕಾಂ ರಾಕ್ತಾ ಆಸ್ತೆಲೆಂ", ಉಪ್ರಾಂತ್ ತಿಂ ತುರ್ತಾನ್ ಘರಾಲಾಗಿಂ ಪಾವ್ಲಿಂ.

ದಿವೊ ಭಾಯ್ಚ್ಯಾ ಮೆಟಾಂ ವಯ್ ಆಸ್‌ಲ್ಲೊ. ಪುಣ್ ಫಾತಿಮಾ ಭಾಯ್ ದಿಸಾನಾತ್‌ಲ್ಲೆಂ. ಭಿತರ್ ನಿದ್ಲಾಂ ಕೊಣ್ಣಾ ಮ್ಹಣ್ ಚಿಂತುನ್ ಲತೀಫಾನ್ ದಿವೊ ಹಾತಿಂ ಘೆವ್ನ್ ಲಕ್ಷ್ಮಿಕ್ ಭಿತರ್ಲಾಂ ಬಾಂಕಾರ್ ಬಸೊಂಕ್ ಲಾಯ್ಲೆಂ ಆನಿ 'ಫಾತಿಮಾ' ಮ್ಹಣೊನ್ ಬಾಗ್ಲಾಲಾಗಿಂ ರಾವೊನ್ ಹಳೊ ಉಲೊ ದಿಲೊ. ಜಾಪ್ ಆಯ್ಲೆನಾ. ಚಿಕ್ಕೆ ವ್ಹಡಾ ತಾಳ್ಯಾನ್

ಪರ್ತಾನ್ ತಾಣೆ ಆಪಯ್ಲೆಂ ತರ್ಯೀ ಭಿತರ್ ಥಾವ್ನ್ ಕಸಲೊಯ್ ಆವಾಜ್ ಆಯ್ಲೊ ನಾ. ಬರ್‌ಯಾ ನಿದೆಂತ್ ಆಸಾ ಆಸ್ತೆಲೆಂ ಮ್ಹಣ್ ಲೆಕುನ್ ಆಪ್ಲ್ಯಾ ಮಾರ್ ಜಾಲ್ಲ್ಯಾ ಹಾತಾಚ್ಯಾ ಕೊಂಪ್ರಾನ್ ಬಾಗ್ಲಾರ್ ತಾಣೆ ಹಳೂ ಧಾಡಾಯ್ಲೆಂ. ಭಿತರ್ಲಾನ್ ಖಿಳ್ ಫಾಲ್ಯಾ ಆಸ್ತೆಲಿ ಮ್ಹಣ್ ಲೆಕ್‌ಲ್ಲ್ಯಾ ತಾಕಾ ಬಾಗಿಲ್ ಉಗ್ತೆಂ ಜಾಲ್ಲೆಂ ಪಳೆವ್ನ್ ಅಜಾಪ್ ಜಾಲೆಂ. ಸಾಂತೆ ದಿಸಾನಿಂ ಫರಾ ಯೆತಾನಾ ವೇಳ್ ಜಾಲೊ ತರ್ ಖಿಳ್ ಫಾಲಿನಾಸ್ತಾಂ ನಿದ್ವಿ ಸವಯ್ ಫಾತಿಮಾಕ್ ನಾತ್‌ಲ್ಲಿ. ಆತಾಂ ಕಿತೆಂಗಿ ಎಕಾ ಥರಾಚೆಂ ಭೈಂ ಲತೀಫಾಚ್ಯೆ ಕುಡಿಂತ್ ಉಬ್ಜಾಲೆಂ. ಭಿತರ್ ಕಾಳೊಕ್ ಮಾಂಡ್‌ಲ್ಲೊ. ಪರ್ತುನ್ ತಾಣೆ 'ಫಾತಿಮಾ' ಮ್ಹಣ್ ಉಲೊ ದಿಲೊ. ಪುಣ್ ತಾಚೊ ತಾಳೊ ಗದ್ಗದ್ಲೊ. ಕಸಲೊಗೀ ದುಬಾವ್ ತಾಚ್ಯಾ ಶಿರಾಂ-ಶಿರಾಂನಿ ಧಾಂವ್ಲೊ. 'ಫಾತಿಮಾ....' ಮ್ಹಣ್ ವ್ಹಡ್ಲ್ಯಾನ್ ಆಪಯಿತ್ತ್ ದಿವೊ ಉಕಲ್ತ್ ಧರುನ್ ಭಿತರ್ ಸರ್‌ಲ್ಲೊ ತೊ ಮುಖ್ಲೆಂ ದ್ರಶ್ಯ ಪಳೆವ್ನ್ ಸ್ತಬ್ಡ್ ಜಾಲೊ. ಫಾತಿಮಾ ತಾಚೆ ಮುಕಾರ್‌ಚ್ ಆಸ್‌ಲ್ಲೆಂ. ತಾಚೆ ದೊಳೆ ಲತೀಫಾಕ್‌ಚ್ ಪಳೆತಾಲೆ. ಲತೀಫಾನ್ ವ್ಹಡ್ಲ್ಯಾನ್ ಬೊಬಾಟ್ ಮಾರ್ಲಿ. ತೈ ಬೊಬೆಕ್ ಧಾಂವೊನ್ ಆಯಿಲ್ಲೆಂ ಲಕ್ಷ್ಮಿ ತಾಚೆ ಸರ್ಶಿಂ ಪಾವ್ತಾನಾ ಲತೀಫಾಚ್ಯಾ ಹಾತಾಂತ್ಲೊ ದಿವೊ ಸಕ್ಲಾ ಪಡೊನ್ ಫುಟ್ಲೊ ಆನಿ ಪರತ್ ಭಿರಾಂಕೂಳ್ ಕಾಳೊಕ್ ಥಂಯ್ಸರ್ ಭಲೊ.

ಮಂಗ್ಳುರಾಚೊ ದೀಸ್ ತೊ. ತೋಂಡ್ ಬಿ ಧುವ್ನ್ ಜಾತಾಚ್ ಬೊಟ್ಟೆರಾನ್ ದಿಲ್ಲಿ ಸಾಕಾಳಿಂಚಿ ಕಾಫಿ ಪಿಯೆವ್ನ್ ಹಾಂವ್ ಆರ್ಸಾ ಮುಕಾರ್ ಕೇಸ್ ಉಗಯ್ತಾಲೊಂ. ಮಂಗ್ಳುರಾಚಿ ತೋಟಾಕ್ ಯೆತಾನಾ ಸದಾಂಚಿ ಸುಡ್ಸುಡಾಯ್ ಆಳಾಂ ಥಂಯ್ ಆಸಾನಾ. ಮುಕ್ಲ್ಯಾ ಸಾಂತೆಚೊ ದೀಸ್ ಪರತ್ ಎಕಾ ಹಪ್ತ್ಯಾಕ್ ಪಾಟಿಂ ಆಸಾ ಜಾಲ್ಲ್ಯಾನ್ ಆಜ್ ತಾಂಚ್ಯಾ ಜಿವಾಂತ್ ಹುಮೆದ್ ನಾ ಆನಿ ತೊಂಡಾರ್ ಹುರುಪ್ ನಾ. ತಿ ಸುಡ್ಸುಡಾಯ್ ತಾಂಚೆ ಥಂಯ್ ಪರತ್ ಯೇಜಾಯ್ ತರ್ ಪರ್ತುನ್ ಆಡ್ವಾನ್ಸಾಚೊ ದೀಸ್ ಉದೆಜಾಯ್.

ಆಶೆಂ ಆಜ್ ಸಾತ್ ವೊರಾಂಚೆರ್ ತಾಂಕಾಂ ಉಲೊ ದಿಂವ್ಪಿ ಫಾಂಟ್ ಬೊಟ್ಟೆರಾನ್ ಎದೊಳ್‌ಚ್ ಮಾರ್‌ಲ್ಲಿ ಜಾಲ್ಯಾರ್‌ಯ್ ಕಾಫ್ಯೆಚ್ಯಾ ಖಣಾಂತ್ ಕೊಣಾಚೊಚ್ ಆವಾಜ್ ನಾತ್‌ಲ್ಲ್ಯಾನ್ ಹಾವೆಂ ಸವ್ಯಾಸ್ ಕೇಸ್ ಉಗವ್ನ್ ದಾಂತೊಣಿ ಜಾಗ್ಯಾರ್ ದವರ್ತಚ್ ಕುಡಾಚಿಂ ಜನಲ್ ಉಫಡ್ನ್ ಭಾಯ್ರ್ ದೀಷ್ಟ್ ಫಾಲಿ. ಲತೀಫ್ ಎಕ್ಲೊ ಮಾತ್ ಎಕಾಪೊಂತಾರ್ ಬಸೊನ್ ಆಸ್‌ಲ್ಲೊ ತೊ ದಿಸ್ಲೊ. ಉರ್‌ಲ್ಲೆ ಆಳ್ ಪಯ್ಲಿಲ್ಯಾನ್ ಜಾಯ್ಗೇ ನಾಕಾ ತಶೆಂ ಬೊಂಗ್ಲ್ಯಾ ಕುಶಿಕ್ ಯೆತೆಚ್ ಆಸ್‌ಲ್ಲೆ. ಜನಲ್ ಧಾಂಪುನ್ ಹಾಂವ್ ಕುಡಾ ಥಾವ್ನ್ ಭಾಯ್ರ್ ಆಯ್ಲೊಂ ಆನಿ ಖಣಾಕ್ ದೆಂವ್ಲೊಂ.

ಮ್ಹಾಕಾ ಪಳೆಲ್ಲೆಂಚ್ ಲತೀಫ್ ಉಟ್ಲೊ ಆನಿ ನೀಟ್ ಜಾಲೊ. ಕಿತೆಂಗೀ ಸದಾಂಚೆ ಲಕ್ಷಣ್ ಆಜ್ ತಾಚ್ಯಾ ತೊಂಡಾರ್ ಮ್ಹಾಕಾ ರ್ಭುಳ್ತಾಲೆಂನಾ. ಹಾತಾಂತ್ ತಾಚ್ಯಾ ಕೊಯ್ಲೊ ಆಸ್‌ಲ್ಲೊ ತರ್‌ಯೀ ಆಂಗಾರ್ ಮಾತ್ ಸದಾಂ ಕಾಮಾಕ್ ಫಾಲ್ಪಿ ಮುಸ್ತಾಯ್ಕಿ ನಾತ್‌ಲ್ಲಿ.

"ರಜಾ ವಿಚಾರುಂಕ್ ಆಯ್ಲಾಯ್ಲೇ ಕಿತೆಂ?" ಮ್ಹಳೆಂ ಹಾವೆಂ ತಾಚೊ ಧವೊ ಮುಂಡು ಆನಿ ಖಮಿಸ್ ಪಳಯಿತ್ತ್.

"ನಾ ಅಯ್ಯಾ, ಮುಸ್ತಾಯ್ಲಿ ಮ್ಹೆಳ್ಳ್ಯಾ ದೆಕುನ್ ಉಂಬ್ಲಾತ್ ಫಾಲ್ಯಾ" ಮ್ಹಣಾಲೊ ತೊ. ತಾಚೆ ದೊನೀ ದೊಳೆ ತಾಂಬ್ಡ್ಯಾ ಚೊಮೆಟೊ ಸಾರ್ಕೆ ದಿಸ್ತಾಲೆ. ನೀದ್ ಖಳ್‌ಲ್ಲ್ಯಾ ಪರಿಂ ತೋಂಡ್ ಚಿವ್ಪೊನ್ ಗೆಲ್ಲೆಂ ಪಳೆವ್ನ್ ಲತೀಫಾಕ್ ಹಾವೆಂ ವಿಚಾರ್ಲೆಂ.

"ಕಿತೆಂ ಏಕ್ ಥರ್‌ಶೆಂ ದಿಸ್ತಾಯ್? ಹುಶಾರ್ ಪುಣಿ ನಾಯ್ಲೇ ತೂಂ?"

"ತಸೆಂ ಕಾಂಯ್ ವಿಶೇಷ್ ನಾ" ಮ್ಹಣಾಲೊ ತೊ ಆಪ್ಲೊ ಉಜ್ವೊ ಹಾತ್ ಮ್ಹಜ್ಯಾ ಮುಕಾರ್ ಹಾಡುನ್, ಹಾತಾಚೆ ತಾಳ್ವೆಕ್ ಧೊವ್ಯಾ ಲುಗ್ವಾನ್ ಬ್ಯಾಂಡೇಜ್ ಕೆಲ್ಲೆಂ ದಿಸ್ತಾಲೆಂ. "ಕಾಲ್ ರಾತಿಂ ಕೊಯ್ಲಿ ಲಾಗ್ಲಿ ಉಪ್ರಾಂತ್ ನೀದ್ ಪಡ್ಲಿನಾ."

"ಪೋಯ್ತ್ ಕಾತ್ರನ್ ಸೊಮುಣಾಕ್ ಫಾಲ್ಯೊ ರಾಶಿ ಆಜ್ ಹುಲ್ವಾಂವ್ಕ್ ಆಸಾತ್‌ಮೂ?" ಮ್ಹಳೆಂ ಹಾವೆಂ ತಾಚೊ ಫಾಯೆಲ್ಲೊ ಹಾತ್ ಧರುನ್. ಲತೀಫಾ ಥಂಯ್ ಹಾಂವ್ ಕೆದಾಳಾಯ್ ಸುಧಾಳ್ ಆಸ್ತಾಲೊಂ. ತಾಚ್ಯಾ ಆಂಗಾರ್ ಬಾರೀಕ್ ತಾಪ್ ಪೆಟ್ತಾ ತೆಂ ತಾಚೊ ಹಾತ್ ಧರ್ತಾನಾ ಮ್ಹಾಕಾ ಕಳೊನ್ ಆಯ್ಲೆಂ. "ತುಜ್ಯಾನ್ ಜಾಂವ್ಚೆಂನಾ ಲತೀಫಾ, ತುಜೆ ಕುಡಿರ್ ತಾಪ್ ಆಸಾ" ಮ್ಹಳೆಂ ಹಾವೆಂ.

"ತಾಪ್ ಆನಿ ಮಾತ್ರಿ..." ತಕ್ಲಿ ಫಾಪುಡ್ಲಿ ತಾಣೆ. "ತಾಪ್ ಮ್ಹಣ್ ಘರಾ ರಾವ್ಲ್ಯಾರ್ ಫಾತಿಮಾಚೆಂ ಕಾಜಾರ್ ಜಾತೆಲೆಂ ಕಶೆಂ?" ಆಶೆಂ ಮ್ಹಣೊನ್ ತೊ ಹಾಸ್ತಾನಾ ಕಿತೆಂಗೀ ತಾಚ್ಯಾ ಉಲೊಣ್ಯಾಂತ್ ಸ್ವಾಭಾವಿಕತಾ ಮ್ಹಾಕಾ ದಿಸ್ಲಿನಾ. ದುಬಾವಾನ್ ಹಾವೆಂ ತಾಚ್ಯಾ ತೊಂಡಾಕ್ ಪಳೆಲೆಂ. ಕಸಲ್ಯಾಚೊಗೀ ವಾಸ್ ನಾಕಾಕ್ ಆದಾಳ್ತಾಲೊ.

"ಕಸಲಿ ಫಾಣ್ ಯೆತಾ?" ಮ್ಹಳೆಂ ಹಾವೆಂ ವಾರ್‌ಯಾರ್ ಹುಂಕೊನ್. ಹಾವೆಂ ಧರ್‌ಲ್ಲೊ ಹಾತ್ ವೋಡುನ್ ಪಯ್ಸ್ ರಾವ್ಲೊ ತೊ ಆನಿ "ಕಾಲ್ ರಾತಿಂ ಹಾಂವ್ ಸೊರೊ ಪಿಯೆಲ್ಲೊಂ ಅಯ್ಯಾ" ಮ್ಹಣಾಲೊ ತೊ ತಕ್ಲಿ ಬಾಗಾವ್ನ್.

"ಸೊರೊ ಪಿಯೆಲ್ಲೊಯ್?" ಲತೀಫಾಚ್ಯಾ ತೊಂಡಾಂತ್ಲ್ಯಾನ್ ಹೆಂ ಆಯ್ಕೊನ್ ಮ್ಹಾಕಾ ವಿಚಿತ್ರ್ ದಿಸ್ಲೆಂ.

"ವ್ಹಯ್ ದೂಕ್ ಕರಿಣ್ ಆಸ್‌ಲ್ಲಿ, ಸೊಸುಂಕ್ ಜಾಲೆಂನಾ, ಮ್ಹಾಕಾ ಮಾಫ್ ಕರ್ ಆಯ್ಯಾ... ಮ್ಹಜ್ಯೆ ಚೊಕಿಕ್ ಸಂಸಾರಾಂತ್ ಹಾವೆಂ ಭೊಗ್ಸಾಣೆ ಮಾಗ್ಚೆಂ ತುಜ್ಯಾ ಎಕ್ಲ್ಯಾಲಾಗಿಂ ಮಾತ್ರ್, ತುವೆಂ ಮ್ಹಾಕಾ ಭೊಗ್ಸಿಜಾಯ್ ..." ತಾಚೊ ತಾಳೊ ತಗ್ಸಾಲೊ. ಮ್ಹಾಕಾ ತಾಚಿ ಭಿರ್ಮತ್ ದಿಸ್ಲಿ.

"ವ್ಹಡ್ ನಾ ಲತೀಫಾ ದೂಕಿ ಖಾತಿರ್ ತುಂ ಪಿಯೆಲ್ಲೊಯ್ ನ್ಹಯ್‌ವೇ? ಖಿಂತ್ ಕರಿನಾಕಾ ಆನಿ ಮುಕಾರ್ ಆಪಡ್ಲೆಂನಾ ತರ್ ಜಾಲೆಂ".

"ಮ್ಹಾಕಾ ತುವೆಂ ಖಂಡಿತ್ ಜಾವ್ನ್ ಭೋಗ್ಗಿಜಾಯ್ ಅಯ್ಯಾ. ಕಾಲ್ ಮ್ಹಜ್ಯೆ ನಿಮ್ತಿಂ ಕಿತೆಂ ಸರ್ವ್ ಘಡೊನ್ ಗೆಲಾಂ. ಹ್ಯಾಚ್ ಹಾತಾನ್ ಕಾಲ್ ಹಾವೆಂ ಫಾತಿಮಾಕ್ ಮಾರ್ಲೆಂ ದೆಕುನ್ ಅಲ್ಲಾನ್ ಮ್ಹಾಕಾ ಹಿ ಶಿಕ್ವಾ ದಿಲಿ".

"ಫಾತಿಮಾಕ್ ಮಾಲೆಂಯ್?" ಅಜಾಪಾನ್ ವಿಚಾರ್ಲೆಂ ಹಾವೆಂ.

"ವ್ಹಯ್ ತಾಣೆ ಚೂಕ್ ಕೆಲ್ಯಾ ಮ್ಹಣ್ ಚಿಂತುನ್ ರಾಗ್ ಆಯಿಲ್ಲೊ. ಪುಣ್ ತೆಂ ನೆಂಟೆಂ, ಚೂಕ್ ತಾಚಿ ನ್ಹಯ್ ಬಗಾರ್ ಮ್ಹಜಿಚ್ ಮ್ಹಣ್ ಮ್ಹಾಕಾ ಉಪ್ರಾಂತ್ ಕಳೆಂ. ಮ್ಹಾಕಾ ತುವೆಂ ಮಾಘ್ ಕಂಜಾಯ್..." ಇತ್ಲೆಂ ಸಾಂಗೊನ್ ತೊ ರಡ್ಲೊಚ್.

ತೊ ಕಿತೆಂ ಸಾಂಗ್ತಾ ತೆಂ ಕಳಾನಾಸ್ತಾಂ ಹಾಂವ್ ಘಸ್ಪಡ್ಲೊಂ. ಉರ್ಲೆ ಆಳ್ ಖಣಾಲಾಗಿಂ ಪಾವ್ಲೆ.

"ಲತೀಫ್ ಆಜ್ ತುಜಿ ಭಲಾಯ್ಕಿ ಬರಿ ನಾ, ದೆಕುನ್ ತುಂ ಘರಾ ವಚ್ ಆನಿ ಫಾತಿಮಾ ಕರ್ನಾ ಬರೊ ಕಸಾಯ್ ಕರವ್ನ್ ಪಿಯೆ ಆನಿ ಸ್ವಸ್ಥ್ ನೀದ್ ಕಾಡ್" ಮ್ಹಳೆಂ ಹಾವೆಂ ತಾಕಾ ಪಾಟ್ ಕರ್ನ್ ಮುಕಾರ್ ಮೆಟಾಂ ಕಾಡುನ್.

"ಫಾತಿಮಾ ಘರಾ ನಾ ಅಯ್ಯಾ..." ಒಳೊ ಮ್ಹಣಾಲೊ ತೊ ಭಿತರ್ಲಾನ್ ತಾಳ್ಯಾನ್. ಹಾಂವ್ ಪರತ್ ಪಾಟಿಂ ಘಂವ್ಲೊಂ.

"ಕಿತೆಂ?.. ಖಂಯ್ ಗೆಲಾಂ ತೆಂ?" ವಿಚಾರ್ಲೆಂ ಹಾವೆಂ ದರ್ವಡ್ಯಾನ್. ಥೊಡೊ ವೇಳ್ ಪರ್ಯಾಂತ್ ಮ್ಹಜ್ಯಾ ತೊಂಡಾಕ್ ಪಳಯಿತ್ತ್ ರಾವ್ಲೊ ತೊ. ಉಪ್ರಾಂತ್ ದೊಳ್ಯಾಂತ್ಲಿಂ ದುಖಾಂ ಪ್ರಸುನ್ ಕುಶಿಕ್ ಪಳೆವ್ನ್ ತೊ ಉಲಯ್ಲೊ.

"ಹಾವೆಂ ತಾಕಾ ಆಜ್ಚ್ ತಾಚ್ಯಾ ಆವಯ್ಲಾಂ ಧಾಡ್ಲಾಂ. ತಾಚೆಂ ಕಾಜಾರ್ ಹಾಂವ್ ವೆಗಿಂಚ್ ಕರುನ್ ತಿರ್ಗತಾಂ ಅಯ್ಯಾ.. ದೆಕುನ್ ಆವಯ್ಕಡೆನ್ ಸಾಂಗೊನ್ ಯೇಂವ್ಚಿ ಮ್ಹಣ್ ಮ್ಹಾಕಾ ಭೊಗ್ಲೆಂ. ಅಯ್ಯಾ ಕಸಲಿಯ್ ಚೂಕ್ ಮ್ಹಜ್ಯೆ ನಿಮ್ತಿಂ ಘಡಾತ್ ತರ್ ತುವೆಂ ಮ್ಹಾಕಾ ಭೋಗ್ಗಿಜಾಯ್ ಅಯ್ಯಾ ಜಾಯ್ತಮೊ?"

ತೊ ಕಿತೆಂ ಉಲಯ್ತಾ ತೆಂ ಮ್ಹಾಕಾ ಬಿಲ್ಕುಲ್ ಸಮ್ಜಾಲೆನಾ. ಕಿತೆಂ ಉಲಂವ್ಚೆ ಮ್ಹಣ್ ಚಿಂತುನ್ ಆಸ್ತಾನಾಂಚ್ ಆಳ್ ಸಗ್ಳೆ ಖಣಾಂತ್ ಜವ್ಲೆ ದೆಕುನ್ ನಿಮಾಣೆ ಹಾವೆಂ ತಾಕಾ ಮ್ಹಳೆಂ. " ಕಿತೆಂ ಜಾಲ್ಯಾರೀ ತುಂ ಭಲಾಯ್ಕಿಂತ್ ನಾಂಯ್ ಲತೀಫ್, ತುವೆಂ ಘರಾಂತ್ ಬಸೊನ್ ಸುಶೆಗ್ ಘೆಂವ್ಚೊಚ್ ಬರೆಂ ತಸೆಂ ಮ್ಹಾಕಾ ದಿಸ್ತಾ. ರಾಶಿ ಉಲ್ಟಾಂವ್ಚೆಂ ಭರಾಚೆಂ ಕಾಮ್ ತುಜ್ಯಾನ್ ಆಜ್ ಜಾಂವ್ಚೆನಾ."

"ನಾ-ನಾ" ಮ್ಹಣಾಲೊ ತೊ ಖಿಡಾಖಿಡ್ ತಾಳ್ಯಾನ್ "ತೊ ಹುಲ್ವಾಂವ್ಕ್ ಆಸಾತ್ ಮ್ಹಳ್ಯಾ ಖಾತಿರ್ಚ್ ಹಾಂವ್ ತಾಂಕಾಂ ನಾ ತರ್ಯೀ ಆಜ್ ಕಾಮಾಕ್ ಆಯ್ಲಾಂ."

ಉಪ್ರಾಂತ್ ಚಡಿತ್ ಉಲಯ್ನಾಸ್ತಾಂ ಹಾವೆಂ ಮ್ಹಜ್ಯಾ ಆಫಿಸಾಚ್ಯಾ ಕುಶಿಕ್ ಮೆಟಾಂ ಕಾಡ್ಲೆಂ. ಬೂಕ್ ಘೆವ್ನ್ ಆಳಾಂಚಿ ಹಾಜ್ರಿ ಕಾಡ್ಚ್ ಆಯ್ಲಾ ಕಾಮಾಚೆಂ ವಿವರಣ್ ತಾಂಕಾಂ ದಿಲೆಂ. ಸ್ತ್ರೀಯಾಂಕ್ ಬೊಂಗ್ಲಾಂತ್ಚ್ ಕಾಫಿಯೆಚೆಂ ಕಾಮ್ ಆಸ್ಲೆಂ. ದೆಕುನ್ ತಿಂ

ಸರ್ವಾಂ ವಿಂಗಡ್ ಸರೊನ್ ತಾಂಚ್ಯಾ ಠಿಕಾಣ್ಯಾಕ್ ಗೆಲಿಂ. ಉರ್‌ಲ್ಲೆ ದಾದ್ಲೆ ಆಳ್ ಆಫಿಸಾ ಥಾವ್ನ್ ತಾ'ತಾಂಚ್ಯೊ ಕಾಮಾಚ್ಯೊ ಸಾಹೆತಿ ಘೆವ್ನ್ ಭಾಯ್ರ್ ಆಯ್ಲೆ. ಪಾಟ್ಲ್ಯಾ ಥೊಡ್ಯಾ ದಿಸಾಂ ಥಾವ್ನ್ ಶೆಟ್ಟಿಕಡೆನ್ ಆಮಿಂ ಮೊಲಾಕ್ ಘೆತ್‌ಲ್ಲಾ ನವ್ಯಾ ಜಾಗ್ಯಾರ್ ಕಾಮ್ ಚಲ್ತಾಲೆಂ. ತಿ ರಾನ್ವಾ ಸುವಾತ್ ಕಾತ್ರನ್ ಬೆಂಡುನ್ ಜಾಲ್ಲಿ ತರ್ಯೀ ಕಾಮಾಕ್ ಉಪ್ಯಾಚೆಂ ರುಕಾಡ್ ಮಾತ್ ಬೊಂಗ್ಲಾಕ್ ಸಾಗ್ಸುನ್, ಉರ್‌ಲ್ಲೆ ಫಾಂಟೆ, ಕುತ್ಯೊ ಆನಿ ರಾಶಿಂನಿ ವಾಡೊನ್ ಆಸ್‌ಲ್ಲೆ ವಾಶೆ, ಲೆಂಕಿರ್‌ಯೊ ಥಂಯ್ಸರ್‌ಚ್ ಕಾತ್ರನ್ ಫಾಲ್ಸ್ ರಾಶಿ ಮಾಂಡುನ್ ಸೊರ್ಮುಣಾಕ್ ಫಾಲ್ಲ್ಯೊ. ತಾಂಕಾಂ ಉಜೊ ದೀವ್ನ್ ಹುಲ್ವಾವ್ನ್ ಗೊಬೊರ್ ಕರ್ಚೆಂ ಕಾಮ್ ಆಜಿಕ್ ಬಾಕಿ ದವರ್‌ಲ್ಲೆಂ. ಲಾಗ್ಲಿಲ್ಯಾ ತೊಟಾಂಕ್ ಉಜ್ಯಾಚಿಂ ಕಿಟಾಂ ಉಸಳ್ತಾಶಿಂ ಚತ್ರಾಯ್ ಸಾಂಬಾಳುಂಕ್ ಲತೀಫಾಕ್ ಹಾವೆಂ ತಾಕೀದ್ ದಿಲ್ಲಿ ಆನಿ ಹಾಂವ್ ಮ್ಹಜ್ಯಾ ಕಾಮಾನ್ ಆಫಿಸಾ ಭಿತರ್ ಆಯ್ಲೊಂ. ಲತೀಫಾಯ್ ಮ್ಹಜ್ಯಾ ಪಾಟಾಪಾಟ್ ಬಾಗ್ಲಾ ಪರ್ಯಾಂತ್ ಆಯಿಲ್ಲೊ ತೆಂ ಪಳೆವ್ನ್ ಹಾವೆಂ ವಿಚಾರ್ಲೆಂ-

"ಕಿತೆಂ ಲತೀಫಾ?"

"ತುವೆಂ ಮ್ಹಾಕಾ ಜಾಪ್ ದಿನಾಂಯ್ ಆಯ್ಲಾ" ಮ್ಹಣಾಲೊ ತೊ ಹಳೊ ತಾಳ್ಯಾನ್ "ಮ್ಹಾಕಾ ಭೊಗ್ಲಿತಾಂ ಮ್ಹಣ್ ತುವೆಂ ಎದೊಳೆ ಸಾಂಗೊಂಕ್ಯಾಂಯ್!."

ಗಂಭೀರ್ ವ್ಯಕ್ತಿತ್ವಾಚೊ ಮ್ಹಣ್ ಎದೊಳ್ ಹಾವೆಂ ಲೆಖ್‌ಲ್ಲಾ ಲತೀಫಾ ವಿಶಿಂ ಆತಾಂ ಮ್ಹಾಕಾ ನಿಜಾಯ್ಕಿ ಬೆಜಾರಾಯ್ ಉಬ್ಬಾಲಿ. ಆರ್ಥ್ ನಾತ್‌ಲ್ಲಾ ಉಲವ್ಣ್ಯಾಂನಿ ತೊ ಭುರ್ಗ್ಯಾ ಭಾಸೆನ್ ಸಳ ಕರ್ತಾ ತೆಂ ಪಳೆವ್ನ್ ಹಾವೆಂ ರಾಗಾನ್‌ಶೆಂ ಮ್ಹಳೆಂ.

"ಜಾಯ್ತ್, ಆತಾಂ ತುಂ ಕಾಮಾಕ್ ವಚ್, ದೊನ್ವರಾಂ ಕಾಮ್ ಜಾತಚ್ ಮ್ಹಾಕಾ ಮೇಳ್ ಆನಿ ತುಜ್ಯಾ ಖಿಂಚೆ ಚೂಕಿಕ್ ಹಾವೆಂ ತುಕಾ ಭೊಗ್ಲಿತಾಯ್ ತೆಂ ವಿವರನ್ ಸಾಂಗ್" ಆನಿ ಹಾಂವ್ ಮ್ಹಜ್ಯಾ ಕಡೆಲಾರ್ ಬಸ್ಲೊಂ. ಥೊಡೊ ವೇಳ್ ಮ್ಹಾಕಾಚ್ ಪಳಯಿತ್ತ್ ರಾವ್ಣೊ ತೊ. ಉಪ್ರಾಂತ್ ಹೆರಾಂ ಆಳಾಂ ಸಂಗಿಂ ತೊ ವಯ್ಲ್ಯಾ ತೋಟಾಕ್ ಭಾಯ್ರ್ ಸರೊನ್ ಗೆಲೊ. ತಾಚೆ ಥಂಯ್ ಕಿತೆಂ ತರ್ಯೀ ವಿಶೇಷ್ ಘಡ್ಲಾಂ ತೆಂ ಮ್ಹಾಕಾ ಸುಸ್ತಾಲೆಂ. ತ್ಯೆ ವಿಶಿಂ ದೊನ್ವರಾಂ ತಾಚೆ ಥಾವ್ನ್‌ಚ್ ಸಮ್ಜೊನ್ ಘೆಜಾಯ್, ಆಶೆಂ ಚಿಂತುನ್ ಹಾಂವ್ ಮ್ಹಜ್ಯಾ ಕಾಮಾಕ್ ಲಾಗ್ಲೊಂ.

ಸುಮಾರ್ ದೋನ್ ವೊರಾಂಚೊ ವೇಳ್ ಉತರ್ತಾಚ್ ನೋವ್ ವೊರಾರ್‌ಶೆಂ ವಯ್ಲ್ಯಾ ತೊಟಾಕ್ ಗೆಲ್ಲೊ ಎಕ್ಲೊ ಆಳ್ ಪಾಟಿಂ ಆಯ್ಲೊ ಆನಿ "ಸೊರ್ಮುಣಾಕ್ ಫಾಲ್ಲ್ಯೊ ಥೊಡ್ಯೊ ರಾಶಿ ಹುಲ್ವಾಯ್ತಾನಾ ನವ್ಯಾ ಜಾಗ್ಯಾಚೆ ಗಡಿರ್ ಗುರ್ತಾಕ್ ಪುರ್‌ಲ್ಲೆ ರುಕಾಡಾಚೆ ಥೊಡೆ ಖುಂಟೆಯ್ ಹುಲ್ವೊನ್ ಗೆಲೆ. ತ್ಯಾ ದೆಕುನ್ ರಾಮಾಣ್ಣಿ ಶೆಟ್ಟಿಕ್ ಘೆವ್ನ್ ಹಾವೆಂ ಥಂಯ್ಸರ್ ಯೇವ್ನ್ ನವ್ಯಾ ಜಾಗ್ಯಾಚಿ ಗಡ್ ದಾಕವ್ನ್ ದಿಜಾಯ್ ಮ್ಹಣೊನ್ ಲತೀಫಾನ್ ಆಪ್ಣಾಲಾಗಿಂ ಸಾಂಗೊನ್ ಧಾಡ್ಲಾಂ" ಮ್ಹಣಾಲೊ.

ಹಾವೆಂ ಶೆಟ್ಟಿಕ್ ಏಕ್ ಚೀಟ್ ಬರಯ್ಲಿ ಆನಿ ತಿಕ್ಕೆ ಬೊಂಗ್ಲಾಕ್ ಯೇವ್ನ್ ವಚೊಂಕ್ ತ್ಯೆ ಚಿಟಿರ್ ವಿನಂತಿ ಕರ್ನ್ ತಿ ಚೀಟ್ ತ್ಯಾಚ್ ಆಳಾಕರ್ನಾ ಶೆಟ್ಟಿಚ್ಯಾ ಬೊಂಗ್ಲಾಕ್ ಧಾಡ್ಲಿ.

ಧಾ ವೊರಾರ್ ಪೆಂಟೆಕ್ ವೆಚ್ಯಾ ಬೊಟ್ಟೆರಾಕಡೆನ್ ತಪ್ಪಲಾಕ್ ಫಾಲ್ಟಿಂ ಥೊಡಿಂ ಕಾಗ್ಡಾಂ ದೀಂವ್ಕ್ ಆಸ್‌ಲ್ಲಿಂ ಜಾಲ್ಲ್ಯಾನ್ ಹಾಂವ್ ತ್ಯಾಚ್ ಕಾಮಾನ್ ದರ್‌ವಡಾನ್ ಆಸ್ತಾನಾ ಮುಕ್ಲ್ಯಾ ಗೆಟಿಂತ್ಲ್ಯಾನ್ ಕೋಣ್ ಏಕ್ ಚೆಡುಂ ಪಾದ್ವೆವ್ಶೆಂ ಭತರ್ ಸರ್ತಾ ತೆಂ ಹಾವೆಂ ಪಳೆಲೆಂ. ಮ್ಹಾಕಾ ಪಳೆವ್ನ್ ತೆಂ ಸರಾರಾಂ ಮುಕಾರ್ ಆಯ್ಲೆಂ. ತಾಚಿ ಪ್ರಾಯ್ ಕಾಂಯ್ ಪಂದ್ರಾ-ಸೊಳಾ ವರ್ಸಾಂ ಜಾತಿತ್. ಕಾತೀನ್ ಸಾವ್ಯೆಂ ತರ್‌ಯೀ ಕುಡೀನ್ ಬರ್‌ಯೆ ಭಲಾಯ್ಕೆಂತ್ ತೆಂ ಆಸಾ ಮ್ಹಳ್ಳೆಂ ತಾಕಾ ಪಳೆತಾನಾ ಕಳ್ತಾಲೆಂ.

"ಕೊಣಾಕ್ ಮೆಳೊಂಕ್ ಆಯ್ಲಾಂಯ್?" ವಿಚಾರ್ಲೆಂ ತೆಂ ಒಫಿಸಾಲಾಗಿಂ ಪಾವ್ತಾನಾ.

ಪಾಟಿಂ ಮುಕಾರ್ ಪಳೆತ್ ತೆಂ ಬಾಗ್ಲಾ ಭಾಯ್ರ್‌ಚ್ ರಾವ್ಲೆಂ ಆನಿ "ಫಾತಿಮಾಚೊ ಬಾಪುಯ್ ಹ್ಯಾಚ್ ತೊಟಾಂತ್ ಕಾಮ್ ಕರ್ತಾಂಯ್?" ವಿಚಾರ್ಲೆಂ ತಾಣೆ ಮ್ಹಾಕಾ ಪಳೆವ್ನ್.

"ವ್ಹಯ್" ಮ್ಹಳ್ಳೆಂ ಹಾವೆಂ "ತಾಕಾ ಮೆಳೊಂಕ್ ಆಯಿಲ್ಲೆಂಯ್ಲೆ? ತೊ ತೊಟಾಂತ್ ಕಾಮಾರ್ ಆಸಾ".

"ನಾ, ಮ್ಹಾಕಾ ತುಜೆಕಡೆನ್ ಗರ್ಜೆಚೆಂ ಥೊಡೆಂ ಉಲಂವ್ಕ್ ಆಸ್‌ಲ್ಲೆಂ." ಕಸ್ಲಿಂಗೆ ಥೊಡಿ ಗುಸ್ತಾಡಿ ಖುಣಾಂ ತಾಚ್ಯಾ ತೋಂಡಾರ್ ದಿಸ್ತಾಲಿಂ. ಹಾಂವ್ ಆಜಾಪ್ಲೊಂ. ಹ್ಯಾ ಚಿನ್ನಹಳ್ಳಿಂತ್ ಖಿಂಯ್‌ರಾಯ್ ತಾಕಾ ಎದೊಳ್ ಪಳಯಿಲ್ಲೊ ಉಡಾಸ್ ಮ್ಹಾಕಾ ಆಯ್ಲೊನಾ.

"ಚಿನ್ನಹಳ್ಳಿಂತ್ ಕೊಣಾಚ್ಯಾ ಘರಾ ಅಸಾಯ್ ತುಂ?" ಮ್ಹಳ್ಳೆಂ ಹಾವೆಂ ದುಬಾವಾನ್.

"ಮ್ಹಜೆಂ ನಾಂವ್ ಲಕ್ಷ್ಮಿ. ಹಾಂವ್ ಬಾಳುಪೇಟೆಂತ್ ರಾವ್ತಾಂ" ಮ್ಹಣಾಲೆಂ ತೆಂ ಪರತ್ ಪಾಟಿಂ ಪಳೆವ್ನ್.

"ತರ್ ಥೊಡೊ ವೇಳ್ ತ್ಯಾ ಆಂಗ್ಲಾಂತ್ ರಾವ್. ಥೊಡೆ ಕಾಮ್ ಆಸಾ ತೆಂ ತಿಸುನ್ ಆತ್ತಾಂ ಯೆತಾಂ" ಮ್ಹಳ್ಳೆಂ ಹಾವೆಂ. ಬೊಟ್ಟೆರಾನ್ ಪೆಂಟೆಕ್ ವೆಚೊ ವೇಳ್ ಜಾಲ್ಲ್ಯೊ ಜಾಲ್ಲ್ಯಾನ್ ಹಾಂವ್ ಕಾಗ್ಡಾಂ ಬರಂವ್ಚ್ಯಾ ಕಾಮಾರ್ ಪಡ್ಲೊಂ. ಲಕ್ಷ್ಮಿ ಪಾಟ್ ಕರುನ್ ಮುಕಾರ್ ಗೆಲೆಂ ಆನಿ ಖಣಾಚ್ಯಾ ದಾಂಡ್ಯಾರ್ ಮುಕ್ಲ್ಯಾ ರಸ್ತಾಕ್ ಪಳಯಿತ್ ಬಸ್ಲೆಂ.

ಧಾ ಮಿನುಟಾಂ ಭಿತ್ರ್ ಮ್ಹಜೆಂ ಉರ್‌ಲ್ಲೆಂ ಕಾಮ್ ಹಾವೆಂ ಸಂಪಯ್ಲೆಂ ಆನಿ ಬಂಧ್ ಕೆಲ್ಲಿ ಕವರಾಂ ಬೊಟ್ಟೆರಾಕ್ ಆಪವ್ನ್ ತಾಚ್ಯಾ ಹಾತಾಂತ್ ದಿಲಿಂ ಆನಿ ಹಾಂವ್ ಕುಡಾ ಥಾವ್ನ್ ಭಾಯ್ರ್ ಆಯ್ಲೊಂ.

ಎದೊಳ್ ಪರ್ಯಾಂತ್ ಮ್ಹಜೆಂ ಗುಮಾನ್ ಮ್ಹಜಾ ಕಾಮಾಚೆರ್‌ಚ್ ಆಸ್‌ಲ್ಲೆಂ ಜಾಲ್ಲ್ಯಾನ್ ಲಕ್ಷ್ಮಿ ಭಾಯ್ರ್ಲಾ ಖಣಾಚ್ಯಾ ದಾಂಡ್ಯಾರ್ ಬಸ್ತಾನಾ ಹಾವೆಂ ತಾಕಾ ಪಳೆಲ್ಲೆಂ ತರ್‌ಯೀ, ಉಪ್ರಾಂತ್ ತೆ ಕುಸಿನ್ ಗುಮಾನ್ ಕರುಂಕ್ ನಾತ್ಲೆಂ. ಆತಾಂ ಭಂವ್ತಿಂ ಪಳೆತಾನಾ ಖಣಾಂತ್ ಖಿಂಯ್‌ರೀ ತೆಂ ಮ್ಹಾಕಾ ದಿಸ್ಲೆಂನಾ. ಚೆಡುಂ ಖಿಂಯ್ ಗೆಲೆಂಗಾಯ್ ಮ್ಹಣ್ ಚಿಂತುನ್ ಹಾಂವ್ ಬೊಂಗ್ಲಾಚ್ಯಾ ಪಾಟಿ ಕುಶಿ ಪರ್ಯಾಂತ್ ವಚೊನ್ ಆಯ್ಲೊಂ,

ಚೆಡ್ವಾಚೊ ಪಾತ್ಸೊ ನಾತ್‌ಲೊ. ತವಳ್ ಶೆಟ್ಟಿಕ್ ಚೀಟ್ ವರುನ್ ಗೆಲ್ಲೊ ಆಳ್ ಶೆಟ್ಟಿ ಆನಿ ಜನ್ನಾ ಸಂಗಿಂ ರಸ್ತಾ ಥಾವ್ನ್ ಗೆಟಿ ಭಿತರ್ ಸರ್ತಾತ್ ತೆಂ ಪಳೆವ್ನ್ ಹಾವೆಂ ಒಫಿಸಾಚ್ಯಾ ಬಾಗ್ಲಾಕ್ ಖಿಳ್ ವೊಡ್ಲಿ ಆನಿ ತಾಂಕಾಂ ರಾಕೊನ್ ರಾವ್ಲೊಂ. ಖಿಣಾ ಥಾವ್ನ್ ಮುಕ್ಲೊ ರಸ್ತೊ ಪೊಂತ್ ಪರ್ಯಾಂತ್ ದಿಸ್ತಾಲೊ. ಗರ್ಜೆಚೆಂ ಉಲಂವ್ಕ್ ಆಯಿಲ್ಲೆಂ ಚೆಡುಂ ಖಂಯ್ ಮಾಯಾಗ್ ಜಾಲೆಂಗಾಯ್ ಮ್ಹಳ್ಳೆ ಚಿಂತುನ್ ಆಸ್ತಾಂ ಶೆಟ್ಟಿ ಆನಿ ಜನ್ನಾ ಮ್ಹಜ್ಯೆ ಮುಕಾರ್ ಯೇವ್ನ್ ಪಾವ್ಲೆ. ಜನ್ನಾಚೆ ತಕ್ಲೆಕ್ ಬ್ಯಾಂಡೆಚ್ ಬಾಂದ್‌ಲ್ಲಿ. ಶೆಟ್ಟಿಕ್ ಹಾವೆಂ ಸಲಾಮ್ ಮಾಲೊ ಆನಿ ಹೆಂ ಕಿಂತೆ ಜಾಲಾಂ? ಮ್ಹಳ್ಳೆಬರಿಂ ಹಾತ್ ಭಾಸೆನ್ ವಿಚಾರ್ಲೆಂ ಹಾವೆಂ ತಾಚೆಲಾಗಿಂ ಜನ್ನಾಚ್ಯಾ ತಕ್ಲೆಕ್ ಬೋಟ್ ಜೊಕುನ್.

"ಕಾಲ್ ರಾತಿಂ ಹಾಕಾ ಆನಿ ಮ್ಹಜ್ಯಾ ಬೊಟ್ಟೆರಾಕ್ ರುಗ್ಡೆಂ ಜಾಲೆಂ, ಹಾಚೊ ಮಾಂಡೊ ಭೆತ್ಲೊ ತಾಚೆಂ ಕಪಾಲ್ ಫುಟ್ಲೆಂ" ಮ್ಹಣಾಲೊ ಶೆಟ್ಟಿ ವ್ಹಡ್ಲ್ಯಾನ್ ಹಾಸೊನ್. ಜನ್ನಾನ್ ತಕ್ಲೆ ಪಂದಾ ಫಾಲಿ.

"ಸಾಂತೆಕ್ ಗೆಲ್ಲೊ ಹಾಂವ್ ಪಾಟಿಂ ಯೆತಾನಾ ಹಿ ಗಜಾಲ್ ಘಡ್ಲ್ಯಾ" ಮುಂದರಿಲೆಂ ಶೆಟ್ಟಿನ್. "ಆತಾಂ ತಸೆಂ ಕಾಂಯ್ ವಿಶೇಷ್ ನಾ, ದೊಂಗಾಯ್ಕಿ ಹಾವೆಂ ಒಕಾತ್ ಸಾರವ್ನ್ ಬ್ಯಾಂಡೆಚ್ ಬಾಂದ್ಲಿ ಆನಿ ಪರ್ಯಾನ್ ಇಲ್ಲೊ ವೊತುನ್ ದಿಲೊ. ತ್ಯಾ ಉಪ್ರಾಂತ್ ದೊಗೀ ರಾಜಿ ಜಾಲೆ..." ತೊ ಪರತ್ ಹಾಸೊ.

"ಹೊ-ಹೊ, ತರ್ ಸೊರಿಯಾಚೆಂ ಕಾರ್ಭಾರ್ ಹೆಂ" ಮ್ಹಳ್ಳೆಂ ಹಾವೆಂ ಹಾಸೊನ್‌ಶೆಂ ಜನ್ನಾಚ್ಯಾ ತೊಂಡಾಕ್ ಪಳೆವ್ನ್. ತೊ ಹಾಸಾನಾತ್‌ಲೊ. ತಾಚಿ ಗಂಭಿರಾಯ್ ಪಳೆವ್ನ್ ಹಾವೆಂ ವಿಷಯ್ ಬದ್ಲಿಲೊ ಆನಿ ಶೆಟ್ಟಿ ಕಡೆನ್ ತಾಕಾ ಆಪಂವ್ಕ್ ಗರ್ಜ್ ವಿವರಿಲಿ. ತೆ ದೊಗೀ ಬಾಳ್ಕುಪೇಟೆಕ್ ಭಾಯ್ರ್ ಸರ್‌ಲೆ ಜಾಲ್ಲ್ಯಾನ್ ಯೆಂವ್ಚೆ ವಾಟೆಂಚ್ ಮ್ಹಜ್ಯೆಲಾಗಿಂ ಆಯಿಲ್ಲೆ. ತ್ಯಾ ದೆಕುನ್ ತಕ್ಲೆಣಾಂಚ್ ಆಮಿಂ ಕಾಮ್ ಚಲ್ಲ್ಯಾ ಜಾಗ್ಯಾಕ್ ಭಾಯ್ರ್ ಸರ್ಯಾಂವ್.

ಶೆಟ್ಟಿಲಾಗ್ಚೊ ಮೊಲಾಕ್ ಘೆತ್‌ಲೊ ಜಾಗೊ ತೊ ಬಂಗ್ಲ್ಯಾ ಥಾವ್ನ್ ಎಕಾ ಫರ್ಲಾಂಗಾ ಪರ್ಯ್ ಆಸ್‌ಲೊ. ಥಂಯ್ಸರ್ ಪಾವ್ತಾನಾ ಹಳ್ಳಾಚಿ ಏಕ್ ಸೊಮುಣ್ ಫಾಲ್ಲಿ ರಾಸ್ ಹುಲ್ಮತಾಲಿ. ಲತೀಫಾನ್ ಸಾಂಗೊನ್ ಧಾಡ್‌ಲ್ಲ್ಯಾ ಪರಿಂಚ್ ಗಡಿಚ್ಯಾ ಗುರ್ತಾಕ್ ಪುರ್‌ಲೆ ಚ್ಯಾರ್-ಪಾಂಚ್ ರುಕಾಡಾಚೆ ಖುಂಟೆ ಹುಲ್ಮೊನ್ ಗೊಬೊರ್ ಜಾಲ್ಲೆ ಆನಿ ಜಾಗ್ಯಾಚಿ ಗಡ್ ಕಿತ್ತಿ ತಿ ಕಳಾನಾತ್‌ಲ್ಲಿ. ಆಮ್ಚೆಂ ಯೆಣೆ ಜಾತಾಚ್ ಲತೀಫ್ ಮುಕಾರ್ ಆಯ್ಲೊ.

ತಾಚ್ಯಾ ಹಾತಾಂತ್ ಲಾಂಬ್ ಏಕ್ ತೆಂಕ್ಲಿ ಆಸ್‌ಲ್ಲಿ. ರಾತಿ ಜಳಯ್ತಾನಾ ಉಜ್ಯಾಚ್ಯಾ ಭರಾಕ್ ರಾಸ್ ಮಾಲ್ತತಾ ವಾ ಆಡ್ ಪಡ್ತಾ ದೆಕುನ್ ಪಯ್ಲಿಲ್ಯಾನ್ ತಿಕಾ ಉಜ್ಯಾ ತೊಂಡಾಕ್ ಲೊಟುನ್ ದವರುಂಕ್ ಆಳ್ ಆಸಲಿ ತೆಂಕ್ಲಿ ವಾ ಲೆಂಕ್ಲಿ ವಾಪಾರ್ತಾತ್. ರಾನಾಂತ್ಲೆ ವಾಶೆ ಕಾತರ್ತಾನಾಂಚ್ ಪೊಂತಾರ್ ಖಾಬ್ಯಾ ರುಪಾರ್ ಮೆಳಾಶೆಂ ಅಸಲೊ ತೆಂಕ್ಲೊ ತೆ ಕಾತರ್ನ್ ವಿಂಗಡ್ ಕರ್ತಾತ್. ಕಿತ್ಯಾಕ್ ಮ್ಹಳ್ಳಾರ್ ತೆಂಕ್ಲೆಚ್ಯಾ ಪೊಂತಾರ್ ಆಸ್ಲಾಂತ್ಲೆ ಹ್ಯಾ ಆಟ್ಯಾ ನಿಮ್ಮಿಂ ರಾಶಿಕ್ ಲೊಟುನ್ ದೀಂವ್ಕ್ ಸಾರ್ಕೆಂ ಜಾತಾ.

ಲತೀಫಾಚ್ಯಾ ಹಾತಾಂತ್ ಆಸ್‌ಲ್ಲಾ ತೆಂಕ್ಡೆಚೆರ್ ಮ್ಹಜಿ ದೀಷ್ಟ್ ಗೆಲಿ. ಕಾರಾಣ್ ತ್ಯಾ ತೆಂಕ್ಡೆಚ್ಯಾ ಖಾಬ್ಯಾಂಮಧೆಂ ಚಡ್ತಿಕ್ ಏಕ್ ಫಾಂಟೊ ಆಸ್‌ಲೊ.

"ಹೆಂ ಕಿತೆಂ ತುವೆಂ ತ್ರಿಶೂಲ್ ಹಾತಿಂ ಘೆತ್ಲಾಂಯ್?" ಮ್ಹಳೆಂ ಹಾವೆಂ ಹಾಸೊನ್, ತಾಣೆಂಯ್ ತಾಚೆರ್ ದೀಷ್ಟ್ ಫಾಲಿ.

"ಕಾತರ್ತಾನಾಂಚ್ ತಿ ಹ್ಯಾಚ್ ರುಪಾರ್ ಮೆಳ್ಳಿ. ಮಧೊ ಫಾಂಟೊ ಕಾತರ್ಲಾಕ್ ಆಟ್ಯಾಚೆಂ ಬೋಳ್ ಉಣೆಂ ಜಾತಾ, ದೆಕುನ್ ತಸೆಂಚ್ ಸೊಡ್ಲೆಂ. ಆಸೊಂದಿ, ಮ್ಹಜ್ಯಾ ಕಾಮಾಕ್ ಉಪ್ಯಾರ್ತಾ ತೆಂ" ಮ್ಹಣಾಲೊ ತೊ ಹಾಸೊನ್‌ಚ್.

ಇತ್ಲ್ಯಾರ್ ಶೆಟ್ಟಿನ್ ಆಪ್ಲ್ಯಾ ಆನಿ ಆಮ್ಯಾಂ ವಿಕ್‌ಲ್ಲಾ ನವ್ಯಾ ಜಾಗ್ಯಾ ಮಧೆಂ ಗಡ್ ದಾಕವ್ನ್ ಗುರ್ತ ಕೆಲೊ ಆನಿ ಆಳಾನಿಂ ಥೊಡೆ ವ್ಹಡ್ಲೆ ಫಾತೊರ್ ಹಾಡ್ಲೆ ತ್ಯಾ ಗುರ್ತಾಂಚೆರ್ ದವರ್ಲೆ. ಥಂಯ್ಸರ್‌ಚ್ ಪಯ್ಸಾಪಯ್ಸಾ ದೋನ್ ಬ್ರಹತ್ ರಾಶಿ ಆಸ್‌ಲೊ. ಭಂವ್ತಿಂಚ್ಯಾ ತೊಟಾಂಕ್ ಕಿವಾಂ ಉಸಳ್ಯೊ ಸಂಭವ್ ಆಸ್‌ಲೊ ದೆಕುನ್ ತ್ಯೊ ಎದೊಳ್ ಹುಲ್ತಾಂವ್ಕ್ ಬಾಕಿ ದವರ್ಲಾತ್ ಮ್ಹಣಾಲೊ ಲತೀಫ್. ಆತಾಂ ಶೆಟ್ಟಿ ಆಸ್ತಾನಾಂಚ್ ಜಳಂವ್ಚೊ ಬರ್‌ಯೊ ಮ್ಹಣಾಲೊ ತೊ.

ಆಮ್ಚ್ಯಾ ಗಡಿ ಭಾಯ್ಲೊ ಜಾಗೊ ತಿ ರಾನಾ ಸುವಾತ್ ತರ್‌ಯೀ ಶೆಟ್ಟಿಚೊಚ್ ತೊ ಜಾಲ್ಲ್ಯಾನ್ ವೆಳಾರ್ ತಾಣೆ ಆಸ್ಲೆಂಚ್ ಸಾರ್ಕೆಂ ಮ್ಹಣ್ ಮ್ಹಾಕಾಯೀ ಭಗ್ಲೆಂ. ಆನಿ ಹಾವೆಂ ತಶೆಂ ಸಾಂಗೊನ್ ದಾಕಯಿಲ್ಲಾಕ್ "ಜಾಯ್ತೆ ಹಾಂವ್ ರಾವ್ತಾಂ", ಮ್ಹಣ್ ಶೆಟ್ಟಿಯ್ ಒಪ್ಲೊ.

ಆತಾಂ ಉರ್‌ಲ್ಲೆ ಆಳ್ ತ್ಯೆ ರಾಶಿಲಾಗಿಂ ಆಯ್ಲೆ. ಲತೀಫಾನ್ ತಾಂತ್ಲ್ಯಾ ಏಕೆ ರಾಶಿಕ್ ಉಜೊ ಲಾಂವ್ಚಿ ತಯಾರಿ ಕೆಲಿ. ಸುರ್ವೆರ್ ಭಾತೆಣಾಚಿ ಏಕ್ ಪೆಂಡಿ ತಾಣೆ ತ್ಯಾ ಬ್ರಹತ್ ರಾಶಿಚ್ಯಾ ಮುಳಾಂತ್ ಲಾಂಕ್ಡಾಂ ಮದೆಗಾತ್ ಚಿಡ್ಕಾಯ್ಲಿ ಆನಿ ಕಾಡಿ ಪೆಟವ್ನ್ ತಾಕಾ ಉಜೊ ದಿಲೊ. ಉರ್‌ಲ್ಲೆ ಆಳ್ ಹಾತಿಂ ತೆಂಕ್ಡಿ ಘೆವ್ನ್ ರಾಶಿ ಭೊಂವ್ತಿ ವಾಂಟೊನ್ ರಾವ್ಲೆ. ಹ್ಯಾ ಕಾಮಾಂತ್ ಆಳಾಂಚೆ ಹಾಲ್ ಜಾತಾತ್. ವಾರ್‌ಯಾಚ್ಯಾ ಭರಾಕ್ ಉಜ್ಯಾಚೆಂ ಬೋಳ್ ಚಡ್ತಾನಾ ಉಬಾರಾಯೆರ್ ಮಾಂಡುನ್ ದವರ್‌ಲ್ಲಾ ವಾಶ್ಯಾ ಫಾಂಟ್ಯಾಂಚಿ ರಾಸ್ ಉಜ್ಯಾ ಸಂಗಿ ಮಾಲ್ತಾತ್ ಪುಣಿ ಜಾಲ್ಯಾರ್ ಏಕ್‌ಚ್ ಹೆರಾಂ ರಾಶಿಕ್ ಉಜೊ ಲಾಗ್ತಾ ವಾ ಸರ್ತಿಲ್ಯಾ ರೂಕ್ ರುಪಾಂ ಥಾವ್ನ್ ಭೊಂವ್ತಿಂಚ್ಯಾ ತೊಟಾಕ್ ವಾ ರಾನಾಕ್ ವಿಸ್ತಾರೊ ಸಂಭವ್ ಆಸ್ತಾ. ತ್ಯಾ ದೆಕುನ್ ಉಜ್ಯಾಚೆ ಧಗಿಕ್ ಪುಡ್ ಕರ್ನ್ ರಾಸ್ ಮಾಲ್ತಾನಾಶಿ ಬಳಾನ್ ತಾಣಿ ತಿ ಲೊಟುನ್ ಧರಿಜಾಯ್ ಪಡ್ತಾ.

ಲತೀಫಾನ್ ಭಾತೆಣಾಕ್ ಉಜೊ ಲಾಯಿಲ್ಲೊಚ್ ಸುರ್ವೆರ್ ಹಳ್ತಾನ್ ಪೆಟ್‌ಲ್ಲೊ ಉಜೊ ಉಪ್ರಾಂತ್ ಜೊರಾನ್ ಜಳಾಲಾಗ್ಲೊ. ತಾಚಾಚ್ ಹಿಶಾರ್‌ಯಾಖಾಲ್ ಹಾಂವ್, ಶೆಟ್ಟಿ ಆನಿ ಜನ್ನಾ ಚಿಕ್ಲೆ ಪಾಟಿಂ ಸರೊನ್ ರಾವ್ಲಾಂವ್. ವಾರೆಂ ಬರೆಂ ಆಸ್‌ಲ್ಲೆಂ ಜಾಲ್ಲ್ಯಾನ್ ಉಜೊ ಘಡ್ಲೆನ್ ರಾಶಿ ಭೊಂವ್ತಿಂ ಪಾಸಾಲೊ. ಥೊಡ್ಯಾಚ್ ವೆಳಾನ್ ಉಜ್ಯಾಚೊ ಭರ್ ಇತ್ಲೊ

ಚಡ್ಲೊಕೀ, ತಾಚೆ ದಾವೆಕ್ ಪರ್ಯ್ ರಾವ್‌ಲ್ಲಾ ಆಮಿಂ ಪರತ್ ಥೊಡಿಂ ಮೆಟಾಂ ಪಾಟಿಂ ಕಾಡ್ಲಿಂ. ಥೊಡೆ ಆಳ್ ಧಗ್ ಸೊಸುಂಕ್ ತಾಂಕಾಂ ನಾಸ್ತಾಂ ತೆಂಕ್ಡೆ ಉಡವ್ನ್ ಪಾಟಿಂ ಧಾಂವೊನ್ ಆಯ್ಲೆ. ಲತೀಫ್ ಆಪ್ಲ್ಯಾ ತೆಂಕ್ಡೆನ್ ಮುರ್ಮುರ್ಚಾಕ್ ಸೊರ್ಮುರ್ಚಾಕ್ ಉಜ್ಯಾಕ್ ಲೊಟುನ್ ದಿತಾಲೊ. ಥೊಡ್ಯಾ ವೆಳಾ ಉಪ್ರಾಂತ್ ತೊಯ್ ಥಂಯ್ ಥಾವ್ನ್ ಪಾಟಿಂ ಸರೊನ್ ಆಪ್ಲೆ ಕುಸಿನ್ ಆಯ್ಲೊ.

ಆತಾಂ ಉಜೊ ದಿಗಂತಾರ್ ವಿಸ್ತಾರ್‌ಲೊ. ತಾಚಿಂ ಕಿಟಾಂ ವಾರ್‌ಯಾರ್ ಉಸಕ್ತಾಲಿಂ. ಜಳ್ಲ್ಯಾ ಲಾಂಕ್ಡಾಂಚ್ಯಾ ಮುರ್ಮುರ್‌ಯಾಕ್ ಥಂಯ್ಸ್ತರ್ ವ್ಹಡ್ಲೊ ಏಕ್ ಗಲಾಟೊಚ್ ಚಲ್ತಾ ತಸೆಂ ಭಾಸ್ ಜಾತಾಲೆಂ. ಹಾಂವ್ ಆನಿ ಶೆಟ್ಟಿ ಲಾಗಿಂ ಲಾಗಿಂಚ್ ಉಲಯಿತ್ತ್ ರಾವೊನ್ ಉಜ್ಯಾಚೆಂ ಧರ್ಬಾರ್ ಪಳೆತಾನಾ ಆಪ್ಲೆ ಕುಶಿನ್ ಆಯಿಲ್ಲೊ ಲತೀಫ್ ಆಪ್ಲೆ ಬರಾಬರ್ ರಾವ್ಲೊ. ದಾವೆಕ್ ತಾಚೆಂ ತೊಂಡ್ ಸಗ್ಲೆಂ ತಾಂಚೆಂ ಜಾಲ್ಲೆಂ. ತೊ ಆಪ್ಣಾಯಿತ್ಲ್ಯಾಕ್ ಕಿತೆಂಗಿ ಉಲಯ್ತಾ ತಶೆಂ ಭೊಗ್ಲೆಂ ಮ್ಹಾಕಾ. ತಾಚ್ಯಾ ತೊಂಡಾಕ್ ಪಳೆತಾನಾ. "ಕಿತೆಂ ಲತೀಫ್?" ಮ್ಹಳೆಂ ಹಾವೆಂ ತಾಕಾ ಲಾಗಿಂ ಸರೊನ್.

"ಮ್ಹಜೆಂ ಫಾತಿಮಾ..." ಮ್ಹಣಾಲೊ ತೊ.

"ಖಂಯ್ ಆಸಾ?" ವಿಚಾರ್ಲೆಂ ಹಾವೆಂ ನವಾಲಾನ್.

ಆತಾಂ ತೊ ವ್ಹಡ್ಲ್ಯಾನ್ ಹಾಸೊ. "ಅಳೆ ಥಂಯ್ ಆಸಾ" ಮ್ಹಳೆಂ ತಾಣೆ ಜಳ್ಳೆ ರಾಶಿಕ್ ಬೋಟ್ ಜೊಕುನ್.

"ಆಜ್ ಹಾಂವ್ ತಾಚೆಂ ಕಾಜಾರ್ ಕರ್ತಾಂ" ಮ್ಹಳೆಂ ತಾಣೆ.

ತಾಚಾಚ್ ತೊಂಡಾಕ್ ಪಳೆಂವ್ಕ್ ಪಡ್ಲೊಂ ಹಾಂವ್ ತಾಣೆ ಸಾಂಗ್‌ಲ್ಲೆಂ ಸಮ್ಜಾನಾಸ್ತಾಂ. ಆತಾಂ ಮ್ಹಾಕಾ ಸುಸ್ತಾಲೆಂ. ತಾಚೆಂ ತೊಂಡ್ ವಿದ್ರೂಪ್ ದಿಸ್ತಾಲೆಂ. ಕಸ್ಲಿಗೀ ಕಾವ್ಣೆಣಿ ಮ್ಹಜ್ಯೆ ಕುಡಿಂತ್ ಚರ್ಲಿ... ತಿಚ್ ಘಡಿ! ಎಕಾಚ್ಯಾಣೆ ಲತೀಫ್ ಉಚಾಂಬಳ್ ಜಾಲ್ಲಾಂ ಬರಿ ಮ್ಹಾಕಾ ದಿಸ್ಲೊ ಆನಿ ಕಿತೆಂ ಜಾಲೆಂ ಮ್ಹಣ್ ಹಾವೆಂ ಚಿಂತ್ಪಾ ಭಿತರ್ ಮ್ಹಾಕಾ ತಾಣೆ ಪಾಟಿಂ ಲೊಟುನ್ ಫಾಲೊ ಆನಿ ಮ್ಹಜ್ಯೆ ಬಗ್ಲೆಕ್ ರಾವ್‌ಲ್ಲಾ ಶೆಟ್ಟಿಕ್ ರಭಸಾನ್ ಮ್ಹಳೆಬರಿ ಜಳ್ಲ್ಯಾ ರಾಶಿಚ್ಯಾ ದಿಕ್ಯಾಕ್ ತಾಣೆ ಮುಕಾರ್ ಲೊಟೊ. ಚಿಂತಿನಾತ್‌ಲ್ಲಾ ವೆಳಾರ್ ಆಧಾರಾವಿಣೆ ಮುಕಾರ್ ಉಸಾಳ್‌ಲೊ ಶೆಟ್ಟಿ ಪಾಟಿಂ ಧಾಂವೊನ್ ಯೆಂವ್ಚ್ಯಾ ಭಿತರ್ ಲತೀಫಾನ್ ಆಪ್ಲ್ಯಾ ಹಾತಾಂತ್ ಆಸ್‌ಲ್ಲಿ ತೆಂಕ್ಡೆ ನೀಟ್ ಕೆಲಿ ಆನಿ ಶೆಟ್ಟಿಚ್ಯಾ ಪೊಟಾಕ್ ತಿ ಜೊಕುನ್ ಧರ್ಲಿ. ಆಕ್ಲಾಸಾನ್ ಧಾಂವೊನ್ ಆಯಿಲ್ಲೊ ಶೆಟ್ಟಿ ತೆಂಕ್ಡೆಚ್ಯಾ ಖಾಬ್ಯಾ ಮಧೆಂ ಶಿರ್ಕಲೊ ಆನಿ ಖಾಬ್ಯಾ ಮಧೆಂ ಆಸ್‌ಲ್ಲಿ ತಿ ಕುತಿ ತಾಚ್ಯಾ ಪೊಟಾಂತ್ ರೊಂಬ್ಲಿ. ತಾಣೆ ಆಕ್ಲಾಸಾನ್ ಬೊಬ್ ಮಾರ್ತಾನಾಂಚ್ ಲತೀಫಾನ್ ತಾಕಾ ತೆಂಕ್ಡೆನ್‌ಚ್ ಲೊಟುನ್ ಮುಕಾರ್ ವೆಲೊ ಆನಿ ಜಳ್ಳೆ ರಾಶಿಕ್ ದಾಂಬುನ್ ಧರ್ಲೊ. ಎಕಾಚ್ ಘಡ್ಯೆ ಭಿತರ್ ಇತ್ಲೆಂ ಸರ್ವ್ ಘಡೊನ್ ಗೆಲ್ಲೆಂ.

ಲಾಗ್ಸಾರ್ ಆಸ್‌ಲ್ಲೆ ಆಳ್ ಸರ್ವ್ ಕಿತೆಂ ಜಾಲೆಂ ಮ್ಹಳೆಂ ಚಿಂತುಂಕ್ ಸಕಾನಾಸ್ತಾಂ ಬೊಬಾಟ್ ಮಾರಿಲಾಗ್ಲೆ. ಶೆಟ್ಟಿಕ್ ದಾಂಬುನ್ ಧರ್‌ಲ್ಲಿ ತೆಂಕ್ಡೆ ಲತೀಫಾನ್ ಉಜ್ವಾ

ಹಾತಾಂತ್ ಘೆತ್ಲಿ ಆನಿ ದಾವ್ಯಾ ಹಾತಾನ್ ಪೆಂಕ್ವಾರ್ ಆಸ್‌ಲೊ ಕೊಯ್ತೊ ಕಾಡ್ನ್ ವಾರ್‌ಯಾರ್ ಬಿಜಾಯ್ಲಾಗ್ಲೊ. ಎಕ್ಲ್ಯಾಚ್ ಎಕ್ಲ್ಯಾ ಆಳಾಕ್ ತ್ಯಾ ಧಗಿಕ್ ಮುಖಾರ್ ವಚೊನ್ ತಾಕಾ ಆಡಾಂವ್ಚೆ ಧಯ್ರ್ ಪಾವ್ಲೆಂನಾ. ಶೆಟ್ಟಿಚ್ಯೊ ಆಕ್ಲಾಸಾಚ್ಯೊ ಬೊಬೊ ಆಯ್ಕೊಂಕ್ ಜಾಯ್ತಾತ್‌ಲೊ ತಸಲ್ಯೊ! ಹಾತ್-ಪಾಂಯ್ ಬಡವ್ನ್ ತೊ ತ್ಯಾ ಉಜ್ಯಾಂತ್ ದಡ್ಪಡ್ತಾಲೊ ತೆಂ ದಿಸ್ತಾಲೆಂ.

ಕಿತೆಂ ಕರ್ಚೆಂ ತೆಂ ಮ್ಹಜ್ಯಾ ಮತಿಕ್ ಗೆಲೆಂನಾ. "ಲತೀಫ್!" ಮ್ಹಣ್ ಹಾವೆಂ ಮ್ಹಜ್ಯಾನ್ ಬೊಬಾಟ್ ಮಾರ್ಲಿ. ದೆಂವ್ಚಾರ್ ಆಂಗಾರ್ ಆಯಿಲ್ಲಾ ಜಿನ್ಸಾರ್ ಲತೀಫ್ ವಾರ್‌ಯಾರ್ ಕೊಯ್ತೊ ಬಿಜಾವ್ನ್ ಆಪ್ಣಾ ಸರ್ಶಿಂ ಯೆಂವ್ಚ್ಯಾಂಕ್ ಭೆಷ್ಪಿಯ್ತಾಲೊ. ಕಂಗಾಲ್ ಜಾಲ್ಯೊ ಜನ್ಮಾ ಆಪ್ಣಾಚೊ ಧನಿ ಮುಕಾರ್ ಮುಕಾರ್ ಮೊರ್ನಾಚಿ ತರ್ಣಿರ್ ದಡ್ಪಡ್ತಾ ತರ್ಯೀ ಕಿತೆಂಯ್ ಕರುಂಕ್ ಸಕಾನಾಸ್ತಾಂ ಆಪ್ಣಾಯಿತ್ಲಾಕ್ ಚಡ್ಪಡ್ತಾಲೊ. ನಿಮಾಣೆ ತಾಣೆ ಎಕಾ ಆಳಾಲಾಗಿ ತೆಂಕ್ಡಿ ಆಪ್ಣಾ ಹಾತಿಂ ಘೆತ್ಲಿ ಆನಿ ಸರ್ವ್ ಬಳ್ ಎಕ್ವಾಂಯ್ ಕರುನ್ ತಾಣೆ ತಿ ಲತೀಫಾ ಕುಸಿನ್ ಉಬ್ರಾಯ್ಲಿ. ದೋನ್ ತೀನ್ ಬಳಾಚೆ ಮಾರ್ ಲತೀಫಾಚೆ ತಕ್ಲೆಕ್ ಆನಿ ಮುಸ್ಕರಾಕ್ ಅಪ್ಪಾಲೆ, ತರ್ಯೀ ತಾಚೆಂ ಬಳ್ ಉಣೆಂ ಜಾಲೆಂನಾ. ಬದ್ಲಾಕ್ ಜೆನ್ನಾಚ್ಯಾ ತೆಂಕ್ಡೆಕ್ ನಾಟ್ಟಾನಾಶೆಂ ತೊ ಆನಿಕೀ ಉಜ್ವೆ ಕುಸಿಕ್ ಮುಕಾರ್ ಸರಾಲಾಗ್ಲೊ.

ಮ್ಹಜಿ ಕೂಡ್ ಕಾಂಪ್ತಾಲಿ. ಸಗ್ಳೆ ಆಳ್ ಕಂಗಾಲ್ ಜಾಲ್ಲೆ ತೆ ಮ್ಹಜ್ಯಾ ತೊಂಡಾಕ್ ಪಳೆತಾಲೆ. ಜನ್ಮಾಚೆಂ ಪ್ರಯತನ್ ನಿಮಾಣೆಂ ತರ್ಯೀ ಫಳಾಧಿಕ್ ಜಾಲೆಂ. ತೆಂಕ್ಡೆಚೊ ಏಕ್ ಬಳಾಚೊ ಮಾರ್ ಲತೀಫಾಚ್ಯಾ ತಕ್ಲೆರ್ ಬಸ್ಲೊ ಆನಿ ತ್ಯಾ ಮಾರಾಕ್ ತಾಚ್ಯಾ ಹಾತಾಂತ್ಲಿ ತೆಂಕ್ಡಿ ನಿಸರ್ನ್ ಸಕ್ಲಾ ಪಡ್ಲಿ. ಪುಣ್ ಹ್ಯಾ ನಿಮಿಂ ಕಿತೆಂಯ್ ಪ್ರಯೋಜನ್ ಜಾಲೆಂನಾ. ಶೆಟ್ಟಿಚೊ ಪ್ರಾಣ್ ಯೆದೊಳ್‌ಚ್ ಉಬ್‌ಲೊ ಜಾಯ್ತಾಯ್. ತೆಂಕ್ಡೆ ವಯ್ಲೆಂ ಲತೀಫಾಚೆಂ ಬಳ್ ಮೊಡ್ಡಚ್, ತೆಂಕ್ಡೆಂ ಸಂಗಿಂಚ್ ತೋಯ್ ಜಳ್ಳೆ ಕುಡಿ ಸಂಗಿಂ ಧರ್ಣಿರ್ ಕೊಸಾಳ್ಳೊ!

ಮ್ಹಜ್ಯಾ ದೊಳ್ಳ್ಯಾಂ ಮುಕಾರ್ ಥೊಡ್ಯಾಚ್ ವೆಳಾ ಭಿತರ್ ಘಡ್ಲೆಂ ಹೆಂ ಭಿರಾಂಕೂಳ್ ಘಟನ್ ಆತಾಂ ತರ್ಯೀ ಚಿಂತಾನಾ ಮ್ಹಜ್ಯಾ ಆಂಗಾಚಿ ಲೋಂವ್ ಉಬಿ ಜಾತಾ. ಧರ್ಣಿರ್ ಗಳ್‌ಲ್ಲ್ಯಾ ಶೆಟ್ಟಿಚ್ಯೆ ಕುಡಿಥಾವ್ನ್ ಕಸಲೆಂಯ್ ಚಲನ್ ಝಳ್ತಾನಾತ್‌ಲೆಂ ಜಾಲ್ಲ್ಯಾನ್ ತಾಚೊ ಪ್ರಾಣ್ ಉಬ್ಲಾ ತೆಂ ಖಂಡಿತ್ ಕೆಲೆಂ ಹಾವೆಂ. ಬೊಂವ್ತಿಯಾ ಆಳಾಂಚಿ ಹಾಕ್-ಬೋಬ್ ರಾವ್‌ಲ್ಲಿ ತರ್ಯೀ ಸರ್ವ್‌ಯ್ ಕಾನ್ ದೊಳೆ ಸೊಡ್ನ್ ತಾಕಾಚ್ ಪಳೆತಾಲೆ. ಇತ್ಲ್ಯಾರ್‌ಚ್ ಹಿ ಖಬರ್ ತೊಟಾ ಭಾಯ್ರ್ ಪಾವ್‌ಲ್ಲಿ ಆಸ್ತೆಲಿ. ಬಂಗ್ಲಾಂತ್ ಕಾಮಾಕ್ ಆಸ್‌ಲೊ ಸ್ತ್ರಿಯೊ ಆನಿ ಕುಸಿಚ್ಯಾ ತೊಟಾನಿಂ ಘೊಳ್ಳೆ ಹೆರ್ ಆಳ್ ಜಮ್ಯಾಂನಿ ಥಂಯ್ಸರ್ ಯೇವ್ನ್ ಕುಡ್ತಾಲೆ.

ತಕ್ಲೆಕ್ ಆಪ್ಣಾಲ್ಲ್ಯಾ ಮಾರಾಕ್ ಹಾತಾ ಥಾವ್ನ್ ಸಕ್ಲಾ ಗಳ್‌ಲ್ಲಿ ತೆಂಕ್ಡಿ ಲತೀಫಾನ್ ಬಾಗ್ಲೊನ್ ವಿಂಚ್ಲಿ ಆನಿ ಲೊಕಾ ಜಮ್ಯಾಕ್ ಫುಡ್ ಕರ್ನ್ ತೊ ರಾವ್ಲೊ. ತಾಚೊ ಭಿರಾಂಕೂಳ್ ಜಿನೊಸ್ ಪಳೆವ್ನ್ ಸಗ್ಳೊ ಜಮೊ ಭಿಯಾನ್ ಸ್ತಬ್ಡ್ ಜಾಲೊ. ಥೊಡಿಂ

ಬಾಯ್ಲಾಂ ಕಿಂಕ್ರಾಟೊನ್ ಪಾಟಿಂ ಧಾಂವ್ಲಿ. ಜಳ್ಜ್ಯಾ ಕೆಂಡಾಸಾರ್ಕೆ ತಾಚೆ ದೊಳೆ ಆತಾಂ ಎಕಾಚ್ ಮನ್ಯಾಚೆರ್ ಕೇಂದ್ರಿತ್ ಜಾಲ್ಲೆ. ಹಾತಾಂತ್ ತೆಂಕ್ಡಿ ಘೆವ್ನ್ ಸರ್ವಾಂ ಪ್ರಾಸ್ ಮುಕಾರ್ ಆಸ್‌ಲೊ ಜಿನ್ಯಾ ಆಪ್ಣಾಕ್ ಲಾಗಿಂ ಸರ್ಚ್ಯಾ ಲತೀಫಾಕ್ ಪಳೆವ್ನ್ ಪುರ್ತೊ ಭಿಯೆಲೊ ಆನಿ "ಧರಾ ತಾಕಾ" ಮ್ಹಣ್ ತಾಣೆ ಹೆರಾ ಆಳಾಂಕ್ ಉಲೊ ದಿಲೊ. ತರ್ಯೀ ಖುದ್ನ್ ತಾಚಾಚ್ ತಾಳ್ಯಾಂತ್ ಭರ್ಸಾಲ್ಯೊ ಭಿಯಾಚೊ ಆಕ್ಲಾಸ್ ಆಯ್ಕೊನ್ ಉರ್‌ಲೊ ಲೋಕ್ ಬೋಬೊ ಮಾರಿತ್ ಫಾಸಾಳ್ಕೊ ಆನಿ ಪಾಟಿಂ ಧಾಂವಾಲಾಗ್ಲೊ.

ಲತೀಫಾಚ್ಯಾ ಉಜ್ವ್ಯಾ ಹಾತಾಂತ್ ನಿಟಾಯೆಕ್ ಧರ್‌ಲ್ಲಿ ತೆಂಕ್ಡಿ ಆಸ್‌ಲ್ಲಿ ಆನಿ ದಾವ್ಯಾಂತ್ ಕೊಯ್ಲೊ. ತಾಚೆಂ ಭಿರಾಂಕುಳ್ ರೂಪ್ ಚ್ಯಾರ್ ಮೆಟಾಂ ಮುಕಾರ್ ಪಾವಾಜಾಯ್ ತರ್ ಜಿನ್ಯಾಚೆಂ ಧಯ್ ಸಗ್ಳೆಂ ಗಳೆಂ ಆನಿ ಹಾತಾಂತ್ಲಿ ತೆಂಕ್ಡಿ ಸಕ್ಲಾ ಉಡವ್ನ್ ತೊಯ್ ಲೊಕಾ ಪಾಟ್ಲಾನ್ ಧಾಂವೊಂಕ್ ಲಾಗ್ಲೊ. ಕಿತೆಂ ಚಲ್ತಾ ಮ್ಹಳ್ಳೆಂ ಸಮ್ಜಾನಾಸ್ತಾಂ ಹಾಂವ್ ಹೆಂ ಸರ್ವ್ ಪಳೆವ್ನ್ ರಾವ್‌ಲೊಂ, ಖಾಂಬ್ಯಾಪರಿಂ. ಲೋಕ್ ಸಗ್ಳೊ ಮ್ಹಜ್ಯಾ ಪಾಟ್ಲಾನ್ ಮ್ಹಾಕಾ ಉಲೊ ಮಾರುನ್ ಬೊಬಾಟ್ಲೊ. ತರ್ಯೀ ಎಕ್ಲೀ ಮ್ಹಜ್ಯಾ ಗಿನ್ಯಾನಾಕ್ ವಚಾನಾತ್‌ಲ್ಲೆಂ. ಆತಾಂ ಮುಕಾರ್ ಯೆಂವ್ಚ್ಯಾ ಲತೀಫಾನ್ ಮ್ಹಜ್ಯೆ ಕುಸಿನ್ ದೀಷ್ಟ್ ಘಂವ್ಡಾಯ್ಲಿ. ತಾಚ್ಯಾ ಹಾತಾಂತ್ಲಿ ತೆಂಕ್ಡಿಚೆಂ ಪೋಂತ್ ಜೆಂ ಅನಿಕೆ ಉಜ್ಯಾನ್ ಜಳ್ತಾಲೆಂ ತೆಂ ಮ್ಹಾಕಾಚ್ ಜೊಕುನ್ ಮ್ಹಳ್ಳೆಬರಿ ಆಸ್‌ಲ್ಲೆಂ. "ಲತೀಫ್, ರಾವ್ ಥಂಯ್!" ಮ್ಹಳ್ಳೆಂ ಹಾವೆಂ ತಾಚೆ ಕುಸಿನ್ ಹಾತ್ ದಾಕವ್ನ್. ತೊ ರಾವ್ಲೊನಾ ಬಗಾರ್ ತಾಚೆ ದೊಳೆ ಆನಿಕೆ ತೀಕ್ಲೊ ಜಾಲೆ ಆನಿ ತೊ ಮ್ಹಜ್ಯಾಚ್ ದಿಕ್ತಾಕ್ ಮುಕಾರ್ ಯೆಂವ್ಕ್ ಲಾಗ್ಲೊ. ಮ್ಹಜ್ಯಾ ಆಂಗಾರ್ ಶಿರ್ಶಿರೊ ಚರ್ಲೊ. ಲೊಕಾಚಿ ಬೋಬ್ ಮ್ಹಾಕಾ ಆಯ್ಕಾತಾಲಿ. ತರ್ಯೀ ಕಿತೆಂ ಕರುಂ ತೆಂ ಮ್ಹಜ್ಯಾ ಮತಿಕ್ ಆಯ್ಲೆಂನಾ.

ಥೊಡಿಂ ಮೆಟಾಂ ಮುಕಾರ್ ಪಾವ್‌ಲೊ ಲತೀಫ್ ಕಂಗಾಲ್ ಜಾಲ್ಲ್ಯಾ ಮ್ಹಜ್ಯಾ ತೊಂಡಾಕ್ ಪಳಯಿತ್ ಥಂಯ್ಚ್ ಉಬೊ ಜಾಲೊ. ತಾಚ್ಯಾ ಹಾತಾಂತ್ಲಿ ತೆಂಕ್ಡಿಚೆಂ ಪೋಂತ್ ಮ್ಹಜ್ಯಾ ಪಾಂಯಾಮುಳಿಂ ಧರ್ಣಿರ್ ತೆಂಕೊನ್ ಆಸ್‌ಲ್ಲೆಂ.

"ಲತೀಫ್ ಮುಕಾರ್ ಯೇನಾಕಾ ..." ಮ್ಹಳ್ಳೆಂ ಹಾವೆಂ ಬೊಬಾಟುನ್. ಮ್ಹಜ್ಯಾ ದೊಳ್ಯಾಂಕ್ ಪಳಯಿತ್ ರಾವ್‌ಲ್ಲಾನ್ ತಾಚ್ಯಾ ತೊಂಡಾಚೊ ಛಾರೊ ಆತಾಂ ದುಸ್ರ್ಯಾ ರುಪಾಕ್ ಬದಲೊ. ರಾಗಿಷ್ಟ್ ಮುಣಾಂ ಮಾಯಾಗ್ ಜಾಲಿಂ ಆನಿ ವಿಕಾರ್ ಹಾಸೊ ತಾಚ್ಯಾ ತೊಂಡಾರ್ ಚರ್‌ಲೊ. ಹಾತಾಂತ್ಲಿ ತೆಂಕ್ಡಿ ಸಕ್ಲಾ ಘಾಲಿ ಆನಿ ಪರತ್ ದೋನ್ ಮೆಟಾಂ ಮುಕಾರ್ ಚರ್‌ತಾನಾ "ಲತೀಫ್" ಮ್ಹಳ್ಳೆಂ ಹಾವೆಂ ಭಿಯಾನ್. ಪರತ್ ತೊ ರಾವ್ಲೊ. ತಾಚೆಂ ಮುಖಾಮುಖಿ ಪರತ್ ಬದಲಾಲೆಂ ಆನಿ ನಮ್ರತೆಚಿ ಛಾಯಾ ಥಂಯ್‌ರ್ ಮಾಂಡ್ಲಿ. ಹಾತಾಂತ್ಲೊ ಕೊಯ್ಲೊ ತಾಣೆ ಮ್ಹಜ್ಯಾ ಮುಕಾರ್ ಉಡಯ್ಲೊ ಆನಿ ಪೊಸ್‌ಲ್ಲ್ಯಾ ಸುಣ್ಯಾಬರಿ ತೊ ಭುಜಾಂ ಬಾಗಾವ್ನ್ ರಾವ್ಲೊ. ಭಿಯಾನ್ ಆನಿ ರಾಗಾನ್ ಕಾಂಪ್ಚ್ಯಾ ಹಾವೆಂ ಹಾತ್ ಉಬಾರ್ನ್ ಏಕ್ ತಾಪಾಡ್ ತಾಚ್ಯಾ ಕಾನುಲಾರ್ ಬಸಯ್ಲೆಂ. ಹಾಂ-ಹುಂ ಕರಿನಾಸ್ತಾಂ ಕರುಣಾಭರಿತ್ ದೀಷ್ಟ್

ತಾಣೆ ಮ್ಹಜೆರ್ ಫಾಲಿ. "ಆಯ್ತಾ" ಮ್ಹಣಾಲೊ ತೊ ಆಪ್ಲ್ಯಾ ಗಾಲಾರ್ ಹಾತ್ ದಾಂಬುನ್ "ಮ್ಹುಕಾ ತುವೆಂ ಭೊಗ್ಗಿತಾಂ ಮ್ಹಳ್ಳೆಂಯ್" ಮ್ಹಳೆಂ ತಾಣೆ ಲೋವ್ ತಾಳ್ಯಾನ್ ಮ್ಹಜ್ಯಾ ದೊಳ್ಯಾಂಕ್ ಪಳಯಿತ್. ದುಸ್ರೊ ಮಾರ್ ಉಬಾರ್‌ಲ್ಲೊ ಹಾತ್ ಮ್ಹಜೊ ಥಂಯ್ಸರ್‌ಚ್ ರೂಕ್ ಜಾಲೊ ಆನಿ ತೆಚ್ ಘಡ್ಯೆ ಲತೀಫ್ ಹುಸ್ಕಾರೊನ್ ರಡ್ಲೊ. ಮ್ಹಜ್ಯಾ ಕಾಳ್ಜಾಚ್ಯೊ ಶಿರೊ ಬೊಟಾಂ ಫಾಲುನ್ ವೊಡ್‌ಲ್ಲ್ಯಾ ಜಿನ್ನಾರ್ ಭೊಗ್ಗಿಂ ಮ್ಹುಕಾ. ಎದೊಳ್ ಆಸ್‌ಲ್ಲೊ ರಾಗ್ ಆನಿ ಉದ್ದೇಗ್ ಎಕಾಚ್ಯಾಣೆ ಕುಡಿಂತ್ಲೊ ವಾಳೊನ್ ಯೆತಾ ತಶೆಂ ಭಾಸ್ ಜಾಲೆಂ ಮ್ಹುಕಾ.

ರಡ್ತಾಂ ರಡ್ತಾಂ ಉಲಯ್ಲೊ ಲತೀಫ್, "ಹಿಂದು ಶಾಸ್ತ್ರಾ ಪ್ರಮಾಣೆ ತಾಂಚ್ಯೆ ಮೋರ್ನ್ ಕಾಡಿಜಾಯ್ ಆಯ್ತಾ. ಫಾತಿಮಾಚ್ಯಾ ಕಾಜಾರಾಕ್ ಮ್ಹಣ್ ಹಾವೆಂ ಜಮಯಿಲ್ಲೆ ಪಯ್ಲೆ ತುಜೆಲಾಗಿಂ ಆಸಾತ್..."

ತಾಚ್ಯಾ ಉತ್ರಾಂಚೊ ಆರ್ಥ್ ಮ್ಹುಕಾ ಜಾಲೊನಾ. ಕಿತೆಂಗಿ ಉಲಂವ್ಕ್ ಹಾವೆಂ ತೋಂಡ್ ಕಾಡ್ಲೆ ಭಿತರ್ ತೊಚ್ ಪರತ್ ಉಲಯ್ಲೊ.

"ಮ್ಹಜ್ಯೆ ತಕ್ಲೆಂತ್ ಕಿತೆಂಗಿ ಜಾತಾ, ಹಾಂವ್ ಪಿಸೊ ಜಾಲಾಂ ಆಯ್ತಾ. ಫಾತಿಮಾಚೊ ಹಾವೆಂ ಇತ್ಲೊ ಮೋಗ್ ಕರುಂಕ್ ನ್ಹಜೊ ಆಸ್‌ಲ್ಲೊ..."

ತೊ ಕಿತೆಂ ಉಲಯ್ತಾ ತೆಂ ಹಾವೆಂ ಸವೊನ್ ಘೆಂವ್ಚೆ ಭಿತರ್ ಎದೊಳ್ ಮ್ಹಜ್ಯಾ ಪಾಟ್ಲ್ಯಾನ್ ಆಸ್‌ಲ್ಲೊ ಲೊಕಾ ಜಮೊ ಆತಾಂ ಆಮ್ಚೆಂ ಭಂವರಿಂ ಕುಡ್ತಾಲೊ ಆನಿ ಘಡ್ಯೆ ಭಿತರ್ ಜನ್ನಾಚ್ಯಾ ಮುಖೆಲ್ಪಣಾಖಾಲ್ ತಾಣಿಂ ಲತೀಫಾಕ್ ಧರ್ಲೊ. ಮಾರಾಂಚೊ ಶಿಂವರ್ ಲತೀಫಾಚೆರ್ ಪಡ್ತಾಲೊ ತರ್ಯೀ ಲತೀಫಾನ್ ಸಬ್ದ್ ಕಾಡ್ಲೊನಾ. ಹಾವೆಂ ಕಿತೆಂಯ್ ಸಾಂಗ್ಚೆ ಭಿತರ್ ತಾಣಿಂ ತಾಕಾ ಬುರ್ಬುರಿತ್ ವೋಡ್ನ್ ವೆಲೊ ಆನಿ ಲಾಗ್ಗಿಲ್ಯಾ ರುಕಾ ಬಾಂದುನ್ ಫಾಲೊ.

ಮುಕಾರ್ ಉಜೊ ಜಳ್ತಾಲೊ ಆನಿ ಶೆಟ್ಟಿಚಿ ಕೂಡ್ ಉಜ್ಯಾಂತ್ ಲಾಸ್ತಾಲಿ ತೆಂ ದಿಸ್ತಾಲೆಂ. ಜಳ್ತಾ ರಾಶಿ ಥಾವ್ನ್ ಜನ್ನಾನ್ ಆನಿ ಥೊಡ್ಯಾನಿಂ ಶೆಟ್ಟಿಚಿ ನಿರ್ಜೀವ್ ಕೂಡ್ ವೊರ್ತೆ ಮಿನತೆನ್ ಉಕಲ್ ಹಾಡ್ನ್ ಪಯ್ಸ್ ದವರ್ಲಿ. ಸಗ್ಳ್ಯಾ ಚಿನ್ನಹಳ್ಳಿಚೊ ಲೋಕ್ ಆತಾಂ ಥಂಯ್ಸರ್ ಜಮ್‌ಲ್ಲೊ ಮ್ಹಣ್ತೆತ್. ರುಕಾಕ್ ಬಾಂದುನ್ ಫಾಲ್ಲ್ಯಾ ಕಡೆನ್ ಥಾವ್ನ್ ದೊರಿಯಾಂನಿ ಉಮ್ಕಳ್ಳ್ಯಾ ಲತೀಫಾಚಿ ದೀಷ್ಟ್ ಮುಕಾರ್ ಜಳ್ತಾ ರಾಶಿಚೆರ್‌ಚ್ ಖಿಂಚೊನ್ ಆಸ್‌ಲ್ಲಿ ತಿ ಹಾವೆಂ ದೆಕ್ಲಿ.

ಮುಕಾರ್ ಕಸಲೆಂ ಕ್ರಮ್ ಹಾತಿಂ ಘೆಂವ್ಚೆ ತೆಂ ಕಳಾನಾಸ್ತಾಂ ಸೆಜಾರ್ಚಾ ಎಕಾ ರಾಯ್ಸಾರಾಕ್ ಆಪವ್ನ್ ಪ್ರೊಲಿಸಾಂಕ್ ಫೊನ್ ಕರುಂಕ್ ತಾಚ್ಯಾ ಬೊಂಗ್ಲಾಕ್ ಧಾಡ್ಲೊ. ಶೆಟ್ಟಿಚ್ಯೆ ಕುಡಿ ಭಂವ್ತಿಂ ಜಮ್‌ಲ್ಲೊ ಲೋಕ್ ಜಳೊನ್ ಭಯಾನಕ್ ರಿತಿನ್ ಭೆಸಾಂ ಜಾಲ್ಲೆಂ ತೆಂ ಶರೀರ್ ಪಳೆಂವ್ಕ್ ಸಕಾನಾಸ್ತಾಂ ಉದ್ಗಾರ್ ಸೊಡ್ತಾಲೊ. ಜನ್ನಾ ಘಡ್ಯೆಕ್ ಏಕ್ ಪಾವ್ತಿಂ

ಆಪ್ಲ್ಯಾಕ್ ಮನ್ ಜಾತಾ ತ್ಯಾಪರಿಂ ಬಾಂದುನ್ ಫಾಲ್ಲ್ಯಾ ಲತೀಫಾಕ್ ಶಿರಾಪ್ತಾಲೊ ಆನಿ ಖೊಟಾಯ್ತಾಲೊ.

ಲತೀಫಾಚೆಂ ಮುಸ್ಕಾರ್ ಸಗ್ಳೆಂ ಫುಟೊನ್ ಕೂಡ್ ಸಗ್ಳಿ ರಗ್ತಾನ್ ತಾಂಬ್ಡಿ ಜಾಲ್ಲಿ. ಮ್ಹಜ್ಯಾನ್ ತೆಂ ಪಳೆಂವ್ಕ್ ಜಾಲೆನಾ. ನಿಮಾಣೆಂ ಹಾವೆಂ ಜನ್ನಾಕಡೆನ್ ಮ್ಹಳೆಂ, "ಆನಿ ತಾಕಾ ಆಪಡ್ಯಾಕಾ, ಥೊಡ್ಯಾ ವೆಳಾನ್ ಪ್ರೊಲಿಸ್ ಯೆತೆಲೆ ಆನಿ ಲತೀಫಾಕ್ ಕಿತೆಂ ಕಚೆಂ ತೆಂ ತೆ ಪಳೆವ್ನ್ ಘೆತೆಲೆ..."

"ಪ್ರೊಲಿಸಾನಿಂ ತಾಚೆಂ ಮೊಡೆಂ ಮಾತ್ರ್ ವ್ಹರಿಜಾಯ್!" ಮ್ಹಣಾಲೊ ತೊ ರಾಗಾನ್ ದಾಂತ್ ಚಾಬೊನ್. "ತಾಣೆಂಯ್ ವಾಂಚೊಂಕ್ ನ್ಹಜೊ. ಹಾಂವ್‌ಂಚ್ ತಾಕಾ ಮಾರ್ನ್ ಮಾರ್ನ್ ಲಗಾಡ್ ಕಾಡ್ತಾಲೊಂ" ಇತ್ಲೆಂ ಮ್ಹಣೊನ್ ತಾಣೆ ಏಕ್ ಜಳ್ಳೆಂ ಕೊಲಿತ್ ರಾಶಿ ಥಾವ್ನ್ ಆಪ್ಲ್ಯಾ ಹಾತಿಂ ಘೆತ್ಲೆಂ ಆನಿ ತೆಂ ಘೆವ್ನ್ ಲತೀಫಾಲಾಗಿಂ ಗೆಲೊ.

ಮ್ಹಾಕಾ ಲತೀಫಾಚಿ ಭಿರ್ಮತ್ ದಿಸ್ತಾಲಿ. ಸಕಾಳಿಂ ಥಾವ್ನ್ ತಾಣೆ ದಾಕಯಿಲ್ಲ್ಯಾ ತಾಚ್ಯಾ ವರ್ತನಾ ಮುಕಾಂತ್ರ್ ಹ್ಯಾ ಸರ್ವ್ ಘಟನಾಂಕ್ ಪಯ್ಲೆಂ ಕೆಲ್ಲಿ ಮಾಂಡಾವಳ್ ಆಸಾ ಆನಿ ಕಿತೆಂ ತರ್ಯೀ ಮಿಸ್ತರ್ ಹಾಂತು ಲಿಪ್ರೊನ್ ಆಸಾ ತೊ ದುಬಾವ್ ಮ್ಹಾಕಾ ಮಾರ್ತಾಲೊ ತರ್ಯೀ ಕಿತೆಂ ಮ್ಹಳೆಂ ತೆಂ ಮ್ಹಜ್ಯೆ ಮತಿಕ್ ಯೇನಾತ್‌ಲ್ಲೆಂ.

ಆತಾಂ ಕೊಲಿತ್ ಘೆವ್ನ್ ಲತೀಫಾ ಮುಕಾರ್ ರಾವ್‌ಲ್ಲ್ಯಾ ಜನ್ನಾಕ್ ಲೋಕ್ ಸಗ್ಳೊ ಆತುರಾಯೆನ್ ಪಳೆಯ್ಲಾಗ್ಲೊ. ತಾಣೆ ಏಕ್ ಪಾವ್ಟಿಂ ತೆಂ ಗಾಳಿ-ಶಿರಾಪಾಸವೆಂ ಲತೀಫಾಚ್ಯಾ ಹದಾಡ್ಯಾಕ್ ದಾಂಬುನ್ ಪಾಟಿಂ ಕಾಡ್ಲೆಂ. ಭಿರಾಂಕೂಳ್ ಬೋಬ್ ಲತೀಫಾಚ್ಯಾ ತಾಳ್ಯಾಂತ್ಲಿ ಭಾಯ್ರ್ ಸುಟ್ಲಿ. ಮ್ಹಜೆಂ ಕಾಳಿಜ್ ಭೆಸಾಂ ಜಾಲ್ಲೆಬರಿಂ ಭೊಗ್ಲೆಂ ಮ್ಹಾಕಾ.

ತಕ್ಲಣಾಂ ಹಾಂವ್ ಮುಕಾರ್ ಧಾಂವ್ಲೊಂ.

"ಜನ್ನಾ... ರಾವಯ್! ತುಕಾ ತೊ ಅಧಿಕಾರ್ ದೀಂವ್ಕ್ ನಾ! ತಾಕಾ ಪ್ರೊಲಿಸಾಂಚ್ಯಾ ಹಾತಾಂತ್ ದಿತಾ ಪರ್ಯಾಂತ್ ತಾಚಿ ಜವಾಬ್ದಾರಿ ಮ್ಹಜಿ" ಮ್ಹಳೆಂ ಹಾವೆಂ ತಾಕಾ ಆಡಾವ್ನ್.

"ಮ್ಹಜೊ ಧನಿ ತುಜ್ಯಾ ಆಳಾಚ್ಯಾ ಹಾತಿಂ ಧಡ್ಪಡೊನ್ ಮೊರ್ತಾನಾ ತುಜಿ ಜವಾಬ್ದಾರಿ ಖಿಯ್ಸರ್ ಗೆಲ್ಲಿ?" ತಾಣೆ ಮ್ಹಾಕಾ ಪಾಟಿಂ ಸವಾಲ್ ಕೆಲೆಂ.

ಚಡಾವತ್ ಲೋಕ್ ತಾಚೆ ಪಕ್ಷೆಕ್ ಆಸ್‌ಲ್ಲೊ ತೆಂ ತಾಂಚ್ಯಾ ನಡ್ವ್ಯಾ ನಿಮಿಂ ಮ್ಹಾಕಾ ಕಳ್ತಾಲೆಂ. ಲತೀಫಾಕ್ ಆದಿಂ ಮಾಂದ್ತಾಲೊ ತೊ ಲೋಕ್‌ಯ್ ತಾಕಾ ಉಳ್ಳೊ ರಾವ್‌ಲ್ಲೊ.

ಜನ್ನಾ ದುಸ್ರೆ ಪಾವ್ಟಿಂ ಕೊಲಿತ್ ಘೆವ್ನ್ ತಯಾರ್ ಜಾಲ್ಲೊ.

ಕಿತೆಂ ಕಚೆಂ ತೆಂ ಮ್ಹಾಕಾ ಕಳಾನಾತ್‌ಲ್ಲ್ಯಾ ವೆಳಾರ್ ಎದೊಳ್ ಜಮ್ಯಾ ಮಧೆಂ ಲಿಪ್ರೊನ್ ಆಸ್‌ಲ್ಲೊ ಖಾದರ್ ಜೊ ಫಾತಿಮಾಚೊ ಮುಕೊ ನೊವ್ರೊ ಮ್ಹಣ್ ಲತೀಫಾನ್ ಲೆಖ್‌ಲ್ಲೊ ತೊ ಆತಾಂ ಮುಕಾರ್ ಆಯ್ಲೊ ಆನಿ ಜನ್ನಾಕ್ ಹರ್ಥೆಂ ದೀವ್ನ್ ಆಡ್ ರಾವ್ಲೊ.

"ತಾಕಾ ಕಿತೆಂಯ್ ಶಿಕ್ವಾ ದಿಂವ್ಚಿ ಆಸ್ಲ್ಯಾರ್ ತೆಂ ಕಾಮ್ ಪ್ರೊಲಿಸ್ ಕರ್ತೆಲೆ. ತುಂ ಕೋಣ್ ತೆದೊ ವ್ಹಡ್ಲೊ ಲತೀಫಾಕ್ ಶಿಕ್ವಾ ದಿಂವ್ಚೊ?" ಮ್ಹಣಾಲೊ ತೊ ತಾಕಾ ಸವಾಲ್ ಫಾಲುನ್.

ಖಾದರ್‌ಯ್ ಘಟ್‌ಮುಟ್ ತರ್ನಾಟೊ. ಏಕ್ ಪಾವ್ಲಿಂಚ್ಯಾಕ್ ಜನ್ನಾ ವೊಗೊ ಜಾಲೊ ತರ್‌ಯೀ ಉಪ್ರಾಂತ್ ತೊ ಲೊಕಾಕ್ ಉದ್ದೇಶುನ್ ಉಲಯ್ಲೊ.

"ಹೊಯೀ ಮುಸ್ಲಿಮ್... ಮುಸ್ಲಿಮಾಕ್ ಆಮಿಂ ಮಾತಾಂವ್ ದೆಕುನ್ ತಾಚಿ ಪಾಡ್ತ್ ಘೆವ್ನ್ ಹೊ ಮುಕಾರ್ ಆಯ್ಲಾ." ತ್ಯಾ ಸಂದರ್ಭಾರ್ ತಾಚೆಂ ಹೆಂ ಉಲವ್ಣೆಂ ಲೊಕಾಕ್ ಭಿಗ್ಡಾಂವ್ಚೆ ತಸಲೆಂ ಜಾಂವ್ಕ್ ಪಾವ್ಲೆಂ. ಸರ್ವ್ ಹರಿಜನ್ ಆತಾಂ ಎಕಾ ಪಕ್ಷೆನ್ ಉಲಂವ್ಕ್ ಸುರು ಕರಿಲಾಗ್ಲೆ. ಇಡ್ಯಾಂತ್ ಜನ್ನಾನ್ ಮುಸ್ಲಿಮ್ ಜಾತಿಕ್ ಕೆಂಡುನ್ ಏಕ್ ಪೊಜ್ಜಿ ಗಾಳ್ ದಿಲಿ. ತೆಂ ಆಯ್ಕೊನ್ ಎದೊಳ್ ಮೌನ್ ಆಸ್‌ಲೆ ಮುಸ್ಲಿಮ್ ಆತಾಂ ರಾಗಾನ್ ಉಚಾಂಬಳ್ ಜಾಲೆ.

"ಲತೀಫಾನ್ ಚೂಕ್ ಕೆಲ್ಯಾ ವ್ಹಯ್. ತಾಚೆ ಎಕ್ಲ್ಯಾಚೆ ಚೂಕಿಕ್ ತುವೆಂ ಸಗ್ಳ್ಯಾ ಜಾತಿಚ್ಯಾಂಕ್ ಕಶೆಂ ಉಲಂವ್ಣೆಂ?" ಮ್ಹಳೆಂ ಖಾದರಾನ್ ತಾಳೊ ಉಬಾರುನ್.

ಉರ್‌ಲೆ ಮುಸ್ಲಿಮ್‌ಯ್ ತಾಚ್ಯಾ ತಾಳ್ಯಾ ಬರಾಬರ್ ಮೆಳ್ಳೆ.

"ತುಮ್ಮಾ ಜಾತಿಚಾನ್ ಆಮ್ಮಾ ಜಾತಿಚೊ ಏಕ್ ಜೀವ್ ಕಾಡ್ಲಾ. ತ್ಯಾ ಜಿವಾಕ್ ಜೀವ್ ಪಾಟಿಂ ಜಾವ್ನ್ ಲತೀಫಾಕ್ ತುಮಿಂ ಆಮ್ಚೆ ಹಾತಿಂ ಒಪ್ಪಿಜಾಯ್" ಮ್ಹಳೆಂ ಜನ್ನಾನ್ ತಿತ್ಲ್ಯಾಚ್ ಜೊರಾನ್.

ಮುಸ್ಲಿಮಾಂಚೊ ಸಂಖೊ ಉಣೊ ಆಸ್‌ಲೊ ತರ್‌ಯೀ ತಾಣಿಂ ಸೊಡ್ನ್ ದಿಲೆಂನಾ. ಏಕ್ ಪಂಗಡ್ ಜಾವ್ನ್ ತೆ ಲತೀಫಾಕ್ ಆಡ್ ರಾವ್ಲೆ. ಹಿಂದ್ವಾಂಚೊ ಸಂಖೊ ಬಳ್ ಆಸ್‌ಲೊ.

ಆತಾಂ ಹೆಂ ಹಾತ್ ಮಿಕ್ರೊನ್ ಎಕಾ ಥಾವ್ನ್ ಎಕಾಕ್ ವಚೊನ್ ವ್ಹಡ್ಲೊ ಗಲಾಟೊ ಜಾಂವ್ಚೊ ಸಂಭವ್ ಆಸಾ ತೆಂ ಸವೊನ್ ಹಾಂವ್ ತಾಂಚೆ ಮಧೆಂ ಪಡ್ಲೊಂ ಆನಿ ದೊನೀ ಪಾಡ್ತಿಂಕ್ ಸಮಾಧಾನ್ ಕರುಂಕ್ ಮ್ಹಜಿ ಚಲಾಕಿ ವಾಪಾರ್ಲಿ ತರ್‌ಯೀ ಫಾಯ್ಲೊ ಜಾಲೊನಾ.

ಆನಿ ಹ್ಯಾಚ್ ವೆಳಾರ್ ಜಮ್ಯಾ ಥಾವ್ನ್ ಏಕ್ ಚಲಿ ಮುಕಾರ್ ಆಯ್ಲಿ ಆನಿ ರಾಗಾನ್ ಉಚಾಂಬಳ್ ಜಾಲ್ಲ್ಯಾ ಜನ್ನಾ ಮುಕಾರ್ ರಾವ್ಲಿ. ತೆ ಚಲಿಯೆಚೆಂ ತೋಂಡ್ ಪಳೆಲ್ಲೆಂಚ್ ಜನ್ನಾಚೆಂ ತೋಂಡ್ ಸಗ್ಳೆಂ ವರ್ಣಾಂತರ್ ಜಾಲೆಂ.

'ಹಾಕಾ ಖಿಯರ್‌ಗೀ ಪಳೆಲಾಂ' ಮ್ಹಳೆಂ ಚಿಂತುನ್ ಆಸ್ತಾನಾಂ ಫಕ್ಟನ್ ಮ್ಹಾಕಾ ಉಡಾಸ್ ಆಯ್ಲೊ. ಸಕಾಳಿಂ ಮ್ಹಾಕಾ ಭೆಟುಂಕ್ ಆಯಿಲ್ಲೆಂ ಲಕ್ಷ್ಮಿ ತೆಂ ಜಾವ್ನ್‌ಲೆಂ.

ಲಕ್ಷ್ಮಿ ಜನ್ನಾಚ್ಯಾ ತೋಂಡಾಕ್ ಪಳಯಿತ್ತ್ ಖಿಡಾಖಿಡ್ ಉಲಯ್ಲೆಂ "ತುಜ್ಯಾ ಜಾತಿಚೊ ಮೋಗ್ ಕಾಲ್ ರಾತಿಂ ಖಿಯಾ ಮೆಲ್ಲೊ? ತುಜ್ಯಾಚ್ ಜಾತಿಚಿಂ ಹಾಂವ್. ತುಮಿಂ ಮ್ಹಜೆರ್ ಅತ್ಯಾಚಾರ್ ಚಲಂವ್ಕ್ ಪ್ರಯತ್ನ ಕರ್ತಾನಾ ತ್ಯಾ ಮುಸ್ಲಿಮಾನ್ ಮ್ಹಾಕಾ ಬಚಾವ್ ಕೆಲ್ಲೊ". ಮ್ಹಣಾಲೆಂ ತೆಂ ಲತೀಫಾಚೆ ಕುಶಿನ್ ಹಾತ್ ದಾಕವ್ನ್. ಲೋಕ್ ಸಗ್ಳೊ ಸ್ವಬ್ಡ್ ಜಾಲೊ.

ಘಡ್ಯೆ ಭಿತರ್ ವಾತಾವರಣ್ ಬದ್ಲಾಲ್ಲೆಂ ಪಳೆವ್ನ್ ಜನ್ನಾ ಕಾಲುಬುಲೊ ಜಾಲೊ ಆನಿ "ತೋಂಡ್ ಧಾಂಪ್, ತುಜ್ಯಾ ಸಂಗಿಂಕ್ ಆನಿ ಹಾಕಾ ಕಾಂಯ್ಚ್ ಸಂಬಂಧ್ ನಾ. ತುಕಾ ಹಾಂವ್ ವಳ್ಕೊನ್ ನೆಣಾಂಚ್" ಮ್ಹಣಾಲೊ ತೊ ಭುಜಾಂ ಹಾಲಾವ್ನ್.

ಆಪ್ಲ್ಯಾ ತೊಂಡಾಂತ್ ಆಸ್‌ಲ್ಲಿ ಥಿಂಪಿ 'ಥುಕ್ಯ' ಕರ್ನ್ ಜನ್ನಾಚ್ಯಾ ತೊಂಡಾರ್ ಉಡಯ್ಲಿ ತಿಣೆ.

ತ್ಯಾ ಹಳ್ಳೆಕ್ ಪರ್ಕಿ ಜಾಲ್ಲ್ಯಾ ಲಕ್ಷ್ಮಿಚೆಂ ವರ್ತನ್ ಲೊಕಾಕ್ ಮಿಸ್ತೆರಾಚೆಂ ಜಾಲೆಂ ಜಾಲ್ಲ್ಯಾನ್ ತೊ ಸಗ್ಳೊ ಲೋಕ್ ತಾಕಾ ಕಾನ್ ದೊಳೆ ಸೊಡ್ನ್ ಪಳೆಲಾಗ್ಲೊ.

ಲಕ್ಷ್ಮಿ ಲೊಕಾಕ್ ಫುಡ್ ಕರುನ್ ರಾವ್ಲೆಂ

"ಕಾಲ್ ಮ್ಹಜ್ಯಾ ಮಾವ್ಚ್ಯಾಕ್ ಪಯ್ಕಾಂಚಿ ಆಶಾ ದಾಕವ್ನ್ ಮ್ಹಾಕಾ ಪಿಯೆಂವ್ಕ್ ಲಾವ್ನ್ ತ್ಯಾ ಸರ್‌ಲ್ಲ್ಯಾ ಕಾಮುಕ್ ಶೆಟ್ಟಿಕ್ ಬಲಿ ದಿಂವ್ಚೆ ಖಾತಿರ್, ಹ್ಯಾಚ್ ಮ್ಹಜ್ಯಾ ಜಾತಿಚಾನ್ ಮ್ಹಾಕಾ ಗಾಡ್ಯೆರ್ ಫಾಲ್ಡ್ ಹ್ಯಾ ಚಿನ್ನಹಳ್ಳೆಕ್ ಹಾಡ್‌ಲ್ಲೆಂ. ಆನಿ ರಾತಿಂ ಹೊ ಲತೀಫ್ ನ್ಹಯ್ ತರ್ ಎದೊಳ್ ಹಾಂಚ್ಯಾ ಫಾಸಾಂತ್ ಮ್ಹಜಿ ಕೂಡ್ ಭೆಸಾಂ ಜಾತಿ", ಮ್ಹಣಾಲೆಂ ತೆಂ ರಡೊನ್.

"ತೊ ಲತೀಫ್ ಭಿರ್ಮತ್ ಬಾವ್ಲೊ. ದೋನ್ ಮಹಿನ್ಯಾಂ ಆದಿಂ ಹ್ಯಾಚ್ ಶೆಟ್ಟಿವರ್ವಿಂ ಪಾಡ್ ಜಾಲ್ಲೆಂ ತಾಚೆಂ ಫಾತಿಮಾ, ಆಮಿಂ ಘರಾ ಪಾವ್ತಾನಾ ನಿರಾಶೆನ್ ಆನಿ ಲಜೆನ್ ಸಂಸಾರಾಕ್ ಪಾಟ್ ಕರುನ್ ದೊರ್‌ಯೆರ್ ಉಮ್ಕಾಲ್ತಾಲೆಂ. ತ್ಯಾ ಉಪ್ರಾಂತ್ ಲತೀಫ್ ಪಿಸೊ ಜಾಲಾ. ರಾತಿಂ ತಾಣೆ ಫಾತಿಮಾಚೆಂ ಮೊಡೆಂ ಖಂಯ್ಸರ್‌ಗೀ ವಾವಯ್ಲಾಂ ಆನಿ ಲಿಪಯ್ಲಾಂ", ಮ್ಹಣಾಲೆಂ ತೆಂ.

ಲೊಕಾ ಮುಕಾರ್ ಜನ್ನಾಚಿ ತಕ್ಲಿ ಬಾಗ್ವಾಲಿ.

ಜನ್ನಾಚಿ ಖಬರ್ ಆಯ್ಲೊನ್ ದೆದೆಸ್ವಾರ್ ಜಾಲ್ಲೊ ಖಾದರ್ ಆತಾಂ ರಭಸಾನ್ ಜನ್ನಾಚ್ಯಾ ಆಂಗಾರ್ ಉಡ್ಲೊ.

ಪುಣ್ ತ್ಯಾಚ್ ಘಡ್ಯೆ ಲಾಗ್ನಾರ್ ಜಳೊನ್ ಆಸ್‌ಲ್ಲಿ ಸೊರ್ಮುಣಾಚಿ ರಾಸ್ ದೆವಾಚಿ ಮಹಿಮೆನ್ ಮ್ಹಳ್ಯಾಬರಿ ಕುಶಿಕ್ ಮಾಲ್ತಾಲಿ ಆನಿ ಮುಕ್ಲೆ ರಾಶಿಚೆರ್ ಪರ್ತಾಲಿ.

ಲೋಕ್ ಸಗ್ಳೊ ಉಟಾಉಟಿಂ ಥಂಯ್ಸರ್ ಧಾಂವ್ಲೊ. ಲೊಕಾ ಜಮೊ ಚಡ್ ಆಸ್‌ಲ್ಲೊ ಜಾಲ್ಲ್ಯಾನ್ ಥೊಡ್ಯಾಚ್ ವೆಳಾ ಭಿತರ್ ಪಡ್‌ಲ್ಲಿ ರಾಸ್ ದುಸ್ರ್ಯಾ ರಾಶಿ ಥಾವ್ನ್ ಲೊಟುನ್ ವಿಂಗಡ್ ಕೆಲಿ. ಆನಿ ಉಜ್ಯಾಚೊ ಭರ್ ಜಾತಾತಿತ್ಲೊ ಉಣೊ ಕೆಲೊ.

ಆತಾಂ ಪರ್ತಾಲ್ಲ್ಯಾ ರಾಶಿಕಡೆನ್ ಜಮ್‌ಲ್ಲ್ಯಾ ಲೊಕಾ ಮಧೆಂ ಗಲಾಟೊ ಆನಿ ಬೊಬಾಟ್ ಸುರು ಜಾಲಿ.

ಕಿತೆಂ ಜಾಲೆಂ ಮ್ಹಣ್ ಪಳಯ್ತಾನಾ ಆನ್ಯೇಕ್ ನಿರ್ಜೀವ್ ಶರೀರ್ ತ್ಯಾ ರಾಶಿ ಮುಳಾ ಥಾವ್ನ್ ಲೊಕಾನ್ ಉಕ್ಲನ್ ದೆಗೆನ್ ಕೆಲೆಂ...!

ಆತಾಂ ತಾಂಚೊ ಆಕಾಂತ್ ತೊ ಸಾಂಗ್ಲೊ ನ್ಹಯ್!

ಕಾರಣ್ ತಿ ನಿರ್ಜೀವ್ ಕೂಡ್ ಜಾವ್ನಾಸ್‌ಲ್ಲಿ ಫಾತಿಮಾಚಿ! ಉಜ್ಯಾನ್ ಜಳೊನ್ ಗೆಲ್ಲಿ ತರ್‌ಯೀ ವಳಕ್ ಧರುಂಕ್ ಕಷ್ಟ್ ಜಾಲೆನಾಂತ್.

ಆತಾಂ ಲೋಕ್ ಸಗ್ಳೊ ಘುಸ್ಪಡ್‌ಲೊ. ದೊರ್‌ಯೆರ್ ಉಮ್ಕಾಳ್ಚೊ ಲತೀಫ್ ಫಾತಿಮಾಚ್ಯಾ ಕುಡಿಕ್ ಪಳೆವ್ನ್ ಬೊಬಾಟಾಲ್ಯೊ. ಖಾದರಾಚೆಂ ರಡ್ಣೆಂ ತೆಂ ಸಾಂಗ್ಚೆಂ ನ್ಹಯ್ ತಸಲೆಂ ಜಾವ್ನಾಸ್‌ಲೆಂ.

ಸಗ್ಳೆಂ ಪಿಂತುರ್ ಮ್ಹಜ್ಯಾ ದೊಳ್ಯಾಂಕ್ ಆತಾಂ ರೂಪ್ ರೂಪ್ ದಿಸ್ತಾಶೆಂ ಮ್ಹಾಕಾ ಭೊಗ್ತಾಲೆಂ.

ಲತೀಫಾಚ್ಯಾ ವರ್ತನಾಂನಿ ಕುಡ್ಯೆ ಕುಡ್ಯೆ ಜಾವ್ನ್ ಮ್ಹಜ್ಯೆ ಮತಿಂತ್ ಘುಸ್ಪಡಾಯ್ತಾಲಿ ತಿ ಕಾಣಿ ಆತಾಂ ಸಂಪೂರ್ಣ್ ಧರಾನ್ ಘಡ್ಲೊನ್ ಆಯಿಲ್ಲಿ.

ಫಾತಿಮಾಕ್ ಉಕ್ತಾನ್ ಲೋಕಾಂನಿ ಪಯ್ಸ್ ಹಾಡ್ತಾನಾ ಲತೀಫ್ ಬೊಬಾಟೊ -

"ತ್ಯಾ ಶೆಟ್ಟಿಲಾಗಿಂಚ್ ತಾಕಾ ನಿದಾಯಾ.... ಮ್ಹಜ್ಯಾ ಜಾತಿಂತ್ಲೆಂ ನ್ಹಯ್... ಹಾವೆಂ ತಾಕಾ ತುಮ್ಮಾಚ್ಯಾ ಜಾತಿಚ್ಯಾಕಡೆನ್ ಕಾಜಾರ್ ಕರುನ್ ದಿಲಾಂ..."

ತಾಚೆ ವಿಳಾಪ್ ಆಯ್ಕೊನ್ ಪಯ್ಲೆಂ ತಾಕಾ ಶಿರಾಪ್ಲೊಲೊ ಲೋಕ್ ಮೌನ್‌ಪಣಿಂ ಆತಾಂ ತಾಕಾಚ್ ಪಳಯ್ತಾಲೊ.

ಪುಣ್ ತೊ ಪರ್ತುನ್‌ಯ್ ಬೊಬಾಟಾಲ್ಯೊ -

"ಖಾದರ್, ತುಂ ತಾಕಾ ಆಪಡ್ಕಾಕಾ...ತೆಂ ಶೆಟ್ಟಿಚೆಂ ಉಸ್ಪೆಂ... ಹಾವೆಂ ತಾಕಾ ತಾಚೆಲಾಗಿಂಚ್ ಕಾಜಾರ್ ಕೆಲಾಂ..."

ಮ್ಹಜ್ಯಾ ದೊಳ್ಯಾಂತ್ಲ್ಯಾನ್ ಎಕಾಚ್ಪರಾ ದುಖಾಂ ಉಸಾಳ್ಕಿಂ. ತಿಂ ಪುಸುನ್ ಹಾಂವ್ ಪಾಟಿಂ ಘುಂವ್ತಾನಾ, ಮೆರೆಂತ್ಲ್ಯಾನ್ ಚಡೊನ್ ಯೆಂವ್ಚೆ ಪೊಲಿಸ್ ಮ್ಹಜ್ಯೆ ನದ್ರೆಕ್ ರುಳ್ಕಾಲೆ!

೦೦

ಆಶಾವಾದಿ ಪ್ರಕಾಶನ (2002 ಥಾವ್ನ್) ಯದಾಹಾಂ ಜೀವಾಮಿ ಅಹಮಾಶಾಂಸೆ

2002

ಆಶಾವಾದಿ (ವಲ್ಲಿ ಕ್ವಾಡ್ರಸ್)

2003

ಚ್ಯಾರ್ ಮುಖಾಂ (ವಲ್ಲಿ ಕ್ವಾಡ್ರಸ್)

ಜನಿತಾ ಸೊಭಾಣ್ (ಜೊರ್ಟಿ ಪೀಂತ್ ಆಯ್ಕೊಳ್)

ಖಿಳೊ (ವಲ್ಲಿ ಕ್ವಾಡ್ರಸ್)

2004

ಕಟ್ ಪುತ್ತ್ಯಿ (ವಲ್ಲಿ ಕ್ವಾಡ್ರಸ್)

ಕಯ್ಯಾಚ್ಯೊ ಕವಿತಾ (ಎಚ್ಚೆಮ್)

ವ್ಹಳೊ ವ್ಹಳೊ ವ್ಹಾಳ್ ವ್ಹಾಳ್ (ಆಂಡ್ರೊ ಡಿ'ಕುನ್ಹಾ)

2005

ವಿಂಚ್ಲಾರ್ ಚಿಂತಾಪ್ ಆನಿ ಭಗ್ನಾಂ (ಜೆಮ್ಮಾ ಪಡೀಲ್)

ಸತಾಂ ಆನಿ ಖಿತಾಂ (ವಲ್ಲಿ ಕ್ವಾಡ್ರಸ್)

ಸರ್ಗಾವಯ್ಲಿ ಮಾಂಯ್ (ರೊನಾಲ್ಡ್ ಒಲಿವೆರಾ)

ಕಂಗಾಲ್ ಆನಿ ತಾಚಿ ಕುಕೆಹಳ್ಳಿ (ವಲ್ಲಿ ಕ್ವಾಡ್ರಸ್)

ಮೊತಿಯಾಂ ಆನಿ ತಾರಾಂ (ವೆವೆಗೈ ಕವಿ)

ಕವಿತಾಪಾಲ್ - 1 (ವಲ್ಲಿ ಕ್ವಾಡ್ರಸ್)

2006

ಪಾಟಿಂ ಗಾಂವಾಕ್ (ವಲ್ಲಿ ಕ್ವಾಡ್ರಸ್)

ಬಾಮುಣಾಂಚೆಂ ಚಿಡುಂ (ಎಚ್ಚೆಮ್)

ದರ್ಭಾರಾಂತ್ಲಿ ಪಿಂರೊಣ್ (ವಲ್ಲಿ ಕ್ವಾಡ್ರಸ್)

ದರ್ಭಾಕ್ ಉದಾಕ್ (ವಲ್ಲಿ ಕ್ವಾಡ್ರಸ್)

ಸಾಗೊರಾಚ್ಯಾ ವಾಟಿಚ್ಯೊ ಝರಿ (ವೆವೆಗೈ ಕವಿ)

ಪಾಟಿಂ ಗಾಂವಾಕ್ (ವಲ್ಲಿ ಕ್ವಾಡ್ರಸ್)

2007

ಆಡೊಸಾಂತ್ಲಿಂ ಫುಲಾಂ (ಆಸ್ಪಿನ್ ಡಿ'ಸೋಜ್ ಪ್ರಭು)

ಆಚ್ಚ್ಯಾ ರಂಗಾಚೊ ಧೋಣು (ಮೆಲ್ವಿನ್ ಜೆ. ವಾಸ್)

ಶಿಂಪಡ್ಲೆಲಿಂ ಮೊತಿಯಾಂ (ವಲ್ಲಿ ಕ್ವಾಡ್ರಸ್)

ಮುಖಾಂ ಪಾಟಿಂ ರುಪಾಂ (ಅನಿಲ್ ಪೆನಾಲ್)

ಮೊಳ್ವಾವಯ್ಲಿಂ ಸ್ವಪ್ನಾಂ (ವಲ್ಲಿ ಕ್ವಾಡ್ರಸ್)



ಕುಲ್ಕುಲೊ (ಸಿಜೆಸ್ ತಾಕೊಡೆ)

ತಿಂತೆರಾಂತ್ ಪಿಂಪುರಾಂ (ವೆವೆಗೈ ಕವಿ)

ಕಾಳೊಕ್ ನಾತ್ಯೊ ಗಾಂವ್ (ವಲ್ಲಿ ಕ್ವಾಡ್ರಸ್)

2008

ಮ್ಹೊಂವ್ ಆನಿ ಮೂಸ್ (ಮೆಲ್ವಿನ್ ಪಿಂಟೊ ನೀರುಡೆ)

2017

ಬಂಧ್ (ವಲ್ಲಿ ಕ್ವಾಡ್ರಸ್)

ಅಪವಿತ್ ಸಂಬಂಧ್ (ವಾಲ್ಟರ್ ಲಸ್ತಾದೊ)

ಸಗಾವಯ್ಲಿ ಮಾಂಯ್ (ರೊನಾಲ್ಡ್ ಒಲಿವೆರಾ)

ಬಜಾರ್ (ಕಾನಡಿ ಲಿಪಿ: ವಲ್ಲಿ ಕ್ವಾಡ್ರಸ್)

ಮುಗ್ಗನಾತ್ಲಿಂ ಗಿತಾಂ (ವಲ್ಲಿ ಕ್ವಾಡ್ರಸ್)

ಮೊನಿ ಜೋಬ್ (ಜೋನ್ ಸುಂಟಿಕೊಪ್ಪ)

2018

ಬಜಾರ್ (ನಾಗರಿ ಲಿಪಿ: ವಲ್ಲಿ ಕ್ವಾಡ್ರಸ್)

ಪಾಟಿಂ ಪದ್ವಲಿಂ ಲ್ಹಾರಾಂ (ವಾಲ್ಟರ್ ಲಸ್ತಾದೊ)

ತಾನ್ (ಪ್ರಸನ್ನ ನಿಡೋಡಿ)

ಬಾಯಿಲ ಬಮ್ಮಣು (ವಸುಧಾ ಪ್ರಭು)

ಸುಕ್ತಿ ಭರಿ (ವಲ್ಲಿ ಕ್ವಾಡ್ರಸ್)

ಪಡ್ ಬಿಂಬ್ (ರೀಟಾ ಅಲ್ಬುಕರ್ಕ್)

ಕಾಳ್ಜಾ ಉಡಿ (ರೋಶುಬಾಬಾ, ಬಾರ್ಬುರ್)

ಚಾಬೂಕ್ ಆನಿ ಹೆರ್ ಕಥಾ (ರೋನಿ ಮೊಂತೇರೊ)

ಪರೊ ರೊಕ್ ಆನಿ ತರ್ಮಿ ವಾಲ್ (ಎವಿ ಪಾಂಗ್ಲಾ)

ಶಿಮ್ಪಿ ಆನಿ ಹೆರ್ ಕಥಾ (ಸ್ವೇನರೊ ಅಜೆಕಾರ್)

2019

ಕಂಗಾಲ ಕುಕೆಹಳ್ಳಿ ಮತ್ತು ಕತೆಗಳು (ವಲ್ಲಿ ಕ್ವಾಡ್ರಸ್)

ಏಕ್ ನವೊ ಸಂಸಾರ್ (ಮಾಜೇತನ್ ಕಾಪುಜಿನ್)

2020

ನವಿ ದಿತಾ (ಮೊನಿಕಾ ಮಥಾಯಸ್)

ಫಾಂತ್ಯಾಪಾರಾಚೆಂ ಸಪಣ್ (ವಾಲ್ಟರ್ ನಂದಳಿಕೆ)

ಕೊಂಪೊ ಆನಿ ಝುಜ್ (ಸ್ವೀಫನ್ ಪಿಂಟೊ)